


سنڌوءَ جو چوڙ وارو علائقو

جنرل هيگ

مترجم

عطا محمد پنيرو



Sindhu-a jo chhor-a Waro Elaequo

Journal Haig By:
Atta Muhammad Banbhro Translated by:
1st 1995, 2nd May 2014 Edition:
1000 Quantity:
400/- Price:
Composed by: Parsa Rizvi & M. Ramzan Turk
Asadullah Bhutto Title:
Published by: Taj Joyo, Secretary,
Sindhi Language Authority
71000, National Highway, Hyderabad, Sindh,
Pakistan.
022-9240050-3 Tel:
022-9240051 Fax:
sindhila@yahoo.com E-mail:
www.sindhila.org Website:
Areeba Publications Karachi. Printed by:

هيءُ ڪتاب، تاج جويي، سيڪريٽري، سنڌي لئنگئيج اٿارٽي، حيدرآباد، ميسرس عريبا پبليڪيشنز ڪراچي، مان ڇپرائي، اداري جي آفيس، نيشنل هاءِ وي، حيدرآباد، سنڌ مان ڇپرو ڪيو.



سنڌي لئنگئيج اٿارٽي

حيدرآباد سنڌ

2014ع

سنڌي لئنگئيج اٿارٽيءَ جو ڪتاب نمبر (207)
سڀ حق ۽ واسطا محفوظ

سنڌوءَ جو چوڙ وارو علائقو

ليکڪ: جنرل هيگ

سنڌيڪار: عطا محمد پنيرو

ڇاپو: پهريون 1995، ٻيو 2014ع

ڪمپوزنگ: پارسا رضوي ۽ محمد رمضان ترڪ

تائيتل: اسدالله ڀٽو

تعداد: 1000

قيمت: 400/- روپيا

ناشر: سنڌي لئنگئيج اٿارٽي، حيدرآباد، سنڌ

Catalogue Reference

Atta Muhammad Banbhro
Sindhu-a Jo Chhor-a Waro Elaequo
Sindhi Language
Sindhi Language Authority
ISBN: 978-969-9098-16-1

سنڌ جي تاريخ، جاگرافي، ان جي درياھ ۽ ڍنڍن، ڍورن جي ڪنارن تي وسيل آبادين جي باري ۾ ڪا باقاعدي ۽ مستند لکت نه هئڻ ڪري اڪثر مشرقي ۽ مغربي سياحن ۽ ٻين تذڪره نگارن جي احوالن ۽ بيانن مان سلسلا جوڙيا ويندا آهن. انهيءَ ڏس ۾ جيڪي به اهم احوال مضمونن ۽ ڪتابن جي صورت ۾ موجود آهن، انهن کي سنڌيءَ ۾ ترجمو ڪري مهيا ڪرڻ سان سنڌي پڙهندڙن کي ڪنهن حد تائين اهڙي ڄاڻ ڏئي سگهجي ٿي. انهيءَ مقصد سان محترم عطا محمد پيڙو جس لهڻي جيڪو پنهنجي ترجمي نگاريءَ جي مهارت کي استعمال ڪندي تمام وڏي انگ ۾ انگريزي ڪتاب ترجمو ڪري سنڌي ادب کي مالا مال ڪندو رهيو آهي.

جنرل هيگ جو هي ڪتاب پڻ پيڙي صاحب انهيءَ مقصد سان ترجمو ڪيو هو. جنهن کي سنڌي لئنگئيج اٿارٽيءَ ان وقت پهريون ڀيرو 1995ع ۾ ڇاپيو هو. جڏهن سندس جگري دوست محترم ڊاڪٽر نواز علي شوق اٿارٽيءَ جو چيئرمين هو. هن صاحب هن ڪتاب جي اهميت کي هنن لفظن ۾ واضح ڪيو هو:

”جنرل هيگ پهريون مصنف آهي، جنهن سنڌوءَ جي چوڙ واري علائقي بابت هڪ معياري ڪتاب لکيو. جنهن جو سنڌي ترجمو اوهان جي هٿن ۾ آهي. سنڌوءَ جو چوڙ وارو علائقو تاريخ توڙي جاگرافيءَ جي لحاظ کان وڏي اهميت رکي ٿو. قديم زماني کان سيلاني سمنڊ رستي سنڌ ۾ آيا ۽ پوءِ وري درياھ ذريعي سفر ڪيائون. سڪندر جو سنڌ تي حملو هجي يا عربن جي سنڌ تي ڪاه يا اليگزينڊر برنس جو سنڌوءَ جو سفر، هر لحاظ کان چوڙ وارو علائقو وڏي اهميت رکي ٿو. هن علائقي ۾ ڪي بندر ۽ درياهي پٽ هوندا هئا. ڪيترن ملڪن سان وڻج واپار هلندو هو. ڪيترائي شهر، وستيون ۽ واهڻ هئا، جن مان اڪثر اجڙي ويا، جنهن تي افسوس ڪندي شاھ لطيف فرمايو:

”نه سي وڻ وڻن ۾، نه سي ڪاتاريون،
پستو بازاريون، هيٺڙو مون لوڻ ٿئي.“

جنرل هيگ جو هيءُ ڪتاب سنڌي لئنگئيج اٿارٽيءَ طرفان ٻيهر ڇپجي رهيو آهي، ڇاڪاڻ جو ان جي اهميت ۽ افاديت سبب اهو شاگردن استادن ۽ سنڌ جي تاريخ ۽ جاگرافيءَ سان دلچسپي رکندڙ عام پڙهندڙن ۾ تمام مقبول رهيو آهي ۽ ڪيتري وقت کان ان جي گهر ڪئي پئي وئي.

سنڌوءَ جو چوڙ وارو علائقو هميشه کان سنڌ جي سياست جو مرڪز رهيو آهي ۽ ڊيلٽائي علائقي هئڻ سبب ان جو سنڌ جي معيشت سان به گهرو تعلق هو. هيگ جي ڪاٿي موجب هي علائقو ان وقت لڳ ڀڳ ڏهه هزار هر چورس ميلن تي پکڙيل هو جنهن جي هن ماپ هن ريت لکي آهي:

”حيدرآباد کان هيٺان سنڌوءَ کان وٺي عمرڪوٽ تائين نوي ميل ۽ عمرڪوٽ جي اوڀر کان وٺي ڦاٽ جي چوڙ تائين هڪ سو پنجاھ ميل، حيدرآباد کان ٺٽو ۽ ٺٽي کان وٺي ڪراچيءَ ويجهو ڪلفٽن جي وارياسي جوءَ جي ڏکڻ اوڀر تائين اولهه وارو پاسو هڪ سو ڏهه ميل ۽ سامونڊي ڪنارو هڪ سئو پنجويهه ميل آهي، ۽ اها ڪل پکيڙ پنجويهه هزار چورس ميل بيهي ٿي.“

اهڙيءَ ريت جڻ ته سنڌ جو سمورو لاڙ پٽ ان ۾ اچي وڃي ٿو. گذريل ڪيترن سالن کان سامونڊي طوفانن سبب ۽ سنڌو درياھ ۾ ڪوٽڙيءَ کان هيٺ پاڻي نه ڇڏڻ سبب سمنڊ مٿي چڙهي آيو آهي. انساني آبادي تمام پٺتي پئجي وئي آهي، ٻنيون تباهه ٿي ويون آهن ۽ تمر جا ٻيلا تقريباً ختم ٿي ويا آهن. آبي جيوت تباهه ٿي چڪي آهي ۽ هن علائقي جي معيشت جو تمام برو حال آهي، جنهن جو تدارڪ ڪرڻ لاءِ ڪنهن به قسم جي ڪاروائي نظر نٿي اچي. اهڙي صورتحال ۾ مختلف دورن ۾ تاريخي حقيقتن کي ڀيٽڻ لاءِ هن قسم جا ڪتاب جڻ ته دستاويز آهن، جيڪي مستقبل جي مؤرخن کي سنڌ جي ماضيءَ جي واقعن ۽ وارداتن جو تفصيل ڏيندا ۽ سنڌ جي معيشت تي تحقيق ڪرڻ وارن کي چڱي ڄاڻ ڏيندا.

جنرل هيگ جي ڪتاب جو هي سنڌي ترجمو اميد ته اڳي وانگر ساڳي مقبوليت ماڻيندو.

ڊاڪٽر فهميده حسين
چيئر پرسن
سنڌي لئنگئيج اٿارٽي

حيدرآباد، سنڌ
22 اپريل 2014ع

Contents

377	ضميمو - الف
377	سندوء جو لوڻي ٻاري وارو چوڙ
379	ضميمو - ب
379	ماموئي فقيرن جون اڳڪٿيون
384	ضميمو ”ج“
399	ضميمو - د
399	لسپيلي مان سفر ۽ غلطيءَ جي تصحيح
403	ضميمو هـ
403	پورالي نديءَ ڏانهن پيشقدمي
409	نيرڪوس جو اليگزينڊر هيون کان پورالي نديءَ جي چوڙ تائين هڪارڻ
516	حاشيا ”الف“
517	”ب“
518	”ت“

باب پهريون

سندوء جو چوڙ وارو علائقو

چوڙ واري علائقي جي جاگرافي ۽ ان منجهان وهندڙ ڦاٽن جو مختصر
احوال هن ريت آهي ته هتان جا ماڻهو پنهنجي جاگرافيائي نقطه نظر کان

208	سندوء جو چوڙ وارو علائقو
210	
212	ناشر پاران
215	باب پهريون
215	سندوء جو چوڙ وارو علائقو
227	باب ٻيو
248	باب ٽيون
	يونان جي پوئين دور جي ڪتابن ۾ سندوء جي چوڙ واري علائقي جا
248	احوال
262	باب چوٿون
262	چوڙ وارو علائقو قديم مشرقي مؤرخن جي حوالن جي روشنيءَ ۾
287	سيوستان تي حملو
301	باب پنجون
310	باب ڇهون
310	سنڌ تي مسلمانن جي ٻئي حملي کانپوءِ چوڙ وارو علائقو
343	باب ستون
343	چوڙ واري علائقي ۾ پورچوگيز
350	باب اٺون
	سنه 92-1591ع ۾ شاهي لشڪر جو چوڙ واري هيٺئين علائقي ۾ اچڻ
350	
360	باب نائون
360	موجوده دور ۾ سنڌ جو لاڙ وارو ڀاڱو

سنڌو ماڻھو جي هيٺئين حصي کي ٽن ڀاڱن ۾ ورهائيندا آهن. جن مان هڪ سر Upper Country، ٻيو وچولو Middle Country ۽ ٽيون لاڙ Sloping Descending Country آهي، جيڪو لهوارو ٿيندو هيٺ سمنڊ ڏانهن هلندو وڃي ٿو. اهڙيءَ ريت سبوهڻ کان چاليهه ميل مٿي سنڌو به ڊگريون اُتر، ويڪرائي ڦاڪ تي، اتر سنڌ جو علائقو آهي. ان علائقي جي هيٺئين ڊنگ کان وٺي حيدرآباد تائين ’وچولو‘ سڏيو ويندو آهي ۽ حيدرآباد کان وٺي سمنڊ تائين ساري پرڳڻي کي لاڙ چوندا آهن، جنهن جوءَ جي اوڙڪ ۾ احوال اوريو ويو آهي، سو سنڌ جي چوڙ وارو اهو تاريخي علائقو آهي، جنهن تي سڪندر جي حملي دوران، ان جي مؤرخن جون پهريون نظرون پيون هيون، ان بابت سندن اتهاسن ۾ وسنار سان ڳالهيون به ڳائجڻ لڳيون هيون. تنهن سمي، هن چوڙ واري علائقي جي اوڙڪ مٿيون پاسو ’پٽالا‘ هو. جتان سنڌو به درياھيءَ ۾ ونڊجي ويندو هو. سندس هڪ چاڙھ ڏکڻ- اوڀر ڏس تي ۽ ٻي ڏکڻ- اولھ پاسي لڙي ويندي هئي. هر هڪ چاڙھ کي ”سنڌو“ سڏيو ويندو هو. هاڻي مامرو اهڙو منجهي ويو آهي جو ”پٽالا“ جي سڃاڻڻ جا امڪان ئي موجود ڪونه رھيا آهن. مان انهن مؤرخن سان ڪڏهن به سهمت ڪونه آهيان، جيڪي هن ٿاڪ کي حيدرآباد يا ان جي ڀرپاسي ۾ سمجهن ٿا ۽ انهن سان به اختلاف راءِ رکڻ ٿو جيڪي ”نٿي“ کي ”پٽالا“ سمجهندا آهن. منهنجو انومان آهي، جنهنجا ڪيترا ڪارڻ به آهن، ته اهو ٿاڪ، حيدرآباد جي ويڪرائي ڦاڪ کان تمام گهڻو هيٺ ڪونه هو پر ان جي ڊگھائي ڦاڪ هن شهر کان گهڻو اوڀر طرف هئي. ان ڪري مون کي پڪ ٿئي ٿي ته سنڌي، جنهن جاگرافيائي خطي کي ”لاڙ“ سڏيندا آهن، سو گهڻي ڀاڱي ”پٽاليني“ Patalene واريءَ جوءَ سان پيٽ آهي ۽ اهو ئي سنڌو جو چوڙ وارو علائقو آهي، جيڪو يونانين جي وقت ۾ به موجود هو.

هن ڪتاب ۾ به چوڙ وارو علائقو سمنڊ کان وٺي مٿي اتر ڏس تي حيدرآباد يا

پنجويهه ڊگريون ۽ ٽيويهه فوٽ ويڪرائي ڦاڪ اتر طرف تائين آهي، جيڪو اوڀر طرف ٿر جي پٽن ڏانهن وڌي وڃي سنڌوءَ جي صفا اوڀارين چاڙھ ”پراڻ“ سان ملي ٿو جيڪو هاڻي سڪل آهي. چاڙھ جي رُت ۾ سنڌوءَ جو پاڻي منجھس اچي ويندو آهي، پر ڪنهن سمي اها چاڙھ ڪوري ڦاٽ سان ڳنڍيل هئي ۽ سنڌ ۽ ڪڇ جو ڊنگ ڏيکاريندي هئي. هيءُ چوڙ وارو علائقو اولھ پاسي وڃي جابلو علائقي سان ملندو هو. اهي جبل سنڌ جي جابلو سلسلي ڪوهستان کان هلندا اوڀر ۽ اولھ پاسي ننڍا ٿيندا نيٺ ختم ٿي وڃن ٿا. سنڌوءَ جي چوڙ واري هن علائقي جي سرحدي ليڪ پنجاهه ميل اولھ- ڏکڻ هلي ٿي جي اوسي پاسي پهچي ٿي. اتان کان سٺ ميل سر اولھ هلي ڪراچيءَ ڀرسان سمنڊ تائين توڙ ڪري ٿي. اهڙيءَ ريت چوڙ واري علائقي جي ڪل ايراضي ڏهه هزار ميل همچورس بيهي ٿي. چوڙ واري هن علائقي جي پاسن جي ڌار ڌار ماپ هن ريت آهي. حيدرآباد کان هيٺان سنڌوءَ کان وٺي عمر ڪوٽ تائين نوي ميل ۽ عمرڪوٽ جي اوڀر کان وٺي ڦاٽ جي چوڙ تائين هڪ سو پنجاهه ميل. حيدرآباد کان نٿو ۽ نٿي کان وٺي ڪراچيءَ ويجهو ڪلفٽن جي وارياسي جوءَ جي ڏکڻ- اوڀر تائين اولھ وارو پاسو هڪ سو ڏهه ميل ۽ سامونڊي ڪنارو هڪ سو پنجويهه ميل آهي ۽ اها ڪل پڪيڙ پنجويهه هزار چورس ميل بيهي ٿي.

هي ميداني علائقو درياھن جي پُراڻن پيٽن سان هنڌين ماڳين کاڌل ۽ هيٺ مٿي لڳو پيو آهي. ڪي قديم وهڪرا هن چوڙ واري علائقي منجهان آر پار ۽ لاڳيتا ڏسڻ ۾ ايندا. ڪن جا نشان پتا ڪٿي ڪٿي وڃي چٽا رهيا آهن. ڪن جا ته باقي وڃي ڪي اهڃاڻ رهيا آهن. ڪي ته صفا ميسارجي ويا آهن. پاڻيءَ جو هڪ تمام پراڻو وهڪرو ڪڏهن سنڌ جي صفا اوڀر طرف کان به وهندو هو. سندس تاريخ ڏاڍي دلچسپ آهي. ان جو نالو ”هاڪڙو“ هو. ٿر جي پٽن جي ڀر ڏئي ”ڪڇ“ کان ويهه ميل مٿان وڃي ”پراڻ“ ۾ پوندو هو. هاڻي هاڪڙي جو نالو هن درياھ جي ان ٽڪري تائين محدود آهي، جنهن ۾ سنڌوءَ

جي ڇاڙه جو پاڻي هليو ويندو آهي. موجوده دور ۾ هن کي ”نارو“ سڏيو ويندو آهي. سرڪاري ڪاغذن ۾ هن جو نالو اڀرندو نارو (Eastern Nara) آهي. پر ڪنهن زماني ۾ هي نجو ۽ آجو درياھ هو ۽ ناري وارو هاڻوڪو وهڪرو ان جو ننڍڙو حصو هو (1) هن قديم وهڪري جا نشان، سنڌ جي هڪ ڇيڙي کان ٻئي ڇيڙي تائين اڄ به ڏسي سگهجن ٿا. هن وهڪري جو نالو ”وانڊن“ (Wandan) هوندو هو. (1) بهاولپور واري علائقي ۾ ان جو نالو ”هاڪڙو“ ٻڌڻ ۾ اچي ٿو، پر بيڪانير ۽ راجپوتانا کان وٺي ويندي هماليه تائين ان کي ”سڌارا“ (Sudhara) ۽ ٻين نالن سان سڏيو وڃي ٿو. ”ڪلڪته رويو“ (2) ۾ هڪ سڄاڻ لکڻهار ”گم ٿيل درياھ“ (Lost River) جي عنوان سان هڪ مضمون لکيو هو. سندس ويچارن مان ائين لڳو ٿي ته اهو ”گم ٿيل درياھ“ ستلج کانسواءِ ٻيو ڪونه آهي، جيڪو صديون اڳ هڪ جابلو علائقي مان نڪري ور وڪڙ ڪندو اتر- اولهه آهل ڪري، بياس جي ماڻري ڏانهن نڪري آيو هو. پوءِ اولهه ڀرو سرڪندو اوڙڪ وڃي بياس سان سنگم ڪيو هئائين. اها ڳالهه ثابت ڪئي وئي آهي يا نه، تنهن جو پتو ڪونه آهي ته ان سڄي وهڪري کي هاڪڙي جي نالي سان سڏيو ويندو هو، پر ايترو سويقن آهي ته سنڌ جي لاڙ جي ڀاڱي وارو ”هاڪڙو“ هڪ آجي ۽ نجِي درياھ جو حصو هو، جنهن جي سڪي وڃڻ ڪري ڏاڍو هاڃو ٿيو. هزارين همچورس ميلن تي مشتمل سڪيو ستابو ۽ سکر سڻائي وارو وڏو علائقو، جنهن مان لکن ماڻهن کي پنهنجو چوڻو پاڻي ملندو هو، سو سڪي ٻُٺ ٿي ويو. ان پاڻيءَ ڌوڪي وڃي سنڌوءَ سان سنگم ڪيو، جنهن سان اڳيئي ٻين درياهن جو جام پاڻي ملي رهيو هو. هن واڌو پاڻي ملڻ ڪارڻ هيٺ وڃي، سنڌوءَ ٻوڙ ٻوڙان لائي ڏني ۽ ملڪ اجاڙي ناس ڪري ڇڏيائين.

هاڪڙي کان چئن يا پنجن ميلن جي وٿيءَ تي، ”ٻنڌڻي“ Bandahri نالي سان سنڌوءَ جو هڪ ڦاٽ هو، جيڪو هاڪڙي سان گڏوگڏ هلندو هو ۽ پراڻ ۾ ڀوڻ واري ماڳ کان ارڙهن ميل مٿي هاڪڙي سان ملي ويندو هو. سنڌوءَ جو

هيءُ ڦاٽ رڳو ڇاڙه جي رُت ۾ وهندو هو ۽ هاڪڙي سان وڃي ملندو هو. هيٺ هن ڦاٽ جو منڍ لتجي ويو آهي. ڪجهه ميلن تائين ايترو ته پورجي ۽ ميسارجي ويو آهي، جو سندس اهڃاڻ به ملي ڪونه سگهندا. لڳي ايئن ٿو ته ڄڻ اهو اتر- اولهه ڏس کان اچي، سنڌ جي وچ واري ڀاڱي مان پنهنجي مکيه وهڪري کان ڇڳو آهي. ٻيو ڦاٽ جيڪو ساڳي طرف کان اچي ٿو، سو گهڻو ڪري مٿي بيان ڪيل ”ٻنڌڻي“ ڦاٽ جو مٿيون حصو آهي ۽ اهو به ساڳئي طرف کان ايندو ڏسڻ ۾ اچي ٿو. هنن ٻنهي ڦاٽن جا نشان عرب راڄڌاني منصوره کان ڏکڻ- اوڀر ڏسڻ ۾ ڪونه ٿا اچن. امڪان اهو آهي ته هيءُ اهو وهڪرو آهي، جنهنجو ”البيرونيءَ“ ذڪر ڪيو آهي، جيڪو سنڌوءَ کي منصوره وٽان ڇڏي، اوڀر (ڏکڻ - اوڀر) هليو ويندو هو، جيڪو ڪڇ جي دنگ سان وهندو هو. هيءُ ان وهڪري جو نالو ”سنڌ ساگر“ Sind Sagar ٻڌائي ٿو. (3) سنڌوءَ جي سڀني ڇڏيل وهڪرن مان اهم ”پراڻ“ وارو پراڻو وهڪرو آهي. هن وهڪري کي سنڌ جي ٻن ماڳن وٽان ڇڏي، ريت ڏسي سگهجي ٿو. هڪ حيدرآباد کان چوويهه ميل ۽ ٻيو ڇٽيهه ميل اتر- اوڀر ڏس تي آهي. ٻئي ڇاڙهون پهريائين پنجاهه ميل ڏکڻ- اوڀر طرف هلي، حيدرآباد کان پنجيتاليهه ميل اوڀر، پر ٿورو ڏکڻ ڀاڙ ۾ ملي وڃن ٿيون. ان کانپوءِ اهو گڏيل وهڪرو پهريائين ڏکڻ پوءِ ڏکڻ- اولهه هڪ سو چاليهن ميلن کان به وڌيڪ پنڌ هڻي، ڪوري ڪاري ۾ داخل ٿئي ٿو ۽ وڌيڪ پنجاهه ميل ڪڇ مان ڪري سمنڊ ۾ ڇوڙ ڪري ٿو. هن وهڪري جو سنڌ وارو هيٺيون ڀاڱوهر جاءِ تان اڄ به اڌ ميل ويڪرو ڏسڻ ۾ اچي ٿو. پر عام طور سندس ويڪر ميل جو چوٿون حصو آهي. پراڻ جي الهندي پاسي اسان کي ڪيترائي پراڻا پيٽ ڏسڻ ۾ ايندا، جن مان ڪي ڊگها ته ڪي وري ننڍا آهن. ڏسڻ ۾ اين ٿا اچي ٿو ته ڄڻ اهي ڪنهن درياھ جي پراڻي وهڪري جا ٽڪرا ٽوٽا آهن. مٿي بيان ڪيل وهڪرن مان ڪنهن جو به هڪ ۽ عام نالو ڪونه آهي. هر هڪ جُوءِ ۾ سندس نالو ڌار ڌار آهي. نالن مان به ائين محسوس ٿئي ٿو ته اهي ڪنهن پوئين دور سان واسطو

رڪن ٿا، جيڪي ڪنهن خاص ايراضيءَ تائين محدود آهن. اهڃاڻن مان ايئن لکي سگهجي ٿو ته ”پراڻ“ جهڙن وهڪرن جو مُنڍ ٻن ڦاٽن سان شروع ٿيو آهي. انهن مان اتريون ڦاٽ سنڌ جي وچولي جي ڏاکڻين ڀاڱي مان سنڌوءَ کان ڇڳو آهي. سنڌوءَ جي هيءَ ڇاڙهه ڪڇ جي رڻ کان ڏهه ميل مٿان اچي پراڻ ۾ پوي ٿي. سهوليت خاطر هن کانپوءِ هن ڪتاب ۾ مذڪوره وهڪري کي ”الهندو پراڻ“ سڏيو ويندو. ٻارنهن ميلن جي پنڌ تي اڃا به ڪجهه اولهه، ”ريڻ“ نالي سنڌوءَ جي هڪ ڇاڙهه آهي، جيڪا حيدرآباد کان ڏکڻ-اوڀر ڏس تي مکيه وهڪري کان ڇڄي، ڏکڻ طرف اسي ميل هلي سنڌ جي دنگ سان هڪ ”رڻ“ ۾ داخل ٿئي ٿي. مون کي پتو ڪونه آهي ته هن جو پاڻي ان رڻ ۾ سڪي ڪپي وڃي ٿو يا ڪنهن وهڪري جي صورت ۾ وڃي سمنڊ ۾ ڇوڙ ڪري ٿو. هن وهڪري جو سرويرن به سنڌ جي رڻ واريءَ ڇَر کان اڳتي پتو ڪونه لڳايو آهي. ”ريڻ“ وارو وهڪرو ڪنهن پوئين دور سان واسطو رکي ٿو. اڳينءَ صديءَ ۾ جڏهن سنڌو نصرپور وارو وهڪرو ڇڏي، حيدرآباد جي اولهه وارو موجوده رخ اختيار ڪيو هو ته ريڻ وارو مٿي بيان ڪيل وهڪرو هميشه لاءِ سڪي ويو. هيءُ ننڍڙو ۽ غير اهم وهڪرو هو. هتان جا ڏيهي مورخ هن کي فارسيءَ ۾ ”جوءِ بار“ Jui bar يعني ننڍڙو وهڪرو سڏيندا هئا. هن پراڻي وهڪري جو ڪجهه ڀاڱو ”ڦليلي ڦاٽ“ جي هيٺئين حصي ”گونيءَ“ والاري ڇڏيو آهي، جيڪو حيدرآباد کان ڏهه ميل مٿان سنڌوءَ کان ڇڄي ٿو. هن جا ٻيا حصا کوٽي، سڌاري، واه بڻايا ويا آهن. جڏهن شهنشاهه همايون جي مٿان بدقسمتيءَ جا ڪارا ڪڪر ڇانيل هئا ۽ سنڌ ۾ هيڏانهن هوڏانهن ڀٽڪي سياسي سگهه ماڻڻ لاءِ هٿ پير هڻي رهيو هو، تڏهن هن وهڪري يعني ريڻ کي تاريخ ۾ هڪ مکيه ماڳ ملي ويو. پندرهن کان پنجنهه ميل اڃا به اولهه ڏس تي گنگڙو gangro (گونگڙو) آهي. هن وهڪري جي مٿئين پاسي جا اهڃاڻ ايترا ته ٻهي ويا آهن، جو لکي به ڪونه ٿا سگهجن. مان سمجهان ٿو ته گنگر وهڪري جي منڍ کي، آبپاشي جي خيال کان کوٽائي سڌاري واه

طور ڪتب آندو ويو آهي. هيءُ وهڪرو گهڻو ڪري ”ريڻ“ کان هيٺان ڪٿان سنڌوءَ کان ڇڄندو هو. عام طور سندس رخ ڏکڻ طرف آهي ۽ ”سير“ ڦاٽ وسيلي سمنڊ ۾ ڇوڙ ڪندو هو. گنگڙي ۽ سير ڦاٽ جي ڪل ڊگهائي هڪ سو ويهه ميل هئي. گنگڙي کي ساڄي طرف کان پهريائين پنياري ڦاٽ اچي ملندو هو، جيڪو جهمرڪ شهر کان ڪجهه ميل ڏکڻ، سنڌوءَ کان ڇڄندو هو. سنڌوءَ جي وهڪري جو هيءُ حصو ڪنهن پوئين دور سان واسطو رکي ٿو. اهڙي ريت پنياري ڦاٽ جو به ڪنهن پوئين زماني سان ڳانڍاپو آهي. نٿي جي ويڪرائي ڦاڪ جي سامهون گنگڙو، ڪنهن پراڻي پيٽ مان وهندو هو، سندس وهڪري جو رخ سر اوڀر ۽ سر اولهه ٿئي ٿو. ان جو وهڪرو اٺن ڏهن ميلن کانپوءِ صفا ميسارجي ويو آهي. هن جو پراڻو پيٽ باقي ٿورو وڃي بچيو آهي، پر اهو ڪنهن سمي سنڌوءَ جو مکيه وهڪرو هوندو. هيءَ حقيقت دلچسپيءَ کان خالي نه آهي ته سومرن سردارن جي راجڌاني ”محمد طور“، جيڪي ڪنهن زماني ۾ سنڌ جي لاڙواري ڀاڱي جا حڪمران هئا، (2) هن وهڪري جي ڏاکڻين ڪنار سان اڏيل هو. ائين سمجهڻ لاءِ ڪي سبب به آهن ۽ هن کانپوءِ به اها سچائي چٽي ٿي ويندي، ته سنڌوءَ جي هيءَ ڇاڙهه چوڏهين صدي عيسويءَ جي منڍ ۾ ئي سڪي وئي هئي.

گنگڙي کان اولهه ۽ سنڌوءَ جي موجوده وهڪري جي وچ تي، هڪ پراڻي وهڪري جو هيٺيون حصو اڃا به موجود آهي. چيو ويندو آهي ته اڳين صديءَ جي وچ ڌاري جڏهن سنڌوءَ پنهنجو وهڪرو اوچتو اولهه طرف مٽايو ته مذڪوره وهڪرو سڪي ويو. جيڪڏهن سنڌ جي نقشي کي چڱيءَ ريت جاچي ڏسبو ته اسان کي معلوم ٿيندو ته حيدرآباد کان اتر، پر ٿورو اوڀر اٽڪل پنجويهه ميل پري، جتان ان زماني ۾ سنڌو ڏکڻ-اوڀر طرف وهندو هو، سو هڪدم گهٽجي هڻي، ٺونٺ وڪڙ ڪري، الهندي طرف انٽرپور ڳوٺ ڏانهن منهن ڪري ٿو. ان کانپوءِ ڏکڻ ۽ ڏکڻ-اولهه ڏانهن وهڻ شروع ڪري ٿو. هيءُ

اهو ماڳ آهي. جتان درياھ پنهنجو رخ بدلايو هو. هن کان اڳ ڪيترن سالن تائين درياھ جو رخ ڏکڻ- اوڀر رهيو ۽ نصرپور جو پاسو ڏئي وهندو رهيو هو. مذڪوره شهر هن جي ڏائي ڪناري سان اڏيل هوندو هو. جتان ”ريڻ“ هن کان ڇڄي ڌار ٿيندو هو. اتان سندس وهڪري جو منهن سر ڏکڻ ڏسڻ ۾ اچي ٿو. بعد ۾ ڏکڻ- اولهه ڏانهن رخ رکي، نئي ڏانهن منهن ڪري ٿو. هن حقيقت کان ماڻهو پوريءَ ريت باخبر آهن ته سنڌوءَ جو هيءُ وهڪرو نيٺ 1758ع ۾ سڪي ويو. هن سان گڏ اهو به چيو ويندو آهي ته سڪي وڃڻ کان ٻه ٽي سال اڳ، هن وهڪري ۾ اڳئين جي پيٽ ۾ ٿورو پاڻي اچڻ لڳو هو. درياھ پنهنجي نئين وهڪري اندر پنهنجي پاڻيءَ جو سڄو مقدار وهائڻ ۽ ان کي پوري درياھ ٺاهڻ ۾ ڪجهه وقت وٺندو آهي. هن درياھ جي ڇڏيل هن وهڪري جي پيٽ جي ساري ڊگھائي کي ”ڦٽو“ (4) سڏيو ويندو آهي، جيڪا اٽڪل هڪ سو ميل ٿيندي. هيءَ ڇڏيل پيٽ سنڌوءَ جي موجوده وهڪري کان ويهه ميل کن پري ٿيندو. هن پراڻي پيٽ جا پويان سٺ ميل لاڳيتا ڏسڻ ۾ ڪونه ايندا. ڇاڪاڻ ته ڪٿان ڪٿان اهو لتجي ميسارجي ويو آهي، پر سندس اتريون پاسو چٽو پٿرو بيٺو آهي (5) ”ريڻ“ جي مُنڍ کان ٻارنهن ميل مٿي ماباڻ Maban نالي هڪ ڦٽي، ڦٽي مان ڇڄندو ڏسڻ ۾ اچي ٿو. جيڪو ڏکڻ اوڀر ڏانهن رخ ڪري ٿو. سندس وهڪري کي سروير پنجويهه ميلن کان وڌيڪ جاچي ڏسي ڪونه سگهيا آهن، پر امڪان اهو آهي ته هيءُ وهڪرو الهندي پراڻ سان وڃي مليو هوندو. ”ماباڻ“ ڦٽ جو منهن ان ماڳ وٽان آهي، جتي واريءَ جا ڊها آهن ۽ اهي عام طور انهن ٿاڪن وٽ ڏسڻ ۾ ايندا آهن، جتان ڪو ڦاٽ درياھ کان ڇڄي ڌار ٿيندو آهي. واري جا ٻيا ڊها ”ريڻ“ جي مُنڍ يا منهن وٽان ڏسڻ ۾ ايندا، پر اهي ننڍا آهن.

اڃا به ڪجهه الهندي هلبو ته سنڌوءَ جي موجوده وهڪري تي وڃي بيهبو. هتي سنڌوءَ جو وهڪرو ڇوڙ واري هينئين جوءَ کي ٻن ڀاڱن ۾ ونڊي ٿو. (6) جن مان هڪ وڏو ۽ ٻيو ننڍو آهي. الهندي ڀاڱو ننڍو ٽڪنڊو آهي. سندس نئي

پاسا هڪ جيترا ڏسڻ ۾ ايندا. ان جي هر پاسي جي ڏيگهه چوھٺ ميل آهي. اهو ٽڪنڊو هن ريت آهي. هڪ پاسي کان درياھ. ٻئي پاسي کان سامونڊي ڪنارو ۽ نئي طرف کان جابلو علائقي جي وٽ آهي. هن علائقي جي ڪل پکيڙ سترهن سو پنجاھ همچورس ميل بيهي ٿي. اسان هن کي پنهنجي سهوليت لاءِ ”الهنيو ڇوڙ“ سڏينداسون. هن جوءَ کي اهو نالو سونهين به ٿو. ڇاڪاڻ ته سنڌوءَ جون الهندي طرف واريون ڇاڙهون، هن جوءَ جي پکيڙ اندر موجود آهن، جيڪي ڪنهن زماني ۾ هن وهڪري کان ڇڄي سمونڊ ۾ ڇوڙ ڪنديون هيون ۽ ڪي هاڻي به ڪري رهيون آهن. انهن مان ٻه ڦاٽ اهڙا آهن، جن ڏانهن اسان جو ڌيان هڪ دم ڇڪجي وڃي ٿو. انهن مان هڪ بگھياڙ ۽ ٻيو گھارو آهي. پھريون ڦاٽ نئي کان ڇھ ميل ڏکڻ، سنڌوءَ کان ڇڄي ڇوڙ واري علائقي جي وچ مان لنگهي ڪيترين ڪارين جهڙوڪ: ريشل Rishal، شيشه Shisha، پيٽاڻي Pitiani، کڏي Khudi ۽ پٽي Piti (ڦٽي) وسيلي سمند ۾ ڇوڙ ڪندو آهي. بگھياڙ هڪ درياھي وهڪري جو نالو آهي، سندس گھڻو پاڻي ”شيشا“ کاريءَ ۾ ايندو آهي. هن ٿاڪ کان اڳتي اولهه طرف هن وهڪري جو پاڻي کارا راهو Khara Raho ۽ ٻين ڪارين وسيلي سمند ۾ ڇور ڪري ٿو. بگھياڙ جو پٽيءَ وارو صفا الهنيو ڇوڙ آهي، جيڪو ڪراچيءَ کان ٻارنهن ميل ڏکڻ اوڀر ڏس تي موجود آهي. هاڻي بگھياڙ ڇاڙهه وارو وهڪرو نه آهي، پر گذريل ڪيترين صدين کان سنڌوءَ جي الهندي ڇاڙهه ۾ رهيو آهي. هلندڙ صديءَ جي منڍ ۾ به اهو هڪ دائمي وهڪرو هو. گھارو ڦاٽ، ڪوهستان علائقي جي وٽ سان اوڀر ۽ پوءِ ڏکڻ کان وهندو رهيو آهي، جيڪو ڇوڙ واري علائقي جي صفا ڪناري سان آهي. جنهن جي ڏيگهه اٽڪل چاليهه ميل ٿيندي. سنڌوءَ جي هينئين حصي سان لاڳاپيل هي وڏي ڏيگهه وارو ڦاٽ آهي. هن ڦاٽ جو ٻيو حصو اوڀر ڏس تي ڪلريءَ ۾ شامل آهي، جيڪو هاڻي سنڌوءَ جو ڇاڙهه جي موسم وارو ڦاٽ وڃي رهيو آهي. هيءُ ڦاٽ، نئي کان ٿوري پنڌ تي اتر اوڀر، سنڌوءَ کان ڇڄي ٿو ۽ ڪجهه فاصلي تائين الهندي هلي ڏکڻ

آهل ڪري، موڙو کائي، نيٺ وڃي بگهياڙ سان ملي ٿو. ”ڪلريءَ“ ۽ ”گهاري“ جي وچ ۾ ڏهن يا ٻارهن ميلن جي وٿي ٿيندي ٻنهي وهڪرن جي وچ تي ڪيترائي پراڻا پيٽ ڏسڻ ۾ ايندا. ڪلري ڦاٽ وارو موجوده ڏاکڻون وهڪرو نٿي کان ست ميل اولهه طرف سنڌوءَ جي مکيه وهڪري مان کاٻي يا ڏاکڻي ڪنار کان ڇڄي ڌار ٿيو آهي ۽ اڳتي ڌوڪيندو وڃي بگهياڙ ۾ پيو آهي. هن ٿاڪ کان اولهه پاسي ٿورن ميلن تائين وهڪري جو پراڻو پيٽ لٽجي ويو آهي. ان جو هيٺيون پاسو سامونڊي وير ڪارڻ کليل آهي، جيڪو ڪاري بطنجي ويو آهي.

پنهنجي موضوع جي هن حصي کي ختم ڪرڻ کان اڳ ۾ سمنڊ ڏانهن پکڙيل هڪ سو سالن جي پراڻي چوڙ واري علائقي جي دلچسپ سوال بابت ڪجهه ويچارڻو پوندو. گذريل صديءَ جي پوئين اڌ ۾ هن سامونڊي علائقي بابت گهڻي ڄاڻ پڙتال ڪئي وئي آهي، سنه 1843ع ۾ انگريزن سنڌ فتح ڪئي، ان کانپوءِ اهڙي ڄاڻ پڙتال ڏانهن خاص ڌيان ڏنو ويو. سوچ ويچار ڪري اسان هن نتيجي تي پهتا آهيون ته سنڌوءَ جي مکيه چوڙن وارن ٿاڪن وٽان ڌرتي ڏاڍي تيز رفتاريءَ سان سمنڊ ڏانهن وڌي رهي آهي. هن کان اڳئين ڄاڻ پڙتال 1877ع ۾ ڪئي وئي هئي، جنهن مان اسان کي پتو پيو ته گذريل ڏهن سالن اندر سنڌوءَ جي مکيه چوڙن وٽان ساڍا ٽي ميل اڳتي وڌي آهي. ان ليکي سان هڪ سال ۾ هڪ ميل جو ٽيون حصو ڌرتي سمنڊ ڏانهن اڳتي وڌي رهي آهي، اڳئين ڄاڻ پڙتال (سروي) دوران ڪن ٿاڪن تي ڌرتيءَ جي اڳتي وڌڻ واري رفتار ۾ گهڻي گهٽتائي ڏسڻ ۾ آئي. اهي اهي جايون دريائي چوڙن جي بلڪل ڀرسان هيون. انهن چوڙن مان هاڻي درياهي پاڻي ڪونه وهندو آهي ۽ حقيقي چوڙ وارا وهڪرا ٿورو اڳتي اولهه ڀرو سرڪي ويا آهن. درياھ جي مکيه وهڪري کان ٿورو وڌيڪ ڀر آسپاس ئي سامونڊي لهرون به هلڪيون سلڪيون آهن. (7) ڪن ماڳن وٽ زمين سمنڊ ڏانهن ڏاڍي تيز رفتاريءَ سان وڌي رهي آهي. پر اهڙا ماڳ متباً ستبا رهندا آهن. ڪٿي وري اهڙا ٿاڪ به

آهن، جتي سمنڊ پنهنجو وڃايل پاڻو وري هٿ ڪري وٺندو آهي. درياھ ۽ سمنڊ جي انهيءَ ويڙهاند ۽ ڏي وٺ ۾ ڌرتي ڪيترو اڳتي وڌندي آهي؟ تنهنجو جواب پڪ سان ڏئي ڪونه ٿو سگهجي. نيٺ درياھ جي چوڙ واري علائقي جي سمنڊ ڏانهن وڌڻ جي رفتار جو انومان چار ميٽر في سال آهي، (8) هي درياھ هڪ سال ۾ ٻه سؤ چاليهه ميلن ڪيويڪ گز لت سمنڊ ۾ ڇڏيندو آهي. (9) ان ليکي سان سنڌو ٻه سوسترهن ملين گز (10) لت في سال سمنڊ ۾ ڇڏيندو آهي. ان ليکي سان سنڌوءَ جي چوڙ واري علائقي جي سمنڊ ڏانهن وڌڻ جي رفتار چار ميٽر في سال ٿي سگهي ٿي. اسان جيڪي انگ اکر ورتا آهن، سي ان ڪري ڪجهه ويچار لهڻ ٿا، ته ميڊيٽرين سمنڊ ماڻپو ۽ هندي سمنڊ ڪولاهل وارو آهي ۽ منجھس لهرن جي لس ليت لڳي پئي هوندي آهي. تنهن ڪري، سنڌوءَ جي چوڙ وارو علائقو، نيٺ جي چوڙ واري علائقي جي پيٽ ۾ ڪجهه سُست رفتاريءَ سان سمنڊ ڏانهن اڳتي وڌندو آهي. هيءَ ڳالهه به ڌيان ۾ رکڻ ضروري هوندي آهي، ته سڀني چوڙ وارن علائقن جو سمنڊ ڏانهن وڌڻ هڪ جهڙو ڪونه هوندو آهي ۽ اهو هر دور ۾ ڌار ڌار رهيو آهي. جيڪڏهن موجوده دور ۾ نيٺ درياھ جي چوڙ واري علائقي جي سمنڊ ڏانهن وڌڻ جي رفتار چار ميٽر سالياني آهي، ته قديم زماني ۾ سندس وڌڻ جي رفتار انهيءَ کان گهڻو وڌيڪ هوندي ”انڊنبرا رويو“ جي لڪڻهار، جنهن جو حوالو مٿي ڏنو ويو آهي، سو هڪ تاريخي باڪو (شاهد) بيهاري اسان کي ٻڌائي ٿو ته اهڙيون به ڪي جڳهون آهن، جتان نيٺ درياھ جي چوڙ وارو علائقو اڻٽيهه ميٽر ساليانو سمنڊ ڏانهن وڌندو آهي. گذريل ٽيويهه سون سالن ۾ نيٺ درياھ جي چوڙ وارو علائقو ٽيٽيهه ميل سمنڊ ڏانهن وڌيو آهي، امڪان اهو آهي ته سنڌوءَ جي چوڙ وارو علائقو به ساڳين حالتن هيٺ ساڳي رفتار سان سمنڊ ڏانهن وڌي رهيو آهي، نه ته ٻيءَ حالت ۾ سندس وڌڻ جي رفتار گهڻي ڏي رهي آهي. بدقسمتيءَ جي ڳالهه اها آهي، ته هن مامري ۾ تاريخي شاهديون نٺل آهن، جن جي آڌار تي انومان ۽ اندازا ٿي ڪري سگهجن ٿا، جيڪي وسهڻ جوڳا ڪونه آهن.

اهو ڪٿي ڪيئن به هجي، پر ان کي پرکي ڏسڻ چڱي ڳالهه آهي. هن موضوع سان لاڳاپيل احوال هيٺ ڏنل باب ۾ پڙهندا.

باب ٻيو

سڪندر جي حملي وقت (325-326 ق.م.)

سنڌوءَ جي چوڙ وارو علائقو

نيرڪوس جو پيڙين وسيلي سنڌوءَ مان هاڪارڻ جو پيرائتو احوال ائربن Arrian ڏنو آهي، جنهن ۾ هن سنڌوءَ جي چوڙ واري علائقي جي ان دور جي جاگرافي وغيره بيان ڪئي آهي، پر بدقسمتيءَ سان ڪي ڳالهون اڻپوريون رهجي ويون آهن. پهريائين مان پڙهندڙن کي نيرڪوس جي هاڪارڻ وارن شروعاتي ڏينهن بابت ڌيان ڇڪائيندس. مون سي ملر C. Muller جي ”انڊيڪي“ Indike مان ترجمو ڪيو آهي. هو پنهنجي ڪتاب جاگرافي گريسي مائنورس Geography Grici Minores جلد پهرئين ۾ هن ريت لکي ٿو: هنن پهرئين ڏينهن پنهنجي ڪئمپ پتي پنهنجي درياھي لشڪر سان هاڪاري سنڌوءَ جي هڪ وڏيءَ ڇاڙهه ۾ (12) اچي لنگر هڻيا، جتي هنن ٻه ڏينهن آرام ڪيو. هن ماڳ جو نالو استائور Stoura هو، جيڪو درياھي فوج جي اڳين ڪئمپ کان هڪ سو استاڊيا پري هو (3) ٻئي ڏينهن هنن سنڌوءَ جي ٻئي ڦاٽ ۾ تيهه استاڊيا سفر ڪيو. هن جو پاڻي ڪارو هو. ڇاڪاڻ ته سمنڊ جو پاڻي مٿي چڙهي ٿي آيو. خاص طور تي ڇاڙهه جي رُت ۾ ته سامونڊي پاڻي لهه چڙهه واري صورت حال ۾ وڌيڪ اثر ڏيکاري رهيو هو، جنهن ڄاءِ تي فوجي پيڙن لنگر هڻيا هئا، تنهن کي ”ڪائو مانا“ Kaumana سڏيائون ٿي. هن ماڳ وٽان لهواري طرف ويهه استاڊيا هاڪاريائون ته اچي ڪورياٽس Koreatis نالي هڪ ٽاڪ وٽ تائيڪا ٿيا. اهي اڃا به درياھ ۾ هاڪاري رهيا هئا. بعد ۾ هتان ٿورو سفر ڪيائون ته آڏو درياھ ۾ بيتاري ڏسجي رهي هئي ۽ اتان ئي سنڌو سمنڊ ۾ چوڙ ڪري رهيو هو. سامونڊي ويرون ڪنارن سان ٽڪرائجي ڪولاهل مچائي رهيون هيون ۽ ڪنارو کاڌل نظر اچي رهيو هو. مذڪوره بيتاريءَ جي واري ڏاڍي نرم هئي. ان منجهان پنج استاڊيا کن جي فاصلي

جيتري واهي ڪوٽيائون. جڏهن وڻ ڇڙهي ۽ موٽي ته اها واري پاڻ ويتر ڪاڇي ايتري موڪري ٿي وئي جو سندن جهاز منجهانئس اڪري هليا ويا. سامونڊي ڪناري سان هڪ سو پنجاهه استاڊيا وڪڙ ڪري هڪ وارياسي ٻيٽ ڪروڪالا Krokala وٽ اچي پهتا، جتي هڪ ڏينهن ترسيا، هن ٻيٽ ڀرسان آرابي نالي سنڌين جو هڪ قبيلو رهندو هو. هن قبيلي جو ذڪر مون به پنهنجي ڪتاب ۾ ڪيو آهي. مذڪوره قبيلي تي اهو نالو سندن ملڪ جي درياھ آرابس (4) Arabis ڪارڻ پيو آهي، جيڪو ان ملڪ منجهان گذري وڃي سمنڊ ۾ ڇوڙ ڪندو آهي. اهڙيءَ ريت اهو درياھ سندن ۽ اوريٽاءِ Oritae جي ملڪ جو دنگ پڻ ڏيکاريندو آهي. هنن ڪروڪالا کان پنهنجا ٻيڙا هاڪاريا، آئروس Eiros واريون ٽڪريون سندن ساڄي طرف ته سندن کاٻي پاسي وري تراڪڙي مٿاڇري وارو ٻيٽ هو. مذڪوره ٻيٽ ڪناري کان وٺي اندر سمونڊ ۾ هليو آيو هو ۽ ڪاريءَ کي سوڙهو ڪري ڇڏيو هئائين. اتان ڏکيو سڪيو پار ڪري اچي هڪ ٻيٽ تي لنگر هنيائون. هيءُ ٻيٽ ڏاڍو سهوليت وارو ويڪرو ۽ ڪشادو هو. سَهنجائي ۽ ڪشادگي ڪري نير ڪوس کي ڏاڍو وڻيو هو. ان ڪري سندس نالو ”اليگزينڊرس هيون“ رکيو هئائين. ان ترسڻ واري جاءِ جي منهن ڀرسان هڪ استاڊيا جي پنڌ تي بباڪتا Bibakta نالي هڪ ٻيو ٻيٽ هو. ان سڄي علائقي جو نالو سانگدا Sangda هو. هيءُ ٻيٽ سمنڊ جي آڏو جڻ هڪ جھل بڻيل هو ۽ ٻيڙن جو ڏاڍو بچاءُ ڪيو بيٺو هو.“

هن حقيقت تي ويساهه ڪري سگهجي ٿو ته سنڌوءَ جي هيءَ صفا الهندي ڇاڙهه هئي، جيڪا سڪندر پاڻ جاکوڙي لڏي هئي ۽ نير ڪوس ٻيڙا به ان منجهان هاڪاريا هئا. (5) هن ڇاڙهه جي ڀڄڻي گهاري واري ڪاري هئي. اچرج جهڙي ڳالهه اها آهي ته سڪندر جهاز رانيءَ لائق سنڌوءَ جي ٻن وڏن ڦاٽن لاءِ گهڻو جاکوڙيو هو. پر هنن ان جي ننڍين ڇاڙهن جو ڪوبه ذڪر ڪونه ڪيو آهي. اهو ماڻهو جيڪو هن ڇوڙ واري علائقي جي درياهي ڇاڙهن جي جاڻ رکندو هو، تنهن کي خبر هوندي ته هنن ٻن وڏن ڦاٽن کانسواءِ سنڌوءَ جون ٻيون

ٻه الائي ڪيتريون ڇاڙهون هونديون، جيڪي سمنڊ ۾ وڃي ڇوڙ ڪنديون هونديون. انهن مان ڪي جهاز رانيءَ لائق به هونديون ۽ سڪندر جنهن وقت ڇوڙ واري علائقي ۾ پهتو هو، تنهن وقت ڇاڙهه ۾ رُت هئي. ڪيترين ڇاڙهن ته سندس ڌيان به ڇڪايو هوندو. سڪندر جي هن جنگي مهم ۾ جيڪي ماڻهو ساڻس گڏ هئا، تن جو چوڻ آهي ته درياھ جي ڇوڙ واري علائقي جي صفا اوڀر ۽ صفا اولهه وارين سنڌوءَ جي ٻن وڏين ڇاڙهن جي وچ ۾ تمام گهڻو فاصلو هو. اهو وچ وارو فاصلو ڪنهن هڪ سو پنڊرهين، ڪنهن ٻه سو ڇهه، ته ڪنهن وري ٻه سو ٽيهه ميل (13) ٻڌايو آهي. گهٽ ۾ گهٽ ٻڌايل فاصلو ڪوري ۽ گهاري واري ڪاريءَ جي وچ وارونڪ سامهون سڌو پنڌ آهي، جنهن جي پٺي پراڻي تازي سروي پڻ ڪري ٿي. مٿي بيان ڪيل ترجمي جو ٽڪرو ڏٺو ويو آهي. صورت حال مان پتو پوي ٿو ته نير ڪوس جنهن ڦاٽ مان ٻيڙا هاڪاريا هئا، سو پڪ سان ”گهارو“ هو. شاهديون به اهڙيون آهن، جن کان ڪير به انڪار ڪري ڪونه سگهندو. ان ٽڪري ۾ هيءَ حقيقت به موجود آهي، ته درياھ جي ڇوڙ آڏو جھل far هئي، جنهن جو مطلب اهو ٿيندو ته اها جھل، واري ۽ لت جي ٻيٽاري هئي. درياھ جڏهن سمنڊ ۾ ڇوڙ ڪندا آهن، ته ڇوڙن جي مٿن ۾ عام طور تي اهڙيون ٻيٽاريون ٺهي پونديون آهن. مان وسهان ٿو ته مذڪوره جھل به اهڙي قسم جي واريءَ جي هڪ ٻيٽاري هئي. جيڪڏهن اسان هن جھل مان اهو مفهوم وٺون ته اتي ڇوڙ جي آڏو سمنڊ ۾ هڪ ٽڪري موجود هئي ته پوءِ اسان کي اهو سمجهڻو پوندو ته اهو ڇوڙ گهاري کي اوڀر طرف ڪونه هو، ڇاڪاڻ ته ڇوڙ واري انهيءَ علائقي ۾ سمنڊ اندر ميلن تائين هيٺ گهرائيءَ ۾ يا مٿي ڪا ٽڪري نه ڇا، پر هڪ ٻاهر به موجود ڪونه آهي. سر اليگزينڊر برنس 1831ع ۾ هن ڇوڙ واري علائقي ۾ آيو هو. هن گهاري کان اوڀر طرف پٽيءَ واري ڇاڙهه ۾ ڪنهن ٽڪريءَ جي مٿاڇري کي محسوس ڪيو هو. هن حقيقت کيس چرڪائي وڌو هو ۽ بنا سوچڻ جي اهو سمجهي ورتائين ته جنهن رنڊڪ يا جھل جو نير ڪوس ذڪر ڪيو آهي، سا اها ئي ٽڪري آهي.

هيءُ چوي ٿو: چوڙ جي ٿاڪ ڀر سان لنگهياسون ته محسوس ٿيو ته هيٺان ڪا ٽڪري آهي. جنهن درياھ جي ساري پيٽ کي والاري ڇڏيو هو. نيرڪوس ته خاص طور ان جو ذڪر ڪيو آهي ۽ کيس خطرناڪ ٽڪري سڏيو آهي. هيءُ ان ڪري سڃاڻي آهي، جو نٽي کان وٺي هيٺ سمنڊ تائين، سنڌوءَ جي وهڪري ۾ ڪنهن پٿر جو پرزو به ڳوليو ڪونه ٿيندو (14) جيڪڏهن هن سچ پچ سنڌوءَ جي وهڪري ۾ ڪا ٽڪري ڏني آهي ۽ سڃاڻي آهي، ۽ اها نيرڪوس واري جھل آهي ته پوءِ سندس پٺڀرائي ڪرڻ لاءِ گھڻو ڪجهه ڳالهائي سگھجي ٿو. پر حقيقت اها آهي ته سنڌ جي فتح کان پوءِ برطانيه سرڪار سنڌوءَ جي چوڙن جي سروي ڪرائي هئي، جنهن ٽڪريءَ جي موجودگيءَ جو سر اليگزينڊر برنس ذڪر ڪيو هو. تنهن تي ته خاص ڌيان ڏيئي، چڪاس ۽ جاچ پڙتال ڪئي وئي هئي، ۽ ڏٺو ويو ته اتي ڪا به ٽڪري وغيره ڪانه هئي. شايد هو ڪاريءَ جي ان علائقي ۾ پهتو هو. جتي ڪالومچي Oyster-bank تمام گھڻي ٿيندي آهي. ان مچيءَ جي گھڻائي ڪنهن ٽڪريءَ سان مشابھت رکندي آهي (15). ان ڪري سر اليگزينڊر برنس کي ٽڪريءَ جي موجودگيءَ جو گمان ٿيو هو. قصو اڳتي هن ريت بيان ڪيو ويو آهي ته جڏهن چوڙ کان ٿورو مٿي سامونڊي ڪنارو کاڌل ۽ ٽڪرائڻو آهي. لٽ ۽ واريءَ جي ڊھڻ سان اُڀاڻل چوڙ کي جابلو علائقو سڏي ڪونه ٿو سگھجي. پر ڪوهستان واري ڏاکڻي ميداني علائقي سان هيءُ بيان ٺهڪي اچي ٿو. جيڪو ساڪري ۽ ڇڏين پاڏين ٽڪرين ۽ برساتي گھارن ڪري ائين ڏسڻ ۾ ايندو آهي. اهو علائقو سامونڊي ڪناري کان گھڻو مٿانهون ۽ ڪراچيءَ ۽ نٽي جي وچ تي چوڙ واري علائقي کي چوڙس ڦري اچي ٿو. جيڪو گھاري ڦاٽ جو ڪنارو پيو محسوس ٿيندو آهي. موجوده دور ۾ اولھ پاسي کان چوڙ وارو علائقو ڪراچيءَ ڀرسان ”گزريءَ“ تائين اٽاهين ڪناري تي مشتمل آهي. امڪان اهو آهي ۽ معلوم به ائين ٿئي ٿو ته نيرڪوس جي زماني ۾ گزري واري ڪاريءَ کان اوڀر طرف ڪجهه ميلن تائين، سمنڊ، ڪناري کي کائي ويو

هو. ان کانسواءِ اسان کي اهو به ٻڌايو وڃي ٿو ته درياھ ڇڏڻ کانپوءِ جھڙيءَ ريت مئڪرندل Mr. Mcrindle پيرائڻو احوال ڪري سمجھايو آهي ته: ”هن ورن وڪڙن واري سامونڊي ڪناري سان سفر ڪرڻ شروع ڪيو هو. (16) جيڪڏهن اهو جنگي آرماڙ گھاري کان اڀرندي ڪنهن به ڦاٽ کان هلي ها، ته ورن وڪڙن واري سامونڊي ڪناري سان سفر ڪونه ڪري ها. ان حالت ۾ چوڙ وارو سامونڊي ڪنارو هجي ها، جيڪو بلڪل سنئون سڌو لاڳيتو هڪجهڙو آهي. اهو سڀ ڪجهه سمنڊ جي ويرن ۽ ڪناري جي نرم واري ڪري ٿيو آهي ۽ ڪنارو بلڪل سڌو آهي. معلوم ٿئي ٿو ته سنڌو ڇڏي، گھاري ڦاٽ وسيلي سمنڊ ۾ داخل ٿيڻ ۽ ڪناري سان سفر ڪرڻ ڪري سامونڊي ڪناري جي صورتحال مطابق انهن جي آرماڙ کي ور وڪڙ ڪرڻا پيا هوندا. اسان جيڪڏهن هنن بيانن جي ٿورو تفصيل ۾ وينداسون ته اسان کي اهو سمجھ ۾ ايندو ته اهي اکين ڏٺن شاهدن جي بيانن تان ورتل آهن. اهڙيءَ ريت ڪتاب ۾ ڪتب آندل ٽڪرا به ائرين Arrian، نيرڪوس جي احوال تان کنيا آهن. منهنجي خيال ۾ اهي اهڙي قسم جا حادثا هوندا، جن ”نيرڪوس“ جي يادگيري کي متاثر ڪيو هوندو. اهو ورن وڪڙن وارو ڪنارو جيڪو نيرڪوس وارو آرماڙ ڏٺي هليو هو. جنهن کي هندي سمنڊ جي لهرن کائي ڇڏيو هو. سو سنڌ جي انهيءَ سامونڊي ڪناري کانسواءِ ٻيو ڪونه آهي. جنهن جو مون مٿي بيان ڪيو آهي.

ٿوري گھڙيءَ لاءِ چوڙ واري علائقن جي موضوع کي ڇڏي هڪ اهڙي نڪتي ڏانهن اچون ٿا، جيڪو وڌيڪ ڌيان لهڻي ٿو. هيءُ هڪ غير ضروري ڳالهه آهي ته سنڌوءَ جي هڪ مکيه ڦاٽ ۾ خاص طور تي سيپٽمبر مهيني ۾ جڏهن چاڙھ جو پاڻي پوري ريت لهي ته ڪونه ويندو آهي، پر گھڻو نه هوندو آهي ۽ مذڪوره ٻيٽاري Bar وٽ وير چڙهڻ وقت به پاڻي جي جاجھ ڪانه هوندي آهي، ۽ مهيني جي پهرئين ۽ پوئين هفتي ۾ ست فوٽ ۽ ڇيت جي رُت ۾ نَو فوٽ هوندي آهي. اهو ڪيئن ٿي سگھيو هوندو. جو هٿرادو کوٽيل هڪ

ننڊيءَ واهيءَ مان ايڏا وڏا ٻيڙا اُڪري سگهيا هوندا، جيستائين ان واهيءَ کي وڌيڪ ڪوتلي هيٺ اونھون نه ڪيو ويو هوندو. هن معاملي ۾ منهنجو ويچار هيءُ آهي ته نيرڪوس پنهنجا ٻيڙا سنڌوءَ جي مکيه وهڪري وسيلي هاڪاري سمنڊ ۾ داخل ٿيو هوندو، جتي سمنڊ جي وير ۽ درياهه جي پاڻيءَ جو ٽڪراءُ تمام خطرناڪ هوندو آهي. وڏيءَ وير جي اهڙي ٽڪراءُ ۽ خطري کان لنوائٽ واسطي، وير چڙهڻ وقت هن پنهنجا ٻيڙا پاسي واري ڪاريءَ ۾ هنيا هوندا. درياهن جا مکيه وهڪرا پنهنجو واڌو پاڻي ڪيڊ لاءِ، سمنڊ جي پاسن ۾ اهڙيون ڪاريون بڻائي ڇڏيندا آهن. گهاري ڦاٽ جي به هڪ ڪاري آهي، جيڪا اڃا به موجود آهي ۽ ڪُڏارو ”Kudaro“ جي نالي سان سڏي ويندي آهي. ان کان علاوه ان وهڪري سان جابلو ڪنارو به موجود آهي، جنهن جو ذڪر مٿي اچي چڪو آهي. اسان کي اهو به ٻڌايو وڃي ٿو ته ڇوڙ جي ويجهو موجوده دور ۾ به هڪ ننڍڙو بندر آهي، جنهن کي واگموڏر Crocodile hole جي نالي سان سڏيو ويندو آهي ۽ اتي درياهي ٻيڙيون اچي بيهنديون آهن. اسان کي هاڻي معلوم ٿي ويو ته نيرڪوس گهاري ڦاٽ وسيلي سمنڊ ۾ داخل ٿيو هو.

هڪ سوال ته ڪهڙي ڦاٽ ۽ ڇوڙ وسيلي نيرڪوس وارو آرماڙ سمنڊ ۾ داخل ٿيو هو، سو ته نبري ويو. هاڻي باقي ڪروڪالا ٻيٽ وارو مامرو نبيرو ٿو آهي. جيئن ته اسان وٽ، ڇوڙ واري ٿاڪ کان وٺي ان مذڪوره ٻيٽ تائين سڄي ماپ موجود آهي. ان ڪري تنهن دور جي ڇوڙ واري علائقي جي سامونڊي ڪناري جو سولائيءَ سان پتو پئجي سگهندو. جيڪڏهن اسان سندس بيان ڪيل حصي مان اليگزينڊر هيون جي ماڳ کي سڃاڻڻ ۾ سوڀارا ٿياسون، ته ڪروڪالا وارا ٿاڪ ۽ ٿاڻا سڃاڻڻ ۾ سوڀ ماڻينداسون. ڪراچيءَ وارو بندر ۽ ڪراچي واري اڀر سمنڊ وارو علائقو، جنهن ۾ اهو بندر آهي، تنهن کي عام طور ”اليگزينڊر هيون“ سمجهيو ويندو آهي، جنهن تي سڀني جو اتفاق آهي. حقيقت اها به آهي ته سمنڊ ۾ هاڪاريندڙ جهازن واسطي محفوظ بندر ”ڪالوس“ Kalos، ”يوروماس“ Euromos کانسواءِ ٻيو

ڪونه آهي. بهرحال، اها ڳالهه واضح آهي ته ڪروڪالا اليگزينڊر هيون جي منهن ڀرسان هو. مورخ پنهنجي عادت جي ابتڙ اها ڳالهه ڪري وڌي آهي. پر هن هتي ڪروڪالا جو فاصلو ڪونه ٻڌايو آهي، جنهن مان اسان اهو انومان ڪري سگهون ٿا، ته اهو ننڍڙو ۽ تڇ سمن سامو سمجهيو ويو هو. ان ڪري سندس تفصيلي ذڪر ڪرڻ ضروري ڪونه سمجهيو ويو. ٻي ڳالهه اسان کي هيءَ ڏسجي ٿي ته آرماڙ ”ڪروڪالا“ وٽان لنگهي، هڪدم ڪاريءَ ۾ پهچي وڃي ٿو ۽ اتان نڪري ”اليگزينڊر هيون“ اچي پهچي ٿو، جنهن مان اسان ڄاڻي وٺون ٿا ته ٻئي ماڳ هڪ ٻئي کان گهڻو وڌيڪ ڪونه هئا. جڏهن آرماڙ سفر لاءِ اڳتي اسهيو ته آئروس Eiros جون ٽڪريون سندن ساڄي پاسي هيون. اٿرين، اوروس Oros جو لفظ ٽڪرين واسطي ڪتب آندو آهي. پوٽي وارن هن لفظ کي هميشه جبل جي مفهوم ۾ سمجهيو ۽ ترجمو ڪيو آهي. تنهنڪري اسان لاءِ به ضروري آهي ته هن لفظ کي ٽڪري، جبل يا پوٽي جي معنيٰ ۾ سمجهون ۽ اهوئي ترجمو ڪريون. منهنجي لاءِ به ساڳيو لفظ استعمال ڪري سگهجي ٿو، جنهن جي هن سامونڊي ڪناري سان چڱي خاصي اهميت آهي. هن ٻيٽ جو مٿئين ۾ مٿيون ڀاڱو سمنڊ جي مٿاڇري کان هڪ سو فوٽ مٿي آهي. جنرل ڪنگهام منهنجي ڪي آئروس سمجهي ٿو ۽ چوي ٿو ته اهو سفر ڪرڻ وقت ساڄي هٿ تي بيهي ٿو ۽ سندس کاٻي طرف هڪ تراڪڙي مٿاڇري وارو ٻيٽ به آهي، پر اها ڳالهه تڏهن صحيح ثابت ٿيندي، جڏهن ڪو ڪراچي جي بندرگاهه ۾ اندر داخل ٿيندو. مگر ان حقيقت ڏانهن سندس ڌيان ڪونه ٿو وڃي ته جيڪڏهن جهاز ڪراچي بندر کي ڇڏيندو ته اهي ساڳيا ماڳ سندس ڪهڙي هٿ تي وڃي بيهندا ۽ منهنجي لاءِ منهنجي ٻي پاسي وڃي بيهندا. تنهن ڪري اهو ماڳ منهنجي لاءِ ڪونه ٿو سگهي. هن ساري سامونڊي ڪناري واري علائقي ۾ فقط ٻه ٽڪريون يا پونا اهڙا آهن، جن لاءِ مذڪوره تاريخي ماڳ جو انومان ڪري سگهجي ٿو. انهن مان هڪ ماڳ انگريزن جو ڪلفٽن آهي. جنهن کي سنڌي ”هوابندر“ سڏيندا آهن، جيڪا ڪراچيءَ

جي اڀسمنڊ جي اوڀر واري زمين جي نونٺ آهي. ٻيو ٿاڪ گذري آهي. جيڪو ڪلفٽن کان ميل کن اوڀر ڏس تي آهي. مان ڪلفٽن کي ائروس سمجھان ٿو. جنهن کي تاريخ ۾ سوڙهي ڪاري Narrow Creek سڏيو ويو آهي. سا منهنجي ويچار مطابق چيني ڪاري Chini Creek آهي. جيڪا ڪلفٽن مان لنگهي وڃي ڪراچيءَ جي بندر ۽ اڀسمنڊ Bay ۾ دنگ ڪري ٿي. ڪياماڙي واري ٻيٽ جو مٿاڇرو به تراڪڙو آهي. جيڪو ڪلفٽن جي سامهون ڌرتيءَ ڏانهن وڌندو ٿو وڃي. جنهن ڪري وچ واري ڪاري سوڙهي ٿي پئي آهي. منهوڙو هن مامي ۾ ”باباڪٽا“ Bibakta جي ماڳ سان گهڻي هڪجهڙائي رکي ٿو. اهو جڻ ته سمنڊ جي پاڻيءَ کان بچاءُ ڪري ٿو ۽ ڪراچي بندر واري پاسي کان اوچائيءَ ۾ ڪجهه مٿيرو آهي. پر منهنجو هيءُ خيال آهي ته تاريخي بيان ”اهو ماڳ جتي جهاز لنگر هڻي بيٺا هئا، اتان کان ٻن استاديا جي فاصلي تي هو.“ ڇاڪاڻ ته منهوڙو ڪياماڙيءَ جي ويجهي ۾ ويجهي ٺڪتي کان به منوميل يا ڇهه استاديا پري آهي. بي ڳالهه اها به آهي. ته اهو هاڻي ٻيٽ به ڪونه رهيو آهي ۽ اولهه پاسي کان ڏهه ميل ڊگهيءَ ڊب وسيلي ڌرتيءَ سان ڳنڍيل آهي. هتي هن ڳالهه جو ذڪر ڪرڻ به ضروري ٿو سمجھان ته سامونڊي ڪناري واري هن علائقي ۾ هڪ پوئو به پيدا ٿي پيو هو. مسٽر بلان فورڊ Mr. Blan Ford جڏهن هن جوءَ جي آس پاس ارضيات جي نقطه نظر سان جاچ پڙتال ڪري رهيو هو جيڪو ڪنهن تازي (18) دور ۾ پيدا ٿيو هو ”ڪيپ مونزري (19) کان اولهه پاسي ۽ سامونڊي ڪناري جي ويجهو به لت جو ٻيو پوئو کيس ڏسڻ ۾ آيو هو. ائين جنهن ماڳ کي مورنٽو بارو Moronto bareo سڏيو آهي. جتي جهازن لنگر هڻيا هئا. سو هاڻي گم ٿي ويو آهي. ڪتابن جي حوالن مان ائين لکي سگهجي ٿو ته، اهو موجوده سون مياڻي جي اوڀر پاسي توڙي پنڌ تي واقع هو. ان بابت هن ريت چيو ويو آهي ته، ”اهو پڪيڙ ۾ ويڪرو محفوظ ۽ اونهي پاڻيءَ ۾ موجود هو“ اهي شاهديون ڪراچيءَ جي ڀر پاسي واري جوءَ سان پوريون ٺهڪي اچن ٿيون. جتي هاڻي سمنڊ جي اتاهين ويرين جو پاڻي به پهچي

ڪونه سگهندو آهي. ان جي شڪل صورت هڪ ٻيٽ جهڙي آهي. ڪنهن زماني ۾ اتي بندر هو. هاڻي انهن ٿاڪن تي ”ڪراچي آبزرويٽري“ قائم آهي. ڏيهي روايتن مطابق، هتي ڪنهن زماني ۾ شهر ۽ بندر هوندو هو ۽ چيني ڪاريءَ Chini Creek وسيلي هن بندر تي پهچي سگهيو هو. ڀرپاسي جي ملڪن جا جهاز هتي بيٺل ڏسبا هئا. اهو به چيو ويندو آهي ته چار سو سال اڳ تائين مذڪوره بندر ۽ شهر آباد رهندا آيا (20) هاڻي هنن ماڳن وٽان سمنڊ گهڻو پوئتي هٽي ويو آهي.

اسان پنهنجي مقصد وارين ڳالهين کان گهڻو پري هليا ويا آهيون، تنهن ڪري موٽي ”ڪروڪالا“ طرف اچون ٿا. منهنجو ويچار آهي ته اهو ماڳ هڪ ٻيٽ جي شڪل صورت ۾ هاڻي موجود ڪونه آهي. وچ واري ڪاري لتجي ويڇڙ ڪري ڪروڪالا وارو ٻيٽ ڌرتيءَ سان گڏجي ويو آهي ۽ اهو هاڻي واريءَ جي ڊهن ۽ ڀتين جي شڪل ۾ موجود آهي. جيڪو چوڙ واري سامونڊي ڪناري سان گڏ ڏکڻ اوڀر طرف پکڙيو اڳتي هلندو وڃي ٿو. ڪلفٽن ۽ گذري جي پوئو کان اهو ماڳ ٽي ميل کن پري ٿيندو. تاريخي حوالن مطابق ڪروڪالاجي ٿاڪ لاءِ هن کان وڌيڪ مناسب ماڳ منهنجي نظر ۾ ٻيا ڪونه آهن. تاريخي حوالو اسان کي چٽيءَ ريت ٻڌائي ٿو ته: ”جڏهن ٻيٽ تان جهازن کي هاڪاريو ويو ته ”آئروس“ سندن ساڄي پاسي هو (21) هن حقيقت مان اهو معلم ٿئي ٿو ته ڪروڪالا ۽ آئروس پاڻ ۾ ويجهي پنڌ تي هئا. پر منهنجو پنهنجو خيال آهي ته مذڪوره ٻيٽ جي اتر پاسي سامونڊي ڪاري هئي. ان ڪاري کي اڪرڻ کان پهريائين چيني ڪاري ۾ موجوده ڪلفٽن واري ڪُنڊ وٽان به آرماڙي لنگهڻو پيو ٿي. ڊاڪٽر ونسينٽ Dr. Vincent ۽ جنرل ڪنگهام ڪياماڙيءَ (22) کي ”ڪروڪالا“ سمجھن ٿا. اهو وارياسو ٻيٽ به آهي. تاريخي حوالن ۽ سامونڊي ڪناري وارن نقشن جي روشنيءَ ۾ هر ڪو نير ڪوس وانگر ڪروڪالا کي ئي ڪياماڙي سمجھندو. ٻئي پاسي وري اهو ماڳ هڪ ٻيٽ سان به هڪ جهڙائي رکي ٿو. اليگزينڊر هيون ڏانهن ويندي

سوڙهي ڪاري پار ڪرڻ وقت ”آرماڙ“ ان ٻيٽ جي کاٻي طرف کان گذريو هو. منهنجو اهو انومان آهي ته ڪيترين صدين گذرڻ کانپوءِ مذڪوره ڪروڪالا ٻيٽ، ڌرتيءَ سان ملي ڌرتي بڻجي ويو آهي. هيءَ ڪا اڻ ٿيڻي ڳالهه به ڪانه آهي. اهڙيون سوڙهيون ڪاريون لت سان ڀرجي پورجي به وينديون آهن. ڪلفتن جي جوءَ جي واريءَ وارا دڙا ملير نئن ۾ وهي ايندڙ لت سبب ٺهيا آهن، جيڪا برسات جي رُت ۾ جبل مان واري کڻي اچي گذري وٽان سمنڊ ۾ چوڙ ڪندي آهي. مون کي پڪو ويساهه آهي ته ڪروڪالا ٻيٽ ملير نديءَ جي واريءَ جي پيداوار آهي ۽ ان جي جاگرافيائي صورت حال به اها آهي، جيڪا مان ٻڌايان ٿو. ڇاڪاڻ ته سنڌوءَ جي چوڙ واري ماڳ کان مذڪوره ٿاڪ هڪ سو پنجاهه استاڊيا پري آهي. تنهنڪري ڪروڪالا جي لَٽ ۽ واريءَ کي سنڌوءَ ڏانهن منسوب نه ٿو ڪري سگهجي. ان ٻيٽ ۽ ڌرتيءَ جي وچ تي جيڪو ٿورو سامونڊي پاڻي بيٺل هو، تنهن کي به ملير ندي ۾ ايندڙ لَٽ ۽ سامونڊي واري لٽي پوري ڇڏيو. سامونڊي ڪنارن سان موجود واريءَ جا ٻڌا به هن ڏس ۾ ڪجهه مددگار ثابت ٿيندا آهن (23).

ان دور جي چوڙ واري علائقي سان لاڳاپيل سامونڊي ڪناري ۽ ڪروڪالا جي وچ ۾ هڪ سو پنجاهه استاڊيا فاصلو ٻڌايو وڃي ٿو، جيڪا ڪروڪالا جي ماڳ متعين ڪرڻ لاءِ هڪ پڪي ثابتي آهي، پر وري هتي اسان هڪ ٻئي ڏچي ۾ اڙجي ٿا وڃون. ڇاڪاڻ ته نيروڪوس پنهنجي سڄي سامونڊي سفر جا جيڪي تخميना ٻڌايا آهن، سي نه فقط غلط آهن، پر انهن ۾ وڌاءُ به آهي. موجوده دور جي نقشن مطابق، اليگزينڊر هيون کان وٺي ڪرمانيه Carmania جي دنگ تائين فاصلو حد کان وڌائي ٻڌايو ويو آهي. تنهن ڪري ڏسڻ ۾ ائين اچي ٿو ته سفر جي شروعاتي ڏينهن ۾ پنڌ کي وڌائي پيش ڪيو ويو آهي. ڊي آن ول D. An Will ۽ ونسيٽ جهڙا مصنف به هن نتيجي تي پهتا آهن، ته هنن فاصلي جو مدار اولمپيا جي فاصلي جي معيار مطابق ڪٿيو آهي. هن ڳالهه مان اهو ظاهر ٿئي ٿو ته هنن جيڪو پنهنجي سفر جي پهرئين

مرحلي جو تخمينو لڳايو آهي، سو ئي نبيري سگهجي ٿو. پنڌ جي ٻئي مرحلي ۾ هنن استاڊيا جي ماپي کي وڌائي ڇڏيو آهي ۽ ان فاصلي ۾ موجود غلطي دور ڪري مسئلي کي سمجهائي نبيري سگهيو. مسٽر بن بري Mr. Bun Bury پنهنجي ڪتاب ”هسٽري آف اينشِينٽ جاگرافي“ ۾ هڪ نُڪتي ڏانهن اشارو ڪندي لکي ٿو ته: ”اهڙي ڪابه ثابتي ڪانه آهي ته يونان ۾ ”استاڊيا“ کانسواءِ پنڌ جي ٻي ماپ ڪتب آندي ويندي هئي يا ان کانسواءِ اهي فاصلي جي ڪا ٻي ماپ به ڄاڻندا هئا. مختلف علائقن جي مختلف مصنفن فاصلي جي ماپ کي پنهنجي پنهنجي نقطهءَ نظر سان لکيو آهي. ان ڳالهه جو امڪان آهي (24) ته ساڳيو ئي بلند پايي جو مؤرخ نيروڪوس شڪ جو سبب ڏيکاري ٿو. هن ڏهاڙي پنج سو استاڊيا يا پنجاهه ميل (25) پنڌ ڪرڻ جو اٽڪل سٽڪل وارو غلط اندازو قائم ڪيو آهي. حقيقت اها آهي ته قديم دور ۾ فاصلي ماپڻ جو اهو ئي طريقو رائج هو. توڙي جو سامونڊي سفر ڏهاڙي هڪ جيترو به ڪونه ڪيو ويندو هو. اهو به انومان ڪري سگهجي ٿو ته نيروڪوس پنهنجي سفر جي ماپ جي حساب ڪتاب جو هن کانسواءِ ٻيو طريقو ڄاڻندو ئي ڪونه هو. اسان اها ڳالهه هيئن سمجهون ٿا ته اهي هڪ سؤ پنجاهه استاڊيا ساڍن ٽن ڪلاڪن ۾ هاڪاري پئي سگهيا. ان سان گڏ هيءَ حقيقت به ياد رکڻ گهرجي ته سمنڊ ۾ مائار ڪانه هئي. لس لهرون هيون ۽ ويرون وڙهي رهيون هيون. هوا به اٿائي (26) هئي. هاڪارڻ جي شروعاتي ڏهاڙن جو اهو حال هو جنهن مان اسان کي محسوس ٿي رهيو آهي ته ٻيڙي کي ونجهه سان اڳتي ڌڪي هلائڻ جي وڌ ۾ وڌ ۾ رفتار اڍائي ميل في ڪلاڪ ٿي سگهي ٿي. اهو سامونڊي سفر فقط ٽو ميل هو. جيڪڏهن اهو فاصلو ڪلفتن جي پوٽي کان اوڀر طرف ڏانهن ماپڻ شروع ڪبو ته ”واگهوڙر“ ڳوٺ تائين اٺ ميل فاصلو ٿيندو. اهو 1869ع ۾ چوڙ واري سامونڊي ڪناري کان نڪ سامهون سڌو پنڌ هو. سنه 326 ق. م. کان وٺي 1869ع تائين يعني اڪيهه سو پنجاڻوي سالن ۾ چوڙ وارو علائقو سمنڊ ڏانهن فقط اٺ ميل وڌيو آهي. جيڪڏهن ليڪو

ڪبو ته سمنڊ ڏانهن وڌڻ جي رفتار في سال ڇهن گزن کان ٿورو وڌيڪ وڃي بيهندي هيءَ رفتار نيبل جي چوڙ واري علائقي کان چوٿون حصو گهٽ آهي. ان دور جي چوڙ واري علائقي جو پورو ۽ پڪو اندازو ڪري اسان کي ان ”نيول اسٽيشن“ جو صحيح انومان ڪرڻ گهرجي. جتان موت جي سفر وقت جهازن هاڪاريو هو. مذڪوره نيول اسٽيشن ”سنڌوءَ جي چوڙ کان هڪ سو پنجاهه اسٽاڊيا پري هئي. اهڙيءَ ريت ڪروڪالا جي ٻيٽ تائين به ساڳيو پنڌ هو. هتي اسان کي پاڻيءَ جي سفر جي سڀاءُ ۾ فرق ڪرڻ گهرجي. جيڪڏهن پاڻيءَ ۾ مائار آهي ته ناڪن جا ونجهه ڪٽيل اندازي ۾ ٿورو گهڻو فرق آڻي سگهن ٿا. جيڪڏهن هوا اڻائي ۽ سمنڊ چٽو آهي ۽ ويرون وڙهن ٿيون ته فاصلو ٿورو ڪري سگهيو پر هتي ڳالهه ابتي سمجهڻ ۾ اچي ٿي. ڇاڪاڻ ته درياھ ۾ هاڪارڻ جي فاصلي جو اندازو تمام گهٽ لڳايو ويو آهي. توڙي جو دريائي سفر سمنڊ جي ٻيٽ ۾ وڌيڪ سهنجو ۽ سٺائو هوندو آهي، ان هوندي به سمنڊ جي ڪل سفر کي وڏائي ٻڌايو ويو آهي. هڪ سو پنجاهه اسٽاڊيا ساڍن سترهن ميلن جي فاصلي برابر ٿيندو. تنهن کي آءٌ گهٽائڻ گهران ٿو. ان ۾ اهو پنڌ جوڙ ڏيندس، جنهن جو بيان ڪيو ويو آهي، پر فاصلو مقرر ڪري ٻڌايو ڪونه ويو آهي. ان سڄي فاصلي کي پندرهن ميل سمجهان ٿو. اهڙيءَ ريت مان اهو ”نيول اسٽيشن“ وارو ماڳ، برساتي ندي ”گهاگهر“ جي چوڙ واري ٿاڪ کان هڪ ميل اولهه ۾ بيهاريان ٿو. اترين صحيح حالتن کي لکائيو آهي، پر اسٽرابو Strabo اسان کي حقيقتن کان آگاهه ڪيو آهي، ته سنڌين جي سخت حملن کان تنگ ٿي، نيرڪوس جلديءَ ۾ هاڪاريو ۽ تڙ ٽڪڙ ۾ سنڌ ڇڏڻ جي ڪوشش ڪئي هئي. امڪان اهو آهي ته پٽالا Patala ۾ جنگي صورت حال يونانين جي خلاف ٿي وئي هئي، جنهن جي سڌرڻ جي ڪا اميد ڪانه هئي. هنن حالتن ۾ انومان ڪري سگهجي ٿو ته يونان وارن جو فوجي پڙاءُ درياھ جي الهندي ڪنار سان ڪونه هوندو. ڇاڪاڻ ته ان طرف کان حملن جو وڌيڪ خطرو هو. منهنجو خيال آهي ته مذڪوره نازڪ

صورتحال ۾ پنهنجي ”نيول اسٽيشن“ سنڌوءَ جي ٻن ڦاٽن جي وچ ۾ ڪنهن ٻيٽ جي محفوظ ماڳ تي ائين هوندي. ٻين ٻيٽن ”واگهوڙ“ کان ڪجهه پنڌ ڏور ڪنهن اڄوڪي پوٺي ويجهو وڃي لنگر هنيا هوندا. هاڻي اهو چوڻ اجايو ٿيندو. ڇاڪاڻ ته اسٽائورا Stoura، ڪاٿومانا Kaumana يا ڪوربانٽس Koreatis جهڙا نالا ڪاٿي به ڪونه ٿا ڏسڻ ۾ اچن. ٿي سگهي ٿو ته انهيءَ جوءَ ۾ ڪنهن بگڙيل صورت ۾ موجود هجن.

اسان وٽ فاصلي جو هڪ ماپو موجود آهي، جنهن جي مدد سان ڪروڪالا جي اوسي پاسي کان ماپ ڪري پٽالا جي ماڳن جو تعين ڪري سگهنداسين. ڇاڪاڻ ته اترين جي حوالي سان پتو پوي ٿو ته ڪروڪالا جي ويجهڙائيءَ ۾ آرابيس علائقي جو اڀاريون پاسو اچي ختم ٿيندو هو. ڪئنٽس ڪرتس Quintus Curtius ٻڌائي ٿو ته سڪندر جي فوج پٽالا کان هن ماڳ تائين پهچڻ ۾ ٽو ڏينهن ورتا هئا. جهڙيءَ ريت اولهه طرف پورالي Arabis آرابيس قوم جي حد بندي ڪري اوريٽاءِ Oritae جي ملڪ کي ڌار ڪري ڇڏيندي هئي. تهڙيءَ ريت (جنهن جو وڏو امڪان به آهي) ته ملير ندي، جيڪا هن جوءَ ۾ وڏي اهميت رکي ٿي، سا اڳئين دور ۾ مختلف قومن جي ملڪن جو دنگ به ڏيکاريندي هئي. ملير نئن گزري وٽان سمنڊ ۾ چوڙ ڪري ٿي. تنهنڪري ان ٿاڪ جي ڀرسان آهي، جنهن کي اسان ڪروڪالا جي نالي سان سڏيون ٿا. اها حقيقت اترين جي بيان مطابق به آهي ۽ سڄي صورتحال مان اهو معلوم ٿئي ٿو ته مختلف قبيلن جي علائقن جي حد بندي به هيءَ نئن ڪندي هئي. سڪندر جي فوج جيڪا ”پٽالا“ کان هلي هئي، تنهن جي نائين منزل به هن نئن جي چوڙ واري علائقي جي ڀر پاسي ۾ ڪاٿي هئي. ڪئنٽس ڪرتس جي بيان مطابق هن ماڳ کان وٺي پورالي ندي Arabis تائين فوج پنج منزلن (27) ڪيون هيون، جنهن جو ڪل فاصلو ستونجاهه ميل آهي. هتي هڪ ڏينهن جو سراسري پنڌ ساڍا يارنهن ميل بيهي ٿو پر ڏٺو وڃي ته جنهن علائقي مان هتان سفر ڪيو ويو هو، سو سنڌ جي ميداني علائقي جيان سڌو ۽

سولو ڪونه آهي، جنهن مان فوج آسانيءَ سان سفر ڪري سگهي. تنهن ڪري مناسب ايئن لڳي ٿو ته هن سفر کان اڳ ۾ جيڪو پنڌ ڪيو ويو هوندو، سو ماپ جي لحاظ سان ڪجهه وڌيڪ هوندو. ٿي سگهي ٿو ته اهو سراسري تيرهن ميل ڏهاڙي هجي. هن حساب سان، ڪروڪالا کان ”پٽالا“ تائين هڪ سو سترهن ميل فاصلو بيهي ٿو. ويچارڻ لاءِ ٻيو نڪتو اهو به آهي ته ماپ ڪهڙي ماڳ کان شروع ڪرڻ گهرجي. عام فهم ڳالهه اها آهي ته سڪندر پنهنجي هيڏي وڏي لشڪر جي سفر واسطي اهڙي رستي جي چونڊ ڪئي هوندي، جنهن سان پاڻي جهڙو هجڻ کپي. تنهن ڪري يا ته سنڌوءَ جي مکيه وهڪري يا سندس ڪنهن ڇاڙهه سان پاسو ڏئي سفر ڪيو هوندائين. اهو به سمجهڻ گهرجي ته ڪنهن ڏچي کانسواءِ ڪوهستان جي علائقي مان سفر ڪونه ڪيو هوندائين، جتي پاڻيءَ جي سدائين اثاٺ هوندي آهي. پٽالا جو شهر سنڌوءَ جي ڪنار سان ان ٿاڪ تي اڏيل هو، جتان مکيه وهڪرو به درياهيءَ جي صورت ۾ وهي رهيو هو. انهن مان وڏي ڇاڙهه الهندي آهل وڃي رهي هئي. سڪندر جو لشڪر به ان ڇاڙهه سان اڳتي وڌڻ لڳو هو. هن مان ثابت ٿئي ٿو ته سڪندر جي فوج انهيءَ ڇاڙهه جي مٿئين حصي جي ڪنڌيءَ سان گذري هئي. وڏو امڪان اهو به آهي ۽ ائين سمجهڻ لاءِ ڪيترا مناسب سبب به آهن، ته انهيءَ مکيه ڇاڙهه جي پڇڙي گهاري ۽ ڪلري ڦاٽن تي مشتمل هئي. هن ڳالهه مان اها حقيقت به ثابت ٿئي ٿي ته ان وهڪري جو مٿيون پاسو جيڪو نئي کان اتر اوڀر طرف هو، اهو هاڻي پٽالا ۽ ڪلري ڦاٽ جي منهن تائين لتجي ميسارجي ويو آهي. سمجهه ۾ ائين اچي ٿو ته اهو وهڪرو ڇوڙ واري علائقي کان مٿان ڀر ڪٽان وڃ تان ايندو هو. ٻين لفظن ۾ هيئن چئي سگهجي ٿو ته پٽالا جي ماڳ وٽان درياهه جيڪو اولهه پاسي جموڪو ڏنو آهي، سو هڪدم نه، پر هوريان هوريان ڏنو هوندائين. جهڙيءَ ريت درياهن جي وهڪري بدلائڻ جو سڀاءُ هوندو آهي، تهڙيءَ ريت هن به ائين ئي ڪيو آهي ۽ جيڪو ۽ واريءَ جا ڏها بئي طرف اڇايا اٿس. جيڪڏهن اسان جنرل

ڪنگهام (28) جي ان راءِ سان اتفاق ڪنداسون ته پٽالا حيدرآباد وٽ هو ته پوءِ سنڌوءَ جي اولهندي شاخ گهاري ٿي نه ٿي سگهي. ان وهڪري جي صورتحال مان اهو ظاهر ٿئي ٿو ته گهاري جو پاڻي گونيءَ ڪُنڊ تي ڪلري ڦاٽ ۾ پوندو هوندو. وهڪري ۾ موجود جنهن ٽڪريءَ جو ذڪر ڪيو ويو آهي، سا هتي ڏسڻ ۾ ڪانه ٿي اچي، جنهن کي درياهه جي فطري وهڪري جي رخ کي رنڊائڻ ۽ ٺوٺ وڪڙ ڪرائڻ جو سبب ڄاڻايو ويو آهي. سنڌوءَ جي ڇوڙ واري علائقي ۾ ان جي ڦاٽن جو جيڪڏهن مطالعو ڪبو، ته ڏسڻ ۾ ايندو ته سنڌوءَ نئي کان اتر ۾ ئي پنهنجي وهڪري جو رخ الهندي آهل ڪرڻ شروع ڪيو آهي. شهر کان هيٺ هلي سندس رخ وري ايتري يعني اڀرندي پاسي ٿئي ٿو. محسوس ائين ٿي رهيو آهي ته اتي وهڪرو جڻ سڌي ٿيڻ جي ڪوشش ڪري رهيو آهي. گهڻو اوڀر طرف هلي جڏهن ڇوڙ واري علائقي جي هيٺئين حصي ۾ پهچي ٿو ته ڪٿان گول ته ڪٿان ٺوٺ وڪڙ ڪري الهندي طرف موڙو کائي وڃي ٿو. هيءَ حقيقت اسان کي معلوم ٿي وئي آهي، ته سڪندر جي حملي واري زماني ۾ سنڌوءَ جي الهندي وهڪري جا ڦاٽ گهاري ۽ ڪلري هئا. ان جو لازمي نتيجو اهو ٿيندو ته پٽالا جو ماڳ حيدرآباد جي ڊگهائي ڦاڪ کان گهڻو اوڀر بيهندو. ڇاڪاڻ ته جيڪڏهن اسان ڪراچيءَ ڀرسان ملير نئن يا پورالي نديءَ جو اوڀارين حدن کان وٺي گهاري، ڪلري ۽ اولهين وهڪري جي مٿئين حصي سان هڪ سو سترهن ميل ماپينداسين ته، سنڌوءَ جي ڇوڙ واري علائقي جي راڄڌاني پٽالا، حيدرآباد کان پنجتيهه ميل پري ڏکڻ اوڀر وڃي بيهندي، جيڪي ماڻهو حيدرآباد کي پٽالا سمجهن ٿا، سي شايد هن حقيقت کي وساري وينا آهن ته سنڌو، حيدرآباد جي اوسي پاسي گذريل صديءَ جي پوئين اڌ ۾ رسيو آهي. سڪندر جي حملي کان هزار سال پوءِ جڏهن عربن سنڌ کي فتح ڪيو ته سنڌو ان وقت به گهڻو اوڀر طرف ڇوڙ واري علائقي جي مذڪوره راڄڌاني ڀرسان وهي رهيو هو. سنڌوءَ جهڙي درياهه جي موجوده وهڪري کي نظر ۾ رکي، جيڪڏهن سندس ڪنڌي ڪنار سان قديم

شهرن جي ڳولا ڪبي، ته اها اجائي ڪوشش ٿيندي اها اعتبار جوڳي ڳالهه آهي ته موجوده دور جا ڦاٽ جيڪي سنڌوءَ جو پاڻي کڻي سمنڊ ۾ ڇوڙ ڪري رهيا آهن، سي ان زير بحث قديم دور ۾ هوندا ئي ڪونه هئا. انهن پراڻن پڊن کي نون وهڪرن جي ڪنڌين ۽ ڪنارن سان ڳولڻ بدران اسان کي هن ريت سمجھڻ گهرجي ته اهي ڪٿي به هئا، پر انهن جو هاڻي ليڻ ممڪن ئي ڪونه آهي. نٿي کي به ڪٿي پتلا سمجھجي. پر جيڪي ڳالهيون پتالا لاءِ بيان ڪيون ويون آهن، تن مان هڪ به نٿي ۾ ڏسڻ ۾ ڪانه ٿي اچي. ان لاءِ فقط هڪ ڳالهه ئي ڪافي آهي، ته پتالا يا ان جي اوسي پاسي سامونڊي وير جي چاڙهه جو پٽوئي ڪونه پوندو هو. ڇاڪاڻ ته سڪندر ۽ ان سان گڏ ويندڙ جاچ پڙتال ڪرڻ وارن ماڻهن يا پوئتي رهيل فوج وارن کي پتالا وٽ سامونڊي وير جو احساس ڪونه ٿيو هو، پر ٻاويهه صديون اڳ ڇوڙ واري علائقي کان وٺي نٿي تائين ۽ ان کان مٿي به وير جي چاڙهه جو احساس ٿيندو هوندو. هاڻي جڏهن ڌرتي سمنڊ ڏانهن گهڻو اڳتي وڌي وئي آهي، ته سامونڊي وير جو چاڙهه نٿي وٽان به معلوم ڪري سگهيو آهي. ٿورو وقت ٿيو آهي جو درياھ جي ڍيڳهه اڃا به سمنڊ ڏانهن اڳتي وڌي وڃڻ ڪري، نٿي وٽ سامونڊي وير جي چڙهڻ جو احساس اڻ لکو ٿيندو آهي. هن اڪيلي سبب ڪري ئي پڪ سان چئي سگهجي ٿو ته نٿو پتالا نه آهي ۽ نه ئي وري نٿي جي اوسي پاسي ڪاٿي اهو شهر موجود هو جنهن ماڳ کي مان پتالا جو امڪاني ٿاڪ مقرر ڪيو آهي، سو سڪندر جي دور واري ڇوڙ سان لاڳاپيل ڪناري جي ٻنهي طرفن کان هڪ جيتري پنڌ تي واقع آهي. ٻنهي پاسن کان هڪ منزل کان ٻيءَ منزل تائين فاصلو ماپيو ويو آهي، جنهن جو جوڙ هڪ سو ڇهه ميل ٿئي ٿو. اها ڍيڳهه ڇوڙ واري سامونڊي ڪناري جيتري بيهي ٿي. اونسوي ڪريٽس جو بيان آهي، ته ڇوڙ واري علائقي جي شڪل ان تڪنڊي جهڙي آهي، جنهن جا ٽئي پاسا هڪ جهڙا هوندا آهن. ارسٽو بپولس جو بيان آهي ته ڇوڙ واري علائقي جي سامونڊي ڪناري جي ڍيڳهه هڪ هزار استاڊيا (هڪ سو پندرهن ميل) آهي.

ان نقطه نظر کان اسان کي پوري پڪ ٿئي ٿي ته ڇوڙ واري علائقي جي راجڌانيءَ جو اندازو ذري گهٽ صحيح لڳايو ويو آهي. بدقسمتي اها آهي ته نه اوسني ڪريٽس ۽ نه وري ڪنهن ٻئي کي ان مهم جو جوڳو ذريعو سمجھي سگهجي ٿو. ڇاڪاڻ ته انهن ڇوڙ واري علائقي بابت پنهنجا امڪاني اندازا لڳايا آهن، تنهن ڪري اسان کي سندن بيانن مان اصولي طور اهو سمجھڻ گهرجي ته سنڌوءَ جي صفا ٻاهرين ڇوڙن جي وچ ۾ گهڻي وڌي هئي ۽ اها ئي وڌي ڇوڙ واري علائقي جو هيٺيون پاسو هئي.

يونان وارن جنهن شهر کي پتالا جي نالي سان سڏيو آهي، تنهن جي صحيح نالي ڏانهن به اشارا ڪيا ويا آهن، مون کي سمجھ ۾ ائين اچي ٿو ته ثبوت ۾ موجود هڪ روايت هن منجهيل مامري کي سمجھي ۽ سهيڙي ڇڏيو آهي. ڪسوماڊي ڪوروس Csoma de Koros نالي هڪ ڏاهي ماڻهو پتالا بابت هن ريت لکيو آهي:

پوتالا Potala يا پوتالاڪا (گرو ديسين يا ولگو گرو ديسين پيڙين جو هنڌ بندريا بهشت) سنڌو درياھ جي ڇوڙ وٽ هڪ قديم شهر آهي. اڪشا واکو Ixawaku ۽ ”سوريا وِمس“ جي ڦريءَ جا ماڻهو ان شهر ۾ رهندا آهن. چار راجڪمار جن کي بعد ۾ شاڪيه سڏيو ويو تن کي سندن پيءُ هن شهر مان لوڏي ڪڍي ڇڏيو. انهن ”ڀاڳارا ٿي“ درياھ جي ڪناري ”ڪوسالا“ ۾ وڃي رهائش اختيار ڪئي. (اهو علائقو موجوده روهيل ڪنڊ ۾ آهي) ۽ پوءِ ڪپلوستوءَ جي شهر جي اڏاوت ڪيائون. لاسا Lasa ۾ دالائي لاما (جيڪو ٻارهين صدي جي وچ ڌاران ٿيو) جي رهائش گاهه کي به پوتالا Potala جي نالي سان سڏيو ويندو هو. ڇاڪاڻ ته ثبوت وارن جو وڏو مذهبي اڳواڻ ۽ آميتايا Amitabha جو روحاني پٽ چينريزيڪ Chenrezik لاءِ چيو ويندو آهي ته هو ڪنهن زماني ۾ قديم سنڌ جي پتالا شهر ۾ رهندو هو ۽ اتان (29) ٿيٽ Tibet پيو ايندو ويندو هو.“ هن روايت کي ڪير ڪٿي ڇا به سمجھي، پر مذڪوره روايت جي ناتي سان اسان کي هن قديم شهر جي صحيح نالي جي ڄاڻ پئي

آهي، جيڪو ڪنهن زماني ۾ سنڌوءَ جي چوڙ واري علائقي جي راجڌاني هو. نالو تمام سولو آهي. يونان وارن هروپروان کي بگاڙي ڪاري ڪونه ڇڏيو هوندو. هن کان علاوه اهو به ڏسڻ ۾ اچي ٿو ته پٽالا شهر جو بنياد ڪنهن قديم زماني ۾ رکيو ويو هو ۽ حقيقت به اها آهي. شايد آرين جو اهو قديم شهر هو، جيڪو هنن سمونڊ جي ڪناري سان اچي وسايو هو. (30)

سڪندر هندي سمنڊ ڏانهن هاڪاري وڃڻ کان پوءِ پٽالا موٽي آيو هو. اتان ورڻ کان جمت ٿي پوءِ سنڌوءَ جي اوڀارين ڇاڙهن سان هاڪاري ويو. سنڌوءَ جي اها ڇاڙهه شايد ”پراڻ“ ۾ وهي رهي هئي ۽ ڪڇ ۾ داخل ٿيڻ کان ٿورو پنڌ مٿان ساڻس ملي رهي هئي، جهڙيءَ ريت نقشي ii ۾ ڏيکاريو ويو آهي. پراڻ جو اڳي به ذڪر ڪيو ويو آهي، ته اها سنڌوءَ جي صفا اوڀارين ڇاڙهن هئي. سندس نالي مان پتو پوي ٿو ته اهو تمام پراڻو وهڪرو هو. ڪڇ جو ورڻ ڪنهن زماني ۾ وڏي ڍنڍ هوندو هو. جنهن ۾ سنڌوءَ جي هيءَ اوڀارين ڇاڙهه چوڙ ڪندي هئي ۽ هيءَ شڪ کان بالاتر حقيقت آهي. سوال هيءُ آهي ته ان وقت ڪڇ جي رڻ جي ٻيٽ وارو سمنڊ موجود هيو يا نه. جيڪي ماڻهو هن ڇاڙهه سان هاڪاري اتي پهتا هئا، تن جو خيال هو ته مڌڪوره ڍنڍ کي سنڌوءَ جي اوڀارين ڇاڙهن پيچ ڪري رهي هئي. پر هن کانسواءِ پاڻيءَ جو ڪو ٻيو ذريعو به هيو، جيڪو هن ڍنڍ ۾ چوڙ ڪري رهيو هو. سوچڻ جي ڳالهه اها به آهي ته سڪندر ان رُت ۾ اوڏانهن هاڪاري ويو هو، جڏهن اولهه - ڏکڻ جي چوماسي جي وچ هو. ان موسم ۾ هاڻي به وڏي ڇاڙهه کانسواءِ سنڌوءَ جي پاڻيءَ جو ڦڙو به ڪڇ ڏانهن ڪونه ويندو آهي. تڏهن به سڄو رڻ پاڻيءَ هيٺان هوندو آهي. حقيقت به اها آهي ته ڪڇ ۾ اولهه - ڏکڻ واري چوماسي جي رُت دوران پاڻيءَ جو ڇاڙهه هوندو آهي، نه ته ٻيءَ صورت ۾ ڪڇ يا ڪوري واري ڪاري وسيلي منجهس سمنڊ جو ڪارو پاڻي پهچي ويندو آهي، پر گهڻو ڪري ڪوري جي ڪاري رستي سمونڊ جو پاڻي مٿي چڙهي ايندو آهي، جنهن جو

مٿيون پاسو هن ڍنڍ سان ڳنڍيل آهي. لئسن Lassen مطابق، ملڪ جي اندرئين حصي ۾ موجود سمنڊ جي سڪي وڃڻ جو قصو ”مهاپارت“ ۾ بيان ڪيل آهي، جنهن ۾ چيو ويو آهي ته ويرونا (31) ديوتا جي ڪڏن ڪرتوتن ڪري مڌڪوره سمنڊ سڪي ويو. جيڪڏهن لئسن پنهنجي ويچار ۾ ڪرو ۽ سڄو آهي ته مهاپارت جي بيان جو اشارو پڪ سان ڪڇ ڏانهن آهي. جيڪڏهن اهو بيان واقعي مهاپارت جو آهي ته پوءِ ان تي وسهي سگهجي ٿو. مان ذاتي طور هن خيال جو آهيان ته ڪڇ جي رڻ وارو پوئو سڪندر (32) جي اچڻ کان گهڻو اڳي سمنڊ مان نڪري نروار ٿيو هو. ڏيهي روايتون اسان کي ٻڌائين ٿيون ته ٻيٽ وارو سمنڊ گهڻو وقت پوءِ به موجود هو.

هتان جا ماڻهو ڳالهيون ڪندا آهن ته ڪناري سان اهڙا ڪيترائي ماڳ آهن، جتي ڪنهن زماني ۾ سامونڊي (33) بندر هوندا هئا ”پيري پلس“ جي مصنف جو بيان آهي ته: پهرين عيسوي صديءَ ۾ ڪڇ جي رڻ ۾ پاڻي تانگهو ٿي ويو هو. ڏسڻ ۾ ائين اچي ٿو ته کيس معلومات بلڪل صحيح ملي آهي. هن، رڻ بابت احوال ڏاڍو ڪرو ۽ سڄو لکيو آهي. ٻڌائي ٿو ته: رڻ ٻن ڀاڱن ۾ ورهايل آهي، جن مان هڪ وڏو ۽ ٻيو ننڍو آهي. (34) اوڀاريون يا ننڍو رڻ پاڻيءَ هيٺ ڏسڻ ۾ ايندو ۽ معلوم ائين پيو ٿيندو ته جڻ سامونڊي وير مٿس چڙهي اچي ٿي. سن 1026ع ۾ محمود غزنوي سومنات جي فتح کانپوءِ هڪ هندو سردار جو پيڇو ڪندي هتي پهتو هو. جنهن ڪڇ جي اتر - اوڀر پاسي واري ٻيٽن ۾ اچي پناهه ورتي هئي. محمود کي چتاءُ ڏنو ويو هو ته جيڪڏهن هو مڌڪوره ٻيٽ تائين پهچندو ته سامونڊي وير مٿانئس وري ويندي ۽ مري ويندو. هن چتاءُ ملڻ کانپوءِ هو تانگهي پاڻيءَ ۾ ڪاهي پيو. هن جي پٺيان سندس فوج به پاڻيءَ ۾ ڪاهي پئي ۽ اڪري وڃي (35) پار پيو. چوڏهين صدي عيسويءَ جي پوئين اڌ ۾ ڪڇ جي رڻ وارو پاڻي سڪي ويو هو. سلطان فيروز شاهه ۽ سندس فوج سنڌ کان گجرات ڏانهن واپس ورندي هتي ڍومايون پئي

کاڏيون ۽ ڌري گهٽ، ڪاڙهي ۽ اڃ کان مري تباهه ٿي ويو هو. ڪڇ جي هن پاڻي سڪي ويڃڻ بابت هڪ ڏند ڪٿائي روايت مشهور آهي، جيڪا هڪ فقير جي پٽ ڏانهن منسوب ڪيل آهي. هن علائقي جي اوڀر پاسي ڪي طبعي تبديليون آيون. ان وارتا سان مهاڀارت جي پراڻي ڏند ڪٿا گڏجي پئي. (جنهن کي هتان جي ڏيهي ماڻهن وڏائي پيش ڪيو هوندو). جنهن مان معلوم ايتن ٿئي ٿو ته اهو واقعو اوچتو ۽ تمام جلديءَ ۾ ٿي ويو. بلڪل ائين، جيئن سر اليگزينڊر برنس بيان ڪيو آهي، جنهن ۾ ڌرتيءَ ڏي گهڻي تباهي مچائي ڇڏي هئي. هيءُ علائقو اهڙي تباهيءَ ۽ 1819ع واري ڌرتيءَ جي ڌوڏي کان گهڻو متاثر ٿيو تنهنڪري سندس مٿاڇري تي وڏي تبديلي اچي وئي.

هيءُ ڀاڱو ختم ٿيڻ کان اڳ ۾ هڪ نڪتي ڏانهن ڌيان ڏيندا. ائرين (Anab-vi-20) جو بيان آهي، ته جڏهن سنڌوءَ جي ڇاڙهه رستي سمنڊ وٽ پهتا ته سڪندر هيٺ لٿو ۽ ڪجهه فوجي دستا ساڻ ڪري ٽن ڏينهن لاءِ سمنڊ جي ڪناري سان سفر ڪيائين ۽ کوهن ڪٽائڻ جو حڪم ڏنائين. انهيءَ مقصد سان ته جيئن سمنڊ رستي يونان ڏانهن واپس ويندڙ فوج کي پئڻ جي پاڻيءَ جي تڪليف نه ٿئي. کوهن کوٽڻ مان اهو به پتو پوي ٿو ته کيس پنهنجيءَ فوج کي سنڌوءَ جي اوڀارين ڇاڙهه رستي سمنڊ تائين پهچائڻ جو ارادو هو جيڪا جهاز رانيءَ واسطي وڌيڪ سولي هئي. اهو ماڻهو جنهن کي سنڌوءَ جي چوڙ سان لاڳاپيل سامونڊي ڪناري جي خبر هوندي، سو بنا ڪنهن هٻڪ جي سندس بيان کي رد ڪري ڇڏيندو ۽ سمجهندو ته اهو جڙتو آهي. فوج جي اهڙي پيش قدمي ممڪن ئي ڪانه آهي ۽ کوهن کوٽڻ وارو خيال به اجايو ۽ ڪوڙو آهي. چوڙ جي علائقي وارو سامونڊي ڪنارو بلڪل هيٺانهون آهي، جيڪو هلڪي سلڪي وير چڙهڻ تي ٻڏي ويندو آهي. ٻيو ته چوڏس علائقو ننڍين ۽ وڏين بي شمار ڪارين ۽ سمنڊ جي پاڻيءَ سان ڀريو پيو آهي. تنهن ڪري نه پيادو ۽ نه ڪو گهوڙيسوار اڪري پار ٿي سگهندو آهي. سمنڊ جي

ڪناري تائين پهچڻ ٻيڙيءَ کانسواءِ تصور به ڪري ڪونه ٿو سگهجي. خاص طور تي چوماسي جي رُت ۾ اهڙي قسم جي پيش قدمي ڪرڻ، جڏهن ته سڄو علائقو پاڻي هيٺ هوندو آهي خطري کان خالي نه هوندي آهي. انديشو اهو هوندو آهي ته ڪڏهن سمنڊ جي وير وري انساني زندگيءَ کي ختم ڪري سگهي ٿي. چوڙ جي ڏکڻ-اوڀر واري ڪُنڊ ته سڄي سامونڊي ڪناري کان به وڌيڪ خطرناڪ آهي. حقيقت اها آهي ته اهو لوڻيانو علائقو آهي، جتي ڪو ماڻهو زندهه رهي ڪونه ٿو سگهي. جتي کوهن ۾ به زهريلو ڪوڙو پاڻي موجود هوندو آهي، جتي درياهي اٿل (36) جو پاڻي پهچي سگهندو هو اتي کوه ڪوتيا وڃن ها ته پوءِ ڳالهه ٻي هئي. پر قصو اهو آهي ته سڪندر سمنڊ جي ڪناري سان ٽي ڏينهن سفر ڪندو رهيو ۽ ان کانپوءِ آرماڙ سان گڏيل سامونڊي فوج واسطي کوه کوٽي پاڻيءَ جو بندوبست ڪرڻ هڪ افسانوي ڳالهه آهي. اهڙو قصو يا ائرين پاڻ گهڙيو آهي، يا سندس ماخذن ۾ اهڙي هٿرادو ڳالهه لکيل آهي.

باب ٽيون

يونان جي پوئين دور جي ڪتابن ۾ سنڌوءَ جي چوڙ واري علائقي جا احوال

سنڌ مان سڪندر ۽ ان جي نائب نيرڪوس جي هلڻي وڃڻ کانپوءِ سنڌ جي تاريخ تي اونهاڻي ڇانيل ڏسڻ ۾ اچي ٿي. اسان کي فقط ايترو پتو پوي ٿو ته جڏهن هن جنگي جهونجهار پنهنجو منهن اولهه طرف واريو ته اهڙا واقعا ٿيا، جن جي تاريخ به ڏنڌ جي پردي پٺيان لڪل آهي. پر هن ماڻهوءَ اتر هندستان تي پنهنجا گهرا اثر ڇڏيا آهن. سڪندر هن ننڍي کنڊ جا فتح ڪيل علائقا پنهنجي شهنشاهيت ۾ شامل ڪرڻ جي ڪوشش ڪئي هئي. پنهنجي هن مقصد ۾ تيسين تائين ڪامياب رهيو، جيسين تائين هو هن ڌرتيءَ تي موجود رهيو ۽ هتان جا راجائن کانئس ڪنڊا رهيا. جڏهن هن گيدروشيا جي ويران علائقي ۾ قدم رکيا، ته سنڌوءَ جي چوڙ واري علائقي جي ماڻهن، جن کي هن تازو شڪست ڏني هئي، تن سڪندر خلاف هڪدم ئي بغاوت جوڙي ڦڙڪايو ۽ سڪندر جي پٽاليني Patalene ۾ مقرر ڪيل عملدارن کي لوڏي ڪڍي ڇڏيو. ٻن سالن اندر سندس ڪيل سڄو پورهيو پاڻيءَ ۾ هليو ويو. سندس قائم ڪيل مقدونيا جي شهنشاهيت ٿوري عرصي دوران ٽڪرا ٽوٽا ٿي وئي. وڌيڪ وقت گذريو ته انهن ٽوٽن ٽڪرن مان رهندو وري به ننڍين رياستن ۾ ورهائجي وئي. سمجهه ۾ ائين اچي ٿو ته چوڙ وارو علائقو پورس جي ضابطي هيٺ اچي ويو هو. ايران جي دارا کان پوءِ هيءُ ماڻهو سندس دشمن هو. سڪندر جي خلاف جنگ ڪئي هئائين، جنهن ۾ هن هار کاڌي هئي، بعد ۾ ڪن شرطن تي ساڻس صلح ڪيو هئائين. آخر ۾ هڪ يوناني ماڻهوءَ جي هشيءَ تي کيس قتل ڪيو ويو هو. هن کانپوءِ پٽالپيٽرا Pataloputra جو چنڊر گپتا اتر هندستان ۾ اقتدار ۾ آيو. کيس موريا گهراڻي جو بنياد وجهندڙ

حڪمران به چيو ويندو آهي. هن دور ۾ سنڌ مٿان ڌارين جي حڪمراني ختم ٿي وئي هئي. جيڪڏهن سنڌ موريا شهنشاهيت ۾ شامل هوندي ته به ان سان سندس واسطو نالي ماتر هوندو. مٿس موريا گهراڻي جي حڪومت جو باقاعدي ضابطو وغيره ڪونه هوندو. ڇاڪاڻ ته سنڌ گنگا واري راڄڌاني کان گهڻو پري هئي ۽ وچ تي ٿر جو رڻ پٽ هو. سنڌ جيڪڏهن ان جي ماتحت هوندي به پر اهو ناتو به ذري گهٽ آزاديءَ جهڙو هوندو. سنڌ ڪڏهن آزاد ته ڪڏهن نيم آزاد رهندي آئي ۽ اهو سلسلو گريڪو باختر حڪومت تائين هلندو آيو. انهن يونانين جي دعويٰ هئي ته اهي هن ننڍي کنڊ جي سڪندر جي فتح جا وارث آهن. اهي پنهنجي ملڪ ۾ ويهي هندستان ۾ سڪندر جي فتح ڪيل ملڪن تي پنهنجي حق ڄمائن جا جتن پيا ڪندا هئا. آخرڪار ڊميٽريس نالي هڪ بادشاهه ٻي صدي قبل مسيح ۾ پنهنجي گهل ڇاڙهي اچي پٽالني تي هلاڻ ڪئي ۽ فتح ڪري باختر جي حڪومت سان شامل ڪري ڇڏيائين. هن جو سهيوگي حڪمران منادر Menadar به هو، جيڪو هن کان وڌيڪ زندهه رهيو. چيو ويندو آهي ته هن اتر هندستان ۾ سڪندر کان وڌيڪ سوين ماڻيون هيون. سندس حڪومت ۾ نه رڳو پٽالني شامل هئي، پر سنڌوءَ ۽ نربدا درياھ جي وچ وارا سارا ملڪ به پنهنجي حڪومت ۾ گڏي ڇڏيا هئائين. لئسن (Ind. Alt II-328) جو انومان آهي ته منادر 144 ق. م ڌاري حڪومت ڪئي. ولسن (آريا ائنتيڪا) چوي ٿو ته هن جي حڪومت کي 126 ق. م کان اڳ ۾ سمجهي ڪونه ٿو سگهجي.

جنهن وقت هتي مٿي بيان ڪيل واقعا ٿي رهيا هئا ته ان وقت اتر چين ۽ وچ ايشيا سان لاڳاپيل هڪ تاريخي واقعو اڀري رهيو هو، جنهن جا سڪندر جي هن ننڍي کنڊ تي ڪيل حملي کان وڌيڪ گهرا اثر ٿيڻا هئا، چين جي تاريخ ۾ اهو 165 ق. م جو واقعو آهي. مذڪوره تاريخي واقعو هن ريت آهي ته هونگهو Hoangho درياھ جي ڪنار سان رهندڙ يو چي Yeu-chi قبيلي سان دنگئي جوءَ ۾ ڪي توراني قبيلن رهندا هئا، جن مٿان ڏاڍ ڪري کين اولهه

طرف لڏپلاڻ ڪرڻ لاءِ مجبور ڪيو ويو. يوچي قبيلي کي وري ٻئي سگهاري قبيلي هيونگ نو Hiung-Nu يا هن Huns قبيلي ايترو ستايو ۽ ڏهڪايو جو هو به اتر-اولهه طرف Illi الي درياھ ڏانهن لڏپلاڻ ڪري هليا ويا. ان جوءَ ۾ سسي Sse نالي هڪ قبيلو رهندو هو. جنهن نئين آيل يوچي قبيلي سان مهاڏو اٽڪايو ۽ ساڻن وڙهي پورا پئجي ڪونه سگهيا. تنهن ڪري هو پنهنجي اباڻي جوءَ ڇڏي اولهه طرف سوگديانا ڏانهن هجرت ڪري هليا ويا. هيءُ ملڪ آمون ۽ سير درياھ جي وچ تي هو. هونگهو مان آيل مهاجرن هن ملڪ تي دنگو جمايو. ٿورو وقت مس گذريو. جو هڪ ٻئي رولو مهاجر قبيلي اسيون Usiun کين اچي ٽپڙ ٻڌايا. شڪست کائڻ کانپوءِ يوچي قبيلي به سسي قبيلي پٺيان اولهه طرف هجرت ڪئي. اُسيون Usiun قبيلي کي به نيٺ هيونگ-نو Hiung-N چين مان ڪڍي ڇڏيو. يوچي قبيلي سير درياھ اڪري وري وڃي سسي قبيلي سان جهميڙو اٽڪايو. نتيجي ۾ اهي سوگديانا Sogdiana مان نڪري هليا ويا. ان سوپ کانپوءِ ان لاڏو مهاجر-يوچي قبيلي تان Tawan يا فرغانا منجهان لنگهي تاهيا Tahia نالي هڪ قبيلي کي شڪست ڏني ۽ ڪجهه وقت آمون درياھ جي اترئين ڪناري سان ويٺا رهيا. هي آخري واقعو 124 ق. م. ڌاري ٿيو. (37). يوچي جي هن لاڏاڻو مهاجر قبيلي جي هندستان وڌڻ کي ٿوري وقت لاءِ پارئين روڪي وڌو هو. ان سان گڏ گريڪو هند قبيلي جو جنگجو بادشاهه مناندر به سندن اڳتي وڌڻ لاءِ رنڊڪ بڻيل هو. اها قبل مسيح جي آخري صدي هئي. اهي نيٺ پهرين صدي عيسوي وقت سنڌوءَ تائين پهتا ۽ سندن حڪومت سنڌوءَ جي چوڙ تائين قائم ٿي وئي. يونان جي مؤرخن هنن ماڻهن کي انڊو-سٿين جي نالي سان سڏيو آهي ۽ سنڌو ماڻهيءَ جي صفا هيٺين علائقي کي انڊو-سٿيا سڏڻ لڳا. هنن توراني قبيلن جي جهميڙن کان اڳ ۾ ئي يوناني سگهه وچ ايشيا ۾ ختم ٿي وئي هئي ۽ ان کانپوءِ هندستان ۾ به پنهنجي پڄاڻي کي پهتي.

اها ڏکونيندڙ تاريخ جنهن جو تڻ اوهان جي آڏو پيش ڪيو ويو. تنهن ۾

هڪ دلچسپ ۽ اهم حقيقت به درج ٿيل آهي. اهو ڏيساور سان لڳاتار هلندڙ ۽ ڏينهن ڏينهن وڌندڙ واپار هو جيڪو سنڌوءَ جي ڦاٽن وسيلي وڪري ۽ پڪڙجي رهيو هو. ڇاڪاڻ ته هنن علائقن جو ٻاهر ويندڙ اهو اڪيلو درياهي گس هو. شروعات کان وٺي سمنڊ رستي هن ماڳ جي واپار ٻاهرين ملڪن جي واپارين جو پاڻ ڏانهن ضرور ڌيان ڇڪايو هوندو. توڙي جو هن چوڙ واري علائقي وسيلي سمنڊ تائين پهچڻ به ڏاڍو ڏکيو هو. هڪ پاسي کان اهو پاڻي وارو رستو اٽڪ کان شروع ٿي رهيو هو. جيڪو وچ ايشيا جو مکيه لنگهه هو. اڳتي وڃي هندستان جي ميداني علائقن مان لنگهي، اهو واپاري رستو عراق جي درياھن ڀرسان ۽ ميڊيٽرينن سمنڊ جي ڪناري ويجهو لنگهندو هو. جتان جا ماڻهو آڳاٽي سمي کان وٺي واپاري ذهن رکندا هئا ۽ سمنڊ رستي واپار ڪرڻ جا ڪوڏيا هئا. شروعاتي زماني ۾ واپاري ٻيڙا ڍڳ کان سامونڊي ڪنارو ڏئي هلندا هئا. پاڻيءَ ۾ ايترو پري ويندا هئا، جو ڌرتي سندن اکين کان دور ڪانه ٿيندي هئي. ڪُلعي سمنڊ ۾ وڃڻ کان پيا ڪيٻائيندا هئا. ايراني نار يا ڳاڙهي سمنڊ مان جڏهن واپاري ٻيڙا هندستان ايندا هئا، ته سڌو اچي سنڌوءَ جي چوڙ واري علائقي ۾ بيهندا هئا. اهڙيءَ ريت هيءُ ڳالهه به پڪ سان چئي سگهجي ٿي ته تاريخ جي دور کان گهڻو اڳ ڪلداني واپاري، جن لاءِ چيو ويندو آهي ته اهي سمنڊ رستي واپار ڪندا هئا، سي به گهڻو ڏٺو هلي اچي سنڌوءَ جا بندر ڀيٽيندا هئا. (38) ساڳيءَ ريت مصر ۽ عربستان جا واپاري به هندستان سان واپاري ڏيئي لپتي سنڌوءَ جي بندرن معرفت ڪندا هئا. اهو به چيو ويندو آهي ته حضرت سليمان جو ٻيڙو به سنڌوءَ جي چوڙ وارن بندرن ۽ بازارين ۾ وڪر وهائيندو ۽ وڻجيندو هو. اسان لکسن جي هيءُ ڳالهه مڃڻ لاءِ تيار ڪونه آهيون ته اوفير-Ophir (39) جو شهر سنڌوءَ جي ڪنار سان آباد هو. سڪندر جي جنگي مهم، مغرب جي ماڻهن کي مشرق جي گهڻي معلومات مهيا ڪئي آهي ۽ هندستان جي واپار ڪرڻ لاءِ ڄڻ ته رستو کوليو آهي. هن قسم جي ڏيئي لپتيءَ کي ٽالميءَ جي دور ۾ هتي ملي، جنهن ميڊيٽرينن (يونج)

سمنڊ تي موجود اسڪندريا شهر کي ايشيا جي مال جي منڊي بڻائي ڇڏيو هو. ان زماني ۾ مصر، ايران ۽ سنڌ جا جهاز عربستان جي سايبان Sabaeon بندر وٽ اچي پاڻ ۾ ملندا هئا. اتي پاڻ ۾ واپاري جنسن جي مٽا سٽا ڪري وطن ورندا هئا. آگاثارڪيڊس Agatharchides جيڪو ٻي صدي ق. م. يونان جو مؤرخ هو تنهن اسڪندريا ۾ اهڙي قسم جا انگ اکر گڏ ڪيا هئا ۽ اهو واپار سندس زماني ۾ هلندڙ هو. سندس بيان آهي ته عربستان جي بندرن تي ايشيا جا گھڻا جهاز مال کڻي ايندا هئا. پر جمجمائي پوتانا (Potana) (پتالا) مان ايندڙ جهازن جي هوندي هئي. هو وڌيڪ ٻڌائي ٿو ته هي شهر سنڌوءَ جي چوڙ وٽ واپار جي وڏي منڊي آهي. سندس پيڙه جو پٿر سڪندر رکيو هو جنهن شهر ڏانهن هتي اشارو ڪيو ويو آهي، تنهن ۾ ته ڪنهن شڪ ۽ شبهي جي گنجائش ئي ڪانه آهي. پر مؤرخ (تي سگهي ٿو اوتارو ڪندڙ) نالي لکڻ وقت ٿوري غلطي ڪري وڌي آهي. شايد هن حقيقت کان به واقف ڪونه آهي، ته هن پتالا شهر جو بنياد سڪندر ڪونه رکيو هو. (40) پر هتي بحري فوج رهائڻ واسطي ”نيول اسٽيشن“ قائم ڪئي هئائين ۽ چوڌاري قلعو اڏايو هئائين. اهو ڪڏهن به سمجهيو نه وڃي ته وڏا ٻيڙا مٿي درياهه ۾ هاڪاري پتالا تائين هليا ويندا هئا. ڪلي ٻيڙيون ۽ سمنڊ سان واسطو رکندڙ ٻيون ٻيڙيون اوڏاهين ڪونه وينديون هيون. اهڙي قسم جا وڏا جهاز سنڌوءَ ۾ ٽيهه ميل مٿي مس وڃي سگهندا هئا. جڏهن ”پتالا“ جو ڏيساوري واپارين جي بندر طور نالو کنيو وڃي، ته اسان کي ائين سمجهڻ گهرجي ته ولايت جي واپارين جو سامان سمنڊ کانپوءِ درياهي ٻيڙين وسيلي مٿي پتالا تائين پهچندو هو. اهو سامان وڏن سامونڊي ٻيڙن مان لاهي درياهي ننڍين ٻيڙين ۾ گهڻو هيٺ، چوڙ واري علائقي ۾ ڇاڙهيو ويندو هو. هي سامونڊي مال برادريءَ وارو طريقو آڳاٽي زماني کان وٺي اڄ ڏينهن سؤدو رائج آهي. چوڙ واري علائقي ۾ هندستان جي هر ملڪ جا جهاز بينل نظر ايندا هئا. ڪي ايراني نار ته ڪي پونج سمنڊ مان آيل هوندا هئا ۽ هتي اچي مال جي مٽا سٽا ڪندا هئا. هن طريقي جو واپار پهرين صدي

عيسوي تائين هليو. ان وقت تائين پتالا پنهنجي پوري اوج تي هو. ان کانپوءِ منجهس اڳين اهميت ڪانه رهي. ناڪئن ۽ سڪائن مان سمنڊ ۾ ٻيڙن هلائڻ وارو هنر جڻ موڪلائي ويو. ان صديءَ جي وچ سان لاڳاپيل هڪ ڳالهه آهي ته Hippalus هپالس نالي جهاز جو هڪ سڪاڻي هو. پٽوناهي ته يوناني هو يا رومي، سو چؤماسي واري موسم جي گهري مطالعي واسطي گهڻي وقت کان وٺي ڪلتي سمنڊ ۾ نڪري پيو هو. هن ڪناري سان هلڻ وارو جهاز رانيءَ جو ضابطو ۽ عام اصول ڇڏي، پنهنجي جهاز کي ڏکڻ اولهه چوماسي وارين هوائن جي حوالي ڪري ڇڏيو. سندس جهاز ان وقت ڏکڻ عربستان جي سامونڊي ڪناري سان بيٺو هو. تنهن وٽي اوڀر جو رخ ڪيو ۽ اچي هندستان جي سامونڊي ڪناري سان لڳو. وري جڏهن اتر-اوڀر چوماسي جي هوا گهڻي ته ڀڳهه کولي سڙهه، سڌا ڪري، پنهنجو ٻيڙو ٻار ۾ هنيو. عميق جا آڇاڙا اڪري اچي عربستان جي بندر ٻيڙو ٿيو. سندس تجربو ڪامياب ويو جنهن ڪري مغرب ۽ هندستان جي سامونڊي سفر ۾ گهڻو فاصلو گهٽجي ويو ۽ هندي سمنڊ جي سفر ۾ پڻ هڪ انقلاب اچي ويو. ان صديءَ جي پڇاڙيءَ تائين هن ڌڱ ۽ سورهيي سڪاڻي جهازران هپالس جي قائم ڪيل مثال جي پوٽواري ڪندي، مشرق جا واپاري به ائين ڪرڻ لڳا هئا. ان جولاني نتيجو اهو نڪتو جو سنڌو جي چوڙ وارو علائقو جيڪو اڳي هر شيءِ جي منڊي هو تنهن جي اهميت ۽ اوج گهٽجڻ لڳو. ”باري گاڙا“ Barygaza ملبار جي سامونڊي ڪناري وارا بندر مزيرس Muziris ۽ نيلڪندا Nelkynda هندستان جي وڌيڪ پيداواري علائقن جا بندر هئا، سي وڏڻ ويجهڻ لڳا. مٿين بندرن وٽ پتالڻي کان هڪ وڌيڪ سهوليت هئي ۽ پهچڻ ۾ به پتالڻي کان وڌيڪ سول هئا. سندن ماڳ چوڙ جي علائقن وٽ سمنڊ جي ڪناري سان هئا، جيڪي ڪناري وٽان ئي ڏسي سگهبا هئا. وٽن پهچڻ لاءِ ڪنهن سونهين ڪٽڻ جي لوڙ ڪانه پوندي هئي، پر پتالڻي وٽ پهچڻ، سڪائين واسطي جڻ وڏو ڌڄو هوندو هو.

اسان هاڻي ان دور تائين پهچي ويا آهيون. جو اسان کي سنڌوءَ جي هن ڇوڙ واري علائقي بابت پيري پلس آف دي اري ٿرائين سي Periplus of Erythraean Sea بابت حوالا ملي وڃن ٿا. ملڪ جي هن خاص علائقي بابت معلومات جيڪا مصنف هٿ ڪئي آهي، سا ڏاڍي ڪري ۽ سچي آهي. معلوم ائين ٿئي ٿو ته مصنف ذاتي مشاهدو ڪري اها جاءِ هٿ ڪئي آهي، جيڪا اڪيون ٻوٽي اعتماد ڪرڻ جوڳي آهي. هي مؤرخ سنڌو ماڻھو واري هيٺئين حصي کي سٿيا Scythia سڏي ٿو. توڙي جو هو پاڻ ئي ٻڌائي ٿو ته ”پارٿيا“ جي حملہ آورن هلان ڪري انڊوسٿين علائقن تي پنهنجي سياسي سگهه جمائڻ جا جتن ڪيا هئا، پر اچرج جهڙي ڳالهه اها آهي، ته هن يوناني مصنف ڪڏهن پٽالا يا پٽالڻي جو نالو وٺي سندس ذڪر ڪونه ڪيو آهي. هن حقيقت مان اهو لکي سگهون ٿا ته سنڌوءَ جي راڄڌاني وارو هي مکيه شهر ان دور ۾ يا ته موجود ئي ڪونه هو، يا ته وري ايترو غير اهم ٿي ويو هوندو، جو سندس ذڪر ڪرڻ جي لوڙ ئي ڪونه پئي هوندي. قديم شهر پٽالا جي جاءِ تي نئين راڄڌاني قائم ڪئي وئي هوندي ۽ حقيقت به اها آهي. اسان کي ڇوڙ واري علائقي وٽ هڪ نئين سامونڊي بندر جو نالو ملي ٿو. سمجهه ۾ ائين اچي ٿو ته گريڪو- بئڪٽرين، گريڪو- انڊين ۽ انڊو- سٿين جي ڪاهن ڪري وڏي اٿل پٿل آئي. جيڪڏهن ان ڇول ۾ سنڌوءَ جي ڇوڙ واري ايراضي جي راڄڌاني ”پٽالڻي“ پيلجي ٻُٺ ٿي وئي ته ڪا اچرج جهڙي ڳالهه به ڪانه آهي. ڇاڪاڻ ته اهڙي وايومنڊل ۾ پرياتريا شهر اجڙي ويران ٿي ويندا آهن. ان سان گڏ هن ڳالهه جو به امڪان آهي ته سنڌوءَ ۽ ٻين درياهن پنهنجا وهڪرا مٽائي، اهڙن ڪيترن شهرن جون بندر ۽ بازاريون ڦٽائي ويران ڪري ڇڏيون. هيءَ به هڪ قسم جي اڻ سڌي ثابتي آهي، پر نتيجي ڪڍڻ واسطي هن ڳالهه تي به ويچارِي سگهجي ٿو.

پراڻي ماڻھو جيڪي سڪندر سان گڏ آيا هئا، تن جو چوڻ آهي ته سنڌو فقط ٻن ڦاٽن وسيلي سمنڊ ۾ ڇوڙ ڪري رهيو هو. اهي اسان جي پنهنجي ذاتي مشاهدي موجب ڇوڙ واري علائقي جي صفا اوڀر ۽ صفا اولهه ۾ وهندا هئا.

پيري پلس Periplus جو بيان آهي ته سنڌوءَ کي ”ست ڇوڙ آهن“ جيڪي سڀ سوڙها، تانگها آهن ۽ سندن پيٽن ۾ واري وينل آهي. باقي وچون وهڪرو وڏو ۽ جهاز رانيءَ (43) لائق آهي.“ ان زماني ۾ ڇوڙ واري علائقي اندر وچون وهڪرو وڏو هوندو هو ۽ پاڻي جو وڏو مقدار کڻي سمنڊ ۾ ڇوڙ ڪندو هو. سنڌوءَ جا ٻئي وڏا ڦاٽ، سڪندر پاڻ هاڪاري ۽ جاچي ڏنا هئا، جن مان هڪ اڀرندي ۽ ٻيو الهندي وڃي رهيو هو. الهندي ڦاٽ مان سڪندر جو امير البحر نيرڪوس Nearchus بحري فوج جا ٻيڙا هاڪاري سمنڊ تائين پهتو هو. اهو ڦاٽ هاڻي سڪي ويو آهي. پيري پلس جا اکر جيڪي وڌيڪ صحيح آهن، تن کي هن ريت ورجائي سگهجي ٿو ته انهن جو پاڻي ڏينن جيان هڪ جاءِ تي بيٺل آهي. اهي ماڻھو جن سنڌوءَ جا اهڙا ڦاٽ ڏنا هوندا، سي هن حقيقت جي ضرور پٺڀرائي ڪندا. هاڻي اسان کي درياهن جي وهڪرن جي رخ مٽڻ واري اصول کي ياد رکڻ گهرجي ته درياهه جو مکيه ڦاٽ، جيڪو ڪڏهن ڇوڙ واري علائقي جي صفا هڪ پاسي تي هوندو آهي، سو سرڪي اچي ڇوڙ جو وچ وٺندو آهي. پر ڏٺو وڃي ته اهڙي تبديلي پهريائين ڇوڙ واري علائقي کان مٿان ايندي آهي. جيئن مٿان درياهه جو وهڪرو الهندي آهل رخ اختيار ڪري ويو، ان ڪري ڇوڙ جي هيٺئين علائقي واري اولاهين شاخ (جنهن سان ڪڏهن نيرڪوس هاڪاريو هو) کي پاڻي ڇڏي ويو. ڇاڪاڻ ته پاڻيءَ ڪجهه اڀرندي طرف پنهنجو گس بنائي ڪجهه سڌو ٿي ڇوڙ واري علائقي جي وچان وهڻ لڳو. ڇوڙ واري علائقي کان مٿان جڏهن وهڪري الهندي طرف جهوڪو کاڌو ته سنڌوءَ واري اڀرندي ڇاڙهه، جيڪا سڪندر جي دور ۾ به موجود هئي، تنهن کي به ڇڏي ويو. اها تبديلي هوريان هوريان ٿيندي رهي ۽ الهندي ڪناري کي ڪائيندي ڇيڪو ۽ واري اڀرندي ڪنار سان اڇليندي وئي يا وري هڪدم ئي وهڪرو مٽائي وئي، جهڙي ريت اڳين صديءَ ۾ حيدرآباد جي اتر طرف کان هڪدم ڦيرو کائي وئي هئي. اڳتي هلي درياهه وري ائين هڪ وهڪري جي صورت ۾ وهندو آهي، جيئن پيري پلس بيان ڪيو آهي. هن

درياه جو وهڪرو صدين کان وٺي تبديل ٿيندو رهيو آهي، جنهن جو اندازو سنڌوءَ جي چوڙ واري علائقي ۾ اڀارئين طرف موجود پراڻن پيٽن مان يا اتر طرف سندس قديم وهڪرن مان لڳائي سگهجي ٿو“ (44)

اهڙيءَ ريت جڏهن درياه جو وهڪرو مٿان کان ئي الهندي ڏانهن رخ ڪرڻ لڳو ته ان جو لازمي نتيجو اهو ٿيو هوندو جو پٽالا جي پٽن کان پاسو ڪري ويو هوندو ۽ سامونڊي بندر سان سندس لهه لاڳاپو ڇڄي ويو هوندو. اڳي جيان ماڻهو ته منجهس ڪٿي رهندا به هوندا، پر ڏيساري واپار جي وڏي منڊي واري سندس اڳين حيثيت ڪانه رهي هوندي. پهرين عيسوي صديءَ جي ٻئي اڌ ۾ اسان کي پٽالا جو ڪو ڏس پنڌ ڪونه ٿو ملي. پر پڪ سان چئي سگهجي ٿو ته اهو شهر پنهنجي دور جو مشهور معروف بندر هو. دنيا جي هن مشهور شهر جونالو ٽالمي Ptolmey جي جاگرافيءَ ۾ به موجود ڏسون ٿا. هن، پيري پلس کان اڌ صدي کن پوءِ پنهنجو ڪتاب لکيو آهي. سندس ڏنل بيانن مان ائين معلوم ٿئي ٿو ته هن لکڻهار گهڻن ماڳن جا نالا پراڻن ۽ نون مصنفن جي ڪتابن تان کنيا آهن. گهڻن سياحن ۽ سيلانين جي ڪتابن کي به ماخذ بڻايو آهي. ان کان علاوه سڪندر جي جنگي مهڙ سان لاڳاپيل ڪتابن تان حوالا پڻ ورتا آهن. پر اها ڀڄا ڳاڇا ڪانه ڪئي اٿائين ته اهي موجوده حالتن سان ٺهڪي به اچن ٿا يا نه.

پيري پلس جي لکڻهار مطابق سنڌوءَ جي چوڙ واري علائقي جي بندر جو نالو ”بارباريڪان“ Barbarikon آهي، جيڪو سنڌوءَ جي وچين چوڙ تي آباد آهي. سندس سامهون هڪ ننڍڙو ٻيٽ آهي. (45) هيءُ ڳالهه ضرور ڌيان ۾ رکي وڃي، ته مذڪوره بندر سامونڊي ڪنار جي ويجهو يا ماڳهين ڪنار تي قائم هوندو. جيڪڏهن ائين هجي ها ته سامونڊي ويرون ان کي ناس ڪري ڇڏين ها، يا هندي سمونڊ جون طوفاني لهريون کيس اپڙڻ ۽ اڀرڻ ڪونه ڏين ها. چوڙ جي ٻين بندرن جيان، جن جي اسان ٿوري گهڻي ڄاڻ رکون ٿا ته ”بارباريڪان“ جو بندر سمنڊ کان وڌيڪو ۽ درياه جي ڪنار سان وسندڙ

هوندو. سامونڊي آپڊائن کان بچاءُ واسطي ان کان ڏهه يا پندرهن ميل پري آباد هوندو. مذڪوره ٻيٽ به زمين جي اها ايراضي هوندي، جنهن تي سنڌوءَ جا ننڍا ڦاٽ وهڪرو بدلائڻ وقت واري ڇڏي ويندا آهن. اها ايراضي گهڻو ڪري چوڙ واري علائقي جي هيٺئين پاسي وچ تي هوندي. اهو بندر شاهيندر کان گهڻو پري ڪونه هوندو. (ڏسون نقشو-III) مان سر ايڇ. اليٽ ۽ جنرل ڪنگهام جي ويچارن سان سهمت ڪونه آهيان، جيڪي گهاري سان آباد پنيپور کي بارباريڪان سمجهن ٿا (46). هيءُ ماڳ چوڙ واري علائقي کان اتر اولهه طرف تي آهي. جنرل ڪنگهام پنيپور کي بارباريڪان هن ڪري سمجهي ٿو، جو سندس ويساهه آهي ته سنڌوءَ جي وچين وهڪري سان مٿي هلي پنيپور پهچي وڃبو هو. ائين هيو يا نه، تنهن جو پتو ڪونه آهي. پر پيري پلس جو بيان آهي ته اهڙي ماڳ تي واقع هو. جتي وچين وهڪري کانسواءِ به هاڪاري پهچي سگهيو هو. بارباريڪان هڪ بگڙيل لفظ آهي، تنهن کي اڄ واري دور ۾ سڃاڻڻ ۽ ڳولي لهڻ پاڻي ولوڻ سمان ٿيندو.

ستيا جي راڄڌانيءَ جونالو مين نگر Mennagara آهي. 5- پ هن ماڳ بابت بيان آهي ته بارباريڪان کان پنئين پاسي، هڪ ٻيٽ تي واقع آهي. اهو ٻيٽ ڪيترو پري آهي؟ اهو ڪونه ٻڌايو ويو آهي. ايترو سوچيو ويو آهي ته سامونڊي ٻيٽا بارباريڪان ۾ اچي لنگر هڻندا هئا. ان کانپوءِ جهاز سارو لڏيل مال درياهي ٻيڙين وسيلي راڄڌاني ويندو هو. هن حقيقت مان ائين معلوم ٿئي ٿو ته ”مين نگر“ سنڌوءَ جي چوڙ واري بندر بارباريڪان کان گهڻو پري ڪونه هو. لئسن (انڊسڪي آئٽر ٿرمسڪنڊي (Indische Alter Thumskunde) مذڪوره راڄڌاني کي سيوهڻ کان ٽيهه ميل اتر طرف ٻڌائي ٿو جيڪا اعتبار جوڳي ڳالهه ڪانه آهي. سنڌوءَ جي چوڙ واري علائقي جي بندر کان وٺي هن ماڳ تائين واپاري مال پهچڻ ۾ ڇهه هفتا لڳي ويندا. هن ماڳ جي تعين ڪرڻ ۾ هن ٽالمي جي مقرر ڪيل ڊگهائي ۽ ويڪرائي ڦاڪ کان ڪم ورتو آهي، جن کيس گمراهه ڪري ڇڏيو آهي. جنرل ڪنگهام ان راڄڌاني کي نٿو

سمجھي ٿو. هيءُ ماڳ گهڻي وقت تائين سنڌوءَ جي چوڙ واري علائقي جي راجڌاني رهيو آهي، پر جنرل ڪنگهام غلط سڃاڻپ ڪرڻ جو ماهر آهي. مين نگر جو ماڳ نئي واري ويڪرائي ڦاڪ ۾ موجود آهي، پر نئون نه آهي، سا امڪاني ڳالهه ضرور آهي، پر جنرل ڪنگهام جي چوڻ موجب ان کي نئون سمجھڻ بلڪل غلط ٿيندو. سندس پهريون ويچار اهو آهي ته نئون عرب جاگرافي دانن واري منجباري Manajabari آهي. منجباري کان پوءِ کيس منڊباري Mandabari سڏي ٿو. ان کان بعد چوي ٿو ته منڊس Mands ۽ منس Mins ساڳي شيءِ آهي. اهڙيءَ ريت اڳتي هلي بحث هن نتيجي تي پهچي ٿو ته منجباري Manjabari مين نگر Minnagara ۽ نئون سڀئي هڪئي شهر جا نالا آهن. جنرل ڪنگهام نئي کي منجباري سمجھي ظاهر ظهور غلطي ڪري ٿو جنهن کي ايندڙ باب ۾ واضح ڪيو ويندو. جنهن جو پوئين دور سان واسطو آهي. مين نگر جي ماڳ بابت پنهنجي طرفان ڪو امڪاني ٿاڪ به ظاهر ڪري ڪونه ٿا سگھون. انهيءَ ڪري جو ”پيرپلس“ به هن مامري ۾ اڻ چٽو ۽ منجهيل ڏسجي ٿو. مان هن مسئلي کي جيئن آهي، تيئن ڇڏڻ گھران ٿو. ڪتاب جي لکڻهار کان ڪنهن اتفاقي غلطيءَ سبب هن شهر بابت ڪجهه لکڻ وسري ويو آهي (47).

هاڻي اسان کي چوڙ واري علائقي سان لاڳاپيل ڪن ٻين احوالن ڏانهن اچڻ گھرجي، جيڪي تالمي جي جاگرافيءَ ۾ لکيل ڏسڻ ۾ اچن ٿا. مذڪوره ڪتاب اسان کي ٻي صدي عيسويءَ سان لاڳاپيل معلومات بابت ڄاڻ ڏئي ٿو. هن ڪتاب ۾ ڏنل حقيقتن کي پڙهڻ کانپوءِ به ڄڻ ڪنهن ڪوٽ جي لڪا پئي ٿي ۽ ماڻهو پاڻ کي ڪجهه اُچيو پيو پائيندو. اها اهڙي اوڻائي آهي، جيڪا شهرن جي نالن جي ڊگهي پنوتري ڏئي پوري ڪري نه ٿي سگھجي ۽ شهر به اهڙا آهن، جوهاري اڄ سڃاڻي به ڪونه ٿا سگھجن، توڙي جوانهن جي ڊگھائي ۽ ويڪرائي ڦاڪ به ڏني وئي آهي. هيءُ اسان کي ٻڌائي ٿو ته سنڌو ماڻھو

واري هيٺئين علائقي کي انڊوسٽيا (سنڌو سٽيا) 6- پ سڏيو ويندو هو. وڌيڪ ٻڌائي ٿو ته اهو ٻن حصن ۾ ورهايل هو، جن مان هڪ پٽلاڻي يا چوڙ وارو حصو ۽ ٻيو ان کان مٿان آبيٽيا Abiria نالي علائقو هوندو هو. هيءُ ”پيري پلس“ جي هن بيان جي به تصديق ڪري ٿو ته چوڙ واري علائقي ۾ سنڌوءَ جا ست ڦاٽ هئا، جن جا نالا هو هن ريت ڏني ٿو.

(Lib VII.cap.i.Sect2)

(1) سنڌوءَ جي صفا اولاهين چوڙ جو نالو ساڳا ساڳا Sagapa هو.

(2) ٻئي چوڙ جو نالو سنٿن Sinthon هو.

(3) ٽئين کي ڪري سائون Chry Soun سڏيو ويندو هو.

(4) چوٿين جو نانءُ ڪاري فران Carifaraon هو.

(5) پنجون ساپرا Sapara

(6) ڇهون سابالاٽسا Sabalaessa هو.

(7) ستي کي لوڻي ٻاري Loni barai چيو ويندو هو.

موجوده دور جي سنڌوءَ جي ڦاٽن مان ڪنهن جو به نالو مٿي لکيل ڦاٽن سان هڪ جهڙائي ڪونه ٿو رکي. هن حقيقت تي ويچار ڪري اچرج ٿئي ٿو ته چوڙ واري علائقي اندر سنڌوءَ جا چوڙ ويرو تار مٽيا سٽبا رهن ٿا. پراڻا چوڙ پنهنجي نالن سان گم ٿي وڃن ٿا ۽ سندن جاين تي نوان چوڙ نون نالن سان پيدا ٿيندا رهن ٿا، جيڪي گهڻو ڪري هڪ صديءَ سان لاڳاپيل چوڙ ٻيءَ صديءَ ۾ وسري وڃن ٿا، پر ساڳا ۽ لوڻي ٻاري جن مان هڪ صفا اولهه ۾ ۽ ٻيو صفا اوڀر ۾ موجود هو سي جدا جدا ”گھاري“ ۽ ”ڪوري“ جي نالن سان سڃاڻي سگھجن ٿا. گھارو يا گھارا هڪ سنڌي لفظ آهي، جنهن جي معنيٰ ڪاري يا ڪريڪ Creek آهي. هن چوڙ تي پراڻي نالي کانپوءِ گھاري جو نالو پيو آهي. ڇاڪاڻ ته جڏهن هن چوڙ جو سنڌوءَ سان سڀنڌ نه رهيو ته سامونڊي پاڻي منجهس ڌوڪي چڙهي آيو هوندو. سنٿن Sinthon البت سنڌوءَ جو نالو

آهي، جيڪو هن درياھ تي آرين رکيو هو. ”لوڻي ٻاري“ وارو نالو منهنجي ويچار ۾ هن علائقي جي طبعي جاگرافي Physiological سان واسطو رکي ٿو. هيءُ سوال پنهنجي سڀاءُ مطابق ڏاڍو دلچسپ به آهي. لئسن (I.A.I-97-حاشيه-2) جاگرافي جي هڪ عالم رٽر Ritter جو حوالو ڏنو آهي، جنهن جي سند جي آڌار تي هو يقين سان چوي ٿو ته ”پراڻ“ وهڪري جو اصل نالو لوڻي هو. ان ڪري لوڻي ٻاري وارو چوڙان حقيقت ڏانهن اشارو آهي. مان پڪ سان چئي سگهان ٿو ته مستر رٽر جو ويچار غلط آهي. هن صاحب پراڻ وهڪري کي لوڻي Luni or Loni سان گڏائي وڇڙائي ڇڏيو آهي. ان جو اصلي نالو لواڻي Lawani يا لوڻياني يعني Saline آهي. هيءُ نئن راجپوتانا سان واسطو رکي ٿي ۽ ٻه سوميل هلي ڪڇ جي رڻ ۾ اتر اوڀر ڪنڊ کان داخل ٿئي ٿي. ٻري سنڌي لفظ جي پڇاڙي آهي. جهڙيءَ ريت گهوڙا ٻاري آهي. هي گهوڙا ڦاٽ وارو ٿاڪ آهي، جيڪو چوڙ جي وچ واري علائقي سان واسطو رکي ٿو. اهڙيءَ ريت سنڌ جي وچولي جي شهر شهدادپور ۾ سان هُر ٻاري Hurbari نالي هڪ ماڳ آهي. لوڻي ٻاريءَ جو به مطلب مفهوم اهو ٿيندو ته اهو ڦاٽ جنهن سان لوڻيءَ وڃي سمنڊ ۾ چوڙ ڪيو. جيڪڏهن حقيقت ائين آهي، جيئن بيان ڪئي اٿم ته لوڻي ڪڇ جي رڻ جي اتر اوڀر ڪنڊ کان داخل ٿي، ڏکڻ اولهه طرف کان سمنڊ ۾ چوڙ ڪندي هوندي، پراڻي صورتحال اها آهي جو رڻ ۾ لوڻي جي وهڪري جو نالو نشان به نظر ڪونه ايندو. سندس پاڻي هتي رڻ جي ڍوري ۾ ٿوري پنڌ تائين پکڙجي ويندو آهي ۽ ٿوري وقت کانپوءِ واري ڇهي ويندي آهي. ڌرتي جي ڏڻ وقت جڏهن رڻ جي ڌرتيءَ جو مٿاڇرو مٿي اُڀري آيو ته لوڻي جي وهڪري جا پراڻا پيٽ به ميسارجي ختم ٿي ويا. پر سمجهه ۾ ائين اچي رهيو آهي ته پوئين دور جي پيٽ ۾ قديم زماني ۾ هن ۾ تمام گهڻو پاڻي ايندو هو. ان جو سبب ڇا هو؟ تنهن جو پتو پئجي ڪونه سگهيو آهي.

سنڌوءَ جي ڪنار سان موجود، جن شهرن جو تالمي ذکر ڪيو آهي،

انهن مان هڪ ”بين نگر“ Binagara به آهي. ٿي سگهي ٿو ته هي اُتارو ڪرڻ واري جي غلطي هجي ۽ اصل ۾ ”مين نگر“ Minnagara شهر هجي. هن شهر جو خاص ڏس پتو ڪونه ڏنو ويو آهي. فقط انهن شهرن جي ڊگهي پنوترِيءَ ۾ لکيل ڏسڻ ۾ اچي ٿو جيڪي سنڌوءَ جي ڪنڌي سان وسندڙ ڏيکاريا ويا آهن. سندس ويڪرائي ۽ ڊگھائي ڦاڪ کي به ڏکي تي ڏيکاريو ويو آهي. پتالا ۽ بارباري (ٿي سگهي ٿي ته هي شهر پيري پلس وارو بارباريڪان هجي) جا شهر درياھي ٻيٽن تي آباد آهن. ان جو مطلب اهو آهي ته اهي ٻئي شهر چوڙ واري علائقي ۾ موجود هئا. پر اهي سمنڊ کان ڪيترو پري هئا؟ سو ڪونه ٻڌايو ويو آهي. تالمي پتالا بابت احوال سڪندر جي مؤرخن تان ڪنيا آهن، پر جڏهن هو پنهنجي جاگرافي لکي رهيو هو، ته سنڌو سڪندر واري دور کان گهڻو اڳتي سمنڊ طرف ۽ الهندي طرف سرڪي ويو هو ۽ چوڙ واري علائقي جي راجڌاني پتالا ان وقت ناس ٿي چڪو هو.

نوٽ: سنڌوءَ جي چوڙ بابت تالمي جا ڏنل ٻه ٽي حوالا هن ڪتاب جي پوئين ڀاڱي ۾ ڏسندا.

باب چوٿون

چوڙ وارو علائقو قديم مشرقي مؤرخن جي حوالن جي روشنيءَ

۾

اسان وقت جي ڌارا سان هيٺ لهوارا لڙهندا اچي ڇهينءَ ۽ ستينءَ صديءَ ۾ پهچون ٿا ۽ مشرق جي مصنفن جي واٽان سنڌو ماٿريءَ بابت ٻه چار ٻول ٻڌڻ شروع ڪيون ٿا. هن دور کان وٺي، سنڌوءَ جي ڪنارن سان موجود هڪ وسيع علائقي کي جيڪو ڪنهن دور ۾ وڌندو ۽ ڪنهن دور ۾ گهٽيو رهي ٿو سنڌ جي نالي سڏبو ٻڌون ٿا. هيءُ ملڪ ان درياھ جي نالي سان لاڳاپيل ڏسڻ ۾ اچي ٿو، جنهن کي آريا سنڌوءَ جي نالي سڏيندا هئا.

سنڌ بابت جيڪو پهريون ڪتاب اسان کي ڏسڻ ۾ اچي ٿو سو چين ولايت جي ٻڌيڪشو شين سئنگ Huen Tasng جو لکيل آهي. سندس ڪتاب جو نالو سي-يو-ڪي آهي، جنهنجي معنيٰ آهي ”مغربي دنيا جو تاريخي دستاويز“ Record of Western World ايمر- اسٽانسلاس جولين M.Stanislas Julein ان ڪتاب جو ترجمو ڪري ان کي يورپ ۾ متعارف ڪرايو. تازو سرگواسي پروفيسر Beal (48) به ان جو ترجمو ڪيو آهي. ڪتاب جي لکڻهار سنه - 629-645 دوران هندستان جو سفر ڪيو تنهن جو احوال قلمبند ڪيو آهي. پنهنجي سفر جي پڇاڙيءَ وارن ڏينهن ۾ هو سنڌ جي ڪنهن ڀاڱي ۾ به اچي نڪتو هو. هن جي دور تي چنڊ ڇاڻ ڪرڻ وارن جو چوڻ آهي ته هو سنڌوءَ جي چوڙ واري علائقي مان لنگهيو هو. پهريائين منهنجو خيال به اهڙو ئي هو پر جڏهن پروفيسر بيل Beal جي ترجمي وسيلي سي. يو. ڪي جو مطالعو ڪيم ته پنهنجا خيال بدلائڻا پيا.

سي. يو. ڪي ۾ سنڌ بابت جيڪي حوالا موجود آهن، سي سنڌ جي معلومات

جي ڏس ۾ نراس ڪن ٿا. حقيقت ۾ شين سئنگ Huen Tasng جي سنڌ اها آهي، جيڪا تاريخ جي ڪنهن به دور ۾ موجود ئي ڪانه آهي. هن ملڪ بابت سندس بيان ڪيل حقيقتون سندس همعصر تاريخ (تاريخ هندو سنڌ) ۾ بيان ٿيل حقيقتن سان سهمت ڪونه آهي، جنهن جو بيان اڳتي ايندو. هي لکڻهار راجڌاني کي سنڌوءَ جي الهندي ڪناري لکي ٿو، پر حقيقت اها آهي ته اها سنڌوءَ جي اڀرندي ڪنار سان ئي هن نگر جا ٿرڙ ۽ سنڌوءَ جو ڊگهو سڪل پيٽ، هن سڃاڻيءَ کي هتي ڏيڻ لاءِ گهڻا آهن. هيءُ لکڻهار هن شهر کي پي. شين. پو. پو. لو Pi-shen-po-pu-lo سڏي ٿو، چين جا عالم هن کي وچاوا پُر Vivhava Pur يا وسماپور Vasma pur يا بالما پور Balmapur سڏين ٿا جڏهن ته جنرل ڪنگهام وري چين جي اچارن کي نظر انداز ڪري آبي جانواپور Abhi janwa pur (49) سمجهي ٿو. سنڌ ۾ اهي نالا اوڀر ۽ اڻ پٽيا آهن. ڪنهن به تاريخ ۾ اهڙا نالا موجود ئي ڪونه آهن. سمجهه ۾ ائين اچي ٿو ته رڳو اسان کي منجهائن لاءِ اهو ماڻهاڻ مڃايو ويو آهي. اهو مامرو ته رهندو به منجهي پوي ٿو جڏهن شين سئنگ اسان کي ٻڌائي ٿو ته سنڌ جي راجڌاني کان ملتان فقط ”ئوسو لي Liorso“ يعني هڪ سو پنجاهه ميل پري ۽ ان کان اڀرندي طرف آهي. پر حقيقت ۾ اهو به سو پنجاهه ميل پري ۽ سندس اتر آهي. سيني کان وڌيڪ سندس غلط بيان هيءُ به آهي ته سنڌ جو راجا سودر (سو-تو-لو- Shu-to-lo) آهي، پر اسان کي مٿي بيان ڪيل تاريخ وسيلي پتو پوي ٿو ته ان زماني (641ع ڌاران) برهمڻ راجا سنڌ تي حڪمراني ڪري رهيو هو. جڏهن هو ٻڌ ڀڪشو سيلاني، سنڌ جو سفر ڪري رهيو هو، ته هن ڳالهه جا به ڪجهه اهڃاڻ ملن ٿا، ته سندس دور ۾ سنڌ ڪيترو وسيع هئي. هولي ٿو ته: ”هتي لوڻ تمام گهڻو آهي. هڪڙو لوڻ ته شنگرف جهڙو ڳاڙهو، ڪواچو، ته ڪو وري ڪارو آهي ۽ ڪو وري جابلو لوڻ به آهي (سي-يو-ڪي- 272 II). هن بيان مان هيءَ حقيقت ظاهر ٿي پوي ٿي ته ”شين سئنگ“ جي دور واري سنڌ ۾ Salt Range نمڪ سر يا ڪوه جد وارا علائقا به شامل هئا، ڇاڪاڻ ته سنڌو ماٿريءَ جي

هينئين علائقي ۾ ڪٿي به لوڻ وارو جبل موجود ڪونه آهي. ڪنهن دور ۾ سنڌ جو اتريون دنگ انهن حدن تائين به وڃي پهچندو هو. جنهن زماني ۾ هي ٻُڌ سيلاني هندستان جو سير سفر ڪري رهيو هو. تنهن زماني ۾ برهمڻ گهراڻي جي حڪمران ڇچ، باغبين هٿان ملتان فتح ڪري ٻيهر سنڌ سان ملائي ڇڏيو هو. ان دور ۾ سنڌ جي گاديءَ جو هنڌ الور هو. هي ”تاريخ هندو سنڌ“ جو بيان آهي. انهن ڳالهين کي نظر ۾ رکندي، پي-شين-ٽولو کي ڊيره جات واري علائقي ۾ ڳولڻ گهرجي. جيڪڏهن هڪ سو پنجاھ ميل ملتان کان اولهه طرف سفر ڪبو، ته سليمان جبل کان اولهه طرف هليو وڃبو. شين سنگ جيئن پين جاين تي غلطي ڪئي آهي، تيئن هتي به سندس غلطي ڏسڻ ۾ اچي ٿي. دراصل کيس ”اوپر“ بدران ڏکڻ لکڻ کپندو هو (50).

اهو سوال ته شين سنگ سنڌ جي لاڙواري ڀاڱي جي ياترا ڪئي، سو به اسان کي منجهيل ڏسڻ ۾ اچي ٿو. ڇاڪاڻ ته جنهن ماڳ کي هوا-تين-پو-چي-لو O-tin-Po-Chi-lo سڏي ٿو، تنهن کي پروفيسر بيل آئينا باڪيلا Atyanabakela سڏي ٿو، پر ان جو وڌيڪ تفصيل وغيره ڪونه ٿو ڏئي. شهر جو اهڙو نالو ڪنهن به اڳي ٻڌو سڻيو ڪونه آهي. پروفيسر نراس ٿي ڳالهه کي ان ڪري اڌ ۾ ڇڏي ڏنو آهي، ڇاڪاڻ جو هن، اهڙن شهرن کي سڃاڻڻ جا جتن اڳي به ڪيا هئا، پر سوڀارو ڪونه ٿيو هو. شين سنگ مالوا کان ٿيندو ڪي-چا Kie-cha ملڪ پهتو، جيڪو اتان کان ٿي سولي يا پنجاھ ميل پري هو. پروفيسر بيل هن کي ڪڇ ملڪ سمجهي ٿو. توڙي جو ڪيدا Kheda کي ڪي-چا جي برابر ڄاڻي ٿو. هو اسان کي ٻڌائي ٿو ته ”ڪيدا“ هڪ شهر جو نالو آهي (انگريز جيڪي ”د“ جو اچار تارونءَ مان ڪڍي نه سگهندا، سي هن شهر کي ڪئرا Kaira سڏيندا آهن)، پر ڪي ڇا ملڪ جي نالي سان واسطو رکي ٿو. ان ڪارڻ ٿورو پري ڪڇ ملڪ کي ڪي ڇا سمجهي ٿو. سندس اهو ئي مخصوص نقطه نظر آهي. مان پوري ويساهه سان چئي سگهان ٿو ته هو پنهنجي هن ويچار ۾ بلڪل غلط آهي. حقيقت اها آهي ته ڪيدا، گجرات جي هڪ قديم

صوبي جو نالو هوندو هو. ان علائقي جي مکيه شهر جو نالو به ڪيدا هوندو هو. ان علائقي جي اويارين سرحد مالوا کان پنجاھ ميل پري هجي ته ڪٿ ڪونهي ڪو ”(ڪيدا هاڻي انگريز سرڪار جو هڪ ضلعو آهي. سندس پڪيڙ ايتري وسيع ڪانه آهي). مالوا جي اولاهين سرحد کان ڪڇ جو ملڪ گهٽ ۾ گهٽ ٻارهن سولي Li ٿيندو. پروفيسر بيل جو هن حقيقت ڏانهن شايد خيال ڪونه ويو آهي. جيڪڏهن سندس خيال ان طرف وڃي ها، ته حقيقت بيان ڪرڻ مهل ضرور هٻڪي ها. کيس ڏيهي ڄاڻ به گهٽ هئي. نه ته هن حقيقت کي ضرور سمجهي ها، ته ماڳن سڃاڻڻ بابت سندس بيان سچائيءَ جي ابتڙ آهن. شين سنگ ٻڌائي ٿو ته ”ڪي-چا ۾ ماڻهن جو انگ جمجمو آهي. هو سکيا ستابا ۽ ريان ڪيان آهن، هيءُ مالوا جو ڏن ڀرو آهي. ٻنهي ملڪن جي آبهوا، ۽ پيداوار ساڳي آهي.“ مالوا لاءِ ٻڌائي ٿو ته، ”هتان جي زمين ڏاڍي پلي آهي ۽ پوکون سٺيون ٿينديون آهن. تنهن زماني ۾ ڪي-چا ۾ ماڻهن جو جمجمو انگ آباد هوندو هو. زمينون سٺيون ۽ پوکون پليون لهنديون هيون. هاڻي به ڪيدا واري علائقي ۾ ماڻهو جام ۽ ٻيون سٺيون آهن. تنهن ڪري فصل پلا ٿيندا آهن، پر ڪنهن به دور ۾ ڪڇ لاءِ اها ڳالهه چوڻ ڪلڻ جهڙي ٿيندي. حقيقت اها آهي ته شين سنگ ان علائقي جو بيان ته ڪڇ کان ماڳهين مختلف ڪيو آهي ۽ اهي حقيقتون ته اڃا سوڌو قائم آهن جيڪي اکين سان ڏسي سگهجن ٿيون. هيءُ ڳالهه پڪ سان چئي سگهجي ٿي ته سنڌ جي راجڌاني جي نالي جيان، او-تين-پو-چي-لو ماڳ بابت به ڪجهه ٻڌائي ڪونه ٿو سگهجي، جنهن جي معنيٰ ڪڇ آهي. چوي ٿو ته ”مڪيه شهر کي ٽسي-شي-فا-لو Khie-tsi-shi-fa-lo آهي، جنهن لاءِ پڪ سان چئي سگهجي ٿو ته ڪوٽشوارا Kotishwara آهي، جنهن کي گهڻي وقت کان وٺي ڪوٽشوا Kotish war ۽ ڪوٽيسر (51) Kote Sar سڏيو وڃي ٿو“ اهو سنڌوءَ جي ڪنار ۽ سمنڊ جي ڪناري سان آباد آهي. سانگي سان هن ڳالهه جو به واڌارو ڪندو هلاڻ ته منجهس اڃا مهيشوار Maheshvar جو مندر قائم آهي ۽ پاشوپتا

Pashupata فرقي وارا ائين ساڳيءَ ريت اتي پوڄا پاڻ ڪندا آهن، جيئن چين جي هن سيلانيءَ پڪشو جي زماني ۾ ڪندا هئا. وري چوي ٿو ته: ”اتي ڪوبه حڪمران وغيره ڪونه آهي. سنڌ جي راجا جي ماتحت آهن. زمين هيٺانهين ۽ سمرسيڪ واري آهي. ڌرتيءَ جي مٿاڇري تي لوڻ جا تهه ڄميل ڏسڻ ۾ پيا ايندا. چوڏس جهنگلي ٻوٽن جي اوڀڙ پئي پسبي ۽ زمين گهڻي ڪري برپت ۽ غير آباد آهي (سي يو ڪي II 276). هيءَ اسان کي ٻڌري پٽ ڪڇ جو بيان ڏسڻ ۾ اچي ٿو. شين سنگ ملڪ جو نالو اڻ لکڻ ڏنو آهي، پر اسان سمجهون ٿا ته اهو ڪڇ آهي، ڇاڪاڻ ته ان جي ڌرتي جو مٿاڇرو هيٺانهون، سمر ۽ سيڪ وارو ٻڌايو وڃي ٿو. اچرج جهڙي ڳالهه اها آهي ته پروفيسر بيل جهڙي ماڻهوءَ سڃاڻپ جي اهڙي بيان کي ڌيان ۾ ڪونه رکيو آهي.

شين سنگ اڳتي هلي ٻڌائي ٿو ته ”اوئين-پو-شي-لو جي ملڪ کي ڇڏي، ست سو يا ڪجهه وڌيڪ لي پنڌ تي اتر طرف پي-ٿو-شي-لو Pi-to-shi-lo جي ملڪ ۾ پهچبو. پروفيسر بيل هن کي پتاشيلا جو ملڪ چوي ٿو. جنرل ڪنگهام جو خيال آهي ته اهو پتالا آهي، جنهن کي هو حيدرآباد سمجهي ٿو. ڪوٽيسر کان حيدرآباد جو فاصلو ست سولي يا هڪ سوسترن ميل ٿئي ٿو. ڪوٽيسر کان مٿان ٺڪتو ويچارڻ لائق آهي ته اهو ماڳ جنهن کي هويي-ٿو-شي-لو سڏي ٿو، سو حيدرآباد کان گهڻو اوڀر ڏس تي اڏيل هو. هن ٻڌي ياتريءَ جي عادت رهي آهي، ته جڏهن به هن ڪو وڏو درياھ اڪريو آهي، ته ان جو ذڪر ضرور ڪيو اٿائين. اهڙيءَ ريت جڏهن هو گنگا ۽ نريدا پار ڪري ٿو ته ان جو به بيان ڪري ٿو. جڏهن سنڌ اڪري ٿو ۽ وري ان کي موٽي پار ڪري ٿو ته اهڙو ذڪر پنهنجي ڪتاب ۾ ضرور قلمبند ڪري ٿو. سنڌ جي حدن ۾ داخل ٿيڻ ۽ ان کي الوداع چوڻ، به لکڻ کان ڪونه ٿو وساري، اها هڪ فطري ڳالهه آهي ته جيڪڏهن هو سنڌو اڪري پي-ٿو-شي-لو پهچي ها، ته اهڙو بيان ڪتاب ۾ ضرور لکي ها ۽ سنڌوءَ کي پار ڪرڻ کانسواءِ حيدرآباد جي ماڳن تائين پهچي ڪونه سگهي ها. ان کان علاوه کيس ڪوري ڪاري ۽

درياهه جو مکيه وهڪرو پڻ پار ڪرڻو پوي ها، جنهن ۾ کيس ڪيترا ڪلاڪ لڳي وڃن ها (52). پر اهڙيءَ حقيقت بابت ڪو بيان ڪونه ٿو ملي ته هويي-ٿو-شي-لو ڏانهن ويندي سنڌو اڪريو هو. ان ڪري انومان اهو آهي ته مذڪوره ماڳ ائين ساڳئي طرف هو جيئن او-ئين-پو-چي-لو هو. يعني ٻئي سنڌوءَ جي اوڀارئين طرف هئا. سوال اهو آهي ته ان ماڳ کي ڪٿي هجڻ کپي؟ فاصلو به ست سولي ٻڌايو وڃي ٿو. پر هي ٻڌي ياتري پنهنجي ٽڪل ۽ پريشان طبيعت مطابق هميشه جيان هتي به چٽيءَ ريت اهو ڪونه ٿو ٻڌائي ته هن پنهنجي سفر جي شروعات ڪٿان ڪئي؟ تنهن ڪري پي-ٿو-شي-لو (53) جي ماڳن کي لهڻ واسطي ڪٿي ڪٿي جاکوڙڻ کپي، تنهن جو اندازو ڪرڻ ڏاڍو ڏکيو آهي. جيتريقدر شين سنگ جي ٻڌايل فاصلي جو تعلق آهي، ته هو اسان کي فاصلي جو ماپو ٿلهي ليکي ٻڌائي ٿو ۽ سون ۽ هزارن لي کان ته هيٺ لهيئي ڪونه ٿو. اهو سمجهڻ نه گهرجي ته هو اسان کي ڪنهن وڏي فاصلي جا انگ اکر ٻڌائڻ ٿو گهري، جنهنجو عام ماپو ٽي سو گز هو ۽ اهو ان وقت جي معيار مطابق هو. ان سان گڏ قديم زماني ۾ پنڌ جو ماپو هڪ ڏينهن جي طئي ڪيل فاصلي مطابق ڪٿيو ويندو هو، جيڪو چينين مطابق هڪ سولي يا انگريزي سورنهن ميلن جي (54) برابر هو. ان نقطه نظر مطابق اسان کي هيءَ ستن ڏينهن جو پنڌ سمجهڻ گهرجي شين سنگ به پنهنجي سفر ۾ طئي ڪيل فاصلي کي انهيءَ مفهوم ۾ لکيو آهي. اهو مفهوم ٻين تائين پهچائڻ واسطي ڪو اڻ چٽو ڪونه آهي، جنهن کي واضح ڪري سمجهائي. ڪڏهن وري ائين به ٿيندو آهي جو ڪنهن سفر ۾ ڏينهن جو سراسري پنڌ وڌي ويندو آهي، بعضي ٻيڻو به ٿي ويندو آهي. اهڙي قسم جو سفر خاص طور تي اهڙن علائقن وچان ڪيو ويندو آهي، جتي پاڻيءَ جي اثاٺ هوندي آهي ڪٿي ترسڻ کان سواءِ لڳاتار سفر جاري رکيو ويندو آهي. پر پوءِ به فاصلي ڪٽڻ وقت ويسر کان يا روايتي طور عام ڏينهن وارو سفر ڌيان ۾ آڻي لکيو ويندو آهي. خاص طور تي هن سفر ۾ به ائين ئي ٿيو آهي. هيءَ ٻڌي ياتري جيڏانهن به ويو

آهي. ته ڪنهن نه ڪنهن ويران علائقي مان سندس گذر ٿيو آهي. ٻي- ٽي- شو- لو سان هڪ جهڙائي رکندڙ شهر پتاشيلا ٿي ڪونه ٿو سگهي. چيني ٻوليءَ جو اهو اچار بيداسر Bedasir ۽ پتاسر Pitasir (55) سان ميل کائي ٿو. سر يا سر جي پڇاڙين وارا نالا مارواڙ عمرڪوٽ ۽ ڪڇ جي رڻ جي وچ تي سنڌ جي ”ڍٽ“ واري علائقي ۾ به گهڻا آهن، جتان جا رهاڪو مارواڙ سان لاڳاپو رکن ٿا ۽ سياسي طور گهڻو وقت به هن صوبي سان واڳيل رهيا آهن. ان شهر جي ٿاڪن ۽ ٿاڻن کي هن علائقي ۾ ووڙڻ گهرجي، جنهن کي چين جي ٻڌ ياتري ٻي- ٽو- شي- لو سڏيو آهي. منهنجو اشارو نگرپارڪر واري علائقي ڏانهن آهي، جيڪو هڪ تاريخي قديم ماڳ آهي ۽ جنهن جي ڳولا لاءِ اسان هيڏانهن هوڏانهن جاکوڙي رهيا آهيون (56) ٿي سگهي ٿو ته اهو عمرڪوٽ واري ايراضي ۾ هجي، جنهن کي ڪنهن زماني ۾ امرڪوٽ به سڏيو ويندو هو. اهو به امڪان آهي ته اها جوءِ ان کان اولهه ڀرو ميرپور خاص واري پرڳڻي ۾ هجي يا وري ان کان به ٿورو ڏکڻ آهل، اوڀر سنڌ جو هيءُ پڇاڙيءَ وارو ڀاڱو ان زماني ۾ وڌيڪ آباد هوندو هو ۽ منجهس انساني آبادي به ڳڻيل هوندي ۽ ٻي- ٽو- شي- لو واري جوءِ، جنهن جي اهڙي وصف بيان ڪئي وڃي ٿي، سو ڍٽ واري علائقي کان وڌيڪ آباد هو. شين سئنگ ٻي- ٽو- شي- لو کان ٿي سولي پنڌ ڪري او-فان-چا O-fan-cha پهتو، جيڪو اتان اتر- اوڀر ڏس تي هو. هن چيني اچار جي شهر جي نالي برابر آواند شهر Awanda ٻڌايو وڃي ٿو. پر ان سان گڏ شڪ جو اظهار به ڪيو وڃي ٿو. مان سمجهان ٿو ته هن شهر بابت ڪوبه پتو پروڻجي ڪونه سگهيو آهي. ٿي سگهي ٿو ته اهو شهر خيرپور جي حدن ۾ هجي. جنرل ڪنگهام او-فان-چا کي برهمڻ آباد سمجهي ٿي، توڙي جو اوفانچا کي ڪنهن علائقي جي راڄڌاني ڪري به ڪونه لکيو ويو آهي. سندس ڏنل اهڙين ثابتن کي مان اڻپورو سمجهان ٿو. مون کي هن ڳالهه جو پورو يقين آهي ته مٿي بيان ڪيل ٻين ٻن علائقن جيان هي علائقو به سنڌ جي ماتحت هو. انهن تنهن مان هر هڪ علائقي کي چيو وڃي ٿو ته ڪنهن جو به

حڪمران، راجا ڪونه هو. پر ٽئي سنڌ جا ڏن پروڻ آهن. هيءَ حقيقت ڪڇ سان ته ٺهڪي اچي ٿي. هن ٻڌ ياتري کان ستر سال پوءِ اتفاقي طور تي اسان کي عربن جي فتح سان لاڳاپيل هڪ ڪتاب، ”تاريخ هندو سنڌ“ وسيلي اهڙي معلومات ملي وڃي ٿي، ته مذڪوره دور ۾ ڪڇ سنڌ سان شامل هو. هتي اسان ٻڌ ياتري کي آسرو نام جوچئي، ڌار ٿيون ٿا. امڪان اهو آهي ته ان دور ۾ سنڌ جو سياسي وايو منڊل ڪجهه وڳوڙي هو. اڳئين گهراڻي جي سياسي سگهه پڇاڻي تي پهتي هئي. هڪ هاڻو ۽ ڊوهو راجا سنڌ جي سياست جو واڳ ڏئي ٿيو هو. اهڙيون وارتائون تاريخن ۾ به موجود آهن. سنڌوءَ جي ڪنار سان لاڳو علائقي جو پاسو ڏئي سنڌ جي اهم ۽ وڏي شهر برهمڻ آباد کان، هو ٻڌ ياتري سياري جي سج جيان لڙي لنگهي هليو ويو هو. (6) جيڪو درياھ جي ڪنڌيءَ سان آباد هو. اهو سمجهڻ ته هو موجوده حيدرآباد جي اوسي پاسي واري علائقي مان به گذريو هو. تنهن ڳالهه جو ڪو امڪان ڪونه آهي. هيءُ سوچ ويچار کان ئي ٻاهر ڳالهه آهي، ته هونرون جهڙي غير اهم ۽ معمولي قلعي کي ڏسڻ واسطي ڪوهن تان گهي اوڏانهن ويو هوندو، جيڪو تنهن زماني ۾ ان ماڳن وٽ هو. جتي اڳين صديءَ ۾ حيدرآباد جو قلعو جوڙايو ويو آهي. جيڪڏهن اسان پاڳي ٿي پيرو ڪئي سندس پيچرن جو پتو لڳايون ۽ سنڌوءَ سان آباد ملڪن سان سندس گسن کي ووڙي ڏسون، ته هوند ان دور جي معلومات جا آملهه موتي ملي پون. پر سندس اڃاين ڳالهين، پنڌن پيچرن جي غلط بيانن ۽ ٿاڪن ٿاڻن جي غلط نالن اهڙين ڳالهين کي ناممڪن بڻائي ڇڏيو آهي.

اسان هاڻي ڪجهه پوئين دور ڏانهن اچون ٿا. هن دور ۾ ڄاڻ ڇڏي ۽ ڪجهه وسار سان ملي ٿي ۽ ان ڄاڻ جا ذريعا قديم مسلمان مؤرخ آهن. تاريخ هندو سنڌ، هتان جو ڏيئي، دلچسپ ۽ عجيب غريب ڪتاب آهي. چچ نامون به سنڌ ۾ عربن جي شروعاتي حملن بابت ڄاڻ ڏئي ٿو جن ستين صديءَ جي پڇاڙيءَ ڌاري هن ملڪ تي پنهنجي حملن جي شروعات ڪئي هئي. ائين صديءَ جي شروعات ۾ هنن حملا ڪري ملتان کان وٺي سنڌوءَ جي چوڙ واري

علائقي تائين سڄيءَ سنڌ تي سرسي ڪري ورتي هئي. تيرهين صدي عيسوي جي اڳياڙيءَ ۾ هن ڪتاب جو فارسي زبان ۾ ترجمو محمد بن علي ڪيو جيڪو عراق جي ڪوفي شهر جو ويٺل هو ۽ اتان هجرت ڪري اچي اڄ ۾ ويٺو هو. اصلي ڪتاب عربيءَ ۾ لکيل هو. هي ڪتاب سنڌ جي فتح کان جلد ئي پوءِ ان ماڻهو لکيو هو. جيڪو پاڻ سنڌ خلاف هن ڊگهي جنگ ۾ شريڪ هو. هن ڪتاب جو پهريون ڀاڱو انهن هندو راجائن جي احوالن تي مشتمل آهي، جيڪي مسلمانن جي حملن کان گهڻو اڳي سنڌ جا حڪمران هئا. ٻئي نموني سان ائين ڪئي چئجي ته اسلام جي شروعات کان وٺي پوئين ويهين صديءَ جي پوئين اڌ تائين ڪن تاريخي حقيقتن تي روشني وجهي ٿو. ڪتاب جي هن حصي بابت پڪ سان چئي سگهجي ٿو ته منجهس اهي روايتون به لکيل آهن، جيڪي هتان جي ڏيهي ماڻهن عربن کي سنڌ فتح ڪرڻ وقت ٻڌايون هيون. ان ڪري اهڙين اڃاين ڳالهين به اهميت حاصل ڪري ورتي. هنن ڳالهين مان معلوم ٿئي ٿو ته عربن کي بي سود ڳالهين لکڻ جي جڻ ته هڪ قسم جي عادت هئي، ڇو ته سندن اهي سڀ ڳالهيون سچيون نه آهن. اسلام کان اڳي سنڌ ۽ عربن جي تعلقات ۽ سنڌ تي عربن جي حملي کي نهايت سادگيءَ سان بيان ڪيو ويو آهي. سندن اوڻاين ۽ فتنن کي به ساڳئي طريقي سان اڃاگر ڪيو ويو آهي. فارسي ترجمي جو اسلوب ائين آهي جيئن سر ايڇ اليٽ Sir H. Elliot بيان ڪيو آهي، جنهن جي پڙهڻ سان دل تي جڻ ڪو خاص اثر پيدا ڪونه ٿو ٿئي. ان ڪتاب جي نقل جا ٻه نسخا منهنجي نظر مان گذريا آهن. ڪن جاين تي اتارو غلط ڪيو ويو آهي، جنهن جو نتيجو اهو نڪري ٿو جو پڙهندڙ منجهي پوي ٿو. ڪن جاين تي ٽڪرن جا ٽڪرا پڙهڻ جوڳائي نه آهن. تضاد ۽ ٽڪرائن ڪري ڪتاب جي ستيناس ٿي وئي آهي. ان جو ڪارڻ اهو آهي ته لکڻهار جيڪي ذريعا ڪتب آندا آهن، سي ساڻس سهمت نه آهن. انهن سڀني اوڻاين هوندي به چچ نامو، هڪ قديم تاريخ جي ترجمي جي نقطهءِ نگاهه کان هڪ نهايت قيمتي ڪتاب آهي، جيڪو سنڌ (58) تي عربن جي حملي کان ترٽ پوءِ هڪ عرب لکڻهار لکي پورو ڪيو هو. اسلام جي هن شاندار فتح بابت ٻيو به هڪ تفصيلي

ڪتاب فتوح البلدان آهي، جنهن جي معنيٰ آهي ملڪن جي فتحن بابت لکيل ڪتاب، هن ڪتاب جي لکڻهار جونالواحمد پٽ يحيٰ آهي ۽ البلاذري جي نالي سان مشهور آهي. هن پنهنجو ڪتاب نائين صدي عيسوي جي ٻئي اڌ ۾ لکيو. مذڪوره ڪتاب ۾ ”فتح سنڌ“ جي عنوان سان هڪ باب آهي. اهو باب عرب فوج جي مختلف مهندرن جي ڪمان هيٺ سنڌ تي ڪيل حملن جي احوالن تي مشتمل آهي. انهن سنڌ تي آخري هلان ڪرڻ کان اڳ ۾ سنڌ جي اولاهينءَ سرحد تي ڪيترا ڀيرا حملا ڪيا هئا. (7) سنڌ جي فتح کانپوءِ مختلف خليفن جي وقت ۾ مقرر ڪيل اميرن جي ايامڪاري ۾ البلاذريءَ جي دور تائين جيڪي به واقعا ٿيا، سي چڱيءَ پر هن باب ۾ درج ڪيل آهن. فتح سنڌ وارو باب تاريخي واقعن ۾ گهڻي ڀاڱي چچ نامي سان سهمت آهي، پر چچ نامي جيان گهڻي وستار ۾ ڪونه ٿو وڃي. جيڪڏهن ڏٺو وڃي ته هن جو نثر ڏاڍو سولو ۽ لکڻي ڏاڍي سچائي واري، واقعن جي بيان جي هڪجهڙائي، ائين پيو ڀائڻو ته جڻ ٻنهي جو ذريعو ساڳيو آهي. ٻنهي هڪ يا ٻن جاين تي هڪ ئي ذريعي جا حوالا نقل ڪيا آهن. جيڪڏهن ٻنهي کي وڌيڪ سوچ سان پڙهيو ته ڏسڻ ۾ ايندو ته ٻئي پنهنجي پنهنجي الڳ نموني سان لکيل آهن. ٻنهي ۾ واقعن جي هڪجهڙائي، تاريخي سچائي سان سندن هڪجهڙي واسطي ڪري پيدا ٿي آهي. چچ نامي جي حوالن مان اسان کي معلوم ٿئي ٿو ته ٻهين صدي عيسويءَ ۾ چوڙ واري علائقي جي بندر جونالو ديبل هو. عربن هن سنڌي لفظ کي پنهنجي اچار ۾ ديبل ڪري لکيو آهي، جنهن جي معنيٰ ٿيندي ڪو مندر. اسان کي ٻڌايو وڃي ٿو ته مذڪوره بندر ديبل ۾ هڪ مندر هو. جنهن جي وڏي عزت ۽ احترام ڪيو ويندو هو. اهو ڪهڙن ٿاڪن ٿاڻن تي هو؟ تنهن جواج اسان کي ٻڌائن ٿا ته اهو چوڙ واري علائقي جي اولهه پاسي هو. آر. ايڇ. اليٽ هن بندر کي ڪراچيءَ ۾ سان سمجهي ٿو ۽ وڌيڪ چوي ٿو ته مندر منهوڙي (59) واري بيت تي هو. سپاويڪ ڳالهه اها هوندي آهي ته هر عبادت خانو اهڙي ٿاڪ تي ٺاهيو ويندو آهي، جيڪو پهچڻ ۾ سولو هجي. ان ڪري پڪ سان چئي سگهجي ٿو ته مذڪوره مندر ان بيت تي ڪونه ٺاهيو ويو هوندو. ڳالهه جو ٻيو گراهو به آهي، ته اهو بيت مني پاڻي کان پورا پنج ميل

پري هو. ٻي غلطي هيءَ به ڪري ٿو جو پنهنجي هن ويچار کي تيڪي ۽ هتي ڏيڻ واسطي ديبل جي بندر کي به آڻي اوڏو بيهاري ٿو. هو لکي ٿو: ”البلاذري ديبل جي اڀرڻ جو ذڪر ڪيو آهي.“ جيڪڏهن اهو صحيح آهي ته اها هڪ چٽي ويجهي چڪ ۾ رڳو اهو اڪيلو اڀرڻ ٿي سگهي ٿو. ڇاڪاڻ ته ان ويجهي چڪ ۾ رڳو اهو اڪيلو اڀرڻ ٿي سگهي ٿو. مان اوهان جو ڌيان هن حقيقت ڏانهن ڇڪائيندس، ته بلاڏري ائين ڪونه لکيو آهي، پر سندس ترجمي ڪندڙ هڪ فريجنج مسٽر ريٽنڊ Mr. Reinand اهڙي اڀرڻ Bay اڀرڻ جو ذڪر ڪيو آهي. بلاڏري ”خورالديبل“ Khawrul Daybal جا لفظ ڪتب آندا آهن، جنهن کي ديبل جي ڪاري Creek يا Estuary چئي سگهجي ٿو. جنهن جو مسٽر ريٽنڊ La Baie de Daybal ترجمو Bay ڪيو آهي (60) بلاڏري جي بيان مطابق ديبل سنڌوءَ جي هڪ ڦاٽ جي ڪنڌيءَ سان وسندڙ هو. هو اسان کي هن کان وڌيڪ ٻي ڪا اهڙي ڄاڻ ڪونه ٿو ڏئي، جنهن مان اسان ان جي صحيح ماڳ جو انومان ڪري سگهون. ڏهين صديءَ جا عرب جاگرافيدان پنهنجي بيانن ۾ منجهيل آهن ۽ ان جي اصلي جاءِ وقوع بابت چئي ريت ڪونه ٿا ٻڌائي سگهن. ابن حوقل جي اشڪال البلاد ۾ سنڌ جو نقشو ڏنو ويو آهي. انهن ٻنهي تصنيفن ۾ ديبل کي سنڌوءَ جي الهندي ڪناري ڏيکاريو ويو آهي. اهو سندس مکيه وهڪرو سمجهڻ گهرجي. ڇاڪاڻ ته ان جا ڦاٽ وغيره ڪونه ڏيکاريا ويا آهن. ساڳئي وقت اهو به ڏسڻ ۾ اچي ٿو ته مذڪوره بندر سمنڊ جي ڪناري سان به آهي. پر اهم ڳالهه اها آهي ته بندر کي سمنڊ جي ايترو ويجهو ڏيکاريو ويو آهي، جو سامونڊي طوفان جي پهرئين سٽڪي سان ناس ٿي سگهي ٿو. ٻي ڳالهه ته زندگيءَ سان واسطو رکندڙ ضروري شيون ۽ پاڻي وغيره هتي پري پنڌ تان آندو ويندو هوندو. جيڪڏهن اهو بندر ڇوڙ واري گليل سامونڊي ڪناري سان آباد هجي ها، ته ناممڪن ڳالهه ڪانه هئي. ڇوڙ سان لاڳاپيل سڀئي بندر سمنڊ کان سورهن کان ٽيهن ميلن تائين وڌيڪا ۽ درياھ جي ڪنار سان اڏيل هوندا آهن. ڪيئي بندر انگريزن جي دور سان واسطو رکي ٿو سو به سمنڊ کان ڏهه ٻارهن ميل کن پري آباد آهي. ڏسڻ ۾ اچي ٿو ته اهو ڏکڻ اولهه واري چوماسي دوران به ٿي پيرا ٻڏي تباهه ٿي ويو آهي. ديبل

ڇوڙ واري علائقي جو ڪو گمنام رواجي بندر ڪونه هوندو. منجهس ڪيتريون پڪيون جڳيون ۽ ڪچا گهر هوندا ۽ ائين ڪونه هوندو جو جهازن جي مال ڇاڙهڻ ۽ لاهڻ وقت ماڻهو اچي لڏا لاهي وهندا هوندا. ڏسڻ ۾ اهو اچي ٿو ته جڏهن عربن هيءَ شهر فتح ڪيو ته اهو وڏو شهر هو ۽ سندس ڇوڙاري هڪ سگهارو قلعو اڏيل هو. ان شهر ۾ ٺهيل مندر ايڏو وڏو هو، جو گهيري هيٺ آيل شهر جي ماڻهن جي وڏي انگ هتي اچي پناهه ورتي هئي. مندر جي ڇوڙاري ٺهيل رهائش گاهن ۾ رهندڙ ”ست سوسهڻيون داسيون“ به فاتحن جي هٿ اچي ويون هيون. معلوم ائين ٿئي ٿو ته هن بيان کي وڌائي پيش ڪيو ويو آهي، پر هن حقيقت مان هڪ ڳالهه چٽي ضرور ٿئي ٿي ته مندر جي جڳهه گهڻي ويڪري هئي ۽ سندس ڀر گهرو به چڱيءَ ريت (61) ڪئي ٿي وئي. اسان کي اهو به ٻڌايو وڃي ٿو ته عراق کان هدايتن ملڻ کانپوءِ هن شهر کي عرب فوج جي حوالي ڪيو ويو. جن سنڌين جو ڏاڍيءَ بي درديءَ سان قتلام ڪيو. اهو انساني ڪوس پورا ٿي ڏينهن هليو. هن حقيقت مان اها ثابتي ملي ٿي ته هتي ماڻهن جي آبادي جمجمي هئي. بلاڏري جو بيان آهي ته، ”جڏهن محمد هي شهر فتح ڪيو ته انتظام سنڀالڻ لاءِ هتي چار هزار فوجي رهايا ائين، پڪ سان چئي سگهجي ٿو ته هيڏو وڏو ۽ مکيه شهر سمنڊ کان پري آباد هوندو. انهيءَ ڀڃ کان ته متان سامونڊي طوفان ان کي ٻوڙي ناس ڪري ڇڏي ۽ سنڌ سان ڏيساور جي واپار جي سهوليت واسطي درياھ جي ڪنار سان هوندو. ڇاڪاڻ ته ڏيهي تيار مال کي بندر تائين پهچائڻ ۽ ٻاهران آيل مال کي ملڪ جي منڊين تائين رسائڻ لاءِ، ان بندر جو درياھ جي ڪنهن وهڪري ۾ سان هجڻ ضروري هو. ڇوڙ واري علائقي ۾ سنڌوءَ جي ڦاٽن جو هڪ ڄار پکڙيل هو. منهنجو ويچار آهي ته ديبل گهڻو ڪري سنڌوءَ جي بگهياڙ نالي ڦاٽ جي ساڄي ڪناري تي هو. هن ماڳ وٽ ايندڙ ۽ ملڪ ڏانهن ويندڙ مال کي ڪٿان به پار ٽپائڻ جي گهڻو ڪري ضرورت ڪانه پوندي هئي. يا جيڪڏهن پوندي هوندي ته وڏو ۽ هڪ ڦاٽ اڪرڻو پوندو هوندو. ڇوڙ واري علائقي ۾ بگهياڙ جي الهندي ڪناري ڦٽل شهرن مان هڪ اهڙو ماڳ آهي، جيڪو قديم ماڳ ديبل ٿي سگهي ٿو. مذڪوره ٿاڪ نئي نگر کان ڏکڻ-اولهه طرف ويهارو ميل

ڪن پري آهي، (ڏسونقشو iii). ٿرڙ (ڪنڊر) لاءِ يقين سان چوڻ ته اهو ديبل آهي، تنهن لاءِ ڪا تاريخي ثابتي موجود ڪانه آهي. پراڻيون ڏيهي روايتون ضرور موجود آهن، ته اهي قديم ماڳ اهڙي شهر سان واسطو رکڻ ٿا، جيڪو ڪڏهن پنهنجي اوج تي هو منجھس واپاري ۽ وقت جي حڪومت جا اعليٰ عملدار رهندا هئا. سندس موجوده نالو ڪڪر بڪيرا Kakar Bukera آهي. هيءُ (ڪڪر بڪيرا) نالو ڪنهن قبيلي پٺيان پيل ڏسڻ ۾ اچي ٿو. هتان جا رهاڪو وري هن ٿاڪ کان ديهه Deh جي نالي سان به سڏيندا آهن. ڇاڪاڻ ته هيءُ ماڳ ڪڪر بڪيرا ديهه ۾ موجود آهي. ڇچ نامي ۾ اهو ذڪر ملي ٿو ته هڪ بڪيرا ديهه ۾ موجود آهي. ڇچ نامي ۾ اهو ذڪر ملي ٿو ته هڪ سردار کي ديبل يا ديول جو گورنر مقرر ڪيو ويو هو. سندس ذاتي خرچ پڪي جي پورائي واسطي ديهه بڪري Bakri به هنجي حوالي ڪئي وئي هئي (پ-7). هيءُ لفظ بڪيرا جي بگڙيل صورت ٿو ڀانئجي. معلوم ائين ٿئي ٿو ته اُتاري ڪرڻ وارن اُتاري مهل سندس اصل شڪل بگاڙي ڇڏي آهي. ٻنهي لفظن کي جيڪڏهن فارسي ٻولي ۾ لکيو وڃي، جهڙيءَ ريت ”بڪري ۽ بگيرا“ ته انهن جي لکڻ ۾ فرق ٿورو معلوم ٿيندو ۽ اها هڪ فطري ڳالهه آهي ته ان زماني ۾ گورنر جي خرچ لاءِ جيڪا ايراضي ڏني ٿي هوندي، سا گورنري واري صدر مقام جي ويجهو هوندي منهنجو هيءُ ويچار ڪو ڪچو ڦڪو ڪونه ٿو لڳي. ڇاڪاڻ ته بڪيرا ديول جي ويجهي وسندي آهي ۽ ڀرسان جيڪو ٿرڙ آهي، سو ديبل (62) آهي. هن قديم بندر جي سڃاڻ واسطي هتان هتان ميڙي چونڊي جيڪي ثابتيون گڏ ڪيون اٿم، سي به منهنجي هن ويچار سان سهمت آهن. ابن خرداذبه جو بيان (اليت - I-15) آهي ته ديبل کان مهراڻ (سنڌو) جو چوڙ ٻن فرسنگن تي آهي ”بئي پاسي وري مسعودي (اليت - I-24) جو بيان آهي ته ”ديبل شهر ۽ مهراڻ جي چوڙ جي وچ تي ٻن ڏينهن جي پنڌ جيترو فاصلو ٿيندو.“ ٻنهي ۾ موجود تضاد هن ريت سمجھائي سگهجي ٿو ته پهرئين لکڻهار جو فرسنگن مان مطلب ”ڏينهن“ ڏيکارڻ هو. ڇاڪاڻ ته جيڪو مٿي بيان ڪيو ويو آهي، تنهن مان اهو ثابت ٿئي ٿو ته ديبل سمونڊ کان ست يا اٺ ميل پري نه هجڻ گهرجي. مسعودي پاڻ سنڌ ۾ آيو هو. ان ڪري هن ڏس ۾ وڌيڪ

اعتبار جوڳو ذريعو آهي. هو پاڻ ٻن ڏينهن جو سفر لکي ٿو. جنهن مان اسان کي سمجھڻ ڪپي ته اهو درياھ وسيلي ٻن ڏينهن جي سفر جيترو پري هو. مان سمجھان ٿو ته اهو فاصلو ٿلهي ليکي چاليهه ميل هوندو. هن جوءَ مان ڪوبه ماڻهو پنڌ هلي ڪونه سگهندو هو. ڇاڪاڻ ته وات تي ڪيترا ڀيرا درياھي ڦاٽ ۽ سامونڊي ڪاريون اڪرڻيون پونديون هيون. اهو پنڌ بڪيرا ڀرسان ٿرڙ لاءِ ٺهڪي اچي ٿو. ڇاڪاڻ ته اهو ماڳ بگهياڙ ڇاڙهه (63) وسيلي سمونڊ کان پنجڙيهن کان چاليهه ميل ٿيندو. بي ڳالهه ته ڇچ نامي ۾ ديبل ۽ نيرون جا پراڻا پڌاڻ جا ٿي هئا، جتي هاڻي حيدرآباد موجود آهي. ان ٿاڪ جا ٿرڙ قبرستان جي چوڌاري 1763ع تائين به موجود هئا. غلام شاهه ڪلهوڙي انهن کي صاف ڪرائي، اتي پنهنجي حڪمراني جي راڄڌانيءَ جو نئون قلعو اڏايو. اهو پوري يقين سان ڪونه ٿو چئي ته فرسنگ ۾ ڪيترا ميل فاصلو هوندو هو. سر ايڇ اليٽ هن فاصلي کي گهٽ ۾ گهٽ اڍائي ۽ وڌ ۾ وڌ ٽن ميلن جيترو سمجھي ٿو. پر هن (جلد-1 ضميمو - I ص 400 جو حاشيا) جن ڪتابن جا حوالا ڏنا آهن، تن مطابق فرسنگ جو گهٽ ۾ گهٽ فاصلو ٽي ميل سمجھڻ گهرجي، جيڪو وڌيڪ مناسب آهي. ڏٺو وڃي ته مختلف دورن ۾ علائقي جي مختلف جاگرافيائي صورتحال مطابق اتان جي ماڻهن فرسنگ جي ماپ کي پئي بدلايو سڌايو آهي. جابلو علائقي ۾ فرسنگ جو ماپو ننڍو ۽ ميداني علائقي ۾ فرسنگ جو ماپو وڏو هوندو آهي. ايران ۾ فرسنگ چئن ميلن جيترو هوندو آهي، عراقي عربي جو فرسنگ به چئن ميلن جو هوندو هو. ڇچ نامي جو مصنف به شايد هن علائقي سان واسطو رکندڙ هو. پراڻي سمي ۾ پنڌ جو ماپو هڪ ڏينهن جي ڪيل سفر سان ڪٿيو ويندو هو. اهو طريقو منجهيل هوندو هو. ان ڪري فرسنگ جو ماپو به پيو ڦرندو گهرندو هو. ميداني علائقي ۾ جتي سفر ۾ ڪابه روڪ رنڊ ڪانه هوندي هئي ته اهو فاصلو ويهه ميل ڪٿي سگهيو هو. ابن حوقل جو بيان آهي (اليت - I-3) ۽ نيرون جي بدران غلطي وچان تيز TIZ لکجي ويو آهي ته ديبل کان نيرون چئن ڏينهن جي پنڌ تي آهي. هن مان مطلب اهو ٿيندو ته اهو سڌو مارڳ، جيڪو عام واٽهڙو يا سيلاني وٺي وڃي نيرون پهچندو هو. هاڻي به جيڪڏهن ڪڪر بڪيرا کان سڌو

حيدرآباد اچو ته ٻنهي جي وچ ۾ فاصلو اسي ميلن کان وڌيڪ بيهندو. پر هن ٻنهي ماڳن جي وچ وارو رستو جيڪو عرب فوج اختيار ڪيو هو سو هڪ سو ميل کان به وڌيڪ هو ۽ ان کي اڳتي هلي کولي سمجهايو ويندو. چيو ويندو آهي ته عرب لشڪر پيشقدمي ڪندي نيرون تائين پهچڻ ۾ ڇهه ڏينهن لڳايا هئا. ليڪو ڪبو ته هڪ ڏينهن جو سفر وڃي سورنهن ميل بيهندو. لشڪر جي اڳتي وڌڻ جي اها سٺي رفتار آهي. ٻي ڳالهه اها به هئي ته هو درياھ جي وهڪري سان پيشقدمي ڪري رهيا هئا ۽ دشمنن جي ملڪ ۾ سفر ڪري رهيا هئا، ان ڪري کين بچاءُ جو سٽاءُ به سٽڻو پيو هوندو ۽ ڪو اڀاءُ ڪرڻو پوندو هوندو. ان کانسواءِ مختلف مؤرخن ڌار ڌار رستن سان فاصلي جو ذڪر ڪيو آهي، ان ناتي سان ماڳن سڃاڻڻ ۾ مدد ملي ٿي.

انهن سڀني ڳالهين ڪارڻ مان پوريءَ پڪ سان چئي سگهان ٿو ته ڪڪر بڪيرا ماڳ وٽ ئي پراڻي ديبل جا ٿرڙ آهن ۽ ڪابه اهڙي شاهدي موجود ئي ڪانه آهي، جنهن مان ثابت ٿي سگهي ته ڪراچي، لاهري بندر يا نئي وٽ سنڌ جو پراڻو ديبل بندر (64) هوندو هو. سر هينري اليت کي به صحيح پتو ڪونه آهي. ڇاڪاڻ ته ڪراچي کان نيرون وارا ماڳ سڌي پنڌ سان به هڪ سو ڏهه ميل پري آهن. هيڏانهن وري پنجويهه فرسنگ پنڌ پنجهتر ميل جي برابر آهي. جيڪڏهن کيس هن حقيقت جي پوري ڄاڻ هجي ها، ته هن جيڪا دعويٰ ڪئي آهي، ته ڪراچي ديبل بندر آهي، تنهن تان هڪدم هٿ ڪڍي وڃي ها. جيتريقدر لاهري بندر جو تعلق آهي، ته ان لاءِ فقط ايترو چئي سگهجي ٿو ته اهو ڪارين کي پار ڪرڻو پوي ٿو. ملڪ جي اندرين حصن مان هن بندر تائين مال پهچائڻ ايڏو سولو معلوم ڪونه ٿو ٿئي. هن بندر جي تعمير ملڪ کان جدا هڪ ٻيٽ تي آهي. معلوم ائين ٿئي ٿو ته ديبل جهڙو بندر جنهن جاءِ تي هجڻ گهرجي، هيءَ جاءِ ان بندر جوڳي ڪانه آهي. هو درياھ جي ڪناري سان ۽ سمنڊ کان سورنهن ميل مٿي آهي. مسعودي جي بيان مطابق اهو سمنڊ کان ان بيان ڪيل فاصلي کان گهٽ ۾ گهٽ ٻيڻو پري هو. پر جيڪڏهن اسان فرض

ڪري به وٺون ته ديبل لاهري بندر آهي، ته پوءِ ديبل جواهر ۽ مشهور معروف نالو هڪ تهج جهڙي لاهڙي بندر ۾ آخر ڪيئن بدلجي ويو ٿي لاءِ ته ڪو سوال ئي پيدا ڪونه ٿو ٿئي ته اهو ديبل آهي. اچرج جهڙي ڳالهه اها آهي ته سمنڊ کان سندس فاصلي کي هميشه نظر انداز ڪيو ويو آهي. ٻي ڳالهه ته سنڌوءَ مان ڪلي ٻيڙيون هاڪاري ڪونه سگهبيون آهن ۽ اهڙا ٻيڙا فقط سمنڊ ۾ سفر ڪري سگهندا آهن. هيءَ حقيقت به مشهور آهي ته ديبل سامونڊي بندر هو ۽ اتي سمنڊ ۾ سفر ڪرڻ وارا ٻيڙا اچي بيهندا هئا. سمنڊ کان نٿو ديبل ۽ سمنڊ جي وچ واري فاصلي کان گهٽ ۾ گهٽ ٻيڻو پري آهي، تنهن ڪري نئي کي ديبل سمجهڻ صحيح ڪونه ٿيندو.

ان کان سواءِ ديبل هڪ واپاري بندر هو. ان جي ڀرسان (65) نڱامرا Nagamara قبيلي سان لاڳاپيل سامونڊي ڌاڙيلن جون وستيون به آباد هيون. انهن سامونڊي ڌاڙيلن خليفي جي رعيت کي ڦريو لٽيو ۽ باندي بڻائي پاڻ سان وٺي آيا (پ-8). جڏهن راجا ڏاهر کي انصاف ڪرڻ ۽ باندي بڻايل ماڻهن کي واپس ڪرڻ لاءِ لکيو ويو ته هن انڪار ڪيو. اهوئي سبب هو جو عربن سنڌ تي هلان ڪئي. (پ-9) پر حقيقت سان وڌيڪ نه ڪندڙ ڳالهه هيءَ آهي ته عربن کي سنڌ تي حملو اڳتي ڪرڻو هو. پر هن واقعي ڪري هن مقرر وقت کان پهريائين حملو ڪري وڌو هو. ڌاڙيلن واري مامري کان گهڻو عرصو اڳي، مڪران جي اڀارينءَ سرحد تي مقرر ڪيل عرب فوجي سپهه سالار سنڌ جي اڳرائي ڪرڻ کانسواءِ سنڌ جي دنگ سان ڪوئس ڪندا پئي آيا. حقيقت اها آهي ته مسلمانن جي خليفي کي سنڌ خلاف شڪايت کان راجا ڏاهر کي عربن جي خلاف وڌيڪ شڪايتون هيون. ڇاڪاڻ ته عربن ڪيڪانان (موجوده گنداوا) کان وٺي سيوهڻ تائين سنڌ جي دنگ سان رڻ ٻاري ڏنو هو ۽ اهي واقعا سنڌي ڌاڙيلن جي عربن تي حملي ڪرڻ جو سبب هئا. سنڌ تي حملي ڪرڻ جو اصلي ڪارڻ اهو هو ته سنڌوءَ جي ماڻهي واري واري انتها سڪيو

ستابو علائقو هو. سنڌ جي دولت سڄن عربن کي موھي وڌو هو. عربن جي طاقت ان وقت اڻ جھل هئي. حملي جو اهو واقعو ڏاڍو مهلائتو هو. ڌاڙيلن جي انتقام وٺڻ لاءِ عربن جا پهريان حملا ناڪام ويا هئا. هر حملي ۾ عربن پنهنجو سپهه سالار ٿي گهرايو. عربن کي ڪافرن هٿان جيڪي شڪستون نصيب ٿيون هيون، تن کان ڏاڍا شرمسار هئا ۽ بدليل جي قتل جو به ڪين ڏاڍو ڏک هو. هي سنڌ خلاف ٻي فوجي مهم جو سپهه سالار هو جنهنجي موت حجاج جي دل کي ڌوٽي رکيو هو. ان زماني ۾ حجاج بن يوسف خلافت جي اڀارين علائقن جو امير هو. گهڻي وقت کان پوءِ هن وڏي فوج بڻائي سنڌ جي فتح لاءِ رواني ڪئي. لشڪر جي سپهه سالار کي سخت حڪم ڏنو هئائين ته ديبل جو وانگي به جئرونه ڇڏيو وڃي. سندس حڪم جي سختيءَ سان پوئواري ڪئي وئي. ديبل جي ماڻهن جو پورا ٿي ڏينهن قتل عام ٿيندو رهيو. مندر کي ڏاهي پٽ ڪيو ويو. هن مندر جي نالي پٺيان بندر کي ديبل سڏيو ويندو هو. سارو شهر ڦري لٽي ناس ڪيو ويو. ان واقعي کانپوءِ ديبل هڪ کنڊر سمان وڃي رهيو هو. ايڏي وڏي تباهي کان پوءِ به وري هو پاڻ سنڀالي ويو ۽ ڪجهه نه ڪجهه اوج ماڻي ورتائين. انومان آهي ته عربن 710ع ۾ ديبل فتح ڪيو. (ڇاڪاڻ ته صحيح سال جو ڪنهن کي به پتو ڪونه آهي) ٻارهين صديءَ عيسويءَ جي پوئين چوٿائيءَ ۾ يعني عرب حملي کان اٽڪل پنج سوسال پوءِ جلال الدين خوارزم شاه سنڌ تي حملو ڪيو هو ۽ سنڌوءَ جي چوڙ واري علائقي مان گذرندي ديبل کي فتح ڪري گهڻي دولت هٿ ڪئي هئائين (66). اها گهڻي دولت کيس ديبل جي ڦرلٽ مان هٿ آئي هوندي. ڇاڪاڻ ته چوڙ واري علائقي ۾ ديبل جي ڀرپاسي ڪيترا ڀريا تريا وڏا ۽ ننڍا ڳوٺ آباد هئا، جن جي خوشحالي ۽ دولت هن حملي آور کي ڦرلٽ لاءِ ضرور لالچايو هوندو. سن 1223ع ۾ چنگيز خان هن ساڳي بادشاهه جي پٺيان پيو جنهن ڊوڙي اچي هن چوڙ واري علائقي ۾ سر بچاءُ ڪيو هو. (67) ديبل سان لاڳاپيل تاريخ جو هي آخري احوال آهي، جنهن مان معلوم ٿئي ٿو ته مذڪوره ماڳ تيرهين صديءَ

جي پهرين چوٿائي تائين به موجود هو. (68) هڪ صدي يا ڪجهه وڌيڪ پوءِ جڏهن ابن بطوطه کي 1333ع يا 1334ع ۾ سنڌوءَ جي چوڙ واري علائقي ۾ ڏسون ٿا، ته ان وقت ديبل موجود ڏسڻ ۾ ڪونه ٿو اچي يا سندس سفر نامي ۾ ديبل جو ذڪر نظر ڪونه ايندو پر ان جي جاءِ تي لاهري نالي هڪ بندر اڀري آيو هو جيڪو بگهياڙ ڦاٽ سان ويهه ميل هيٺ هو. امڪان هن ڳالهه جو آهي، ته بگهياڙ ڦاٽ ۾ واري ڀرجي وڃڻ ڪري سامونڊي ٻيٽڙا اوستائين پهچي نه سگهندا هوندا، تنهن ڪري ڦٽي اجاڙ ٿي ويو (69).

عربن ديبل کي فتح ڪرڻ کان پوءِ اڳتي وڌڻ واسطي هن ماڳ کي پنهنجو اهم مرڪز بڻايو. سندن فوجون هتان ئي اتر طرف پيشقدمي ڪرڻ لڳيون. ۽ ديبل کان پوءِ هنن نيرون تي حملي ڪرڻ جو ارادو ڪيو هو. گهيري سان لاڳاپيل سامان ۽ منجنيقون به شامل هيون، جن مان ڪي تمام وڏيون هيون. جن کي سنڌوءَ جي هڪ ڇاڙهه، سنڌ ساگر وسيلي ٻيٽن ۾ ڇاڙهي روانو ڪيو ويو. سنڌوءَ کي سنسڪرت ۾ سنڌ ساگر ۽ فارسيءَ ۾ سنڌو درياهه چيو ويندو آهي. ساگر سنسڪرت ۾ درياهه کي ۽ فارسيءَ ۾ سمنڊ کي چيو ويندو آهي. درياهه جو لفظ البيروني سنڌوءَ لاءِ ڪتب آندو آهي، هو سنڌوءَ جي وهڪري جو ذڪر ڪندي چوي ٿو ته: ”اهو درياهه منصوره وٽان به درياهيءَ جي صورت ۾ وهندو آهي ۽ ٻن ٽاڪن وٽان سمنڊ ۾ چوڙ ڪندو آهي. هڪ ڇاڙهه لوهاراڻي وٽان ۽ ٻي گهڻو اوڀر ڏس تي ڪڇ جي علائقي مان لنگهي، سنڌو ساگر وٽان سمنڊ ۾ پوندي آهي.“

رشيد الدين جنهن پنهنجي تصنيف جامع التواريخ 1310ع ۾ لکي پوري ڪئي ۽ جنهن پنهنجي تصنيف جامع التواريخ 1310ع ۾ لکي پوري ڪئي ۽ جيڪا اليت (-I-42) موجب بيروني جي ”انديا“ جي فارسي شڪل آهي، تنهن جو بيان آهي ته ”هن ماڳ (منصوره) وٽ هيءُ وهڪرو به درياهيءَ جي صورت ۾ وهندو آهي. هڪ ڇاڙهه لوهاراڻي جي ٽاڪ وٽان سمنڊ ۾ چوڙ ڪري ٿي، ٻي اوڀر ڏس تي ڪڇ ڏانهن وڃي ٿي، جنهن جو نالو سنڌ ساگر

آهي ”سند جو سمنڊ“ (اليت-I-49). هيءُ ڪنهن وڏي وهڪري جو صحيح نالو معلوم ٿئي ٿو پر ڪنهن ماڳ جو نانءُ نه آهي. چچ نامي ۾ اٺين صدي عيسويءَ دوران اسان انهيءَ ساڳئي نالي واري وهڪري کي وهندو ڏسون ٿا. ان ڪري اسان کي معلوم ائين ٿئي ٿو ته بيروني واري تصنيف ۾ غلطيون آهن، پر رشيد الدين جي لکت صحيح ڏسڻ ۾ اچي ٿي. ڌيان ڇڪائڻ جوڳي هڪ ٻي به ڳالهه آهي ته جيڪڏهن سنڌ-ساگر اوڀر ڏس تي ويندڙ هڪ ڇاڙهه هئي، جيڪا ڪڇ ملڪ جو دنگ ڏئي، ڪوري ڪاري رستي سمنڊ ۾ ڇوڙ ڪندي هئي، ته پوءِ عربن نيرون ڪوٽ تي گهيري ڪرڻ وارو گهريل سامان انهيءَ ڇاڙهه سان بيٺڙين وسيلي ايڏو وڏو وڪڙ ڪري ڇو موڪليو هو؟ جڏهن ته ملڪ دشمن هو ۽ رستو به اڻ ڏٺل هو. جيڪڏهن دشمن ان کي ناس ڪرڻ جا جتن ڪري ها ته اسلامي لشڪر ان کي بچائي به ڪونه سگهي ها. ڪنهن ڪرامت سان دشمن نه ان کي پڪڙي سگهيو ۽ نه وري ان کي تباهه ڪري سگهيو. اهورستون نيرون ڪوٽ کان گهڻو پري ۽ اعتبار جوڳو ئي ڪونه آهي ته ڪو ائين ٿيو هوندو ۽ نه وري ان جو ائين هئڻ سمجهائي ۽ سمجهي سگهجي ٿو. اها ڳالهه به سمجهڻ ۽ وسهڻ جوڳي ڪانه آهي، ته ڇوڙ جو ڪو ٻيو ڦاٽ جهازرانيءَ لائق ڪونه هو. هن منجهيل مامري جو نبيرو هن ريت به ٿي سگهي ٿو ته ان دور ۾ ”سند ساگر“ نالي سان سنڌ ۾ به وهڪرا موجود هئا. هن ويچار واسطي کي ٻيا به سبب آهن، جن جي آڌار تي ائين سوچي سگهجي ٿو ۽ ڪنهن انومان ڪرڻ کان وڌيڪ پورو يقين ٿئي ٿو. ائرين Arrian اسان کي ٻڌائي ٿو ته سڪندر واري دور ۾ ڇوڙ واري مکيه علائقي ۾ سنڌوءَ جون ٻه وڏيون ڇاڙهون سمنڊ ۾ ڇوڙ ڪنديون هيون ۽ ٻنهي کي ”سندو“ سڏيو ويندو هو. جيڪڏهن اهو سچ آهي ته ٻنهي جو نالو سنڌو هوندو. البيروني جي ڪتاب ۾ هن درياهه جو سنسڪرت ٻوليءَ وارو نالو به محفوظ آهي، جيڪو ”سند ساگر“ آهي ۽ انهيءَ نالي سان سنڌوءَ جي ٻنهي ڇاڙهن کي سڏي سگهجي ٿو. اها ڳالهه به جڻ ممڪن ڏسڻ ۾ ڪانه ٿي اچي

ته ”سندو ساگر“ درياهه جي اڀرنديءَ ڇاڙهه جو نالو هو. ڇاڪاڻ ته اها الهنديءَ ڇاڙهه کان گهڻو وڏي هئي، پر حقيقت اها آهي ته ”سندو ساگر“ نالي سڏائڻ جو الهنديءَ ڇاڙهه کي وڌيڪ حق هو. اسان مٿي ڏسي آيا آهيون ته انهيءَ حقيقت کي ٽيڪي ڏيڻ لاءِ اسان وٽ سگهاريون شاهديون موجود آهن، جيڪي اسان جي هن ويچار کي هٿي ڏين ٿيون ته گهاريون الهنديءَ ڇاڙهه جو صفا هيٺيون حصو هو، جنهن سان پهريائين سڪندر ۽ ان کان پوءِ نيرڪوس پنهنجا ٻيڙا هاڪاري وڃي سمنڊ تائين پهتو هو. هن حقيقت ۾ ڪنهن به قسم جو شڪ به نه ٿو ڪري سگهجي ته ٽالمي هن کي ”ساگاپا“ جي نالي سان سڏيو آهي. ساگاپا گهڻو ڪري ته ساگر جي بگڙيل صورت آهي. اسان جا سڄا محقق بنا ڪنهن بحث مباحثي جي هن حقيقت کي کليءَ دل سان قبول ڪري وٺندا ۽ اهڙي قسم جي اعتبار ڪرڻ ۾ ڪا آڀوچي ڪانه ٿيندي ته ان الهنديءَ سڄيءَ ڇاڙهه جو نالو به سنڌو ساگر هو (70). هي ڳالهه ته گهاريون سنڌو ساگر ڇاڙهه جي ڀڃڻي آهي، ان حقيقت جي خود چچ نامو به پنپرائي ڪري ٿو. چيو وڃي ٿو ته عرب سپهه سالار ”حڪم ڪيو ته منجنيقون بيٺڙين ۾ ڇاڙهي، نيرون روانيون ڪيون وڃن، هنن سنڌ ساگر نالي درياهه ۾ بيٺڙيون (71) آڻي وڌيون“. هي بيان اسان کي چٽيءَ ريت ٻڌائي ٿو ته ديول سنڌو ساگر جي ڪناري سان اڏيل ڪونه هو. جيڪڏهن ديول سنڌ ساگر جي ڪنار سان هجي ها، ته بيٺڙيون اُتي ته اڳ ۾ ئي موجود هجن ها (72) ۽ ”آڻي وجهڻ“ جا لفظ ڪتب ڪونه آندا وڃن ها. ديول جي ماڳن کي ڳولهي لهڻ واسطي جنهن لاءِ مون کي پورو ويساهه آهي ۽ ان حقيقت کي ڪنهن حد تائين ثابت به ڪيو آهي، ته اسان کي گهاري ۽ بگهياڙ جي ڪنارن ۾ سان ڪنهن امڪاني جُوءِ جي چونڊ ڪرڻي پوندي. امڪان آهي ته ٻنهي مان هڪ ڦاٽ جي ڪنار سان ديول جو شهر ضرور موجود هوندو. هن ڳالهه جي به پوري پڪ آهي ته پاڻيءَ جي جنهن وهڪري تي ديول اڏيل ڪونه هوندو، سا سنڌ-ساگر واري ڇاڙهه هوندي. ڇاڪاڻ ته ڇوڙ جي ٻي درياهي ڇاڙهه عرب فوج جي ٻيڙن

لاءِ اهڙي سولي ۽ سهنجي ڪانه هوندي. جهڙي نيرون پهچڻ لاءِ هي چاڙھ هوندي ۽ ملڪ جي اندرين حصن ڏانهن ۽ فوج جي تحفظ لاءِ منجنيقون کڻي وڃڻ واسطي هن وهڪري کان وڌيڪ بهتر عربن لاءِ ٻيو پاڻيءَ جو رستو ڪونه هو. جيڪڏهن هن حقيقت کي قبول ڪيو وڃي ته ديول بگهياڙ جي ڪنار سان وسندڙ هو. ته پوءِ هن حقيقت کان به لنوائي ڪونه ٿو سگهجي ته گهارو به ته سنڌ ساگر جي پڇڙي (73) آهي.

هن نڪتي کي ثابت ڪرڻ واسطي اڃا هڪ دلچسپ سوال کي نبيرڻو پوندو ته سنڌ تي عربن جي حملي دوران سنڌو ساگر پنهنجي پوري شڪل ۾ وهي رهيو هو. يا اهو دائمي وهڪرو هو. يا فقط چاڙھ جي رُت ۾ وهڻ لڳندو هو. يا پهرئين باب جي بيان جيان سندس وهڪري جو سلسلو ٿئي ڪجهه ڏکڻ ڏس تي آهليجي پيو هو. هتي اهڙيون ڪي پڪيون شاهديون موجود ڪونه آهن جن مان اسان کي ڪو دڳ ملي وڃي. ان دور ۾ هن وهڪري کي ڪو لڳاتار سلسلو ڪونه رهيو هو. تنهن خيال جي ڪٿان به پٺرائي ۽ ٽيڪو ڪونه ٿو ملي. ڪٿي به اهڙو بيان ڏسڻ ۾ ڪونه ايندو. هن وهڪري ۾ پاڻي ٿورو يا ماڳهن ڪونه هو. تاريخن ۾ اهڙا بيان ڪونه ملندا، ته سنڌ دشمن فوج چوڙ واري علائقي جي ڪهڙي ڦاٽ مان لنگهي ديول تائين پهتي هئي. اسان ڏسون ٿا ته عرب لشڪر جي ڪنهن وهڪري ٽپڻ جي سلسلي ۾ هيءُ ڪتاب ماٺ ڏسڻ ۾ اچي ٿو. پر جتان هو ڪو وهڪرو پار ڪن ٿا، ته ڪير به کين سامهون روڪڻ توڪڻ وارو ڪونه آهي. مؤرخن واسطي عرب لشڪر جي پيشقدميءَ جو شروعاتي نُڪتو ديول آهي، پر ”ارمائي“ جي سوڀ جو ذڪر تمام گهٽ ڏسڻ ۾ ايندو، جيڪو لس ٻيلي ۾ هو. سندس دلچسپي هن ڳالهه ۾ به ڪانه آهي، ته عرب لشڪر جي اها ڊگهي پيشقدمي شيراز جي وڏي شهر کان شروع ٿي سنڌوءَ جي چوڙ وٽ ٻئي وڏي شهر وٽ ختم ٿي. جيڪڏهن سنڌوءَ جي سنڌ ساگر چاڙھ ان وقت تائين وهندي هجي ها، ۽ اڪرڻ جوڳي نه هجي ها، ته سنڌي اڳواٽ ئي اتان ٻيڙيون ڪيرائي ڪنهن ڏاهپ جو ثبوت

ڏين ها، يا پار اُڪرڻ وقت عربن جي سامهون ضرور ٿين ها. ان جو لازمي نتيجو اهو ٿئي ها جو عربن جيڪو سنڌين سان پهرين مهاڏو اٽڪايو تنهن ۾ ضرور دير ٿئي ها، ۽ ڪتابن ۾ به ان جو ذڪر موجود هجي ها. ديول جهڙي وڏي ۽ اهم شهر جو سنڌو ساگر جي کاٻي ڪنار سان موجود هجڻ دل کي ڪونه ٿو آڻي. ڇاڪاڻ ته ان چاڙھ جي وهڻ ڪري ڌرتي کان ڪٽجي الڳ ٿي وڃي ٿو. جيڪڏهن هن ديول جي اڏجڻ مهل اهو وهڪرو وهندڙ ۽ جهازرانيءَ لائق هو ته هيءُ سمجهڻ ڪجهه مشڪل لڳي ٿو ته پوءِ هن جي ڪنڌيءَ کي ڇڏي بگهياڙ کي آخر ڪهڙي سبب ترجيح ڏني وئي، جڏهن ته سنڌ ساگر تي هجي ها ته سگهارين جاين ٺاهڻ لاءِ پٿر به ويجهو ملي ها، پر ان بدران بگهياڙ تي هجڻ ڪري ٻارهن ميلن تان پٿر آڻڻو پيو ٿي. انهن سڀني ڳالهين هوندي به حقيقت اسان جي ويچار خلاف وڃي ٿي ته ائينءَ صدي عيسويءَ ۾ سنڌو ساگر واري چاڙھ وهندي هئي. جيڪڏهن اها حقيقت ائين نه آهي، ته پوءِ چچ نامي ۾ ڪتب آندل نالو موجوده وهڪري ”ڪلري“ ڏانهن منسوب ڪيو ويو ٿو پائنهجي. سنڌوءَ جو اهو ڦاٽ نئي کان اتر ان ٿاڪ وٽان ڇڄندو هو. جتان درياھ ڪجهه ويڪرو ٿي وڃي ٿو. ان ماڳ جي ڊگهائي ڦاڪ پنجويهه ڊگرين جي متوازي ۽ ويڪرائي ڦاڪ اها پراڻي آهي، جيڪا سڪندر جي دور ۾ هئي. پاڻيءَ جو اهو وهڪرو جنهن لاءِ لکيل آهي ته ٻيڙيون اُٿي سنڌو ساگر ۾ وڌيون، سو ٿي سگهي ٿو ته خان واھ Khanwah هجي (8) شايد اهو سنڌو ساگر جو پويون وهڪرو هو. جيڪو الهندي کان منهن مٽائي ڏکڻ ڏانهن وهڻ لڳو هو. اهو بگهياڙ سان ان ٿاڪ وٽ ملندو هو. جنهن کي مان ديول جا پراڻا پڊ سڏي رهيو آهيان.

اها حقيقت هاڻي ظاهر ٿي چڪي آهي، ته سنڌوءَ جي اولاهين ۽ اوڀارين يعني ٻئي چاڙھون سنڌو ساگر نالي سان سڏيون وينديون هيون. نيرون تي گهيري ڪرڻ وارو سامان به سنڌو ساگر وسيلي موڪليو ويو. سو به هاڻي اسان کي سمجهه ۾ اچي ويو آهي. عربن جن ٻيڙين تي منجنيقون رکرايون هيون، تن

تي مشتمل سڄو آرماڙا الهندي طرف واري سنڌو ساگر وسيلي مٿي ويو هو. ان سان گڏ مسلمان فوج به ساڄي ڪناري سان سفر ڪري رهي (74) هئي ۽ ٻيڙن تي رکيل سامان جي حفاظت به ڪري رهي هئي. هيءَ ڳالهه ڌيان ۾ رکڻ ضروري آهي ته ان دور ۾ سنڌوءَ جو وهڪرو صدين تائين موجوده وهڪري کان گهڻو اوڀر طرف هو. جڏهن هو سنڌو ساگر وٽ پهتا ته درياھ جو رخ سر اوڀر طرف ٿي ويو ۽ ان کانپوءِ اتر طرف هلڻ لڳا ۽ آخر نيرون جي طرف هڪ جاءِ وٽ اچي پهتا هئا. ٻيڙن مان قلعي جي گهميري سان لاڳاپيل سامان لاٿو ويو ۽ فوج قلعي ڏانهن اڳتي وڌڻ لڳي. ديبل کان نيرون تائين فوج جيڪو ورن وڪڙن وارو پنڌ ڪيو تنهن جو ڪل جوڙ هڪ سو ميل بيهي ٿو. ڇچ نامي جي بيان مطابق اهو پنجويهه فرسخ آهي، اها هڪ ڪافي ثابتي آهي ته ديبل جو ماڳ، منهنجي سڃاڻل ٿاڪ ۽ ٿرڙ کان ٿورو پنڌ اولهه ڏس تي بيهندو. پر اهو لاهري بندر ڀرسان ڪونه ٿو بيهي، جهڙيءَ ريت جنرل ڪنگهام جو ويچار آهي. هن ماڳ کان نيرون گهٽ ۾ گهٽ هڪ سو ويهه ميل پري ٿيندو.

(9) نيرون ڪوٽ ان ماڳ تي موجود هوندو هو جتي هاڻي حيدرآباد جو قلعو اڏيل آهي، جنهن جو بيان مان اڳي به ڪري آيو آهيان. ڇچ نامي جو بيان آهي ته: ”هتي گاهن سان ساڻي جوڙ آهي، جنهن کي بلهار سڏن ٿا ۽ علائقي جونالو باروئي Barui آهي. مهراڻ جو پاڻي اڃا ڪونه پهتو آهي. لشڪر کي اڃ ڪري ڏاڍي تڪليف آئي. جيتريقدر منهنجي ڄاڻ جو تعلق آهي ته بلهار ۽ باروئي واري ايراضي ته موجود ڏسڻ ۾ ئي ڪانه ٿي اچي ۽ هاڻي جيڪي علائقا ڏسڻ ۾ اچن ٿا، تن ۾ سڃاڻي به ڪانه ٿي سگهجي. مهراڻ جي پاڻيءَ جو حوالو اسان کي فقط تڏهن سمجهه ۾ اچي سگهندو جڏهن اسان سوچيون ته ڇاڙهه جي رُت ۾ مهراڻ منجهان واهه ڪوٽي نيرون واريءَ جوڙ ۾ پاڻي آندو ويندو هوندو. اهو وقت مئي مهيني کان سيپٽمبر تائين ٿي سگهي ٿو. باقي سال جي ٻيءَ موسم ۾ اهي واهه سڪل رهندا هئا. جيڪڏهن سنڌو پنهنجي پيٽ

۾ وهندو هوندو ته اهو گهٽ ۾ گهٽ سورهن ميل پري هوندو. ٿي سگهي ٿو ته ان وقت هن کان به گهڻو پري اوڀر طرف هجي. نيرون تنهن زماني ۾ ڪو مکيه ماڳ ڪونه هوندو هو ۽ سندس قلعو به ايڏو مضبوط ڪونه هو. پهريون ته هن قلعي جا دروازا عربن لاءِ ڪونه کوليا ويا هئا. پر پوءِ بنا ڪنهن مقابلي جي هنن آڻ مڃي. هيءَ ماڳ ديبل کان منصوره يا برهمڻ آباد ۽ اروڙ ڏانهن ويندڙ وڏي رستي تي هڪ مکيه ٿاڪ هوندو هو. ادريسيءَ پنهنجي جاگرافي ٻارهييءَ عيسوي صديءَ ۾ لکي پوري ڪئي، سو لکي ٿو: ”نيرون، ديبل ۽ منصوره جي وچ تي آهي. ماڻهو هن ماڳ ڏانهن وڃڻ لاءِ درياھ اُڪرنڊا آهن (اليت-I-78)

- اليت جي تاريخ ۾ اهڙي راءِ جو اظهار ڪيو ويو، جنهن کي هن صاحب سمجھائڻ جي به ڪوشش ڪانه ڪئي آهي، جنهن مان پڙهندڙ اهو محسوس ڪري وٺندو ته سنڌو نيرون جي بلڪل ڀرسان وهندو هو. ائين سمجهه ۾ اچي ٿو ته ادريسي ابن حوقل جو اُتارو ڪيو آهي، ۽ نالن ڏيڻ مهل ڪائنس غلطيون ٿي ويون آهن. پر اهو صحيح ٻڌائي ٿو ته منجباري مهراڻ جي الهندي ڪناري سان آهي. جيڪڏهن ڪو ماڻهو ديبل کان منصوره ويندو ته کيس درياھ اڪرڻو پوندو. ڇاڪاڻ ته منصوره منجباريءَ کان ٻئي طرف آهي (اليت-37 I-). اهڙي ريت ادريسيءَ جو ٻيو بيان به منجهيل آهي ۽ اليت جي ايڊيٽران تي ڪابه ٽيڪا ٽپي ڪانه ڪئي آهي. هو منصوره کان هيٺ سنڌوءَ جي وهڪري جي رخ بابت لکندي چوي ٿو: ”مهراڻ هيٺ وهندو نيرون ڏانهن وڃي ٿو (اليت-I-ص 78). پر ڏٺو وڃي ته ارڙهين صديءَ جي وچ ڌارن تي هن درياھ اهو رخ اختيار ڪيو آهي ۽ نيرون کان پندرهن يا سورهن ميل ويجهو وهڻ لڳو. ڦليليءَ واري ڦاٽ بابت ڇاڙهه جي رت وارو هيءَ بيان جنرل ڪنگهام جي بيان کان مختلف ڪونه آهي (اينشنٽ جاگرافي آف انڊيا ص-279).

ڇاڪاڻ ته ان ڦاٽ جو منهن حيدرآباد کان ٻارهن ميل اتر طرف سنڌوءَ مان هوندو هو. سنڌوءَ درياھ هيءَ رخ گذريل صديءَ ۾ اختيار ڪيو هو، جنهن جو احوال مٿي ڏنو ويو آهي. جنرل ڪنگهام هيءَ به ذڪر ڪري ٿو ته نيرون جي

پر پاسي ۾ هڪ ڍنڍ هوندي هئي، جنهن ۾ پاڻي بيٺو هوندو هو. محمد بن قاسم جا ٻيڙا اچي اتي بيٺا هئا. (اينشنٽ جاگرافي آف انڊيا-280). چچ نامي ۾ اهڙو ڪوبه حوالو موجود ڪونه آهي، ته نيرون قلعي ۾ سان ڪا وڏي ڍنڍ موجود هئي. پر جيڪڏهن اتي ڍنڍ موجود هئي ته پوءِ اهو سڄو قصو: ”سارو لشڪر پاڻي نه هجڻ ڪري اڃ سان سخت تڪليف ۾ چو هو؟ پوءِ اوهيڙي جي اهڙي اوڪ ٿي جو ڍنڍون ڍورا تليون ترايون پاڻيءَ سان پر جي تار ٿي ويون.“ هيءَ سڄي من گهڙت ڪهاڻي آهي.

سيوستان تي حملو

حقيقت اها آهي ته عربن جو سيوستان تي حملو هن ڪتاب جي موضوع کان بلڪل ٻاهر آهي. پر هن ماڳ سان لاڳاپيل ڪي ڳالهون اهڙيون به آهن، جيڪي سنڌو جي هيٺئين وهڪري جي معلومات جي تقاضا ڪن ٿيون. انهيءَ مقصد لاءِ ته جيئن سنڌوءَ جي الهندي طرف عرب فوج جي جنگي ڪاررواين جو پوريءَ ريت پتو پئجي سگهي، جن بابت چچ نامي ۾ وستار سان بيان ڪيو ويو آهي.

نيرون تي فوجي سرسي کانپوءِ عرب لشڪر سيوستان (سيوهڻ) ڏانهن وڌڻ لڳو. ڊاٻن پٺيان ڊاٻا ڪندا، نيٺ اچي ان ٿاڪ تي پهتا، جنهن کي ”موج“ سڏيندا هئا. نيرون کان هن ماڳ جو پنڌ ٽيهه فرسخ هو. اهو به ٻڌايو وڃي ٿو ته مذڪوره ٿاڪ سيوستان کان گهڻو پري ڪونه هو. پر نيرون کان هڪ سو ويهه ميل پري هو. پر ٻئي طرف اسان پوريءَ پڪ سان چئي سگهون ٿا ته حيدرآباد کان سيوهڻ اسي ميل يا ٿورو پنڌ وڌيڪ آهي. هتي اسان هڪ بنيادي حقيقت ۽ چچنامي جي بيان ۾ گهڻو ويڇو ڏسون ٿا، جنهن ڪتاب اسان جي اعتبار کي لوڏي رکيو آهي ۽ هن ڪتاب تي اسان اڪيون ٻوٽي اعتبار ڪندا هئاسون، سا ان جي پنهنجي سچائي ساڪ هوندي هئي. پر مان هن حقيقت کي پنهنجي نقطهءِ نگاهه سان هن ريت سمجهيو آهي، ته عرب فوج جبلن وچان ويندڙ سڌو رستو اختيار ڪيو هو. هن قسم جو ذڪر اسان کي ڪاٿي به بيان ٿيل ڏسڻ ۾ ڪونه ايندو. پر هن ڳالهه مان اهڙي حقيقت ظاهر ٿي پوي ٿي ته عرب سپهه سالار نيرون جي گورنر کي ٻڌي پوري طور پاڻ سان گڏ کنيو هو. هڪ عام ۽ سادي پيشقدميءَ جي نقطهءِ نگاهه کان هن کي پاڻ سان ڪٽڻ ايڏو ضروري ڪونه هو. پر جيئن ته عرب سپهه سالار کي نيرون کان سيوهڻ سڌو رستو اختيار ڪرڻو هو. تنهن ڪري نيرون جي گورنر کي پاڻ سان ڪٽڻ ضروري سمجهيو ويو هو. نيرون کان سيوستان تائين اهو

سڌو رستو هڪ سوڌه ميل هو ۽ موج وارو ماڳ سيوستان کان ڪجهه ويجهو هو. ٽيهن فرسخن مان اسان ائين سمجهي رهيا آهيون ته عرب لشڪر وڃ تي ست يا اٺ منزلون ڪيون هونديون. هيءَ ڊگهو پنڌ ڪنهن خاص حڪمت عملي سبب اختيار ڪيو ويو هو. سنڌ جي وڌيڪ ويڙهاڪ فوج ان وقت برهمڻ آباد ۾ گڏ هئي. يعني ان ٽڪنڊي جي چوٽيءَ ۾ جنهن جو هيٺيون پاسون نيرون کان سيوستان تائين هو جيڪڏهن عرب سپهه سالار درياھ وارو رستو اختيار ڪري ها، ته سندس پيشقدمي ڪندڙ فوج جو ساڄو طرف ۽ پٺيون پاسو سنڌين جي حملن کان آجا ڪونه رهن ها. ڇاڪاڻ ته ان وقت تائين راءِ ڏاهر جو ساري سنڌ تي پورو ضابطو هو ۽ جتان به چاهن ها ته درياھ پار ڪري عرب فوج مٿان جملون ڪن ها. هوڏانهن عرب فوج لاءِ سندن عرب حڪومت هيٺ رهندڙ علائقا هن علائقي کان گهڻو پري ڪونه هئا ۽ منجهن رابطو ڳنڍيل هو. حقيقت اها آهي ته پوئين صورتحال سنڌ لاءِ ڏاڍي خطرناڪ ثابت ٿئي ها، پر چچ نامي وسيلي اسان کي معلوم ٿيو آهي ته جڏهن عرب فوج اتر اولهه وارن لڪن معرفت سنڌ ۾ داخل ٿيندي رهي هئي، ته سنڌ وارن کيس عبرت ناڪ شڪست ڏني. جيڪڏهن سنڌي راجا ساڳي حڪمت عملي اختيار ڪري انهيءَ جاءِ کان ڦري عربن مٿان حملو ڪري ها، ته سنڌ سان ايڏو هاڃو ڪونه ٿئي ها. يعني طرف کان عرب فوج جبل وارو گس اختيار ڪري اوڀر طرف رهايل سنڌي فوج کان پيڻو پنڌ پري هلي وئي. ٽڪرين جي قطارن ڪري سندن ساڄي يا اوڀر واري فوجي ٻانهين سنڌين جي حملي کان محفوظ ٿي وئي. نيرون کي فتح ڪري پنهنجي فوج جي پٺئين پاسي کي دشمنن جي حملي کان بچائي ورتو هئائون. عرب فوج نيم مسلح هئي. ان ڪري جبلن مان سفر ڪين ڏکيو معلوم ڪونه پئي ٿيو. انهن علائقن ۾ ماڻهو به ڇڏا پاڏا رهندا هئا، تنهن ڪري انهن جابلو ماڻهن مان ڪنهن مزاحمت جو امڪان به گهٽ هو (75).

ڪتاب جو بيان آهي ته: ”عرب سپهه سالار سيوستان پهچي، قلعي ريگستان واري ڦاٽڪ جي سامهون پنهنجي فوجي وائي هئين. ڇاڪاڻ ته

جنگ شروع ڪرڻ واسطي هن کان وڌيڪ بهتر جڳهه ٻي ڪانه هئي. چوماسو چوٽ تي هو ان زماني ۾ سنڌو جواڙل نالي هڪ وهڪرو قلعي جي اتر طرفان وهي رهيو هو (76) چچ نامي جو بيان آهي ته: ”سيوستان ان دور ۾ مهران جي اولهه پاسي هو.“ پر اهو ڪونه ٿو چوي ته مذڪوره شهر مهران جي ڪنار سان پري يا ويجهو اوڏو آباد هو. سيوستان تي حملي دوران هڪ ڀيرو به سنڌوءَ جو ذڪر ڪونه آيو آهي. امڪان اهو آهي ته ان زماني ۾ مذڪوره درياھ سندس موجوده دور واري وهڪري کان ڏهه يا ويهه ميل اوڀر کان وهي رهيو هو. ڇاڪاڻ ته انهن ٻنهي فاصلن تي درياھ جا نهايت پراڻا پيٽ اڄ به ڏسڻ ۾ ايندا آهن. هن معاملي ۾ اڙل جو وهڪرو سيوهڻ کان ڏکڻ اوڀر طرف ته گهڻن ميلن تائين هليو ويو هوندو، ان ڪري سڀ وهڪرا سنڌوءَ جي الهندي ڏس ڏانهن لڙڻ ڪري ميسارجي ويا آهن. هن حقيقت مان اهو به معلوم ٿئي ٿو ته اڙل جو وهڪرو ڪيڏو نه پراڻو آهي. هن الهندي ناري جي نالي مان قديم سمجهي سگهجي ٿو، جنهن کي منچر ڍنڍ مان نڪرڻ کان اڙل جي نالي پٺيان سڏيو ويندو آهي. الهندو نارو به سنڌوءَ جي هڪ قديم چاڙهه جو نالو آهي. قديم زماني کان وٺي سيوهڻ هن وهڪري جي پاڻيءَ تي دارو مدار رکندو هو. سيوهڻ سنڌ جو ڪو اڪيلو پراڻو آباد شهر ڪونه آهي. پراڻا ٻيا الائي ڪيترائي شهر آباد هوندا، جيڪي اڄ مٽيءَ جي ڏيرن، ٺڪرائي ۽ سروتن جي ڍڳن سان سٽيا پيا آهن، جن جي نالن کان ڪير به واقف ڪونه آهي. سڪندر جي مؤرخن سنڌ جي جن پراڻن ۽ قديم شهرن جو پنهنجي لکتن ۾ ذڪر ڪيو آهي، تن مان فقط هڪ شهر کي پڪ سان سڃاڻي سگهجي ٿو، سو گهڻو ڪري سيوهڻ آهي، جنهن کي هنن سنڊومان Sendomana ڪري لکيو آهي. امڪان آهي ته يونان وارن هن شهر کي ”سنڌا وان“ Saindhavan سمجهيو ۽ لکيو هجي. شايد هوان ڪري بچندو رهيو آهي، جو قديم دور کان وٺي سنڌوءَ جي اولهه ڪناري سان آباد هو ۽ سندس اٿل واري پاڻيءَ جي پهچ ۽ تباهي کان پري هو. پوئين دور ۾ جڏهن سنڌوءَ جو وهڪرو شهر جي ايترو ويجهو آيو، جو

سندس ڀتين سان ڀر ڏئي ۽ اٿل ۽ لڪيءَ جي وارياسي پٽ ۽ ننڍين ٽڪرين جي گچ ڏئي وهڻ لڳو. تڏهن به مذڪوره الهندي ناري وارو وهڪرو جاري هو. (77)

قلعي اندر ماڻهن ۾ اڪو ۽ ٻڌي ڪانه رهي، ان ڪري سيوستان، هڪ هفتي تائين مس مقابلي جي سگهه ساري سگهيو. اتان جو گورنر قلعي جي اتر پار واري ڦاٽڪ مان لنگهي واهڙ (اٿل) اُڪري راتو واهه نڪري ٻڌي ڏانهن هليو ويو. هن علائقي جو چچ نامي ۽ عرب جاگرافيدان جي ڪتاب ۾ گهڻو ذڪر آيو آهي. اهو پرڳڻو سنڌوءَ جي اولهه پاسي هو. سندس ڏاکڻو دنگ سيوهڻ کان چاليهه ميل اتر طرف هو. چيو وڃي ٿو ته اهو علائقو منصوره کان پنجن ڏينهن جي پنڌ تي هوندو هو (78). چچ نامي راءِ سهاسي جي زماني واريون سنڌ جون حدون ٻڌايون آهن، جيڪو ڇهينءَ صديءَ جي وچ ڌاري سنڌ جو حڪمران هو. ان ڪتاب جو بيان آهي، ته هڪ صوبي ۾ سيوهڻ جو شهر ۽ ڀرپاسي واري جوءَ هئي. منجهس ٻڌي جهنگل (79) ۽ مڪران جي دنگ تائين ”دنجهان“ Dunjhan جو جابلو علائقو به شامل هو. ستين صديءَ ۾ جڏهن چچ برهمڻ، راجا جي صورت ۾ سنڌ جي تخت ۽ بخت جو مالڪ بڻيو ته هو سنڌو کي پار ڪري اولهه طرف ويو ۽ اتر سنڌ جي صوبي ٻڌي ڏانهن روانو ٿيو ۽ ”ڪاڪراچ“ (10) نالي تخت گاهه کي وڃڻ فتح ڪيائين. ان کانپوءِ هو سيوستان وڌيو، اتي ڪاڪراچ نالي هڪ گورنر رهندو هو، جنهن آزادي جو اعلان ڪيو هو. مٿس حملو ڪري کيس ڏن ڀرو بڻايو ويو. هن بيان مان بلڪل صاف آهي ته ”ٻڌي“ جو صوبو سيوهڻ واري علائقي سان دنگيءَ ۽ اتر پاسي هو. جيڪڏهن چچ نامي جو وڌيڪ مطالعو ڪبو ۽ سيوستان جي جنگي مهم تي ويچار ڪبو ته ڄاڻ پوندي ته ٻڌي جي مذڪوره صوبي ۾ الهندي ناري ۽ سيوهڻ کان اولهه جابلو علائقي جي وچ واري جوءَ به شامل هوندي هئي. اهو به چيو ويندو آهي ته جڏهن سيوهڻ جو گورنر بجهرائ قلعي مان ڀڳو هو ته ٻڌي جي گورنر ڏانهن هليو ويو هو، جنهن جي صوبي ۾ ڪنڊ جي ڪناري سان

آباد سيسم Sisam نالي هڪ قلعو هو. ڪنڊ جي لفظ جي معنيٰ شايد ڍنڍ آهي. جهڙيءَ ريت منڇر ڍنڍ آهي. ٿي سگهي ٿو ته پاڻيءَ جي ڪا وڏي چر هجي ان جو ٻئي ماڳ جي ناتي سان به ذڪر ڪيو ويو آهي. ممڪن آهي ته ان ماڳ کي سڃاڻي سگهجي. سيوهڻ جي فتح کان پوءِ عرب سپهه سالار سيوهڻ جي ڀڄي ويل گورنر بجهرائ جو پيڇو ڪيو ۽ اڳتي وڌندو وڃي ڪنڊ جي ڪناري سان آباد نڌاڻ Nidhan جي ٿاڪ وٽ فوجي واند هڻين. (11) سر هينري اليت وٽ جيڪو چچ نامي جو نسخو آهي، تنهن ۾ نلهان Nilhan جو لفظ لکيل آهي. عربي صورتخطيءَ ۾ ٻنهي لفظن ۾ ٿورو فرق آهي. جيڪڏهن هڪ نُڪتي کي ڦيري لکبو ته ”نون“ اکر مان ”ب“ ٿي ويندي ۽ منجهيل مسئلو نبرجي ويندو ۽ انهن لفظن مان ٻڌڻ يا ٻلهڻ بڻجي ويندو. ڏسو ته ”ٻلهڻ“ لفظ مان اُتاري ڪرڻ وارن ڪهڙا به جدا لفظ بنائي ورتا، جن جو هن جوءَ سان ڪو واسطو ئي ڪونه آهي. هيءُ نالو هن جوءَ جي هڪ ڳوٺ جو آهي، جيڪو منڇر ڍنڍ تي ۽ سيوهڻ کان ست ميل اولهه طرف آهي. منڇر ڍنڍ جي چوڌاري جيڪي به ڳوٺ موجود آهن، سي نهايت قديم آهن. انهن مان مسلمانن جو هڪ ڳوٺ به ان دور ۾ موجود ڪونه هوندو. الهندي ناري کان پار منڇر ڍنڍ جي الهندي پاسي، شاهه حسن نالي هڪ ڳوٺ آهي، جيڪو پهريائين ڪنهن سنڌي نالي سان هوندو پر پوءِ ان کي بدلائي شاهه حسن جي نالي پٺيان سڏيو ويو. مونکي پڪ آهي ته اهوئي سيسم Sisam جو ماڳ آهي. ڪيترين صدين گذري وڃڻ ۽ مسلمانن جي اثر پوڻ ڪري، سڀئي پراڻا نالا ڌيان جي پٽيءَ تان ميسارجي ويا ۽ مٿن نوان مسلمانڪا نالا پئجي ويا. اهي ماڳ جيڪي نلهان يا نڌاڻ جي ناتي سان سيسم طور سڃاتا ويا آهن، سي سيوستان جي فوجي مهم سان واسطو رکڻ ٿا ۽ چچ نامي جي ڏنل حوالن مطابق سڃاتا ويا آهن ۽ مان انهن لاءِ هن کان وڌيڪ ڪجهه به چئي ڪونه ٿو سگهان. ٻڌي جي صوبي وارو قلعو به سيوستان جي ويجهو هو. سيوستان جوان وقت جو گورنر (80) ۽ ٻڌي جو گورنر ٻئي اتي موجود هئا. سيوستان جي سوڀ کي وڌيڪ سگهاري ڪرڻ

لاءِ عرب سپهه سالار هن قلعي کي کٽڻ ضروري پانيو. سيسمر ڏانهن پيشقدمي ڪرڻ واسطي سيوستان کان اڌ واٽ تي ٺلهڻ وٽ پهرين منزل لاءِ کيس ترسٽو پيو ۽ ان کان پوءِ منچر ڍنڍ جي اولهه پاسي موجود قلعي ڏانهن وڌڻو پيو هو. ٻي منزل اولهه ناري کي پار ڪرڻ وقت اتي ڪئي هئي ۽ بعد ۾ وڃي هن ماڳ تي رسيو هو. (81) نڌاڻ Nidhan ۽ سيسمر جي ماڳن جي صحيح سڃاڻج وڃڻ کان پوءِ هيءُ ڳالهه نبيرڻ لاءِ رهجي وڃي ٿي ته الهندي ناري وارو وهڪرو ”ٻڌيه“ جي صوبي ۽ سيوستان جي ايراضيءَ جي اولهين دنگ تي وهندو هو.

عرب فوج جنهن وقت نڌاڻ ۾ وانڍ هنيو ويٺي هئي، ته سيسمر جي جتن مٿن راتاهي هڻڻ جو نام ٺاهيو هو پر اهو جتن جي چڙوچڙ ٿي وڃڻ ڪري سوڀارو ڪونه ويو ۽ رات جي اونداهيءَ ۾ ڪاڏهون جو ڪاڏي وڃي نڪتا. اها عربن جي ڪرامت سمجهي وئي، تنهن ڪري ٻڌيه جي سردارن آڻ مڃي. پر عام ماڻهو مقابلي ڪرڻ لاءِ هو. ساندهه به ڏينهن مقابلو هلندو رهيو ۽ ان کانپوءِ قلعو فتح ٿيو. هن جنگ ۾ بجهرائ ۽ ٻيا ڪيترا راءِ ۽ راجوڙا قتل ٿي ويا. ٻيا جيڪي، سي سر بجاءِ ڪرڻ لاءِ ٻڌيه جي اترئين پاسي ڏانهن هليا ويا. ڪن سالوڃ Salog ۽ قنڊاڀيل (82) جي وچ تي هڪ قلعي ڀٽلور يا بهٽلور Bhatlor ۾ وڃي پناهه ورتي ۽ اتان محمد بن قاسم ڏانهن خط لکي جئڊان وٺڻ جي ڪوشش ڪيائون ۽ ڏانهس اهو به لکيو هئائون ته راجا ڏاهر جو ساڻن وير آهي. ان ڪري هنن سندن ڪيترا مائٽ گهرائي ڇڏيا آهن. اهوئي سبب هو جو هنن سندس اطاعت ڪرڻ کان انڪار ڪيو. هنن محمد بن قاسم ڏانهن غور ۽ رحم ڪرڻ لاءِ پيغام روانا ڪيا هئا ۽ هڪ هزار چاندي جا درهم ڏن ادا ڪرڻ جو به واعدو ڪيو هئائون ۽ ضمانت طور پنهنجا ماڻهو به سيوهڻ موڪليائون. سيسمر جي فتح کانپوءِ سيوستان واري هلڪي ۽ ٿوري وقت لاءِ شروع ڪيل جنگي مهم کي ختم ڪيو ويو. عرب سپهه سالار اڃا اتيئي هو جو وٽس عراق جي گورنر حجاج بن يوسف جو خط اچي پهتو ته هو موٽي نيرون

وڃي ۽ اتان مهراڻ درياھ اڪرڻ جون تياريون ڪري هن هڪدم سندس اهو حڪم مڃيو پر اهو واضح ڪونه آهي ته هو ڪٿان درياھ پار اڪريو هوندو. سيوستان واري جنگي مهم چڱي خاصي دلچسپ ڏسڻ ۾ اچي ٿي، جيڪڏهن ان مان ٻيو ڪجهه واضح ڪونه ٿو ٿئي، پر ايترو ضرور ڏسڻ ۾ اچي ٿو ته هن کانپوءِ ڇا ٿيڻ وارو آهي. هن ماڳ وٽان ئي حملي جي اهم شروعات ٿئي ٿي. ٻيو ته عرب فوج رڳو هن جوان سال اڳواڻ (83) (12) جي فوجي لڀاقتن ۽ پنهنجي جوانمرديءَ جي آسري ڪونه هئا، پر اهو سندن پاڳ هو جو هنن سنڌ تي حملو ان وقت ڪيو. جڏهن ٻڌن ۽ برهمڻن وچ ۾ سنڌ ۾ ويڙهاند هلندڙ هئي. هڪ ڪمزور راجا سنڌ جي گاديءَ تي ويٺل هو. ڪروڙ ۽ هڪ ٻئي کان بچان وارو وايو منڊل، ڪارن ڪڪرن جيان سنڌ مٿان چانيو بيٺو هو. اسان چچ نامي ۾ شمينن جو ذڪر هنڌين ماڳين پڙهون ٿا. عربن انهن کي، شرممان Shramana جو لقب ڏنو. هن ڪري اڳي جيڪو ٻڌن جو سنڀاسي فرقو هوندو هو، سو هاڻي راجوڙو ۽ راءِ سڌجڻ لڳو. نه ته اڳي دنيا سان سندن لهه لاڳاپو ڪونه هوندو هو، وتندا هئا آڏوي ٿي تپسيائون ڪندا ۽ جوڳ پڇائيندا. نيرون جو گورنر به هڪ شمني هو. عربن جڏهن، هن جوءِ ۾ پير پاتو ته هن سندن آڻ مڃڻ ۾ دير ڪانه ڪئي. سيوستان تي هلان ڪرڻ کان اڳ ۾ محمد بن قاسم موح (84) واري جوءِ ۾ ٿورو ترسيو هو. اسان کي ڏسڻ ۾ اچي ٿو ته اتان جوراڇوڙو به هڪ شمني، هو. هن شمني عربن جي دل جي گهرائين سان آجيان ڪئي هئي. ۽ پنهنجي ٻُڌ برادريءَ سان گڏجي سيوستان جي گورنر وٽ لنگهي ويو. ۽ کين عربن آڏو آڻ مڃڻ جي صلاح ڏني هئائين. ڏانهس خط ۾ اهيوبه لکيو هئائين ته: ”اسان ٻُڌ، ناسڪ آهيون اسان جو ڪم پوڄا پائ آهي. اسان جو ڌرم امن ۽ آشتي آهي. ان ڪري اهو اسان کي هتيا جي آگيا ڪونه ٿو ڏئي. تون هڪ اتاهين ڪوٽ اندر ٿورهي. اسان کي پنهنجي جيوٽيءَ ۽ مال مڏيءَ جو اونو آهي ته متان عرب اسان کان ڦري لٽي وڃن. جڏهن اتان جي گورنر، عرب سان مهاڏي اٽڪائڻ جو اعلان ڪيو. ته ٻُڌ شمينن سندس ان

ڪم کي نديندي کيس چيو هو: ”تون عربن سان جھيڙي پورو پئجي ڪونه سگهندين. تنهن جي هٿ وٽين اسان پنهنجي جيوت ۽ مال مڏي ناس ڪانه ڪنداسين.“ جڏهن سيوستان جي گورنر سندن اها ڳالهه قبول ڪانه ڪئي، ته هنن ڏني وائڻي سنڌ سان غداري ڪئي ۽ محمد بن قاسم ڏانهن خط لکيائون ته: ”ماڻهن جو وڏو انگ جيڪو هارين نارين ڪڙمين ڪاسبين، واپارين وڙن ۽ هيٺين جاتي ۽ ٻڌل آهي، سو سيوستان جي گورنر سان سهمت ڪونهي. کيس تنهنجي سامهون ٿيڻ لاءِ ڪا سگهه ۽ توسان مهاڏي اٽڪائڻ لاءِ ايڏي وڏي سينا (فوج) به هٿ ۾ ڪانه آهي“ اهڙيءَ ريت هنن ٻڌن سيوهڻ جي قلعي تي گهيرو ڪري وڌيڪ سخت ڪرڻ لاءِ عرب سپهه سالار جي دل ٻڌرائي. ٻڌن جي اهڙيءَ غداريءَ سبب سيوهڻ جو قلعو فتح ٿي ويو. ٻڌيه صوبي جو گورنر به ٻڌ شمني هو. هن پنهنجي علائقي جي ماڻهن کي، عربن خلاف مقابلي ڪرڻ کان روڪڻ واسطي نهن چوڻي جو زور لائون. پر جڏهن ڏٺائين ته ماڻهو اڙجي بيهي رهيا آهن ۽ پنهنجي ڳالهه تان هيٺ نه ٿا لهن، ته هو پاڻ ڌرتيءَ سان غداري ڪري محمد بن قاسم وٽ لنگهي ويو. جڏهن محمد بن قاسم سيسم جو قلعو فتح ڪيو، وري ڦر لٽ ڪئي ۽ وطن دوست ڌرين جو قتل عام ڪيو، باقي بچيل ماڻهن کي ان ڏوهه ۾ اتان تڙي ڪڍيو ويو ته اهي وطن دوست ڌرين سان پٽ ۽ جمت هئا. انهن راجوڙن مان هڪ ٽولو اهڙو به هو، جيڪو ڌرتيءَ ڪارڻ عربن سان ته جنگ ڪري رهيو هو، پر راجا ڏاهر به کين تنگ ڪيو هو. نيٺ هنن به ويڙهاند کان تنگ ٿي حملي آور عربن جي اطاعت قبول ڪئي هئي.

اهڙين حقيقتن لکڻ وقت هيءَ تاريخ ڪي اهڙيون ڳالهيون لکڻ ڪانه ٿي وساري، جن ۾ اسلامي جذبي جو رنگ هجي. سنڌ ۾ اسلام پکڙجڻ جي اڳڪٿي جو اظهار هن ڪتاب ۾ ورجائي پئي ڪيو آهي. ديول جي ماڳن وٽ محمد بن قاسم کي ٻن ڌرين اهڙي اڳڪٿي ٻڌائي همت افزائي ڪئي هئي. ٻڌيه صوبي جي ماڻهن جڏهن عربن سان مقابلي ڪرڻ جو پڪو پھ ڪيو ته

ٻڌيه جي سردار کين ٻڌايو ته ٻڌ جي پڪشن تارن جي علم مان معلوم ڪيو آهي، ته: ”هيءَ علائقو اسلامي، فوج هٿان ڪيئن به ڪري فتح ٿيندو.“ جڏهن هو غداري ڪري محمد بن قاسم وٽ پهتو ته کيس به ساڳي ڳالهه ٻڌايائين ته: ”هتان جي ماڻهن توهان مٿان راتاهي هڻڻ جا ڏاڍا جتن ڪيا هئا، پر سوڀارا ڪونه ٿيا، جنهن مان هڪ ڪرامت اها ثابت ٿي آهي ته اوهان سنڌ ضرور فتح ڪندا ۽ اهاڻي خدائي منشا آهي.“ وڌيڪ کيس هيءَ ڳالهه به چوي ٿو: ”جيستائين منهنجو سوال آهي ته مان ته اوهان آڏو اچي پيش پيو آهيان. منهنجي خواهش آهي ته مان اوهان جو صلاحڪار بڻجان ۽ توهان جي دشمنن جي پاڙ پٽڻ ۾ اوهان جو رهبر ۽ ٻانهن پيلي ٿي بيهان. مسلمانن جي خيالن ۾ اهڙي قسم جون ڳالهيون گهر ڪري ويهي رهيون هيون. معمولي فهم ۽ فراست وارو ماڻهو جيڪڏهن ٿورو به ويچار ڪندو ته سگهاريون حڪمرانيون، مذهبي ڌڙا بندين ۽ گروهه دشمني ۽ تخت تاد جهيڙن ڪري تباهه ٿي ويون ۽ اڳڪٿي ڪرڻ وارن ۽ نجوم جي علم جي ماهرن وٽان پڪ حاصل ڪرڻ ته قدرت جي مرضي ڇا آهي؟ سا هڪ اجائي ڳالهه آهي. ان سان گڏ اها به حقيقت آهي ته بادشاهه پنهنجي ملڪ جي حڪومت هلائڻ لائق ڪونه هوندو آهي، سندس سوچ سطحي هوندي آهي ۽ پنهنجي ڌرتيءَ سان وفادار نه رهندو آهي. اهي ئي بنيادي ڳالهيون آهن، جنهن ڪري ديس ڌارين جي حوالي ٿي ويندو آهي.

ڪيڪانان واري علائقي کانسواءِ، اولهه سنڌ وارو سڄو حصو راجا ڏاهر جوڌن پرورهڻ بدران خلافت جي ماتحت ٿي ويو هو. ٿوري وقت کانپوءِ سسٽان ۾ عربن خلاف ناڪام بغاوت به منهن ڪڍيو هو. چندرام هالي، نالي هڪ ماڻهو ان بغاوت جي اڳواڻي ڪئي هئي، پر ان بغاوت کي جمت ۾ چيڙايو ويو. اولهه سنڌ واري حصي ۾ رهندڙ ماڻهن ۾ هتان جي اڳئين حڪمران خلاف گهڻو تاءُ هو. محمد بن قاسم انهن حالتن مان فائدو ورتو. اتان سيوهڻ مان چار هزار جنگي جوڌا پنهنجيءَ فوج ۾ ڀرتي ڪيائين، جن سنڌو پار ڪري راجا

(85) ڏاهر سان جنگ ۾ عرب فوج سان ڪلهوڪلھي ۾ ملائي حصو ورتو هو. هتان جي ماڻهن جا راجا ڏاهر سان ناتا سنا ڪونه ٿيا، تنهن جي بي ثابتي جنهن کي عربن ڏهڪاءُ پکيڙي هڻي ڏني، سا هيءَ آهي ته محمد بن قاسم پنهنجي فوج مان فقط ڇهه سو گهوڙي سوارن جو هڪ جتو الڳ ڪري بکر (بغورو) موڪليو هو. (13) جيڪو سنڌ جي وچولي ڀاڱي جي هيٺئين حصي ۾ آباد هو. سندس مقصد هو ته جيئن الور مٿان نظر رکي سگهجي. ان زماني ۾ الور جي ماڳن ڀرسان درياھ وهي رهيو هو. کيس ڊپ هو ته مٿان راجا ڏاهر جو پٽ حملي آورن جي آمدرفت ۾ ڪا رنڊڪ وجهي.

عربن نيرون پهچي، هڪ قلعي بند شهر تي حملو ڪيو. ڇچ نامو هن کي اشبهار ۽ بلاذري هن کي ”سمار“ سڏي ٿو. بلاذري هن لفظ کي تبڪا ڪونه ڏنا آهن. هن ماڳ کي سڃاڻڻ مشڪل آهي، پر ڏسڻ ۾ ائين اچي ٿو ته نيرون کان گهڻو ويتر ڪونه هو ۽ سنڌو جي به ويجهو هو. ڇاڪاڻ ته عرب فوج اڳتي درياھ ڏانهن وڌي رهي هئي ۽ هڪ منزل ڪري وڃي درياھ جي ڪنار سان فوجي وانڍ هڻين هڻون. هڪ هفتي جي گھيري کانپوءِ اشبهار جي قلعي واسين ان مڃي. اهڙيءَ ريت سنڌوءَ جي اولاهين ڪناري سان ڪنهن به قلعي واسين عربن سان مهاڏو ڪونه اٽڪايو. هن مان معلوم ٿئي ٿو ته اولهه سنڌ وارو حصو هڪ سال (86) اندر فتح ڪيو ويو هو.

هاڻي اهو انومان ڪرڻ ڏاڍو ڏکيو آهي، ته عربن سنڌوءَ ڪهڙي ٿاڪ وٽان اڪريو هو. ڇچ نامو هن ٿاڪ کي جهم Jaham قلعي جي سامهون ٻڌائي ٿو. جنهن کي بيت واري پرڳڻي جو مکيه قلعو سمجهيو ويندو هو. مٿي بيان ڪيل جهم وارو قلعو درياھ جي اوڀارين ڪنڌيءَ سان وسندڙ هو. جنهن کي مان سڃاڻي ڪونه سگهيو آهيان. بلاذري جو بيان آهي ته عرب ان جاءِ وٽان درياھ اڪريا هئا، جتي هند جي قصه علائقي جي راجوڙي راسل جو ملڪ درياھ سان اچي لڳو ٿي. قصه، ڪڇ جو عربي اُچار آهي. اهڙيءَ ريت جيئن عربن ڇچ جو اچار ”صص“ Sassa ڪندا آهن. ڇچ لفظ جو اکر ”چ“ عربن لاءِ اوڀرو

آهي ۽ اچاري ڪونه سگهندا آهن. اسان کي ائين سمجهڻ نه گهرجي ته اهو ماڳ جتان عرب درياھ اڪريا هئا، سو موجوده ڪڇ ملڪ جي حدن جي ويجهو هو. پراڻي دور ۾ ڪڇ جو ملڪ موجوده حدن کان گهڻو اتر ڏانهن وڌيل هو. ٿي سگهي ٿو ته اهو عمرڪوٽ تائين اڳتي پکڙيل هجي. اڳين صديءَ ڌاران ڪڇ جي راءِ جون فوجون بدين، ٻالھياري Balhiari ۽ رحمڪي (87) بازار ۾ به رهنديون هيون. ڇچ نامي ۾ راسل کي راجا ڏاهر جي هڪ راجوڙي طور بيان ڪيو ويو آهي. هيءُ ۽ سندس ڀاءُ ”موڪوپٽ وساڀو“ ٻئي ڌرتيءَ جا غدار هئا. هنن جيان ٻيا به راج ڏوھا ۽ ڌرتيءَ جا وير ٿيا هئا. محمد بن قاسم هنن ٻنهي ڀائرن کي ڪڇ ۽ سورٺ (ڪاٺياڙ) ڏيڻ جو دلاسو ڏنو هو. هن مان معلوم ائين ٿئي ٿو ته درياھ نيرون کان ڏکڻ اوڀر ڏس تي پار ڪيو هئائون. عرب لشڪر جي گهوڙن ۾ جذام (ڪوڙهه) جي بيماري ڪاهي پئي هئي، جنهن ڪري سندن گهوڙن جو وڏو حصو مري چٽ ٿي ويو. عرب فوج ڪيترو وقت بيڪار ويٺي رهي ۽ ڪٿي به جنگي ڪارروائي ڪانه ڪيائون. ان ڪانسواءِ هيءَ ڳالهه به ڏسڻ ۾ اچي ٿي ته عرب فوج ۾ ڌڪار ڪاهي پيو هو. اسان کي شڪ پوي ٿو ته راجا ڏاهر جي پنهنجي سستي، هيٺائي ۽ راجوڙن جي ويساهه گهاٽي ڪري عربن جو ڀاڳ ڏينهن ڏينهن وڌندو پلٽڻ پيل ٿيندو پئي ويو. جڏهن عرب جنگ ڪرڻ جهڙا ٿيا ته هنن درياھ اڪرڻ لاءِ ٻيڙين جي پل ٺاهي ۽ پار ٽپي اوڀر سنڌ جي حدن ۾ داخل ٿيا ۽ جهم سولائي سان کڻي ورتائون. ان کانپوءِ جيوڙ نالي هڪ ماڳ ڏانهن وڌڻ لڳا ۽ بعد ۾ پيشقدمي ڪري اچي راوڙ قلعي ڀرسان ڪيما کوڙيائون. حالتن مان ائين معلوم ٿئي ٿو ته مذڪوره قلعو ته دڏاواهه Dadhawah يا وڏاواهه Wadhawah جي ڪناري سان آباد هو. ان قلعي ٻاهران جنگ هلي رهي هئي. چيو وڃي ٿو ته اها ڇهه ڏينهن هلندي رهي ۽ راجا ڏاهر ان ۾ پنهنجي سر شريڪ ٿيندو هو. نيٺ هڪ ڏينهن جهم ڀيندي مارجي ويو ۽ سندس لشڪر ڀاڄ ڪئي. جنگ جي ميدان لاءِ چيو ويندو آهي، ته اهو دڏاواهه ۽ مهراڻ جي وچ تي هو ۽ تاريخ نائين رمضان سنه 93 هه ۽ جون 712ع هو.

انهن مان ڪابه جڳهه هاڻي سڃاڻي ڪانه ٿي سگهجي. ٿي سگهي ٿو ته دڏاوا يا وڏاواه وانديڻ واهه Wandan Wah يا اڀرندو نارو (قديم هاڪڙو) هجي. قديم دور ۾ هاڪڙي جي هڪ ننڍي حصي جو نالو وانديڻ Wandan هوندو هو. راوڙ جو قلعو برهمڻ آباد کان گهڻو پري هوندو هو. وچ تي به مشهور قلعو بهرور ۽ دهليلا هوندا هئا. عربن مٿن واري واري سان گهڻو ڪيو. هر قلعي ۾ عربن جو به به مهينا مقابلو ڪيو ويو. اهڙا سگهه قلعو هڪ ٻئي کان گهڻو پري ۽ برهمڻ آباد کان به گهڻو ڏور هوندا. عربن جي مقابلي واسطي برهمڻ آباد ۾ گهڻو لشڪر موجود هو. اهو ئي سبب آهي جو عرب گميري سان لاڳاپيل سامان اوڏانهن ڪڍائي ويا هئا ۽ گمير به ڪيترا هفتا لڳاتار هليو هو. راوڙ جو قلعو برهمڻ آباد کان اسي ميلن کان وڌيڪ پري ڪونه هوندو. ڪٿت ناهي ته اڀرندي ناري جي ڪناري سان اڏيل ۽ نيرون کان ستر ميل ڏکڻ اوڀر طرف هجي. چچ نامي جو بيان آهي ته ان قلعي جي تعمير جي شروعات به چچ ڪئي ۽ ٺهرائي پورو ڏاهر ڪيو هو. (پ-14) جيڪو گرمين وارا چار مهينا هتي حڪومت هلائيندو هو. هن علائقي جي آبهوا ڏاڍي سٺي هوندي هئي. اهو به چيو ويندو آهي ته گرمين وارا چار مهينا هو برهمڻ آباد ۾ ۽ باقي چار مهينا اروڙ ۾ گذاريندو هو. هن بيان مان سولائي سان انومان ڪري سگهجي ٿو ته راوڙ هيٺ سنڌ جي لاڙواري پاڻي ۾ موجود هو جتي سمونڊ کان ايندڙ تڏڙي هير گرميءَ جي اثر کي ختم ڪري ڇڏيندي آهي. ان جي ڀيٽ ۾ اتر سنڌ ۽ وچولي ۾ سخت گرمي هوندي آهي.

ان کانپوءِ عربن جون فتحن سنڌ جي لاڙواري پاڻي مان نڪري اڳتي اتر طرف هلنديون وڃن ٿيون ۽ ان جي نتيجي ۾ اسان کي به چچ نامي کان ڌار ٿيڻو پوي ٿو. هيءُ ڪتاب سنه 715ع ۾ سليمان جي خلافت جي ڏينهن تي ويهڻ ۽ محمد بن قاسم کي واپس گهراڻي واري واقعي سان ختم ٿئي ٿو. ان وقت تائين هن نوجوان عرب سپهه سالار ملتان (88) تائين سنڌ جو سڄو ملڪ فتح ڪري ورتو هو. بلاذري جي فتوح السند جو بيان عربن هٿان سنڌ فتح ڪرڻ

کان وٺي، نائين صدي عيسوي تائين لڳاتار ڳنڍيو ٿو اچي. اهو عربن واسطي ڏاڍو ڏکيو زمانو هو. راجا ڏاهر جا پوٽي پنهنجي وڃايل راج لاءِ ڏينهن رات هٿ پير هڻي رهيا هئا. سنڌين جون عام بغاوتون مسلمانن جي ڏاڍ ۽ انيائ ڪري ٿي رهيون هيون. سنڌ وارا عربن جي رعيت هئا، پر پوءِ به سندن ڦرلٽ ڪري پريشان هئا. انهن جي ملڪيتن ۾ سندن حريص نگاهون ڪتل هيون. عربن جا پنهنجو پاڻ ۾ جنگيون جهيڙا شروع ٿي ويا هئا. ان عرصي دوران سنڌ جي وچولي پاڻي ۾ عرب راجڌاني المنصوره جو بنياد پيو هو. ان کانپوءِ ان دور جون تاريخون برهمڻ آباد جو ذڪر ڪونه ٿيون ڪن. توڙي جواهو شهر عربن جي (89) قلعي کان ست يا اٺ ميل مس پري هو. هڪ واقعي جو هتي بيان ڪرڻ لازمي ٿو سمجهان. جيڪو ان زماني ۾ چوڙ جي هيٺئين علائقي ۾ ٿيو هو. تاريخ اسان کي ٻڌائي ٿي ته ان زماني ۾ جنيد (724-726ع) سنڌ جو گورنر مقرر ٿي آيو هو ۽ اچڻ سان جيئسيه ڀٽ راجا ڏاهر سان اچي بطيحه الشرقي Batihata-al-Sharqiya ۾ پاڻيءَ واري جنگ شروع ڪئي هئائين. بطيحه Batiha لفظ جي معنيٰ ”وسيع“ آهي. عربي ٻوليءَ جا لساني ماهر هن لفظ جي معنيٰ پاڻيءَ جو وڏو يا وسيع وهڪرو ٻڌائن ٿا. مون کي تازي دور جي نقشي ۾ اولهه عراق جي شط العرب ۾ اهڙي قسم جي نالي سان پاڻيءَ جي هڪ ڇڙ ڏسڻ ۾ اچي ٿي. موجوده مامري جي نسبت سان مان پڪ سان چئي سگهان ٿو ته بطيحه الشرقي اوڀر ڏس تي ڪا سامونڊي نار آهي. ڪنهن زماني ۾ ڪڇ جو رڻ سدائين سمنڊ جي پاڻيءَ هيٺان اچي ويندو هو. اسان کي اها ڄاڻ ڪانه آهي، ته سال جي ڪهڙي موسم ۾ هيءُ جنگ وڙهي وئي هئي. ڇاڪاڻ ته ڪڇ جي رڻ جو هي پاڻو اٺين صدي عيسوي تائين مستقل نموني سان سمنڊ جي پاڻيءَ هيٺ هو. امڪان آهي ته ٻنهي ڌرين وچ ۾ هيءُ پاڻيءَ واري ويڙهه جولاءِ يا آگسٽ ۾ ٿي هوندي. ٿي سگهي ٿو ته سال جي ٻين مهينن ۾ رڻ وارو مذڪوره علائقو ان دور ۾ سڪل رهندو هجي. اسان تاريخن وسيلي پوري ڄاڻ رکون ٿا ته اها جنگ ڪيئن ٿي هئي. جيئسيه ان زماني ۾ پنهنجون فوجون

باب پنجون

مشرقي جاگرافيدانن جا سنڌ جي وچولي ۽ لاڙ بابت رايو

سنڌ جي چوڙ بابت ڏنل مشرقي جاگرافيدانن جا دلچسپ احوال ديبل ۽ نيرون ڪوٽ جي سڃاڻ جي باري ۾ اڳ ۾ ئي پيش ڪري چڪا آهيون، پر انهن ڪتابن ۾ بيان ٿيل ڪي غير اهم ماڳ ذڪر ڪرڻ کان رهجي ويا آهن. بهتر آهي ته انهن جون به ڳالهيون ٿي وڃن. حقيقتن مان ائين معلوم ٿئي ٿو ته اصطخري، ابن حوقل ۽ المسعودي ڏهين صديءَ ۾ ڪهي اچي سنڌ پهتا هئا، پر افسوس جي ڳالهه اها آهي ته هنن سنڌوءَ جي وهڪري يا ڦاٽن جو ٿورو ذڪر به ڪونه ڪيو آهي. سندن نظر ۾ جاگرافيءَ جي معنيٰ ڪن خاص علائقن ۽ شهرن جي طبعي صورتحال ڏيڻ کان وڌيڪ ڪجهه به ڪانه هئي. وڏي ۾ وڏي تڪليف ڪيائون ته سفر سان لاڳاپيل راهون ۽ رند، گس ۽ پيچرا ٻڌايائون ته ڇيهه ڪيائون. سندن لکتون نجيون آجيون ڏسڻ ۾ ڪونه ٿيون نظراچن. ائين اچي ٿو ته هڪڙن جڻ پين جونقل ڪيو آهي ۽ پنهنجا مشاهدا ۽ رايو لکي ڪجهه فرق ڏيکارڻ جا جتن ڪيا آهن. سندن پورهئي ۽ جاکوڙ ڪي ڪجهه گهٽ اهميت ان ڪري به ڏني وئي آهي، جو انهن پنهنجن ڪتابن ۾ شهرن ۽ علائقن جا نالا غلط لکيا آهن، جن جي سڃاڻ ٿي مشڪل آهي. اهو مونجهارو ان ڪري پيدا ٿي پيو جو ليکڪن انهن شهرن ۽ علائقن کي عربي صورتخطي ۾ ته لکيو، پر انهن پنهنجي لکڻ جي صحيح انداز ڏانهن ڌيان گهٽ ڏنو. اتاري ڪرڻ وارن ته رهندو ڪيس ڪري ڇڏيا ۽ اتي مان گهوڙا اتاري ڇڏيائون. انهن ڳالهين ڪري نسخا اهڙا عجيب ٿي پيا آهن، جو نه شهرن جا نالا سمجهه ۾ اچن ٿا ۽ نه وري علائقن جو ڪو پتو پوي ٿو. پس انڌي گهوڙي ڪُل ۾، لفظن جا اکر اڻ چٽا ۽ اڻ پورا آهن.

ميٽري چونڊي ڪڇ ۾ ڪنيون ڪري رهيو هو، جيڪو تنهن زماني ۾ سنڌ جو حصو هو. سندس واضح مقصد سنڌوءَ واري علائقي تي هلاڻ ڪرڻ جو هو. امڪان اهو آهي ته جڏهن جئسينه پنهنجي سامونڊي فوج کي ڪڇ واري تڏهوڪي نارمان اڪاري سنڌوءَ جي علائقي ۾ عربن تي هلاڻ لاءِ اچي رهيو هو ته جنيد مٿس اوچتو حملو ڪيو هو. ان جنگ ۾ جئسينه کي پڪڙي جنگي باندي بڻايو ويو ۽ بعد ۾ کيس قتل ڪيو ويو. سندس ڀاءُ ڇچ (جنهن تي پنهنجي ڏاڏي ڇچ جونالو هو، جنهن برهمڻ خاندان جي بادشاهيءَ جو بڻياد رکيو هو) جنهن کي عرب صص Sassa جي نالي سان سڏيندا آهن، سو خليفي کي دانهن ڏيڻ واسطي عراق ڏانهن روانو ٿيو. پر جنيد کيس صلح جي ڳالهين ڪرڻ واسطي رستي تان واپس گهراڻي ورتو ۽ ڏوڪي سان کيس قتل ڪري ڇڏيائين. اهڙيءَ ريت سنڌ ۾ برهمڻ گهراڻي جي حڪومت جو خاتمو ٿيو.

تنهنڪري ڪوبه لفظ پوريءَ ريت پڙهي ڪونه ٿو سگهجي.

سفر دوران جدا رستن جو بيان ڪيو ويو آهي، تن کي ڏينهن جي سفر جي ماپي جي حساب سان بيان ڪيو ويو آهي، ڪڏهن ڪڏهن فرسنگن (فارسيءَ ۾ فرسخ) جو ماپو به ڪتب آندو ويو آهي. هاڻي، تڏو هڪي منجميل فاصلي کي ڪو متعين فاصلو مقرر ڪرڻ هڪ اجائي ڳالهه ٿيندي ۽ اڳوهڪن منجميل فاصلن کي اڄ ڪلهه جي مقرر ۽ معين فاصلن سان ڀيٽ ڏيڻ به مناسب ڪونه ٿيندو. ته اڳوڻن جاگرافي دانن هڪ شهر کان ٻئي شهر تائين ڪيترو فاصلو ڪيو تنهن ڪري اهو پتو پئجي ڪونه ٿو سگهي، ته ٻن شهرن جي وچ تي حقيقي يا حقيقت جي ويجهو مناسب فاصلو ڪيترو هو. اصطخريءَ جي هيٺ ڏنل سفر واري رستي جي صورتحال پيش ڪجي ٿي، جنهن ۾ ڪجهه مڪران ۽ لس بيلي ۽ ڪجهه موجوده دور واريءَ سنڌ جي شهرن جا نالا ڏنا ويا آهن. ان ۾ ڪز Kiz جو اشارو ڪيچ ڏانهن آهي. ارمابيل Armabil جو شهر لس بيلي جي ڀرسان (شايد ان کان به ٿي ميل اولهه هوندو هو. ڪنبلي Kanbali جو ماڳ سون مياڻي وارن ڀڏن تي يا ويجهو ۽ منحاتار Manhatar شهر ڪراچيءَ جي ڀرسان ڪٿي موجود هو.

شهرن جا نالا		اصطخري مطابق ڏينهن	موجوده رستن ۾ نقشن مطابق مقرر ميلن ۾ مفاصلو	هر هڪ ڏينهن جو سراسري طور ميلن ۾ سفر
(1)	ڪز کان ارمابيل	6 ڏينهن	230	38
(2)	ارمابيل کان ڪنبلي	2 ڏينهن	70	35
(3)	ڪنبلي کان منحاتار	2 ڏينهن	52	36
(4)	(90)	2 ڏينهن	46	23
(5)	منحاتار کان ديول	4 ڏينهن	87	22
(6)	ديول کان نيرون	2 ڏينهن	46	23
(7)	ديول کان منصوره	3 ڏينهن	66	22
(8)	سندو ساڻ کان منجباري	7 ڏينهن	160	23

هتي ڏٺو ويندو ته پهريون منزلون تمام ڊگهيون آهن، تنهنڪري شڪ پوي ٿو

ته ڪٿي غلطي ٿي وئي آهي. منهنجو ويچار آهي ته اصطخري طرفان ڪيچ کان لس بيلي تائين ٻڌايل پيٽو سفر اڄ واري دور ۾ به تمام تيز ۽ تڪڙو ڏسڻ ۾ اچي ٿو. طئي ڪيل سفر واسطي ملڪ جو مٿاڇرو ضرور ذهن ۾ رکيو آهي ۽ ان حساب سان منزل جي ڊيگهه کي ڏٺو ويندو آهي. سفر ڪرڻ وارو علائقو ويران يا سڪيو ستابو هوندو آهي. ته سفر ڪرڻ جي رفتار ۾ به ان حساب سان فرق اچي ويندو آهي. اهڙيءَ ريت مختلف علائقن ۾ طئي ڪيل فاصلي جون منزلون به ڪڏهن ڊگهيون ته ڪڏهن ننڍيون رهيون آهن. جيتريقدر سنڌ مان سفر ڪرڻ جو تعلق آهي، ته مٿي ڏنل خاڪي مان اسان سولائيءَ سان سمجهي سگهنداسون، ته منزلن جي ڊيگهه ۾ هڪ جهڙائي موجود آهي. ان جو ظاهر سبب ته اهو ڏسڻ ۾ اچي ٿو ته سنڌوءَ جي ڪنار سان شهرن، واهڻن ۽ وستين جي گهڻائي هئي. ملڪ ۾ سکر ۽ سڻائي هئي ۽ سيلاني کي پنهنجي مرضيءَ مطابق منزل ڪرڻ جي سهوليت حاصل هئي. ٻين لفظن ۾ ائين چئي سگهجي ٿو ته حالتون اهڙيون هيون جو سولائيءَ سان سفر ڪري وچڙي منزل ڪٿي پئي وئي ۽ ڏهاڙي هڪ جيترا ڪلاڪ سفر ڪيو ٿي ويو.

مشرقي جاگرافيدانن سنڌوءَ جي چوڙ واري علائقي جي نيرون ڪوٽ ۽ ديول کان سواءِ فقط هڪ منحاتار شهر جو ذڪر ڪيو آهي. ادريسيءَ هن شهر کي منجباري Manhabari لکيو آهي. هن مامري ۾ هو پاڻ به منجميل ٿو ڏسڻ ۾ اچي ۽ ان سان گڏ ٻين کي به منجهائي ڇڏيو اٿائين. جنرل ڪنگهام هن ماڳ کي نٿو ۽ انڊوسٽين جي راڄڌاني مين نگر Minnagar سمجهي ٿو (اينشنٽ جاگرافي آف انڊيا- ص 288). هو لکي ٿو ته: ”سڀني جاگرافيدانن هن شهر لاءِ لکيو آهي ته اهو سنڌوءَ جي اولاهين ڪنار سان ۽ ديبل کان ٻن ڏينهن جي پنڌ تي هو. ويچار ڪري ڏسجي ته نٿي جا ماڳ ويجهي انهيءَ جاءِ تي بيهن ٿا. هي شهر سنڌو جي اولهه پاسي ۽ لاهري بندر کان چاليهه ميل پري يا ٻن ڏينهن جي پنڌ تي آهي. جنهن لاءِ پڪ سان چئي سگهجي ٿو ته ديبل کان بلڪل ٿوري پنڌ تي آهي.“ هو صاحب ٿورو اڳتي اسان کي ٻڌائي ٿو

تہ: ”منحاباري اسان منداباري Mandabari چو نہ پڙهون، جيڪو مند Mand قبيلي جو شهر هو. هن قبيلي جي نالي کي گهڻن ئي صورت خطين ۾ لکيو ويو آهي جهڙوڪ: مير Mer، ميد Med، مند Mand ۽ مند Mind منداباري Mandabari مين Min قبيلي جو شهر ٿي سگهي ٿو. جنهن کي Minnagra مين نگر سڏيو ويندو آهي. جنرل ڪنگهام ڪن جاگرافيدانن جا حوالا به پيش ڪيا آهن. ته هيءُ ماڳ مهراڻ جي اولاهينءَ ڪنڌي سان ۽ ديبل کان ٻن ڏينهن جي پنڌ تي هو. اهو ساڳيو جاگرافي دان منحاباري کي ديبل کان ٻن ڏينهن جي پنڌ تي اولهه طرف ٻڌائي ٿو. جنرل ڪنگهام ديبل جي جيڪا جاءِ ٻڌائي ٿو ان حساب سان جيڪڏهن ويچار ڪجي ٿو ته: ”منحاباري Manhabari جو ٿاڪ نٿي کان پورا اسي ميل پري اولهه وڃي بيهندو. منحاباريءَ جونالو ڪتاب ۾ گهڻو آيو آهي، تنهنڪري ادريسيءَ کي منحاتار ۽ منجاباري بابت ڪجهه غلط فهمي ٿي وئي آهي، جن جي پڙهڻي ڪجهه هڪ جهڙي به آهي. بي ڳالهه اها به آهي ته جنرل ڪنگهام فقط ادريسيءَ جو حوالو ڪتب آندو آهي، جيڪو ”منحاباري“ کي ”مين گر“ سمجهڻ واري سندس اصول کي ڪي قدر هٿي به ڏئي ٿو، جيڪي حقيقتون سندس قائم ڪيل اصول جي خلاف وڃن ٿيون، تن کي هو (سيوهڻ کان منحاباري) هتي اسان کي منجاباري پڙهڻ گهرجي (تن ڏينهن جي پنڌ تي آهي. هيءُ شهر هڪ تراڻي ۾ آهي. چوڌاري باغ باغيچا اٿس. ڏاڍو سهڻو ۽ سڪيو ستابو شهر آهي. چوڌس پاڻيءَ جا تلاءُ پيا ڏسبا. هن جاءِ کان فيرابوز Fira buz (مڪران) ڇهن ڏينهن جي پنڌ تي آهي (هتي هن جاگرافيدان منجاباري کان منحاتار سان منجمائي ڇڏيو آهي) منحاباري (هتي منحاتار پڙهڻ ڪپي) کان ديبل ٻن ڏينهن جي فاصلي تي آهي. ديبل کان فيرابوز ويندڙ رستو منحاباري (منحاتار) وٽان لنگهندو آهي.“ هن ڳالهه مان حقيقت صاف ظاهر آهي ته منحاباري جو ماڳ جيڪو سيوهڻ کان فقط ٽن ڏينهن يا ڇاھٽ ميلن جي پنڌ تي هو. سو نٿو ٿي نه ٿو سگهي، چو ته اهو سيوهڻ کان هڪ سو چاليهن ميلن جي پنڌ تي واقع آهي. ساڳئي وقت

اها منحاباري جيڪا مهراڻ جي ڪنار سان واقع هئي، سا اها منحاباري ڪڏهن ڪانه آهي، جيڪا ديبل کان چاليهه ميل اولهه طرف موجود هئي، پوءِ ديبل جو بندر ڀلي ڪهڙي به ٿاڪ ۽ ٿان تي هجي. اهڙيءَ ريت مين نگر جي ٿاڪ ورو قائم ڪيل ويچار به لڏي وڃي ٿو.

ابن حوقل وارو منھاتاڙ ڪراچيءَ جي اوسي پاسي ۽ مڪران ڏانهن ويندڙ رستي تي ٻن ڏينهن جي پنڌ تي واقع هو. جيڪڏهن هن لفظ جو اچار صحيح ۽ اصلي آهي ۽ ڪنهن ٻئي لفظ جي بگڙيل صورت نه آهي، ته پوءِ منھاتاڙ سمنڊ جو ڪونڊو بندر هوندو. ڇاڪاڻ ته سنڌي ٻوليءَ ۾ تڙ لفظ جي معنيٰ اها جاءِ آهي، جنهن تي ٻيڙا اچي بيهندا هجن ۽ جنهن جاءِ تي اهو بندر ٺاهيو ويو هوندو. اهو اندر ڌرتيءَ تي هوندو. ڪنهن مناري جو ڪم ڏيندو هوندو، جنهن جو ذڪر هن ڪتاب جي مندر ۾ ڪيو ويو آهي. جيڪڏهن ائين آهي ته اهو سنڌ ۽ مڪران واري رستي کان گهڻو پري آهي. منهنجي خيال ۾ اها امڪاني جڳهه وڃي لياريءَ وٽ بيهندي، جتي هاڻي سرڪاري باغ Government Garden آهن، جتان ڪراچيءَ کان حب نديءَ ويندڙ رستو لنگهندو آهي. ڪنهن زماني ۾ اهو رستو موڙو کائي، سون مياڻي لس ٻيلي کان ٿيندو مڪران ويندو هو، جيڪو هاڻي قديم زماني کان ڪجهه مختلف ٿي ويو آهي.

منجاباري اهڙي جڳهه آهي، جنهن جي ٿاڪ جو تعين ڪري سگهجي ٿو. ٿي سگهي ٿو ته ميل اڌ جو فرق ٿي وڃي. چيو ويندو آهي ته اهو ماڳ مهراڻ (لوهائي وارو وهڪرو) جي الهندي پاسي، سيوهڻ کان ٽي ڏينهن ۽ نيرون کان ٻن ڏينهن جي پنڌ تي هو. ابن حوقل چوي ٿو ته منجاباري مهراڻ جي الهندي ڪناري سان هئي. جيڪڏهن ڪو ماڻهو ديبل کان منصوره ويندو ته کيس درياھ اڪرڻو پوندو. ڇاڪاڻ ته منصوره، منجاباري جي سامهون آهي. ان ڪري انومان اهو آهي ته منجاباري جو ماڳ، شهداد پور کان اٺ ميل ڏکڻ-اوڀر ڏس تي ۽ لوهائي درياھ جي الهندي ڪناري سان هو. جنهن وهڪري جو پراڻو پيٽ اڃا به چٽيءَ ريت ڏسي سگهجي ٿو. پڪ سان چئي سگهجي ٿو ته

ڏهين صدي عيسويءَ ۾ هي وهڪرو وهي رهيو هو. ان دور جا جاگرافيدان منصوره ۽ منجابريءَ جو ذڪر ڪندي، جهڙي نموني سان بيان ڪري رهيا آهن، تنهن مان معلوم ٿئي ٿو ته مذڪوره وهڪرو تنهن دور ۾ وهي رهيو هو. هن کان اتر طرف مٿئين وهڪري لاءِ فقط اندازا لڳائي سگهجن ٿا ۽ سڪرنڊ جي اوسي پاسي جيڪي پراڻا پيٽ آهن، تن مان هن وهڪري جي پيٽ جي چونڊ ڪرڻي پوندي اهي پراڻا پيٽ سڪرنڊ کان وٺي ويندي الور تائين اتر چڱيءَ ريت ڏسي سگهجن ٿا. جاگرافيدان، مذڪوره هنڌ کان اتر پاسي هڪ شهر جي نالي جو ذڪر ڪيو آهي، جيڪڏهن اسان ان شهر جي ٿاڪ جو صحيح اندازو لڳائڻ ۾ سوڀارا ٿينداسين، ته اسان کي پوري ريت پتو پئجي ويندو ته ان زماني ۾ سنڌو درياھ سنڌ جي هن ڀاڱي مان ڪٿان وهندو هو. اهو ماڳ ڪلري آهي. هن شهر کي انگريزي ۾ ڪڏهن ڪلري Kalari ۽ ڪڏهن ڪلري Kalari ڪري به لکيو ويو آهي. ڪن قديم جاگرافيدان هن نالي جي هجي بگاڙي غلط لکي آهي. سنڌ ۾ ڪلري ۽ ڪلري جا نالا تمام گهڻا آهن. پر هن مامري ۾ ڪلري Kalari نالو وڌيڪ مناسب آهي. هن ڳالهه لاءِ ادريسيءَ جو بيان آهي ته: ”ڪلري Kalari جو شهر مهراڻ جي اولهين ڪنار سان، وڏي واپاري ڌڻيءَ لپيءَ وارو نهايت سهڻو ۽ قلعبنده شهر آهي. هن ماڳ وٽان مهراڻ به درياھ جي صورت ۾ وهندو آهي. وڏو وهڪرو منصوره جي اوڀر طرف کان ۽ ننڍو وهڪرو اتر الهندو رخ اختيار ڪري ٿو. ان کان اتر موڙو کائي اولهه ڏانهن لڙي ٿو ۽ آخر ٻئي منصوره کان ٻارنهن ميل هيٺ وڃي پاڻ ۾ سنگم ڪن ٿا. مذڪوره شهر عام رستي کان ڪجهه وڌيڪ وهندو هو. پر پراسي جي آبادي ڪري منجهس گهڻو واپار هلندو هو ۽ اتي سدائين ماڻهن جا ميڙاڪا پيا ڏسبا هئا. منصوره کان هن ماڳ تائين ماڻهو پڄي ڏوڙي هڪ ڏينهن ۾ چاليهه ميل منزل هڻي پهچي ويندو هو. هتان شارو ساڻ (سيوهڻ) تن ڏينهن جو پنڌ هو (البتہ-I ص 79)، هن بيان ۾ اسان کي ڪي غلط ڳالهيون به ڏسڻ ۾ اينديون ۽ معلوم اهو ٿيندو ته هتي سنڌو ڌرتيءَ جي لاهه جي ابتڙ ڏکڻ

کان اتر ڏانهن وهندو ڏسڻ ۾ اچي ٿو. (14) هر دور جي مصنفن کان ڪڏهن اهڙيون غلطيون ٿي وينديون آهن. ڌرتي تي ڪي اهڙا خاص ٿاڪ هوندا آهن، جتي ڌرتيءَ جو لاهه به ابتڙ هوندو آهي. ٿي سگهي ٿو ته اتي درياھ جي وهڪري کي آڏو ڪا روڪ رنڊڪ هجي. جيڪڏهن سچ پچ ۾ غلط ڳالهه لکجي وئي هجي، ته ان کي درست ڪجي، ته درياھ جو وهڪرو فطري ۽ سمجھڻ جو ڳوٺي پوندو. پر اڳتي هلي مصنف جو بيان سندس خيال جي ابتڙ وڃي ٿو (پ-15) ۽ چوي ٿو ته درياھ ڪلريءَ کان سيوهڻ جو رخ اختيار ڪري ٿو. اصطخري ۽ ابن حوقل جو بيان آهي، ته منصوره جي چوڌاري خليج جو پاڻي ڦري آيو هو. هن مان چڱيءَ ريت سمجهي سگهجي ٿو ته راجڌانيءَ جو شهر درياھ جي مکيه وهڪري تي نه، پر ان جي هڪ چاڙهه تي وسندڙ هو. ٻنهي مصنفن جا ڏنل نقشا به اهڙي حقيقت جي پٺڀرائي ڪن ٿا. (91) منصوره ۽ ڪلري جي وچ تي چاليهن ميلن جي وڏيءَ منزل جيترو پنڌ آهي. ادريسيءَ انهيءَ فاصلي کي ميلن بدران فرسنگن ۾ پيش ڪيو آهي. ان جو ترجمو فرينچ ۾ ڪيو ويو آهي، جنهن مان ڪي ٽڪرا انگريزيءَ ۾ ترجمو ڪري اليت پنهنجي تاريخ ۾ حوالي طور ڏنا آهن. هن صاحب هڪ فرسنگ ۾ چار ميل سمجهيا آهن، پر حقيقت اها آهي، ته ان زماني ۾ ڏهاڙي واري منزل جي حساب سان فاصلو ڪٿيو ويندو هو ۽ ادريسيءَ جي فرسنگ جو ماپو ننڍو هو. ان ۾ ٽي ميل هئا ۽ ڏهه فرسنگ ڏهاڙيءَ جي وڏي منزل سمجهي ويندي هئي. منصوره جي ماڳن (جن کي برهمڻ آباد به چيو ويندو آهي) کان اتر-اولهه ٽيهن ميلن ۽ سڪرنڊ کان ڏهه ميل اتر اوڀر ڪلريءَ جو هڪ شهر آهي. پر پاسي ۾ ڪاڻي قديم جاگرافيدانن جي قديم واپاري شهر جا ٿرڙ موجود هوندا. هن علائقي ۾ درياھ جا ڪيترائي پراڻا پيٽ ڏسڻ ۾ ايندا. ڪن جو رخ اتر کان ڏکڻ ته ڪن جو اتر اولهه کان ڏکڻ-اوڀر ڀيڻ نظر ايندو. سمجهه ۾ ائين اچي ٿو سنڌوءَ جي موجوده وهڪري کان ويهارو ميل کن اوڀر ڏس تي ٿيندو. انهن پراڻن پيٽن جي ڪنارن سان سڄي زمين سرونڌن ۽ ٺڪرين سان ڀري پئي

اٿين ٿي هوندو. مونجھارو ان ڪري پيدا ٿئي ٿو ته قديم مصنفن جي ڪتابن ۾ ڪو واضح ۽ صاف بيان موجود ڪونه آهي، جنهن مان صحيح اندازو ڪري سگهجي ته درياھ ان دور ۾ ڪهڙن ماڳن وٽان وهي رهيو هو. هڪ اندازي موجب جڏهن هي جاگرافيدان سنڌ ۾ هو ته سنڌو سيوهڻ کان ڏهه يا ٻارهن ميل اوڀر کان وهي رهيو هو. منصوره کان اولهه سنڌ جي مشهور شهر سيوهڻ ڏانهن ويندڙ رستو به ان ڪري سنڌوءَ جي ڪنار سان هوندو هو ۽ وڃي اٽل جي منهن وٽ پهچندو هو. بعد ۾ اٽل جو وهڪرو وٺي سيوهڻ پهچيو هو. چچ نامي ۾ سنڌوءَ جي گهڻن ڇاڙهن جا نالا موجود آهن، جن مان ڪجهه هي آهن: اٽل، دڏا، واه، ڪوٽڪه (ڪوٽل)، منهل، جلوالي ۽ ڀرتري (93). هنن سڀني مان رڳو اٽل موجود آهي باقي ٻيون ڇاڙهون سُڪي ويون آهن ۽ هاڻي کين سڃاڻي به ڪونه سگهيو. ڪنهن به جاگرافيدان، منصوره ڀرسان وهندڙ ڇاڙهه کانسواءِ ٻين کي ذڪر ڪرڻ لائق ڪونه سمجهيو آهي. ابن حوقل ان علائقي جي رستي جو ذڪر مٿان ان ڪري به نه ڪيو هجي، جوا هو اٽل جي ڪناري هوندو هو.

آهي. سيلاني جن سنڌ گهمي ڏٺي هوندي، سي هيءُ ماڳ ڏسي ضرور سمجهندا ته اهي ٿاڪ ڪنهن قديم واپاري ۽ وڏي شهر جا آهن. تنهنڪري قوي امڪان ان ڳالهه جو آهي ته قديم جاگرافيدانن جنهن واپاري ۽ سهڻي شهر جو نالو کنيو آهي، سو ضرور هن علائقي ۾ آباد هوندو. اديسي ڪلريءَ لاءِ چيو آهي ته سيوهڻ کان ٽن ڏينهن جي پنڌ تي هو. سو هن ماڳ لاءِ سندس بيان سهمت ڪونه آهي. ان کان علاوه هي ماڳ ان جاءِ تي ڪونه آهن، جن لاءِ چيو ويو آهي ته منصوره کان ڏهاڙي جي وڏي منزل ۽ سيوهڻ کان ٽن ڏينهن جي فاصلي تي آهي. امڪان هن ڳالهه جو آهي، ته هتي اديسيءَ سيوهڻ ۽ منجاباري جي وچ تي موجود فاصلي کي سيوهڻ ۽ ڪلريءَ جي فاصلي سان گڏائي وڇڙائي ڇڏيو آهي. ابن حوقل جو بيان آهي ته ڪلري مهراڻ جي الهندي ڪناري سان آباد هو. اديسيءَ سندس نقل ڪيو آهي. پر حقيقت اها آهي ته اهو ماڳ درياھ جي اڀرندي پاسي هو. ابن حوقل ۽ اصطخري (92) جي ڏنل نقشن ۾ شهر کي درياھ جي اڀرندي ڪناري ڏيکاريو ويو آهي. هن ماڳ جي ڀرسان ڪٿان سنڌوءَ جي کاٻي طرف هڪ ڇاڙهه ڇڄندي هئي ۽ ڏکڻ اوڀر هلي، منصوره جو اوڀر ڏئي، ڏکڻ-اولهه ڏانهن موڙو کائي، تي فرسنگ يا ٽو ميل راجڌاني کان هيٺ وڃي مکيه وهڪري سان گڏبي هئي. راجڌاني منصوره جا کنڊر ان ڇاڙهه جي ڪنار سان ملن ٿا، باقي ڪلريءَ جا ٿرڙ منصوره جي ٿاڪ کان اتر-اولهه طرف ملڻ جا امڪان آهن. ٻيو به هڪ خاص نڪتو آهي، جيڪو سنڌ جي هن وچولي ڀاڱي مان ڏهين صدي عيسويءَ دوران وهندڙ سنڌوءَ جي وهڪري سان لاڳاپيل آهي. منهنجي خيال ۾ هن باب ختم ٿيڻ کان اڳ ان جو بيان ٿيڻ گهرجي. ابن حوقل اسان کي ٻڌائي ٿو ته: ”جيڪڏهن ڪو ماڻهو منصوره کان ٻڌا ويندو ته کيس مهراڻ جو ڪپ ڏئي، سدوسان (سيوهڻ) جي شهر تائين وڃڻو پوندو. سندس بيان مان صاف ظاهر ٿئي ٿو ته ابن حوقل جنهن زماني ۾ سنڌ ۾ موجود هو تڏهن سنڌو سيوهڻ ڀرسان وهي رهيو هو. اسان کي سمجهه ۾ اچي ٿو ته سندس وهڪرو به

باب ٻيون

سنڌ تي مسلمانن جي ٻئي حملي کانپوءِ چوڙ وارو علائقو

عباسي خليفن جو اقتدار زوال پذير ٿيندو ويو ته سندن ڌيان رڳو بغداد تائين محدود رهجي ويو. ۽ پئسو پنجن دربار جي ظاهري شان و شوڪت تي خرچ ڪندا هئا. ان جو لازمي نتيجو اهو ته سندن خلافت ۾ شامل ڏوراهان علائقا بغاوت ڪندا، آزاد ٿيندا ويا. اڳين پراڻي سنڌ عربن جي فتح کانپوءِ ٻن ڀاڱن، ملتان ۽ منصوره ۾ ورهائجي وئي. منصوره وارو علائقو گهڻو ڪري سنڌ جي موجوده حدن تي مشتمل هو. اهڙيءَ ريت عباسي خلافت طرفان منصوره جي مقرر ڪيل گورنر به آزاديءَ جو اعلان ڪيو. سنڌ جون اهڙيون حالتون يارهين صديءَ جي شروعاتي ڏهاڪن ۽ محمود غزنوي جي دور تائين هيون. غزنيءَ جي هن حڪمران ۽ سندس پوئين هتي جي ڪمزور عرب حڪومتن جو هميشه لاءِ انت آڻي ڇڏيو. ان کانپوءِ سنڌ جي وچولي واري عرب راجڌاني منصوره، جيڪا سنڌوءَ جي ٻنهي ڀاڱي جي ڪناري سان واقع هئي، سا پنهنجي اهميت وڃائي چڪي هئي ۽ سندس جاءِ بکر اچي والاري هئي. (پ-14) سنڌوءَ جي وهڪري مٽائڻ سان اروڙ ڦٽي ويو. ڇاڪاڻ ته پاڻي نه ملڻ ڪارڻ ماڻهو سنڌ جي هن پراڻي راجڌاني مان لڏي هليا ويا هئا. ٿي سگهي ٿو ته منصوره به ساڳئي سبب ڦٽي ناس ٿي ويو هجي. سنڌ ۾ دلوراءِ سان لاڳاپيل هڪ ڏند ڪٿا به مشهور آهي. سنڌ جي هن بادشاهه جي تاريخي ۽ ڏند ڪٿائي حيثيت حاصل آهي، تنهن ڪري اهڙيءَ روايت تي يقين ڪرڻ ڏکيو لڳي ٿو. ڏهين صدي عيسويءَ جي وچ ڌار ان الور جو نالو ڪونه ٿو ٻڌجي. ان زماني ۾ ئي عرب جاگرافيدان سنڌ آيا هئا. شروعاتي عرب گورنرن جي ڏينهن ۾ پراڻي برهمڻ آباد جو به ذڪر ڪونه ٿو ملي. معلوم ٿئي ٿو ته منصوره جو

بنياد اٺين صدي عيسويءَ جي وچ ڌار ان رکيو ويو هو ۽ مذڪوره شهر گهڻو وقت قائم رهي ڪونه سگهيو. ياقوت پنهنجي جاگرافي تيرهين صديءَ جي ٻئي ڏهاڪي ۾ لکي پوري ڪئي هئي. سندس لکڻ مان ائين معلوم ٿئي ٿو ته منصوره جڻ ته ان زماني ۾ به موجود هئي. ابوالفدا Ebu-L-Fida پنهنجي تصنيف چوڏهين صديءَ جي پهرئين اڌ ۾ لکي پوري ڪئي. سندس بيان آهي ته مشرق جا، هن نالي وارا ٻيا ٽي شهر به ڦٽي ناس ٿي ويا هئا. جيڪڏهن ٻئي مصنف سچا آهن ته اهو انومان ڪري سگهجي ٿو ته تيرهين صدي جي وچ کان وٺي چوڏهين صديءَ جي شروعات ۾، سنڌوءَ جي وهڪري ۾ هڪ وڏي تبديلي آئي، جنهن ڪري منصوره ڦٽي اجاڙ ٿي وئي.

سنڌ جي لاڙ وارو ڀاڱو عربن جي مرڪز کان گهڻو پري هو ان جي ڪا خاص اهميت به ڪانه هئي، ان ڪري هن علائقي کي هڪ قسم جي آزادي به حاصل هوندي هئي. هن علائقي ۾ سومرن جو هڪ ڏيهي قبيلو آباد هوندو هو، جنهن يارهين صديءَ ڌار ان سنڌ جي لاڙ واري حصي ۾ پنهنجي هڪ آزاد رياست قائم ڪري ورتي هئي (15) ۽ پنهنجي سگهه سنڌوءَ جي چوڙ واري علائقي جي اوڀر طرف قائم ڪري ورتي هئي. گهٽ وڌ ٽن صدين تائين سندن حڪومت مذڪوره علائقن جي حدن تائين قائم رهي. سومرا راجپوت ڦري سان لاڳاپو رکڻ ٿا. سنڌ ۾ رهندڙ سومرن جي وڏي انگ اسلام قبول ڪيو ۽ اسلامي جذبي کان متاثر ٿي، پاڻ کي عربن جي ڪرمان مان سمجهندا آهن. هن قبيلي ڪهڙي دور ۾ اقتدار حاصل ڪيو ڪيترو وقت اقتدار ۾ رهيا ۽ ڪڏهن سندن زوال آيو تنهنجو پتو ڪونه ٿو پوي. سندن معاملي ۾ سنڌ جي تاريخ منجهيل ڏسڻ ۾ اچي ٿي. سر ايڇ. اليت جو هنن بابت بيان آهي ته: ”هندستان جي مسلمانن جي تاريخ ۾ سڀني کان منجهيل سومرن جو دور آهي.“ (هسٽورين- جلد-I-ضميمو- ص 483) ان ڪري اسان کي هن منجهيل مسئلي جو ڪٿان به اطمينان جوڳو حل ڪونه مليو آهي. مير معصوم بکري

پنهنجي لکيل سنڌ جي تاريخ (هن تاريخ- سنڌ سنه 1600ع ۾ لکي پوري ڪئي هئي) ۾ ٻڌائي ٿو ته: ”سومرن سنڌ جي لاڙ واري ڀاڱي تي سلطان عبدالرشيد ولد محمود غزنوي جي دور ۾ اقتدار حاصل ڪري ورتو هو. هيءُ سلطان سنه 441ھ يا 1049-50ع ۾ تخت تي ويٺو ۽ اڍائي سال کن حڪومت ڪئي. اها هڪ تاريخي حقيقت آهي، ته هو هڪ ڪمزور ۽ آرام پسند حڪمران هو. سندس ڪمزوريءَ سبب وڳوڙي حالتون وڪوڙي ويون هيون ۽ سندس حڪومت جي ڏورانهن علائقن ۾ بغاوتون ٿيون. عام حالتن مان اهو امڪان ڏسڻ ۾ اچي ٿو ته مير معصوم جو بيان صحيح آهي. هن حقيقت جي پٺڀرائي ڪڇ جي ڏيهي تاريخ مان به ملي ٿي، جنهن کي مان سمجهان ٿو ته هن وقت تائين ڪنهن به اهميت ڪانه ڏني آهي. ڪرنل ٽاڊ، پنهنجي ڪتاب ”ٽريولس ان ويسٽرن انڊيا“ (ص 480) ۾ ڪڇ جي هڪ تاريخ ”غملِي“ Ghumli جو ذڪر ڪيو آهي. مذڪوره تاريخ ۾ هي بيان آهي، ته ڄام انڙ سنه 1053ع ۾ تخت تي ويٺو. وڌيڪ اهو به ٻڌائي ٿو ته سمان ان دور ۾ مسلمان ٿيا هئا. هن تاريخ ۾ اسان کي پڻ هڪڙي ڳالهه هيءُ ڏسڻ ۾ ايندي ته هو سمن ۽ سومرن کي، منجهائي ۽ عمر کي انڙ ڪري مامري کي گڏائي وڇڙائي ٿو ڇڏي اسان کي پوري ڄاڻ آهي، ته سما قبيلي جو پهريون حڪمران ڄام انڙ آهي ۽ سمن اقتدار تي قبضو ٻارهين صدي عيسويءَ کان اڳي ڪونه ڪيو هو. تنهن ڪري انومان اهو آهي ته سمن جي قبيلي اسلام ان دور کان اڳ ۾ ڪونه قبوليو هوندو. مون کي هن ڳالهه جي پڪ آهي ته مؤرخ ان حقيقت کي قلمبند ڪيو آهي، جيڪا سنڌ ۽ ڀرپاسي واري ملڪ ۾ مشهور هوندي ۽ اهو سنه سال جنهن ۾ قبيلي جي سردار اوچتو حملو ڪري سنڌ جي اقتدار تي قبضو ڪيو هو. سو به اندازو ڪري لکيو هوندائين. ان مؤرخ جي تصنيف ۾ ڪيترن ٻين جاين تي به غلطيون ڏسڻ ۾ اچن ٿيون، جنهن مان معلوم ٿئي ٿو ته هي مصنف سنڌ جي هنن ٻنهي مکيه قبيالن جي تاريخ کان پوريءَ ريت باخبر ڪونه هو. محمد يوسف نالي ٻئي مصنف هن سال کي وري ڪنهن ٻئي

تاريخي واقعي ڏانهن منسوب ڪيو آهي، جنهن کي اليت (جلد- I- ضميمو- ص 485) سومرن جي اقتدار جي شروعات وارو سال ٿو سمجهي. اسان جي هيءُ ئي ثابتي ڪافي آهي ته ان دور ۾ غزنوي سلطنت جي ڪمزوريءَ جو فائدو وٺي، سنڌ جي هن لاڙ واري علائقي ضرور آزاديءَ جو اعلان ڪيو هوندو. سلطان عبدالرشيد جي تخت تي ويهڻ شرط ائين ڪونه ٿيو هوندو، پر هوريان هوريان حالتن جو جائزو ورتو ويو هوندو. ته آزاديءَ جي اعلان ڪرڻ مان ڪو وڏو ڇيهو نه ڪونه رهندو، ان کانپوءِ ائين ڪيو ويو هوندو. سلطان عبدالرشيد 1050ع ڌاري تخت سنڀاليو ۽ سومرن جي بغاوت ان جي تخت تي ويهڻ کان ٻه ٽي سال پوءِ ٿي سگهي ٿي. منهنجو انومان آهي ته سومرن 1053ع ۾ آزاديءَ جو اعلان ڪيو هوندو (پ-19). هڪ اندازي مطابق سومرن جي اقتدار ۾ اچڻ جو دور معلوم ٿي ويو. جيڪي تاريخون منهنجي نظر مان گذريون، تن مان سڀني کان وڌيڪ معصوم بکريءَ سومرن ۽ سمن جو ذڪر تفصيل سان ڪيو آهي. جڏهن اسان دهلي سلطنت ۽ سنڌ جي ڏيهي تاريخ جو مطالعو ڪريون ٿا ته سومرن جي شجري ۾ سالن جو وڏو فرق نظر اچي ٿو ۽ ڏسڻ ۾ اهو اچي ٿو ته مير معصوم جي تاريخ به اهڙين غلطيون کان وانجهيل ڪونه آهي. مير معصوم سمن جي پهرئين حڪمران جي تخت نشينيءَ بابت مختلف واقعن جو ذڪر ضرور ڪيو آهي. پر ڪا به تاريخ ڪانه ڏني اٿائين. مگر خوش قسمتيءَ جي ڳالهه آهي جو هڪ ڌاريو ماڻهو هر ڪيولس جي ٽنن واري ملڪ (مراقش) مان هلي ان دور ۾ سنڌ پهتو. (پ-20) جڏهن انهن واقعن جو سلسلو اڃا جاري هيو ۽ انهن واقعن جو ان مؤرخ به ذڪر ڪيو آهي. هن جي تاريخي بيانن مان اسان کي معلوم ٿيندو ته هن مصنف مير معصوم کان وڌيڪ تفصيل سان ذڪر ڪيو آهي ۽ اسان سندس ئي ڏنل سال مان سومرن جي اقتدار جي خاتمي جي دور بابت ڄاڻ حاصل ڪري سگهون ٿا. سما خاندان جي سياسي سگهه حاصل ڪرڻ جو دور به اهو ساڳيو سمجهڻ گهرجي. مذڪوره مصنف سمن جي اقتدار جو سال 1333ع (94) ڏنو آهي. اهڙيءَ ريت سومرا خاندان جي

سنڌ تي حڪومت ٻه سوا سي سال کن رهي. هن گهراڻي جي حڪمرانن جي نالي جي باري ۾ مؤرخن ۾ اختلاف راءِ موجود آهي. پر هيءَ ڪا اهم ڳالهه ڪانه آهي. حقيقت ۾ اصل مسئلو اهو آهي، ته هن گهراڻي جي حڪومت هلي ڪيترو وقت آهي؟ مرهيات مسٽر اي. ٿامس Mr. E. Thomas پنهنجي راءِ جو اظهار هن ريت ڪيو آهي. ته هندستان جي هر حڪمران جي بادشاهيءَ کي سراسري طور سترهن سال (95) سمجهڻ گهرجي. جيڪڏهن اسان سومرن جي دور کي هن اصول جي ڪسوٽيءَ سان پرکي ڏسنداسون ته سندن سورنهن يا سترهن بادشاهه وڃي بيهندا. مير معصوم سومرن بادشاهن جو انگ ٻارهن ٻڌائي ٿو. سندس ڏنل انگ موجب هر بادشاهه جي حڪمرانيءَ جو سراسري دور وڃي ٽيويهه سال بيهندو. هتي اسان کي مير معصوم غلط ڏسڻ ۾ اچي ٿو. ٻئي پاسي تحفة الڪرام هتان جي ڏيهي ماڻهوءَ جي لکيل تاريخ آهي، جيڪا هن ارڙهين صديءَ ۾ لکي پوري ڪئي هئي. هيءَ مؤرخ به سومرن بادشاهن جو تعداد ٻڌائيندي غلطي ڪري ٿو ۽ انگ سترهن ٻڌائي ٿو. ان سان گڏ هر هڪ بادشاهه جي حڪمرانيءَ جي دور جو وچور ڏيندي، سومرن جي بادشاهيءَ جو ڪل دور ٽي سو ستر سال لکي ٿو. اهڙيءَ ريت هر بادشاهه جي حڪمرانيءَ جو سراسري دور وڃي ٻاويهه سال ٿئي ٿو.

سومرن سلطانن جي راڄڌانيءَ جو پهريون شهر ”نري“ Thari هو. لاڙ ۾ هن کانسواءِ ٻيو ماڳ به آهي، جنهن جو نالو نري آهي. پر جنهن نريءَ ۾ سومرن جي راڄڌاني هئي، سا اُلهندي پراڻ جي ساڄي ڪناري آباد هئي. هن تاريخي شهر جا ٿرڙ، محبت ديري کان ساڍا ڇهه ميل اوڀر- ڏکڻ اڄ به ڏسي سگهجن ٿا. انڊيا آفيس ۾ موجود تاريخ معصوميءَ جي نسخي ۽ سنڌي روايتن موجب ”نري شهر درياھ جي ڪناري سان واقع هو“ ۽ اسان کي اهو پراڻ درياھ سمجهڻ گهرجي. هن حقيقت مان هڪ ڳالهه واضح ٿي وڃي ٿي، ته سومرن جي شروعاتي دور ۾ سنڌوءَ جي هيءَ ڇاڙھ اڃا وهي رهي هئي. ان کانپوءِ سومرن نريءَ کي ڇڏي اچي طور Tur وسايو ۽ ان شهر کي پنهنجي راڄڌاني بڻايو. سومرن جي هيءَ

راڄڌاني متاثر ٿي جا سبب معلوم ٿي ڪونه سگهيا آهن. پر امڪان آهي ته ان زماني ۾ پراڻ سڪي ويو هجي، جنهن جي نتيجي ۾ سومرن کي پنهنجا پراڻا ڪڪ ڇڏڻا پيا هجن. طور شهر جا ٿرڙ ٺٽي کان اٺاويهه ميل اوڀر ۽ شاهه ڪپور (96) ڳوٺ جي ڀرسان موجود آهن. تاريخ طاهري جو مصنف ڏيهي ماڻهو آهي، سو تعجب ڪائيندي چوي ٿو ته: ”مان اڪيلي نه پر ٻين به لائي ڪيترن ماڻهن هي ٿرڙ ڏٺا آهن. سڄي ڳالهه به اها آهي، ته ساري سنڌ ۾ سومرن جي هن ٻيءَ راڄڌانيءَ جهڙو ٻيو سهڻو ۽ شاندار شهر ڪونه هو. جيڪو گنگري جي ڏاکڻي ڪنڌيءَ سان آباد هو. هن وهڪري جي مٿئين پاسي جا نشان معلوم ڪري ڪونه ٿا سگهجن، پر سندس وهڪري جي رخ مان سهي ڪري سگهجي ٿو ته اهو ”ريڻ“ ڦاٽ مان ڇڄي ڌار ٿيندو هو. تحفة الڪرام جو بيان آهي، ته طور جو شهر علاؤالدين خلجي حملو ڪري تباهه ڪري ڇڏيو هو. اها وسهڻ جوڳي حقيقت آهي. مذڪوره واقعو تيرهينءَ صديءَ جي پڇاڙي يا چوڏهين صديءَ جي اڳياڙيءَ سان واسطو رکي ٿو. سنڌ جي آزادي دهليءَ واسطي ڪُڪ جو ڪاٺ معلوم ٿي رهي هئي. علاؤالدين سرڪش سومرن کي سيڪڙ ڏيڻ واسطي مٿن حملو ضرور ڪيو هوندو. ٿورو وقت پوءِ ڪڇ ۽ لاڙ جي سمن گڏجي سومرن کان ائين اقتدار کسي ورتو، جنهن ڪجهه صديون اڳ پنهنجي پيش روئن کان ڦري ورتو هو. تاريخي واقعن مطابق سمن کي سنڌ جو راج سنه 1333ع ۾ مليو.

معلوم ٿئي ٿو ته سومرن جي حڪومت، سنڌوءَ جي ڇوڙ واري علائقي ۽ ان جي اوڀر پاسي تائين محدود هئي. (16) ٻين لفظن ۾ ائين چئي سگهجي ٿو ته سندن حڪومت جي اولهين سرحد، سنڌوءَ جي موجوده وهڪري ۽ ڇوڙ واري علائقي تي مشتمل هئي.

سمن بادشاهن پنهنجي حڪومت کي سومرن وارين سرحدن کان گهڻو اڳتي وڌايو. هنن پهريون ڪم اهو ڪيو، جو پنهنجيءَ راڄڌاني کي تبديل ڪيائون. سمن جو نئون گادي وارو هنڌ سومرن جي راڄڌانيءَ کان پندرهن

ميل پري ان ماڳ کي بنايو ويو. جتان هڪ جابلو سلسلو ڏکڻ طرف ڪلري ۽ بگهياڙڻاڻ ڏانهن هلندو ٿو وڃي. سمن جي نئين راڄڌاني جو نالو ساموئي هو. ان وقت يا ان کان ٿورو پوءِ تغلق آباد نالي هڪ قلعو جنهن کي هاڻي ڪلاڪوٽ Kala Kot سڏيندا آهن، تعمير ڪيو ويو. مذڪوره قلعو ساموئيءَ کان ڇهه ميل ڏکڻ طرف ساڳئي جابلو سلسلي تي اڏيو ويو. جنهن جو ذڪر مٿي ڪيو ويو آهي. پتو نه آهي ته اهو قلعو نئون اڏيو ويو هو يا سومرن کان فتح ڪيو ويو هو. تحفة الڪرام جو مصنف اسان کي ٻڌائي ٿو ته: ”علاءُ الدين خلجيءَ طور تي حملو ڪري ان کي ناس ڪري ڇڏيو. ان کانپوءِ جڏهن سمن سومرن (17) کان سنڌ جي حڪومت جي واڳ ورتي، ته هنن راجا ڪالا جي نالي پٺيان ٻڌايل قلعي ڪلاڪوٽ (18) کي سمن جي بادشاهه تغلق جي نالي پٺيان تغلق آباد نالو ڏئي، اتي پنهنجي راڄڌاني قائم ڪئي. هي اسان کي وڌيڪ ٻڌائي ٿو ته: ”ساموئي ۽ تغلق آباد جي اڏجڻ کانپوءِ وڌيڪ جڳهه ڪانه رهي، تنهنڪري (19) نئي شهر جو بنياد رکيو ويو ۽ ان کي ئي سنڌ جي راڄڌاني بڻايو ويو. (97) هتان جا ڏيهي مؤرخ نٿي جو ذڪر ائين ڪندا آهن، جڏهن ته اهو شهر، بنياد رکجڻ کان اڳتي موجود هو ۽ هن کي ان نالي پٺيان سڏيندا آهن، جنهن نالي سان ڪنهن زماني ۾ ساري لاڙ واري علائقي کي سڏيو ويندو هو.“

حقيقتن کان اڻ ڄاڻائي سبب اسان کي پتو ڪونه ٿو پوي ته سمن واري راڄڌاني جو بنياد ڪهڙي دور ۾ پيو هو. ان لاءِ اهو بهتر ٿيندو ته اسان هن بابت ٻين تاريخن مان به ميڙا چوندڙي ڪري ڪي شاهديون ۽ ثابتيون هٿ ڪريون. سنه 1334ع ۾ ابن بطوطه لاهري بندر ڏانهن ويندي ضرور ساموئي ۽ نئي وٽان مٽيو هوندو، پر هو ٻنهي ماڳن جو ذڪر ڪونه ٿو ڪري. اهي ٻئي شهر ان وقت ضرور موجود هوندا، پر ايڏا مشهور ڪونه هئا، جو ڪنهن سيلانيءَ جو ڌيان ڇڪائي سگهن. پر هڪڙي ٻي ڳالهه به آهي، جنهن لاءِ اسان کي ضرور سوچڻ گهرجي ته ابن بطوطه سنڌ ۾ فقط انهن شهرن جو ذڪر ڪيو آهي، جن ۾ ٿورو

يا گهڻو وقت ترسيو آهي، جنهن جو نتيجو اهو نڪتو آهي، جو سندس ڪتاب ۾ سنڌ جي فقط ڇهن شهرن جو ذڪر ملي ٿو. جيتريقدر مون کي ڄاڻ آهي ته هندستان جي تاريخ ۾ 1347ع کان اڳ اسان کي نٿي جو ذڪر ڪونه ٿو ملي. (پ 22) برنيءَ جي تاريخ فيروز شاهيءَ ۾ پهريون ڀيرو نٿي جو ذڪر، گجرات ۾ طغي موچيءَ جي بغاوت دوران ڏسڻ ۾ اچي ٿو. هيءَ ڳالهه ياد رکڻ گهرجي ته تاريخ جو مصنف ان ئي دور سان واسطو رکي ٿو ۽ پاڻ محمد شاهه تغلق سان گڏجي سنڌ آيو هو ۽ ان جنگي مهم دوران اچي نٿي ڀرسان پهتو هو. سلطان محمد تغلق هليو ته طغي موچيءَ کي مارڻ لاءِ هو پر قدرت جا عجيب رنگ ڏسو. جو طغي بدران مري پاڻ ويو. ڏيهي مؤرخ محمد تغلق جي حملي، نٿي جي بنياد پوڻ ۽ سمن جو اقتدار هڪ ئي دور ۾ سمجهن ٿا. جيڪڏهن ساموئي شهر جي مرمت لاءِ ٿورو عرصو ڪٽيو وڃي، ته سمن جي راڄڌاني جي اڏجڻ جو سال 1340ع ۽ 741-42هه وڃي بيهندو. اهو خيال ته نٿو ڄام نظام الدين عرف ڄام نندي جي دور ۾ اڏيو ويو هو. سو تاريخي طور تي غلط آهي. هي سلطان 866هه يا 1461-62ع ۾ گاديءَ تي ويٺو. تنهنڪري اهو تاريخي حقيقتن جي خلاف آهي.

ان زماني ۾ چوڙ جي الهندي ڀاڱي جي صورتحال هن ريت هوندي ته ڪلري ڦاٽ وارو وهڪرو دائمي هوندو نه ته ان جي ڪناري تي آباد شهر کي ڪڏهن به راڄڌاني ڪونه بڻائن ها. اڳتي اسان ڏسنداسون ته ٻه صديون اڳ درياھ جي پاڻيءَ جو وڏو حصو هن وهڪري مان گذرندو هو. ڏسڻ ۾ ائين اچي ٿو ته جڏهن نئي جو بنياد رکيو پئي ويو ته ان زماني ۾ هيءَ سنڌوءَ جو مکيه وهڪرو هو. هن وهڪري جي پراڻي پيٽ مان (جيڪو اڃا به ڀر پاسي ڏسي سگهجي ٿو) معلوم ائين ٿئي ٿو ته مذڪوره وهڪرو نئي کان اٺن کان ٻارنهن ميل اتر اوڀر طرف سنڌوءَ کان ڇڄي ڌار ٿيندو هو. جتان بگهياڙيا ديول وارو ڦاٽ ڏکڻ-اولهه طرف ويندو هو. ان جي ساڄي ڪناري سان سنڌ جي نئين راڄڌاني هئي ۽ موجوده دور وارو پيٽ ئي وڃي سمنڊ ۾ چوڙ ڪندو هو جنهن

ٿرڙ ۽ ٿاڪ کي مان ديبل سمجھي رهيو آهيان. ان کان ٿورو اوڀر طرف، هن وهڪري سان ڪلريءَ جو پاڻي اچي ملندو هو. اهڙيءَ ريت نٿي جو بيضوي شڪل وارو علائقو ملڪ جي ٻيءَ ايراضيءَ کان ڇڄي ڌار ٿي ويندو. هن دور ۾ ديول ختم ٿي چڪو هو. ابن بطوطه جي احوالن مان اسان کي پتو پوي ٿو ته ان زماني ۾ چوڙ جي علائقي جو بندر لاهري هو. جيڪو بگهياڙ جي پڇڙي راهو Raho ڦاٽ جي ڪنڌيءَ سان آباد هو. البيروني اسان کي ٻڌائي ٿو ته يارهين صديءَ جي شروعات ۾ هيءُ بندر موجود هو. پر ارڙهين صديءَ جي پڇاڙيءَ ڌارن راهو Raho ڦاٽ ۾ لت ويهي ويو. ان ڪري سمنڊ جا جهاز اوڏانهن وڃي ڪونه سگهندا هئا. اهو ئي سندس ڦٽڻ جو سبب هو. هن بندر کي لاهري Lahari ۽ لاهوري Lahori به سڏيو ويندو هو. ٻئي نالا ذري گهٽ هڪ جهڙا ڏسڻ ۾ اچن ٿا. سمجھڻ ۾ ائين اچي ٿو ته ڄڻ هڪ لفظ ٻئي جو بگاڙ آهي. پر حقيقت ائين ڪانه آهي. البيروني هن کي لوهاري سڏي ٿو، جنهن جو اچار ذري گهٽ ”لاهريءَ“ (20) جهڙو آهي. پنجاب جي پراڻي راجڌاني جو نالو لوهاروار (Lohawar) هو، جنهن جي فقط البيروني کي خبر هئي. لوهارواني يا لوهاراني جو هڪ عام ۽ مشهور نالو هو. سو هن معاملي ڏانهن به اشارو آهي، ته هن بندر جو پنجاب جي راجڌانيءَ سان لاڳاپو هو. وقت گذرڻ کانپوءِ جيئن لوهار وار لاهوري ٿي ويو، تيئن بندر جونالو به لوهاراني مان لاهوري ٿي ويو يا ائين ڪٿي سمجھجي ته لاهري سنڌ ۽ پنجاب جو گڏيل بندر هو (پ-22) اها به هڪ حقيقت آهي ته سنڌو ۽ ان جون ڀرتي ڪندڙ شاخون، قدرت طرفان انسان ذات کي عطا ٿيل، تجارتي رستن جي شڪل ۾ نعمتون هيون ۽ هنن وسيلي ڄڻ ڏيساوري واپار هلندو رهندو هو. هن رستي کي تجارتي نقطهءَ نگاهه کان اهميت فقط ٽي صديون اڳ ملي. اها حقيقت اسان کي ٻن انگريزن رچرڊ اسٽيل Richard Steele ۽ جان ڪروٿر John Crowther جي سفرنامي مان ملي آهي، جيڪي سنه 1614ع ۾ اجمير کان اصفهان ويندي هتان گذريا هئا. انهن لکيو آهي ته: ”لاهور هندستان جي قديم واپاري ۽ سٺن شهرن مان هڪ آهي.“

هن شهر جو پورچوگال سان سنو واپار هلي ٿو. جڏهن امن امان هوندو آهي ته سڄي هندستان جو واپار هن شهر سان ٿئي ٿو. پورچوگيز هتان مال جو واپار ڪري درياھ رستي نٿي ڏيندا آهن. ۽ اتان پوءِ هرمز ۽ ايران ڏانهن موڪليندا آهن، جيڪي واپاري ايران ۽ هندستان جي وچ ۾ پاڻ واپار ڪندا آهن، سي هنن کي مال جو پاڙو ڏيندا آهن. اهي واپاري ڪارن مرچن ۽ ٻين گرم مصالحن جو واپار هن درياھ رستي ڪن ٿا. مذڪوره مصالح هندستان جي ڪن علائقن ۾ تمام گهڻا ٿيندا آهن. (98) اهڙيءَ ريت اسان کي هڪ جديد ذريعي معرفت، ڪنهن شڪ شبهي کان پاڪ لاهوري يا لوهاراني ماڳ جو صحيح ۽ اصل نالو مليو آهي. سنڌ کان ٻاهر اتر هندستان ۾ به اهو نالو مشهور هوندو هو. هن ماڳ جو اصلي نالو لاهري Lahari هو. ان بندر ۽ چوڙ واري علائقي ۾ لاهر Lahar نالي هڪ قبيلو هو. ڌنڌي جي نقطهءَ نگاهه کان ٻيڙائت هئا ۽ سمنڊ ۾ ٻيڙا هاکاريندا هئا. جڏهن حڪومت ڪمزور هوندي هئي ته سامونڊي ڪناري سان ڌاڙا به هڻندا هئا. جڏهن ڪا سگهاري حڪومت ايندي هئي ته ماڻ ٿي ويندا هئا. جن انگريزن پهريائين سنڌ ڏني هئي، تن هن شهر ۽ بندر کي ديول جو شهر ”The City of Diul“ سڏيو آهي. هنن پورچوگيزن کان ديول Dewal ۽ لاڙي بندر Larry bundar جا نالا ٻُڌا هئا، سندن دماغ تي اهو اثر ويٺل هو. هتي به اسان کي بندر جي اصلي نالي جي جھلڪ ملي ٿي، جيڪا اسان Larry bundar جي نالي ۾ محسوس ڪريون ٿا.

سومرن جيان سما به سنڌ ۾ ڄام آهن ۽ گهڻو ڪري مسلمان آهن. اهي اصل ۾ هندو راجپوت هئا. اقتدار جي ايوانن تائين پهچڻ کان اڳ سنڌ جي لاڙ واري ڀاڱي ۾ ڪن صدين کان آباد هئا. اتر ۾ رهندڙ سمن جو ذڪر اسان کي ڇچ نامي ۾ به ملي ٿو. جيڪي راءِ ڇچ جي زماني ۾ ستينءَ صديءَ جي پهرئين اڌ ۾ ڪنڊياري پرڳڻي ۾ رهندا هئا ۽ اڃا تائين اُتي رهندا اچن. جن سمن جو اسان ذڪر ڪري رهيا آهيون، تن جو واسطو ڪڇ سان هو. بعد ۾ هو چوڙ واري علائقي کي والاري وينا. اقتدار ۾ اچڻ کان اڳ، سندن تاريخ

سومرن جي تاريخ کان دلچسپ آهي. شروعاتي دور ۾ هوسنڌ ۾ سومرا شاهيءَ جا دوست ۽ ساٿي هئا. اقتدار ۾ اچڻ کان ٿورو اڳ، ساڻن مهاڏو اٽڪيائون ۽ ويڙهاند ۾ وڏي بهادري ڏيکاريا. آخر ۾ سندن سوڀ ٿي. ٻي دلچسپ ڳالهه اها آهي، ته هن قبيلي جي ٻي شمار ماڻهن هڪ ئي وقت اسلام قبول ڪيو تنهن حقيقت جو پتو ڪنهن کي به ڪونه آهي، پر سمجهه ۾ اچي ٿو ته ڪين اثر اوچتو ٿيو ۽ بنا ڪنهن دير جي مسلمان ٿي ويا. تاريخن ۾ سومرن سردارن جا نالا هندن جهڙا آهن. سمن جي پهرئين بادشاهه يا ڄام جونالو انڙ هو ۽ سندس پيءُ جونالو بابوني Babuni هو. (پ-23) جيڪي ظاهر ۾ هندو لڳن ٿا، پر ابن بطوطه اسان کي ٻڌائي ٿو ته اهي مسلمان هئا. معلوم ائين ٿئي ٿو ته جڻ اهي تازو مسلمان ٿيا هئا. هن گهراڻي جي ٽئين سلطان تماچيءَ جي پٽ کي، جڏهن هو اڃا ٻار هو، يرغمال ڪري دهلي وٺي ويا هئا. وڏي عرصي کانپوءِ جڏهن کيس آجو ڪيو ويو ته خيرالدين جي مسلمانن کي نالي سان سنڌ پهتو. دهليءَ وارن کي اهو محسوس ٿيو ته سنڌ ۾ هندو مسلمان ٿيڻ شروع ٿيا آهن. (21) پر پوءِ به اصلوڪا هندو نالا رکندا اچن ٿا. هندستان جي راڄڌانيءَ ۾ هن ڳالهه کي برداشت نه ڪيو ويو هو ۽ سمجهيائون پئي ته اهو ڪم صحيح نه آهي. ڄام خيرالدين جا ٻه پٽ، (پ-24) جيڪي ڪانئس پوءِ هڪ ٻئي پٺيان تخت تي ويٺا، تن تي به هندو نالا، بابوني Babuni ۽ تماچي رکيل هئا. (پ-25) ان کان پوءِ هي گهراڻو ڪتر مسلمان ٿي ويو.

ڄام خيرالدين (22) دهليءَ کان واپس ٿيو ته سندس دهليءَ بابت خيال نيڪ ۽ ٺيڪ هئا، ڇاڪاڻ ته اتان جي حڪمران کيس آچيو ۽ سنڌ جي حڪمراني واري ڏني هئي. ان زماني ۾ گجرات ۾ بغاوت ٿي هئي، (پ-26) جنهن جو ذڪر مٿي اچي چڪو آهي. (پ-27) ڄام خيرالدين سلطان جي نافرمانن کي مڇي باغي طغيءَ کي پاڻ وٽ پناهه ڏني. سلطان ان باغيءَ جو پيڇو ڪندي اچي نٿي جي حدن ۾ پهتو، جتي هن وفات ڪئي. هن کانپوءِ سندس ڀائٽيو سلطان فيروز شاهه تخت تي ويٺو. دهليءَ جي فوج ڏاڍي مايوس

هئي. سلطان جي چاچي سلطان محمد تغلق جي اتحادي نسلن سندس لشڪر ۾ ڦرلٽ جي ڏور مچائي ڏني. هن سنڌ خلاف جنگي مهم تان هٽ ڪئي، اتر طرف پوئتي هٽڻ شروع ڪيو. هي حال ڏسي ڄام خيرالدين دهلي لشڪر جي پٺيان حملو ڪيو ۽ سن ڳوٺ تائين ڪين گڏيندو ويو. (پ-28) جيڪو نٿي کان هڪ سوميل جي فاصلي تي آهي. جنگي مهم جي سخت ناڪاميءَ ۽ ڄام خيرالدين جي توهين آميز سلوڪ سلطان فيروز (23) جي دل کي گهڻو رنجائي وڌو هو. اٺن سالن کانپوءِ انتقام وٺڻ جي نيت سان هن سنڌ جي سمي سلطان مٿان حملو ڪيو. هن حملي ۾ به سلطان فيروز شڪست کاڌي گجرات ڏانهن ويندي پاڻ ۽ سندس لشڪر ساڙيندڙ ڪڇ جي رڻ مان گذرندي ذري گهٽ تباهه ٿي ويو هو، ڇاڪاڻ ته اتي پاڻيءَ جو ڦڙو به ڪونه هو. پر سندس ڀاڳ ڀلا هئا، جو هو بچي ويا.

شمس سراج عفيف جي تاريخ فيروز شاهيءَ مان اسان کي معلوم ٿئي ٿو ته سلطان فيروز شاهه واري ٻي جنگي مهم (62-1361ع) تائين سنڌ ۾ اسلام گهڻي ترقي ڪري چڪو هو. ان وقت تائين سما گهراڻي کي اقتدار ۾ آڻي ٽيهه سال مس گذريا هئا. ان تاريخ مان اسان کي هيءَ حقيقت به معلوم ٿئي ٿي ته شاهي لشڪر چوڙ جي اڀارئين علائقي مان چار هزار ڳوٺاڻا پڪڙي قيد ڪري ورتا هئا، جيڪي سڀئي مسلمان هئا. سلطان پنهنجي لشڪر کي حڪم ڪيو ته انهن سنڌين کي جنگي باندي نه سمجهيو وڃي ۽ ساڻن باجھارو سلوڪ روا رکيو وڃي. (اليٽ جلد III- ص 230-231). هن حقيقت مان اهو پتو پوي ٿو ته سنڌوءَ جي چوڙ وارو علائقو گهڻو آباد هو ۽ سمن سلطانن وٽ پيداواري ذريعا تمام گهڻا هئا. ساڳي تاريخ مان اسان کي اها به معلومات ملي ٿي ته سنڌوءَ جي اڀرنديءَ ڪنار سان اڪيچار ڳوٺ هئا. ان سان گڏ اهو به ٻڌايو وڃي ٿو ته شاهي لشڪر ڪيترن مهينن تائين اتي وائڻ هنيو ويٺو رهيو ۽ ڪين کاڌي خوراڪ جو ڪوبه مسئلو درپيش ڪونه هو. مذڪوره تاريخ اسان کي اهو به ٻڌائي ٿي ته سمن جو لشڪر ويهن هزارن گهوڙي سوارن ۽

چاليه هزار (99) پيادن تي مشتمل هو. مؤرخ اهي حقيقتون ان ڪري وڌائي پيش ڪيون آهن، ته جيئن سلطان فيروز شاهه جي شڪست جو جواز نڪري ۽ شرم ۽ ڀرم کي لڪائي سگهي. ۽ ٻيو انهيءَ ڪري به، ته فتح جي حالت ۾ سندس عظمت جو احساس به ٿئي. هڪ اهم سوال اهو به آهي ته جنهن طريقي سان سمن جي فوج، دهليءَ جي حملي آور لشڪر جي مڙسيءَ سان مزاحمت ڪئي، تنهن مان سمجهه ۾ ائين اچي ٿو ته سنڌي لشڪر جهجهو هو. هوائيڏا بهادر ۽ حوصله مند هئا، جو کين شڪست ڏيڻ جڻ ممڪن ٿي ڪونه هو. توڙي جو دهليءَ جي فوج بيشمار ۽ پوري ريت هٿيار بند هئي. پر انهن کي اها جرئت ۽ همت ٿي ڪانه هئي، جو سنڌو پار ڪري نتي تي حملو ڪري سگهن. شمس سراج عفيف شاهي دربار جو مؤرخ هو. هن جو ڪم فيروز شاهه جي ساراهه ڪرڻ هو، پر ڪائنس سچ به لکجي ويو آهي. سندس بيان آهي ته: ”گهڻي جاچ پرک ۽ جاکوڙ کان پوءِ پتو پيو ته شاهي فوج جو درياهه پار ڪرڻ ممڪن ٿي ڪونه هو.“ هو وڌيڪ بيان ڪري ٿو جيڪو اعتبار جوڳو ڪونه آهي، ”سلطان فيروز پنهنجي لشڪر جو وڏو حصو مٿي موڪليو جنهن بکر کان سنڌو اڪري، ساڄو ڪنارو وٺي، هيٺ اچي نتي تي حملو ڪيو. نتي کان ٻاهران سنڌين سان سندن مقابلو ٿيو جنهن ۾ دهليءَ جي لشڪر کي شڪست آئي. مؤرخ ان شڪست کي لڪائڻ جي ناڪام ڪوشش ڪئي، جنهن ڪري ڪل به اچي ٿي. پر سندس قلم مان سچ به نڪري نروار ٿي بيهي ٿو. هو جنگ جي صورت حال لکندي بيان ڪري ٿو ته: ”سلطان فيروز نهايت خبردار ماڻهو هو. نتي جو قلعو (درياهه جي کاٻي ڪناري هٺيل فوجي ڪئمپ وٽان) اکين جي آڏو هو. اتان درياهه گهڻو ويڪرو هو. ٻئي ڪناري سان جنگي ميدان چٽيءَ ريت نظر ڪونه ٿي آيو. تنهنڪري اهو پتو پئجي ڪونه ٿي سگهيو ته جنگ ڪيئن هلي رهي هئي. سلطان فيروز جون اکيون غيبي امداد لاءِ مٿي خدا طرف ڪڇيو ٿي ويون. هو سنڌوءَ درياهه جي ڪناري تي بيهي واجمائي رهيو ته جنگ جو نتيجو ڇا ٿيندو. مٿان کيس الهام ٿيو ۽ هڪ

اعتماد جوڳو ماڻهو ٻيڙيءَ تي چاڙهي روانو ڪيائين ۽ کيس هدايت ڪيائين ته لشڪر کي جنگ ڪرڻ کان روڪي ۽ وٽس وٺي اچي. ڇاڪاڻ ته ٻنهي طرفن کان مسلمان وڙهي رهيا هئا. جيڪڏهن جنگ گهڻو وقت جاري رهي، ته ٻنهي طرفن کان الائي ڪيترا بي گناهه مسلمان ڪسي ويندا. (پ-29) ان ماڻهوءَ هدايتن موجب عمل ڪيو ۽ عماد الملڪ ۽ ظفر خان کي وڃي شاهي پيغام ڏنو. دهليءَ جو لشڪر جهڙي نموني بکر کان ڦري نتي پهتو هو. تهڙي ريت وري به هڪ سو ويهه ڪوهه مٿي وڃي بکر کان ڦري سلطان فيروز وٽ نتي پهتو. ان کانپوءِ سلطان عماد الملڪ کي چيو ته: ”نٿي جا اهي آڱرين تي ڳڻڻ جيترا ماڻهو بچي آخر ويندا ڪيڏانهن، ڀلي پوءِ نانگن جيان وڃي ڌڙن ۾ لکن. نتي کي فتح ڪرڻ تائين منهنجو لشڪر هتي رهندو. اسان کي هتي وڏو شهر تعمير ڪرڻو پوندو“ (اليت III-231-232). مون کي شڪ آهي ته سمن هٿان دهليءَ جي فوج جي شڪست کانپوءِ جيڪي لفظ سلطان فيروز جي واتان نڪتا آهن، سي سندس پنهنجا نه، پر جڙتو آهن ۽ مؤرخ پاڻ گهڙي ورتا آهن. ڏسڻ ۾ اچي ٿو ته دهليءَ جي شاهي فوج سمن جي سنڌي فوج هٿان لاڳيتا ٿي پيرا (24) شڪست کاڌي آهي. ان لاءِ ضروري ٿي پيو هو ته هو دهليءَ مان وري ڪا تازي فوج گهرائي وٺي. ان وقت تائين شڪست جي ڳلا جو گانگهو پاڻي وڌيڪ لشڪر پهچڻ جي اوسيڙيءَ ۾ لاڙ ۾ ماڻ ڪري ويهي رهيو. ان وقت سلطان فيروز جي ڀاڱن به پيڙو ڏنو. نتي ۾ اختلاف پيدا ٿي پيا. (پ-31) چوڙ جي اوڀارئين حصي ۾ کاڌي خوراڪ جي ڪمي ڪانه هئي، پر درياهه جي الهندي ڪناري وارو علائقو تباهه ٿي ويو هو. ڏڪر ۽ اختلافن سلطان فيروز جي سوڀ لاءِ جڻ گس کولي وڌو هو. توڙي جو اڳ سندس سپ جاکوڙون سجايون ڪونه ٿيون هيون. جڏهن سنڌ جي سمي سلطان، دهلي جي سلطان فيروز آڏو آڻ مڃي (پ-32) ته هو خوشيءَ کان ڪپڙن ۾ ڪونه ٿي مايوس. جام خيرالدين کي پاڻ سان گڏ دهلي وٺي ويو. ان جاءِ تي سندس ڀاءُ دهليءَ جي سلطان جي ڏن ڀرو جي حيثيت سان حڪومت هلائڻ لڳو.

سلطان فيروز شاه جي زماني ۾ دهليءَ ۾ ڪجهه وڳوڙي وايو منڊل پيدا ٿي پيو هو. ان کانپوءِ سندس جاءِ نشين جي حڪومت دوران به دهليءَ جون سياسي حالتون نيڪ نه رهيون. مٿان وري 1398ع ۾ تيمور لنگ دهلي تي حملو ڪيو. ان ڪري سمن کي دهليءَ کان آزاد رهڻ جو وجهه ملي ويو. هو سگهارا ۽ سياسي طور باشعور هئا. هنن سنڌ جي آزاديءَ جو ڀرپور فائدو ورتو. هن معاملي ۾ سما، سومرن کان وڌيڪ ڏاها هئا. تاريخ طاهريءَ جو مصنف لکي ٿو ته: ساموئي ۽ تغلق آباد سميت ٻيا ڪيترائي شهر جيڪي اڄ به آباد آهن ۽ ڏينهن ڏينهن ترقي ڪري رهيا آهن، سي به سمن تعمير ڪرايا. اڳي جيڪي زمينون غير آباد پيون هيون، هنن جتن ڪري انهن کي به آباد ڪرايو. هاڻي گرانٽ جيتري زمين به غير آباد ڪانه ٿي ڏسجي. هنن نٽي کي صوبن ۽ پريگڻن ۾ ورهايو. انهيءَ مقصد سان ته جيئن ملڪ جو انتظام سهڻي نموني سان هلائي سگهجي. سندن ٺاهيل اها انتظامي جوڙجڪ اڃا تائين بحال آهي (اليت - I - ص 272).

سمن سلطائن هوريان هوريان ڪري سڄيءَ سنڌ تي پنهنجي حڪومت قائم ڪري ورتي هئي. هيءُ گهراڻو ڄام نظام الدين عرف ڄام ننڍي جي ڏينهن ۾ پوري اوج تي پهتو. هي بادشاهه سمي گهراڻي جي آخري حڪمران کان ٻئي نمبر تي هو. مير معصوم مطابق هي سمو سلطان 25 ربيع الاول 866ھ/ 3 دسمبر 1461ع تي تخت تي ويٺو ۽ پورا 48 سال حڪومت ڪيائين. مير معصوم سندس پيءُ جو نالو ڄام بابوني ٻڌائي ٿو (پ - 33). اهو هن گهراڻي جو ڏاڏو نالو آهي. پهرئين بادشاهه جي پيءُ ۽ پنجين بادشاهه جو نالو به اهو ساڳيو هو. هتي اسان کي هڪ عجيب ڳالهه نظر اچي ٿي، ته توڙي جو سمن کي مسلمان ٿئي ڪو زمانو گذري ويو هو پر پوءِ به هندڪا نالا رکندا ٿي آيا. هي اهو زمانو هو جڏهن سندن نئين ٿئي وارا اهڙن نالن رکڻ کان لهرائيندا هئا (پ - 34). ڄام نظام الدين جي مقبري تي هڪ لکت موجود آهي، جنهن ۾ سندس پيءُ جو نالو صدرالدين ڏيڪاريو ويو آهي. (25) گهڻو

ڪري ته اهو اسلامي نالو سندس پيءُ جي اصلي نالي جو عرف آهي، جيڪو پٽ جي مقبري تي لکڻ لائق سمجهي تحرير ڪيو ويو آهي. مذڪوره لکت ۾ ڄام ننڍي جي وفات جي تاريخ ڏنل ڪانه آهي، پر مقبري جي بنياد رکڻ جي تاريخ ڏني وئي آهي، جيڪا 915ھ/ 1509ع آهي. ا. مڪان ان ڳالهه جو آهي ته سندس وفات 914ھ ۾ ٿي هوندي، مير معصوم (26) جو بيان آهي ته ڄام ننڍو 866ھ ۾ تخت تي ويٺو ۽ سندس حڪومت اڻيتاليهه سال هلي. منهنجي خيال ۾ سندس اهو بيان صحيح آهي (100).

هن سلطان جي حڪومت سنڌ جو هڪ سونهري دور هو. سمن ۽ سومرن بادشاهن مان فقط هن سمي سلطان جي نالي کي سنڌي اڃا تائين گهڻو ياد ڪندا آهن. اها ئي ثابتي آهي ته هو سڀني حڪمرانن مان هڪ بي مثال بادشاهه هو. هنن وصفن وارا حڪمران مشرق ۾ ورلي ٿيندا آهن، جيڪي ٻين ۾ سنائيءَ جو احساس پيدا ڪندا آهن ۽ جتي ضرورت هوندي آهي ته پنهنجي نيڪ نامي سان ماڻهن جو اعتماد بحال ڪرائي وٺندا آهن. سندس وزير جو نالو دريا خان هو. هن شخص سندس خدمت ڏاڍي ڏاهپ ۽ نمڪ حلائيءَ سان ڪئي. دريا خان جي انتظامي صلاحيتن سبب ڄام ننڍي جي هنڌين ماڳين ڏاکڻي جمعي وٺي هئي. بکر کان وٺي سمونڊ تائين سڀئي سنڌي سمي سلطان جا فرمانبردار هئا. دهليءَ جي حڪمرانن کي پنهنجا ڏچا هئا، تنهنڪري هن ڏوراهين ملڪ ڏانهن ڌيان ڏئي ڪونه سگهيا. ٿي سگهي ٿو ته سمن سان مقابلي ۾ تغلق گهراڻي جيڪي سور سنا هئا، سي کانئن اڃا ڪونه وسريا هجن. ڄام ننڍي جي دور ۾ سنڌ پوريءَ ريت آزاد هئي. ايندڙ مصيبتن جو پاڇولو شايد سمن ۽ سنڌ مٿان جهرڪي رهيو هو ۽ ارغونن ان زماني ۾ سنڌ تي حملا ڪرڻ شروع ڪري ڏنا هئا.

ارغونن جي سردار ذوالنون بيگ کي، هرات جي سلطان حسين مرزا قنڌار جو گورنر مقرر ڪيو. اهو علائقو سڄو هو ۽ سندس ضرورتن جو پورا ٿو ڪري

ڪونه ٿي سگهيو. سندس حريص نظرن پنهنجي صوبي جي حدن کان اوڀر طرف وڌائڻ تي مجبور ڪيو ۽ عمران amran جابلو سلسلو اُڪري پشنگ، شال (ڪوئٽه) ۽ مستونگ کي فتح ڪري پنهنجي حڪومت ۾ ملائي ڇڏيو. سندس پتن شاهه بيگ ۽ محمد بيگ بولان لڪ کان هيٺ لهي سوي Siwi کي فتح ڪري پنهنجي حدن سان شامل ڪيو. سوي (سبي) تن ڏينهن ڄام نندي جي حڪومت ۾ شامل هئي، جنهن سڀهه سالار دريا خان جي ڪمان هيٺ هڪ سگهارو لشڪر اوڏانهن ڏياري موڪليو. ان زماني ۾ سندس لقب مبارڪ خان هو. سنڌ جو سڀهه سالار مبارڪ خان پيشقدمي ڪندو، بولان لڪ جي بي بي ناني جي ماڳن ڀرسان جلوگير Jalugir جي ٿاڪ وٽ اچي نڪتو. ٻنهي فوجن ۾ سخت مقابلو ٿيو، جنهن ۾ ذوالنون جو پٽ محمد بيگ مارجي ويو ۽ سندس لشڪر کي زبردست شڪست ملي. اهو سنڌ جي سگهه جو آخري سچو ڏيک هو. مبارڪ خان ارغونن کي اهڙي ته سيڪت ڏني هئي، جو هنن کي ڄام نندي جي زندگيءَ (101) ۾ سنڌ ڏانهن ميريءَ نگاه سان اک کڻي ڏسڻ جي وري جرئت ٿي ڪانه ٿي.

ارغونن کي جلوگير Jalugir واري شڪست سنه 1486ع (102) ۾ آئي هئي. جڏهن سنه 1507ع ۾ شيباني خراسان تي حملو ڪيو ته، امير ذوالنون ماروچاق Maruchak جي محاذ تي سندس مقابلو ڪندي مارجي ويو. سنه 1504ع ۾ بابر هندوڪش پار ڪري اچي ڪابل ۾ پير پختا ڪيا هئا. تنهن ڪري امير ذوالنون جي وڏي پٽ شاهه بيگ جو قنڌار ۾ رهڻ مشڪل نظر اچي رهيو هو. ان کان علاوه بابر قنڌار تي پنهنجي ملڪيت هجڻ جي دعويٰ به ڪئي هئي ۽ ڏکڻ طرف وڌڻ لڳو هو. شاهه بيگ ڪجهه پنهنجي هٿيارن جي زور تي ۽ ڪجهه پنهنجي سياسي حڪمت عمليءَ جي آڌار تي، پاڻ کي ڪجهه وقت لاءِ ڄماڻڻ جي ڪوشش ڪئي، پر بابر کيس امن آشتي سان رهڻ ڪونه ڏنو. ان زماني ۾ هرات شاهه اسماعيل جي قبضي ۾ هو. کيس ان مان به ڊپ هو. ٻن ڏاڍن دشمنن جي وچ ۾ رهڻ کيس ڏکيو لڳو. منجهس ڪنهن به هڪ سان

مقابلي ڪرڻ جي سگهه ڪانه هئي. هن پنهنجو پاڳ آزمائڻ لاءِ وري به سنڌ ڏانهن رخ ڪيو. تن ڏينهن ٺٽي جو سلطان ڄام نندو وفات ڪري ويو هو. سندس پٽ ڄام فيروز گاديءَ تي ويٺو هو. اخلاقي طور ڏاڍو ڪمزور هو. عيش عشرت ۾ ڪاهي پيو. سنڌ جي اڳئين حڪمران واريون چڱايون منجهس ڳولائي به ڪونه ٿي لڏيون. سنڌ ۾ هنڌين ماڳين وڳوڙ شروع ٿي ويو هو. سندس درباري سردارن مان گهڻن ارغونن کي وڌيڪ پسند ٿي ڪيو. سنڌ جون سياسي حالتون شاهه بيگ جي فائدي ۾ هيون. هن اڳتي وڌي ٻيهر سبيءَ تي قبضو ڪيو ۽ گنداوا ڀرسان فتح پور کي به پنهنجي نئين حڪومت ۾ شامل ڪيائين. پهريائين ته هو ٿوريءَ آمدنيءَ ڪري پريشان ٿيو، ڇاڪاڻ ته سندس هن نئين علائقي ۾ پيداواري ذريعا تمام گهٽ هئا، پر ڏکڻ طرف هڪ سڪيو ستابو ملڪ، سندس آڏو هو ۽ هو هڪ چالاڪ حملي آور جي حيثيت سان مٿس ٽڪي تازو رکي رهيو هو. هن اڳتي وڌي چانڊڪا جي پرڳڻي تي اوچتو حملو ڪيو. ان کان پوءِ سيوهڻ ڀرسان باغبان ۽ ڳاها تي (103) هلان ڪئي. اهي ڏاڍا سکيا ستابا ۽ سون اپائيندڙ ڀرڳڻا هئا، جتان هن ڦرلٽ ڪري گهڻو مال غنيمت گڏ ڪيو. اهڙيءَ ريت هن پنهنجي فوج کي پگهارون ادا ڪيون. ان کانپوءِ هن وڌيڪ سگهاري فوج گڏ ڪري، سنڌ تي سخت حملي ڪرڻ لاءِ ٺٽي ڏانهن پيش قدمي ڪرڻ جو سوچيو. هن 1519ع جي پڇاڙيءَ ڌارن سيوهڻ ۽ لڪي جي جابلو علائقي ڏانهن وڌڻ شروع ڪيو. سندس ڪنهن به مزاحمت ڪانه ڪئي. اهڙيءَ ريت پيشقدمي ڪندو اچي ٺٽي جي ويجهو پهتو. پر هتي پهچي هڪ قدرتي رنڊڪ ڪري روڪجي بيهي رهيو. جيڪڏهن سنڌي پنهنجي مڙسي ڪري ان قدرتي رنڊڪ جو فائدو وٺي، ڪجهه جاکوڙين ها، ته هو سنڌ جي راجڌاني ٺٽي تائين پهچي ڪونه سگهي ها ۽ سندس حملي جي مقصد کي ئي ڊانواڊول ڪري ڇڏين ها. اها قدرتي رنڊڪ ڪلري ڦاٽ جو وهڪرو هو. مير معصوم جو بيان آهي ته: ”تن ڏينهن ۾ پاڻيءَ جو وڏو وهڪرو ٺٽي جي اتر کان گذرندو هو ۽ سندس پيٽ مان وهندو

هو.“ نتيجي ۾ شاهه بيگ کي به تي ڏينهن اتي ترسڻو پيو ۽ سوچيندو رهيو ته درياهه ڪيئن ٿيڃي. هڪ پڙهي ڏيڻ وارو درياهه جي پٽ کان ٿي اتان اچي لانگهائو ٿيو. جتي هي فوجي واندي هنيون ويٺو هو جيڪي ماڻهو پهري تي هئا، تن کيس پڪڙي ورتو. ڌڙڪا دهمان ڏئي کانئس پڇيائون ته هن درياهه ڪٿان پار ڪيو. تنهن تي هن ان پٽ بابت ٻڌايو. جتان هو درياهه اڪريو هو.“

هيءَ هڪ اطمينان بخش حقيقت آهي ته اسان کي مقرر تاريخ تي درياهه جي وهڪري جي خاص ماڳ جو پتو پئجي ويو آهي. سنه 1519ع ۾ ڪلري ڦاٽ سنڌوءَ جو مکيه وهڪرو هو. پر اچرج ان تي ٿئي ٿو ته مير معصوم ان وهڪري کي ”خان واه“ سڏي ٿو (پ- 35). ٿي سگهي ٿو ته اهو ”کاناهه“ Khanah هجي، جيڪو ڪلري ڦاٽ جي هيٺئين حصي جو نالو هو. جيڪڏهن اها غلطي نه آهي، ۽ ان وهڪري جو صحيح نالو ”خان واه“ Khan Wah آهي، ته پوءِ اسان کي سمجهڻ گهرجي ته اهو گھاڙ واه هو ۽ ڪلري (قديم سنڌو ساگر) کي ملائڻ واسطي کوٽايو ويو هو. رسم ۽ رواج مطابق مذڪوره واه تي ان ماڻهوءَ جو نالو رکيو ويو، جنهن جي هدايتن هيٺ اهو واه کوٽايو ويو هو. درياهه جي مکيه وهڪري جو رخ موڙي پراڻي پيٽ ڏانهن آڻڻ يا ڪلري ڦاٽ جي منهن ڀرسان کوٽائي ڪري درياهه جو نئون منهن بنائي ان جي پاڻي جو وڏو حصو ڪنهن پراڻي پيٽ ۾ وهائڻ ڪوڏڪيو ڪم ڪونه آهي. جيڪڏهن هڪ پيرو اهڙو وهڪرو قائم ٿي ويو ته پوءِ اهو پاڻهن ڪنڌيون کائيندو پائيندو ويندو آهي ۽ نيٺ پاڻيءَ جو وڏو وهڪرو اتان گذرڻ لڳندو آهي. هن واه کوٽڻ جي ضرورت تڏهن پئي هوندي، جڏهن ڪلريءَ ۾ پاڻي گهٽجي ويو هوندو ۽ ساڪري جي اترئين ڀاڱي جي آبپاشي نظام کي قائم رکڻ ۽ سنڌ جي راجڌاني ٺٽي جي رونق برقرار رکڻ لاءِ اهو طريقو اختيار ڪيو ويو هوندو. ٻي اهم ڳالهه اها به آهي ته ٺٽي جي بچاءَ واسطي ان وهڪري جو موجود هجڻ به تمام ضروري هو. ڇاڪاڻ ته اسان ڏسون ٿا ته ارغون به هن وهڪري وٽ پهچي لاچار ٿي بيهي وڃن ٿا. ٻنهي

ڳالهين کي نظر ۾ رکندي ٿو ته اهڙا عقلمنديءَ وارا ڪم فقط دريا خان جهڙو ڏاهو ماڻهو ئي ڪري سگهيو ٿي. ان ڪري کوٽايل واه ۽ درياهه جو پراڻو پيٽ، جنهن مان واه وارو پاڻي گذرڻ لڳو ۽ درياهه معلوم ٿيڻ لڳو هو، تنهن سڄي وهڪري کي هن نئين نالي سان سڏيو ويو (104).

شاهه بيگ جي ڪلري يا خان واه اڪرڻ وقت ڪابه مزاحمت ڪانه ڪئي وئي هئي. هو ان وهڪري يا ٺٽي جي وچ کان پيشقدمي ڪندو به ٿي ميل اڳتي هليو ويو. سنڌ جي فوج ٺٽي شهر جي ٻاهران سامهون ٿي. ڄام فيروز پاڻ قلعي اندر لڪي ويٺو. ان وقت جهونڙو جهونجهار دريا خان سنڌ جي فوج جو سپهه سالار هو. هو پنهنجي ڌرتيءَ جي بچاءَ لاءِ هٿيار ٻڌي آيو. سما ڏاڍي بهادريءَ سان ۽ گهڻي وقت تائين وڙهندا رهيا، پر سوڀ نيٺ ارغونن جي ٿي. دريا خان سان گڏ ٻيا سمان به جنگي باندي بڻايا ويا ۽ کين جلد ئي قتل ڪيو ويو. ڄام فيروز جو منهن جنگ ڏانهن هو ۽ ”درياهه اڪري“ Crossing the River يعني بگهياڙ پار ڪري پير آر Pir Ar ڏانهن هليو ويو جيڪو ٺٽي کان تيرهن ميلن جي فاصلي تي (105) ڏکڻ ڏس تي آهي. ٺٽي واري مذڪوره جنگ 11 تاريخ محرم 926ھ/ 2 جنوري 1520ع تي لڳي، جنهن کانپوءِ شاهه بيگ ارغون سنڌ جو حڪمران ٿيو. (پ- 36) پر کيس پاڻ تي پورو ويساهه ڪونه ٿي ويٺو ته هو سڄي سنڌ تي حڪومت ڪري سگهندو يا نه، تنهنڪري جڏهن ڄام فيروز وٽس اچي پيش پيو ته هن لکي واري لنگهه کان اتر ساري سنڌ پنهنجي قبضي ۾ رکي، باقي ٻيو حصو ڄام فيروز کي موٽائي ڏنائين. ان کانپوءِ شاهه بيگ سيوهڻ کي فتح ڪيو، جنهن جا دروازا ڪنهن زماني ۾ هن لاءِ بند ڪيا ويا هئا. اهڙيءَ ريت ٽلتيءَ تي به حملو ڪيائين. ان زماني ۾ ٺٽي درياهه جي کاٻي ڪناري سان آباد هئي. ڇاڪاڻ ته حملي وقت شاهه بيگ جي فوج کي درياهه اڪرڻو پيو هو (106). ان وقت ڄام صلاح الدين، (پ- 37) جنهن ڄام نظام الدين جي وفات کانپوءِ تخت جي مامري تان ڄام فيروز سان جهميڙيو هو، سو نيٺ شڪست کائي گجرات ڏانهن هليو ويو. هن ڄام فيروز سان هڪ

هڪائي ڪرڻ لاءِ وري چوڙ واري علائقي ۾ لشڪر وٺي آيو. ڄام فيروز اهو حال ڏسي شاهه بيگ ارغون کان مدد گهري، جنهن پنهنجي پٽ شاهه حسين کي ارغونن تي مشتمل فوج ڏئي نٽي روانو ڪيو. جيڪو ٻه سال ڪابل ۾ بابر بادشاهه جي درٻار ۾ رهي، تازو موتي اچي شال (ڪوٽه) ۾ رهڻ لڳو هو. ڄام فيروز ۽ شاهه حسين جي گڏيل فوج ڄام صلاح تي ڪاهي وڃي حملو ڪيو جيڪو جوڻ جي پرڳڻي ۾ ڪيما ڪوڙيو ويٺو هو. ان جنگ ۾ ڄام صلاح الدين ۽ سندس پٽ مارجي ويا (پ-38) ۽ سندس فوج گجرات ڏانهن هلي وئي. اتر سنڌ جا راجوڙا ۽ عام ماڻهو فاتح ارغونن جي پيش پيا، جن جو مقابلي، توڙي امن وقت رعيت سان ڏاڍو سهڻو سلوڪ هوندو هو. شاهه بيگ ارغون وڳوڙي صورتحال کي منهن ڏيڻ لاءِ صدر مقام وڃي سکر Sakhar کي بڻايو ۽ بکر جي ڀيٽ تي موجود قلعي کي ڪجهه ويڪرو پراڻي راجڌاني الور جو ٿرڙن (ڪنڊرن) مان پراڻو سامان ڪيرائي، بکر جي قلعي ۾ ڪتب آندو.

سنڌ جي فتح ڪرڻ وقت شاهه بيگ گجرات فتح ڪرڻ جو به منصوبو بڻايو هو. ان زماني ۾ سلطان بهادر نالي هڪ بادشاهه گجرات تي حڪومت ڪري رهيو هو. گجرات جي فتح جي ڀيٽ ۾ هن سنڌ جي سوڀ کي تهچ سمان ٿي سمجهيو. ڇاڪاڻ ته گجرات تنهن دور ۾ وڌيڪ شاهوڪار ملڪ هو. هن ڄام فيروز سان به اهڙو واعدو ڪيو هو ته جيڪڏهن هو گجرات فتح ڪرڻ ۾ سندس سهائتا ڪندو، ته فتح کانپوءِ سنڌ سندس حوالي ڪئي ويندي ۽ شاهه بيگ وڃي گجرات جا وڻ وسائيندو. اهڙو ارادو ڪري هو ڊسمبر جي 21 تاريخ 1521ع تي بکر مان هڪ وڏو لشڪر وٺي، لاڙ ڏانهن روانو ٿيو. جڏهن چانڊڪا پرڳڻي ۾ پهتو ته سندس مکيه اعليٰ عملدار مير فاضل ڪوڪلتاش بيمار ٿي پيو، تنهنڪري لاچار ٿي کيس سکر موٽڻو پيو، جتي آخر ڪوڪلتاش وفات ڪئي. شاهه بيگ سندس موت کي سٺو سوڻ ڪونه سمجهيو ۽ اڳ ڪٿي ڪرڻ لڳو ته هن جو موت به جلد ٿيڻ وارو آهي. خير، ڪفن دفن جي رسمن بجا آڻڻ کانپوءِ هو پيشقدمي ڪندو لاڙ جي اگهم Agham واري (107) علائقي

۾ پهتو ۽ هتان ڄام فيروز ڏانهن سنيهو مڪائين ته هو ساڻس گجرات ڏانهن گڏجي هلي، پر هو اتي بيمار ٿي پيو. گجرات ڏانهن پيشقدميءَ دوران کيس پنجاب ۾ بابر جي فتح جو پتو پيو. اهي احوال ٻڌي، کيس محسوس ٿيڻ لڳو ته جنهن بادشاهه کيس قنڌار مان ڀڄائي ڪڍي ڇڏيو هو، سو هاڻي هتي به اچي پهتو آهي، سو ڪڏهن مون کان سنڌ به ڇڏائيندو. هن قسم جي مايوسيءَ کيس سوداءِ ۽ ٻي بيماريءَ ۾ مبتلا ڪري ڇڏيو. هن آخر اگهم واري علائقي ۾ 22 شعبان 928هه يا 16 جولاءِ 1522ع (108) تي وفات ڪئي.

شاهه بيگ جي وفات جي خبر، ڄام فيروز کي نٽي ۾ پهتي، جنهنڪري هو ڏاڍو خوش ٿيو ۽ اها ڳالهه درگذر ڪرڻ جهڙي به هئي، پر هن بي وقوف ڇا ڪيو جو پنهنجي خوشيءَ جي اظهار واسطي پير تي به ڏٽونڪو ڏياريو. ان ڪري شاهه بيگ جي پٽ ۽ تخت جي وارث شاهه حسين کي پاڻ هر تو وجهه ڏنائين، جنهن کيس نٽي جي حڪومت تان بي دخل ڪري، سڄيءَ سنڌ تي پاڻ حڪومت ڪرڻ لڳو ۽ سنڌ مان سمن جي بادشاهي هميشه لاءِ ختم ٿي وئي. سندس پيءُ شاهه بيگ جي گجرات جي فتح واري منصوبي بابت جيڪا حڪمت عملي هئي، تنهن تي شاهه حسين سنجيدگيءَ سان سوچڻ لڳو هو. جيڪڏهن هو گجرات تي حملي ڪرڻ دوران شڪست کائي ها ته سنڌ ۾ به سندس مستقبل اونڌا هو بڻجي ها. گجرات جي فتح جي حالت ۾، جنهن جي اميد ڪجهه گهٽ هئي، اڳتي هلي سندس ٽڪر بابر سان ٿئي ها، جنهن جو هيءُ گهڻو ادب ۽ احترام ڪندو هو. جيڪو هاڻي اتر هندستان طرف پنهنجي جنگي مهم ۾ رڌل هو. پنهنجي پيءُ جي ڪفن دفن ۽ رسمن رواجن کان آڄو ۽ واندو ٿي شاهه حسين نٽي تي حملي لاءِ پيشقدمي شروع ڪئي ۽ ڄام فيروز ڪڇ ڏانهن هليو ويو. سڄي ڄمار ۾ پهريون ڀيرو منجهس مڙسي سان مقابلي ڪرڻ جو اتساهه ۽ امنگ ڪرڻ موڙي جاڳي پيو هو. تنهن زماني ۾ ڪڇ جو حڪمران سمون هو، تنهن سندس سهائتا ڪئي. ڄام فيروز اتان پنهنجي فوج گڏ ڪري موتي سنڌ آيو. سندس مقابلو شاهه حسين جهڙي ماڻهوءَ سان

هو جنهن سان مقابلو ڪري ڪنٽر سولو ڪونه هو. سمن ۽ ارغونن جو آخري جهيڙو ڇاڇڪن واري علائقي ۾ ٿيو هو. اهو چوڙ جو اوڀاريون پرڳڻو هو. تمام سخت جنگ لڳي، جنهن ۾ ارغونن جي سرسي ۽ سمن جي هار ٿي. ان کانپوءِ ڄام فيروز گجرات هليو ويو. اتي گجرات جي بادشاهه سلطان بهادر سان مٿي مائتي ڪري اتي رهي پيو ۽ موٽي وطن جا وڻ وري ڪونه ڏٺائين. مير معصوم جي ڏنل قٽءَ تاريخ مطابق اها جنگ 1533ع ۾ لڳي، اهڙيءَ ريت سما گهراڻي جي حڪومت جو عرصو هڪ سو نوي سال سال بيهي ٿو (109).

هينئر شاهه حسين اتر کان ڏکڻ تائين ساريءَ سنڌ جو حڪمران بڻجي ويو. سو بابر کي دهليءَ تائين پهچڻ کان اڳتي پنهنجو شهنشاهه قبول ڪري چڪو هو. هن ٻئي ارغون بادشاهه کي سياسي تدبير ۽ بهادري پنهنجي پيءُ ۽ ڏاڏي کان ورثي ۾ مليون هيون. هن چوڻيءَ ۾ واڌارو هن ريت به ڪري سگهجي ٿو ته ڏاڏي ۽ ڏهڪاءُ سندس نسل ۽ رت ۾ شامل هو. هن گجرات تي حملي ڪرڻ جو ارادو ترڪ ڪري ڇڏيو ۽ سنڌ جي وڳوڙي صورت حال کي ماني ڪرڻ ۽ اتر ڏانهن پيشقدمي ڪرڻ لاءِ جاکوڙڻ لڳو. هن سنڌوءَ جي کاٻي ڪناري پنج ند تائين سڄي علائقي کي پيلي پينگ ڪري ڇڏيو. ان کانپوءِ بابر جي حڪم سان ملتان جي علائقي کي فتح ڪري بابر کي سوکڙي طور ڏئي ڇڏيائين. شاهه حسين جي هميشه اها ڪوشش هوندي هئي، ته جيئن بابر سان سندس تعلقات نهايت سٺا ۽ دوستانا رهندا اچن. هو ڪابل ۾ ٻه سال سندس دربار ۾ رهيو هو ۽ وٽائين حڪمرانيءَ جو تجربو حاصل ڪيو هئائين. ان ڪري هن جي گهڻي عزت ڪندو هو. پر سندس وڏي پٽ ۽ وارث همايون سان ڪانه پوندي هيس. جڏهن شاهه حسين هن مسئلي تي سوچي رهيو هو ته هو پنهنجي قسمت کي تيموري خاندان جي مستقبل سان واڳي رکي يا نه، تڏهن همايون دهليءَ جي تخت تي ٿوري وقت لاءِ مس ويٺو هو. ان زماني ۾ جڏهن همايون ۽ شير شاهه جي وچ ۾ سياسي ڇڪتاڻ اوج تي هئي، ته شاهه حسين ان وايو منڊل کي صحيح نموني سان سمجهڻ واسطي، چوري ڇپيءَ پنهنجو

هڪ ماڻهو موڪليو هو. ان ماڻهوءَ وٽان جيڪا ڪيس ڄاڻ ملي، سا همايون جي فائدي ۾ ڪانه هئي. هن ڪيس ٻڌايو هو ته همايون آرام پسند، عيش عشرت جو ڪوڏيو، مرده دل ۽ بي پرواه هو. نئين فتح ڪيل ملڪ ۾ ائين ڪرڻ ڪونه ٿو چڱائي. سندس مخالف شير شاهه اخلاقي طور هڪ طاقتور گروهه جو اڳواڻ هو. شاهه حسين اهڙيون خبرون ٻڌي، همايون جو سڄو ماتحت ۽ حامي ڪونه رهيو. پر وڃتري حڪمت عملي اختيار ڪيائين. سنه 1541ع جي شروعات ۾ همايون اچي روهڙيءَ پهتو هو. شير شاهه کان هارايو هئائين. ٽڪل ۽ ٽٽل هو. تنهن هوندي به ساڻس چڱو لشڪر ساڻ هو. کين آس هئي ته هو ڪڏهن نه ڪڏهن پنهنجو وڃايل تاج، تخت ۽ بخت ورائي وٺندو. پر مستقبل جي ڪاررواين لاءِ ڪنهن مستقل مرڪز جو هجڻ لازمي هو. هن پنهنجو اهڙو فوجي مرڪز سنڌ کي بنائڻ پئي گهريو. اها ڳالهه وري شاهه حسين کي مورثن ڪانه ٿي وئي، تنهنڪري پڪو پيه ڪيو هئائين ته ڪيس ائين ڪرڻ ڪونه ڏيندو. همايون جي ڦرندڙ گهرندڙ طبيعت ڪري، پڪ ڪانه هئي ته ڪو هو پنهنجو وڃايل تخت ورائي وٺڻ ۾ سوڀارو ٿيندو. ان سان گڏ هن اهو ڪونه ٿي چاهيو ته هارايل شهنشاهه جي سهاڻا ڪري دهليءَ جي موجوده مضبوط حڪمران کي ناراض ڪري پر فرمانبرداريءَ ۾ ظاهر ظهور ته ڪابه ڪوتاهي ڪانه ٿي ڪيائين. همايون جا سفير جيڪي وٽس آيا ٿي، تن جي گهڻي آجيان ٿي ڪيائين، هن پنهنجي خزاني مان همايون ۽ سندس فوج جي خرچ واسطي روڪ رقم به ڏني. پر هلي وڃي ساڻس سندس دربار ۾ ملڻ کان ڪيائي رهيو هو. ان سان گڏ بکر ۽ سيوهڻ جهڙن مضبوط قلعن جا دروازا همايون لاءِ بند هئا. توڙي جو سندس مرضي هئي ته اهي ٻئي قلعا سندس حوالي ڪيا وڃن. واقعن جي سلسلي ۾ همايون کي اتر سنڌ ۾ ماڻ ڪري ويٺو ڏسجي ٿو. سندس پائر به بيوفائي ڪري، ڏکئي وقت ۾ ڪيس اڪيلو ڇڏي وڃن ٿا. مهانگائي ۽ ڏڪار ڪيس (110) پاٽ شهر ڏانهن اسهڻ لاءِ مجبور ڪيو. سندس ڏک ۽ سور جڏهن چوٽ تي هئا، ته هو حميده بيگم جي محبت ۾ مبتلا

ٿي ساڻس شادي ڪري ٿو. جيڪا بعد ۾ اڪبر بادشاهه جي ماءُ بڻي هئي. هن اوجتو حملو ڪري سيوهڻ کي فتح ڪرڻ جي ڪوشش ڪئي هئي، پر سوپارو ڪونه ٿيو. هن مجبور ٿي قلعي تي گهيرو ڪيو. سندس ڪجهه لشڪر وباڻي بيماريءَ ڪري مري ويو ته ڪجهه کيس ڇڏي هليو ويو. هو سيوهڻ کان روھڙي پهتو. شاهه حسين جي فوج به سندس ڪڍ لڳي آئي. پوءِ راڻي مالديو جي مدد جي آسري تي لڳي مارواڙ هليو وڃي ٿو. اتان به کيس مقصد جو موتي هٿ ڪونه ٿو اچي. جيسلمير ۽ مالائي Mallani جي رڻ پٽ مان اڄ وڳمي مرڻ تي هو. پر هيءُ پاڻ ۽ سندس لشڪر ڀاڳن سان بچي وڃي ٿو. اسان مٿي بيان ڪيل واقعن جي دستار ۾ ڪونه ٿا وڃون، پر سلسلي جي سڳي کي اتان کان وٺي سوريون ٿا. جڏهن هو آگسٽ 1542ع ۾ عمرڪوٽ پهچي ٿو. سندس ڪڍ لشڪر فقيرائڻن حالتن ۾ ۽ تعداد ۾ صفا ٿورو آهي.

همايون جڏهن عمرڪوٽ پهچي ٿو ته سندس مثل جسم ۾ ساهه پئجي وڃي ٿو. هوان ماڻهوءَ سان ملي ٿو، جيڪو نه رڳو سندس هڏوڪي هو، پر مهمان نواز به هو. سنڌ جي معاملي ۾ ساڻس سهائتا ڪرڻ لاءِ سندرو ٻڌي بيٺو هو. سندس نالو راڻو پرساد هو ۽ مرتبي جي لحاظ کان سوڍن جو سردار هو. شاهه حسين سان ويڙهه هئس. هن سندس پيءُ کي قتل ڪيو هو ۽ پلانڊ ڪرڻ جي وڃهه جي ڳولا ۾ هو. هن پنهنجا ٻه هزار گهوڙي سوار همايون جي حوالي ڪيا ۽ سنڌي سميچن مان به پنج هزار ماڻهن جي کيس مدد ڏني. همايون بادشاهه اهڙي آڇ خوشيءَ سان قبول ڪئي. پر ٿوري وقت کان پوءِ همايون جي بي پرواهيءَ ۽ انتظامي صلاحيتن نه هجڻ سبب سندس ماڻهن ۾ چڙواڳي اچي وئي. تنهنڪري هن جا اتحادي ڪائٽس الڳ ٿي ويا. جيڪڏهن پنهنجي اتحادين جي طاقت جو ڪنهن ڏاهپ سان استعمال ڪري ها ته سنڌ ارغونن کان فتح ڪري وٺي ها. عمرڪوٽ ۾ گهڻي دير ٿي وڃڻ ڪري شهنشاهه همايون پنهنجو ڪٽنب وڃي قلعي اندر رهايو هو. جيڪي اتان جي راڻي هن مقصد واسطي خالي ڪرائي ڇڏيو هو. ان کان بعد راڻي جي صلاح سان چوڙ

واري علائقي جي وچ واري جوڙ ڏانهن پيشقدمي ڪئي، جيڪا عمرڪوٽ کان پنجهتر ميل ڏکڻ اولهه ۽ نئي کان پنجاهه ميل اتر اوڀر هئي. ان کان چار ڏينهن پوءِ 15 آڪٽوبر 1542ع تي عمرڪوٽ قلعي ۾ حميده بيگم کي اڪبر ڄائو. (III)

ڪنهن زماني ۾ جوڙ، ريت ڦاٽ جي کاٻي ڪناري تي هڪ ساڻو ڍاڻو ۽ سڪيو ستابو علائقو هو. هن لاءِ مير معصوم جو بيان آهي ته: ”جوڙ جو شهر سنڌو درياھ (کيس لکڻ گهرجي ها ته سنڌوءَ جو هڪ ڦاٽ) جي ڪناري سان واقع ۽ سنڌ جي مکيه شهرن مان هڪ آهي. هن شهر جي چوڌاري باغ ٽي باغ آهن. جيڏانهن نظر ڪر ته پاڻي جون واهيون پيون ڏسبيون ۽ ميوات به تمام گهڻي آهي.“ هيءُ هڪ اهڙي جوڙ هئي جتي باغ جمجا هئا ۽ همايون به ڪپ کوڙي ويهي قيمتي وقت وڃائڻ (112) پئي چاهيو. هي پهريون دفعو آهي، جو اسان کي ڪنهن تاريخي حوالي سان ريت ڦاٽ جو ذڪر ملي ٿو ۽ مير معصوم ان جي نالي کان واقف ڪونه آهي. حقيقت به اها آهي، ته سندس تاريخ جو اهم حصو چوڙ واري علائقي جي جاگرافي بابت ڪنهن به ذڪر کان خالي ملندو. ان زماني (1542ع) ۾ ۽ ويندي ارڙهينءَ صديءَ جي وچ تائين سنڌو ٽنڊي محمد خان کان ٿي يا چار ميل اوڀر کان وهندو هو. هن ماڳ کان پنج يا ست ميل اوڀر ڏکڻ ڏس تي سنڌوءَ مان ريت واري چاڙهه ڇڄي ڌار ٿيندي هئي ۽ چوڙ واري علائقي جو صفا اوڀر ڏئي وهندي هئي، جنهن ٿاڪ وٽان ريت سنڌوءَ کان ڇڄندي هئي، ته چوڙ واري علائقي جي شروعات اتان ئي ٿيندي هئي. هي وهڪرو موسمي هوياءَ دائمي، جنهن کي گهريل شاهدين کانسواءِ اسان کي پوريءَ ريت ثابت ڪرڻو پوندو، پر اسان وٽ ڪي اهڙا پڪا شاهد آهن، جن جي آڌار تي ڪنهن سچائي کي ثابت ڪري سگهجي ٿو. جڏهن شاهه حسين ارغونن کي پتو پيو ته همايون اچي جوڙ ۾ پنهنجي فوجي وائڊ هئڻ ۽ مورچه بندي ڪئي آهي، ته هن ريت جي وهڪري سان ساڍا پنج ميل مٿي ساڄي پاسي پنهنجي فوج جي وائڊ هئڻ. انهيءَ مقصد سان ته جيئن

همايون جي فوج جي چرپر تي ڪڙي نظر رکي سگهجي، جتي شاهه حسين ارغون پنهنجي فوج جي وانڍ هئين هئي، تنهن ماڳ کي هن فتح باغ جو نالو ڏنو هو. يعني مستقبل ۾ ٿيندڙ فتح جي خوشيءَ ۾ هن ماڳ جو اهو نالو رکيو ويو هو. ڪي چون ٿا ته همايون جي اٽڪل بازيءَ کي منهن ڏيڻ لاءِ جيڪي سياسي تدبيرون ڪري رهيو هو. تن مان کيس پورو يقين هو ته نيٺ سندس ئي سوڀ ٿيندي، تنهنڪري ان ٿاڪ جو نالو فتح باغ رکيو هئائين. اهو به چيو ويندو آهي، ته شاهه حسين ارغون هن ماڳ کي پنهنجي فوج جي وانڍ واسطي هن ڪري به چونڊيو هو ته جيئن همايون جي فوجي وانڍ ۽ سنڌو درياھ جي مکيه وهڪري جي وچ ۾ رابطو ڪٽيل هجي. ڇاڪاڻ جو کيس ڊپ هو ته مٿان هُو جمجمي انداز ۾ بيٺيون گڏ ڪري پنهنجو لشڪر ۽ سامان چاڙهي نٿي ڏانهن پيشقدمي ڪري. هن مذڪوره ماڳ تي فوج وهاري راجڌاني ڏانهن ويندڙ شاهي رستي کي ڇڻ بند ڪري ڇڏيو هو. هن حقيقت مان اهو ثابت ڪونه ٿو ٿئي ته آڪٽوبر جي مهيني ۾ جڏهن همايون اچي ريڻ جي ڪنار سان منزل ڪئي هئي ته ريڻ واري وهڪري ۾ پاڻي وهي رهيو هو يا نه. شاهه حسين نومبر مهيني ۾، ريڻ جي ساڄي ڪناري فتح باغ وٽ پنهنجي فوج وهاري هئي ۽ ان موسم ۾ پاڻي اڃا به لاٺ ۾ هوندو آهي. کيس ڊپ هو ته همايون ان جوڙ ۾ گهڻو وقت ترسي پوندو. اها به حقيقت هئي جو هو اتي پورا ٽو مهينا تڪيو بيٺو هو. شاهه حسين جي فوج به ڪئمپ هڻي ڪپ کوڙي ويهي رهي، ته مٿان ڇهن مهينن کانپوءِ پاڻيءَ جي موسمي چاڙهه وقت ريڻ ۾ پاڻي وڌي اچي ۽ همايون سنڌوءَ جي مکيه وهڪري ڏانهن مٿي چڙهڻ جي ڪوشش ڪري، ٻيا واقعا به هن مسئلي کي اڌگيدو ۽ اڻ نبيرو ڇڏي ٿا ڏين. اهو به چيو ويندو آهي ته شاهه حسين، همايون جي فوج تي بحري ۽ خشڪيءَ رستي دٻاءُ وجهڻ جي ڪوشش ڪئي هئي، پر هن معاملي ۾ اهو ڪونه ٿو ٻڌايو وڃي، ته شاهه حسين سال جي ڪهڙيءَ موسم ۾ همايون جي لشڪر کي جوڻ واري جوڙ ڇڏڻ تي مجبور ڪيو هو. پر امڪان اهو آهي ته جوڻ ۾ ترسڻ واري وقت جي

آخري حصي ۾ هن کيس مجبور ڪيو هوندو ۽ ان وقت ريڻ ۾ گهڻو پاڻي هوندو. اسان کي هن ڳالهه جو به پتو پوي ٿو ته همايون وهڻ جي گاهه پني گڏ ڪرڻ لاءِ پنهنجا ماڻهو ريڻ جي اولهه پاسي بنوري پرڳڻي ڏانهن موڪليا هئا. شاهه حسين جا ماڻهو اوچتو وڃي همايون جي گاهين مٿان ڪٽڪيا. منجهائن پانچهره به ڪونه بچيو. جوڻ جي فوجي ڪئمپ جي ماڻهن رات جي وڳڙي ۾ ٻڌو ته ڪو ماڻهو پاراڪارڻ لاءِ بيٺي واري کي، ساڄي ڪناري کان سڏي رهيو آهي. هڪ بيٺائت کي ڏانهس موڪليو ويو. جڏهن سڏ ڪرڻ وارو ماڻهو پهتو ته ڏٺائون ته اهو بدقسمت فوجي جڻي جو نائب سپهه سالار هو. ڏسڻ ۾ اچي ٿو ته بنوري وارو واقعو همايون جي جوڻ ڇڏڻ کان ٿورو اڳ ٿيو هو. اسان کي خبر آهي ته همايون جوڻ واري جوڙ ڏهين جولاءِ تي ڇڏي هئي. ان حساب سان بنوري وارو واقعو جون مهيني کان اڳ ۾ نه سمجهڻ گهرجي، پر جيڪڏهن اهو مٿي مهيني ۾ ٿيو هجي ها، ته به اهو ثابت نه ٿو ڪري سگهجي ته ”ريڻ“ هڪ دائمي وهڪرو هو. ڇاڪاڻ ته ان مهيني ۾ موسم جي چاڙهه سبب ريڻ ۾ جام پاڻي اچي ويندو هو. ريڻ جي دائمي وهڪري هجڻ جي فائدي ۾ هي حقيقتون پيش ڪري سگهجن ٿيون ته چوڙ وارو سڄو اڀاريون علائقو هن وهڪري جي پاڻيءَ تي دارومدار رکندو هو. جيتري عرصي تائين ريڻ وهندو رهيو آهي، ته ان تي آباد ٿيندڙ علائقو شادابيءَ ۽ خوشحاليءَ ڪري ڏاڍو مشهور رهيو. تحفة الڪرام جي بيان موجب مذڪوره پرڳڻو ڇاچڪ ذات جي ماڻهن ۽ ڇاچڪ ڳوٺ ڪري ”ڇاچڪان“ سڏيو ويندو هو. همايون جڏهن پهريون ڀيرو سنڌ آيو هو ته شاهه حسين کيس خط ۾ لکيو هو ته هن لاءِ بکر بدران ڇاچڪان ۾ رهڻ وڌيڪ سنو ٿيندو. اهو به ذڪر ڪيو هئائين، ته ڇاچڪان جو پرڳڻو وڌيڪ سرسبز ۽ آباد آهي ۽ منجھس اناج گهڻو پيدا ٿيندو آهي. جيڪڏهن ريڻ وارو وهڪرو موسمي هجي ها ۽ رڳو چاڙهه جي رُت ۾ وهي ها، ته ايترو سرسبز ۽ آباد نه هجي ها. امڪان هن ڳالهه جو نظر اچي ٿو ته جيڪڏهن ريڻ دائمي وهڪرو ڪونه هو ته گهٽ ۾ گهٽ سال ۾ ٽوڙيا ڏهه مهينا ته ضرور وهندو

هوندو.

همايون جوڻ ۾ ٽو مهينا گذاريا. سڄو عرصو شاه حسين کيس ڏيچاريندو ۽ دٻاءُ رکندو رهيو. راڻي پرساد جي سهائتا سان همايون شاه حسين تي هڪ ٻيو ڀيرو حملو ڪري سگهي ها، پر هن اهو سونهري موقعو به هٿان وڃائي ڇڏيو. همايون پنهنجي ڪارڪردگيءَ ۾ گهڻو سست هو. سندس لشڪر ڇڙواڳ هو ۽ سندس منزل ۽ مقصد ڏانهن ويندڙ هر راهه کي تباهه ڪرڻ لاءِ سندرا ٻڏي پيئو هو. ٿوريءَ ٿوريءَ ڳالهه تان پاڻ ۾ وڙهي ڍانگو ڍانگ ٿي پوندا هئا ۽ لالچ ۾ اچي کيس ڇڏي دشمن جي فوج ۾ وڃي شامل ٿيندا هئا. هندن جي سهائتا سان همايون جي سوڀ يقيني هئي. اهڙن واهرو هندن کان سندس مسلمان فوجي کليءَ طور نفرت ڪري رهيا هئا. همايون جي هڪ عملدار راڻي پرساد جي بي عزتي ڪئي، جنهن ڪري هو همايون کي تنهن وقت ئي ڇڏي عمرڪوٽ هليو ويو. سنڌي فوجي جيڪي راڻي پرساد شاه حسين سان وڙهڻ لاءِ همايون کي گڏي ڏنا هئا، سي به سندن اهي حال ڏسي هوريان هوريان ڇڏيندا ويا. بنوري واريءَ جوءِ ۾ گاهيئن جو قتل عام به فوجي عملدارن جي چڪتاڻ سبب ٿيو هو. ان موقعي تي تردي بيگ جنگهه جنگهه تي چاڙهي چپ ڪيو ويٺو رهيو هو. سردارن ۽ نوابن کي امتيازي نگاهن سان ڏسندو هو ۽ وڌيڪ نفاق پيدا ڪرڻ جا جتن ڪري رهيو هو. ڏسڻ ۾ ائين پئي آيو ته هن دل سان همايون جي مدد ڪانه ٿي ڪئي. همايون جا ڀاڳ ڀلا هئا، جو هن ڏچي واري دور ۾ بيرم خان جهڙا سڄار ۽ ڏاها ماڻهو به هن سان گڏ هئا. هن شاه حسين سان ڳالهه ٻولهه وسيلي پُر امن ماحول پيدا ڪرڻ ۾ شال ۽ قنڌار ڏانهن سلامتي سان نڪري وڃڻ واسطي سنڌ مان همايون لاءِ رستو گهريو. شاه حسين عقلمنديءَ جو مظاهرو ڪري سندس اها گهر پوري ڪئي. ڇاڪاڻ ته هن سمجهيو پئي ته اڏول ۽ خطرناڪ دشمن کي زوري هڪالي ڪيڻ هاڃيڪار هو. هن بيرم خان جي اهڙيءَ رت کي هڪدم قبول ڪيو ۽ همايون جي موجودگي ڪري جيڪو سنڌ کي خطرو هو تنهن کان به کيس نجات ملي

وئي. هن اناج، نقد رقم، باربرداريءَ جو سامان به همايون کي مهيا ڪري ڏنو. ان کان سواءِ (114) جوڻ وٽان ريڻ کي اڪرڻ واسطي هڪ ڀل به جوڙائي وئي. شهنشاهه همايون هن ڀل تان ڏهين جولاءِ 1543ع تي پار اڪريو هو. سنڌو درياهه جو مکيه وهڪرو اڃا به پار ڪرڻو هو. اڪرڻ واري جاءِ ”جوڻ“ کان ٻارنهن تيرهن ميل اتر اولهه طرف هئي. هاڻي اتي هر شيءِ سڪل ڏسڻ ۾ ايندي. درياهه جو اهو وهڪرو هاڻي سورهن ميل اولهه هليو ويو آهي. همايون جي دور واري وهڪري جو پراڻو پيٽ گهڻو لتيل ڏسڻ ۾ ايندو. پار اڪرڻ واري اها جاءِ تاريخي حوالن جي ڏنل ڏسن پتن مان ڳولي لڌي اٿم. جوهر ۽ گلبدين بيگم، ٻنهي سنڌو واري رستي جو ذڪر ڪندي بيان ڪيو آهي ته شهنشاهه هلندو وڃي (115) روڻاءِ Ronai نالي هڪ ڳوٺ ۾ پهتو. جتي شاه حسين طرفان موڪليل هر شيءِ سندس انتظار ڪري رهي هئي. هاڻي انهيءَ نالي سان ڪوبه ڳوٺ موجود ڪونه آهي. پر گوني پرڳڻي ۾ روشنائن نالي هڪ ڳوٺ سو آهي، جيڪو درياهه جي پراڻي پيٽ جي ساڄي ڪناري آباد آهي. ان ڳوٺ ويجهو پراڻا ٿرڙ ڏسڻ ۾ اچن ٿا. شڪ نه آهي ته گلبدين وارو روڻاءِ Ronai ڳوٺ اهو هجي. ٿي سگهي ٿو ته هن لفظ جي وچ وارو حصو اتاري ڪرڻ واري کان لڪڻ وسري ويو هجي. امڪان اهو به آهي ته متان ان معزز عورت کان لڪڻ ۾ غلطي ٿي هجي، پر هن ٿاڪ سڃاڻڻ ۾ ڪابه غلطي ڪانه ٿي آهي. ان لاءِ ٻيون شاهديون به ڏئي سگهجن ٿيون. تاريخ طاهري يا بيگلار نامي ۾ هڪ حوالو موجود آهي. مصنف جو ارغونن سان رويو دوستاڻو نه آهي، سو شاه حسين ارغونن جي وفات بابت لکندي بيان ڪري ٿو ته: ”سنڌين جي بادشاهه ان جاءِ ويجهو وفات ڪئي هئي، جتان همايون بادشاهه درياهه پار ڪيو هو. هتي هن حقيقت ڏانهن اشارو ڪيو ويو آهي، ته جنهن جاءِ تي شاه حسين وفات ڪئي هئي، ان ٿاڪ جي ڀرسان ڪٿان همايون درياهه پار ڪيو هو. هن ارغون بادشاهه جنهن ڳوٺ ۾ وفات ڪئي هئي، تنهن جو نالو آري پوتا Aaripota (هن ڳوٺ کي ڪن تاريخن ۾ غلطيءَ وچان علي پوتا Ali Pota به

لکيو آهي) آهي، جيڪو اڃا به موجود آهي ۽ روشنائي ڳوٺ ڀرسان ٿرڙڪان پوٽا به ميل کن پري ٿيندو. ڪنهن زماني ۾ آري پوٽا ڳوٺ درياھ جي ڪنار سان هوندو هو. حقيقت اها آهي ته شاھ حسين ڪنهن ٿاڪ تي نه پر ٻيڙيءَ تي وفات ڪئي هئي. تنهنڪري هاڻي پڪ سان چئي سگهجي ٿو ته اها ڪهڙي جاءِ هئي، جتان شهنشاهه همايون قنڌار ويندي درياھ پار اڪريو هو. هيءَ حقيقت ان ڪري دلچسپ آهي، ته هڪ تاريخي واقعو هن ماڳ سان لاڳاپيل آهي. ان ڪري اسان ملڪ جي هن حصي مان (116) 1543ع واري دور ۾ سنڌوءَ جي وهڪري جو سولائيءَ سان تعين ڪري سگهون ٿا.

هتي هاڻي اسان همايون کان موڪلايون ٿا، جيڪو سيوهڻ کان ٿيندو اتر سرحد صوبي ڏانهن هليو ويو ۽ وري موٽي سنڌ ڏانهن ڪونه آيو. شاھ حسين سنه 1555ع تائين سنڌ تي هڪ آزاد حڪمران جي حيثيت ۾ حڪومت ڪندو رهيو ۽ پنهنجي حياتيءَ جي پوئين دور ۾ مٿس فالج جو حملو ٿيو. ان کانپوءِ گندين عادت ۾ به ڪاهي پيو. سندس حڪومت اڳئين جيان مضبوط نه رهي ۽ گهٽ ذات وارن جي ور چڙهي وئي، جيڪي سندس گهڻا لاڏلا هئا. 5 فيبروري 1555ع تي وفات ڪيائين. هن ڪُل ٽيهه سال حڪومت ڪئي. هن جي وفات سان ارغون گهراڻي جو دور پورو ٿيو، جيڪو فقط ٻن بادشاهن تي مشتمل هو.

شاھ حسين جو ڪو وارث وڃي ناهي ڪونه هو. کيس فقط هڪ پٽ ڄائو هو جيڪو بالجتيءَ ۾ مري ويو هو. هن پنهنجي ڏيءَ مرزا ڪامران کي ڏني هئي. انهيءَ مقصد سان ته هن کانپوءِ هواچي سنڌ جو راج سنڀاليندو، پر سندس اها آس پوري ڪانه ٿي. ڇاڪاڻ ته مرزا ڪامران کي اندو ڪيو ويو هو. کيس نابين ڪري حڪومت ڪرڻ کان روڪڻ هڪ ڏاڍ ۽ ڏهڪاءُ وارو ڪم هو. پر ان ڪري سنڌ جو ڀلو ٿي ويو. ڇاڪاڻ ته سنڌ جي حڪمراني سندس شاهائي شان کان ڇڻ نڌيڙي هئي. جيڪڏهن نئون حڪمران پنهنجي

بادشاهت جي سرحدن کي وڌائڻ لاءِ سنڌ جي ذريعن کي ڪتب آڻي ها، ته سنڌي ڏچي ۾ پئجي وڃن ها، پر هن حالت ۾ به سنڌ ڪو چڱو ڏينهن ڪونه ڏٺو هو. شاھ حسين جي حڪمرانيءَ دوران، سياسي طور سنڌ ٻن ڀاڱن ۾ ورهايل هئي. سيوهڻ کان بکر تائين سڄي اتر سنڌ، مير فاضل ڪوڪلتاش جي پٽ محمود ڪوڪلتاش جي حڪمرانيءَ ۾ شامل هئي. باقي ڏکڻ سنڌ وارو ڀاڱو شاھ حسين پنهنجي هٿ هيٺ رکيو هو. هن کانپوءِ لاڙ جي با اثر شخصيت ترخان قبيلي جو سردار مرزا عيسيٰ ترخان هو. شاھ بيگ جڏهن سنڌ تي حملو ڪيو هو، ته هي ساڻس گڏ هو. شاھ حسين جي وفات کان اڳ ۾ ٻنهي ڌرين پاڻ ۾ ٺهي هلڻ جو خفيہ عهدنامو ڪيو هو. سندس وفات کانپوءِ سنڌ کي ٻه حصا ڪيائون. جهڙيءَ ريت شاھ بيگ ۽ ڄام فيروز وقت ٻنهي جي حد ”لڪي“ مقرر ٿيل هئي، تهڙيءَ ريت هنن به ائين ڪيو. اها ورهاست مرزا عيسيٰ جي مرضيءَ مطابق ٿي هئي. انهيءَ مقصد سان ته جيئن پاڻ کي ڪنهن خاص نازڪ موقعي تي شاھ حسين جو وارث سڏائي سگهي. محمود ڪوڪلتاش سندس مخالف ته ضرور هو پر کليءَ دل وارو ماڻهو هو. ننڍپڻ کان وٺي پنهنجي بهادريءَ ۽ اٽل ارادن ڪري مشهور هو، خفيہ عهدنامي موجب سيوهڻ، سلطان محمود ڪوڪلتاش جي ملڪيت هو. پر هو ڪوشش جي باوجود به سيوهڻ تي قابض ٿي ڪونه سگهيو. ملڪ جي نئين ورهاست ۽ وراثت مان هتان جي عملدارن کي ته گهڻو ئي فائدو پيو. خير، ترخان سردار هن ملڪ تي اڳتي قابض هو، تنهن ڪري محمود ڪوڪلتاش کي سيوستان کان اتر طرف ملڪ جو حصو مليو، جنهن تي ناراض ٿي هو پنهنجي فوجي سگه ڏيکارڻ جي ڪوشش ڪرڻ لڳو.

بئي پاسي کان به مرزا عيسيٰ ترخان هو ساڳئي اٽل ارادي سان پنهنجي طاقت جو اظهار ڪرڻ لڳو. ۽ سڄي سنڌ مٿان سياسي برتري حاصل ڪرڻ جا جتن ڪرڻ لڳو. هن سيوستان جي سردارن جي پيدا ڪيل غير يقيني صورتحال تي قابض ٿي، هن علائقي کي لاڙ جي حڪومت سان ملائي ڇڏيو.

تنهن کانپوءِ هو وڏي سنڌو درياھ جي کاٻي ڪناري ويندي بکر تائين. سلطان محمود جي حدن ۾ ڪاهي ويو. ٻنهي ڌرين جي وچ ۾ ٻه جنگيون لڳيون. جن مان ڪوبه ڪٽڙيل ڪونه نڪتو. پر اوچتو اهڙو واقعو ٿيو جنهن ڪري کيس نٿي ڏانهن اُٻهرو ويڻو پيو. جنهنجو قصو سنڌ ۽ ٻاهرين ملڪن سان لاڳاپن جي ناتن سان تاريخ ۾ هڪ اهم جڳهه والاري ٿو.

باب ستون

چوڙ واري علائقي ۾ پورچوگيز

شاهه حسين جي مرڻ کانپوءِ مرزا عيسيٰ ترخان، وڏي ڪٽڪ سان ڪاهي سلطان محمود ڪوڪلتاش جي طاقت ۽ مخالفت بنا دير ختم ڪرڻ ٿي چاهي. ان معاملي کي منهن ڏيڻ واسطي هن پنهنجو لشڪر ناڪافي سمجهيو. ان زماني ۾ هڪ ٻاهرين طاقت هئي، جيڪا هندستان جي الهندي سامونڊي ڪناري سان پنهنجي سگهه سان ڌاڪ ڄمائي چڪي هئي. انهن جي سهائتا سان محمود ڪوڪلتاش جي اتر سنڌ واري علائقي کي فتح ڪري نٿي سان ملائڻ سولي ڳالهه معلوم ٿي رهي هئي. ان ارادي سان مرزا عيسيٰ ترخان پنهنجي هڪ سفارت باسين Bassein موڪلي هئي، جيڪو ان زماني ۾ پورچوگيز حڪومت جي اترئين صوبي جي راڄڌاني هو. هن سفارت مرزا عيسيٰ ترخان واسطي ڪانئس فوجي امداد جي گهر ڪئي هئي، جنهن جو خرچ پڪو مرزا عيسيٰ پنهنجي سر تي کنيو هو. ان جي بدلي مرزا کين سنڌ ۾ واپاري رعايتن ڏيڻ جي آڇ ڪئي هئي. مرزا جي اهڙي آڇ پورچوگيزن کي سندس مدد ڪرڻ لاءِ هرڪائي وڌو. هتان جا ڏيهي مورخ لاڙ جي هن غير معمولي واقعي کي ته سمان سمجهي، ذڪر ڪرڻ کان لنوائي ويندا آهن. مير معصوم هن واقعي کي پنهنجي هيڏي ساري تاريخ ۾ فقط هڪ ٻن ستن جيتري جڳهه مس ڏني آهي. تاريخ طاهري ۾ هن اهم واقعي کي ڪجهه تفصيل سان بيان ڪيو آهي، پر ايترو تفصيل سان ڪونه ڏنو ويو آهي، جيتري اهميت وارو هي واقعو آهي. هيءَ حقيقت هڪ ڪتاب، ”دي هسٽري آف دي ڊسڪوري ائنڊ ڪانگئيسٽ آف انڊيا باءِ دي پورچوگيز“ تان ورتي وئي آهي. هيءُ ڪتاب مانيل ڊي فاريا سوز (Manuel de Faria Souza) لکيو ۽

انجو ترجمو ڪئپٽن جان اسٽيونس John Stevens (لنڊن - 1695) ڪيو هو. مذڪوره ڪتاب ۾ هن واقعي تي واضح نموني سان روشني وڌي وئي آهي. ائنتونيو بئرتو Antonio Barreto بازائم Bazaim واپس پهتو. هن ڏٺو ته سنڌ جي بادشاهه طرفان موڪليل سفارت گورنر سان ملاقات ڪري رهي هئي. هو هڪ ظالم بادشاهه جي خلاف اسان کان مدد جو طالب هو. اسان به هن بادشاهه سان دوستي پئي چاهي. اسان سندس دشمن خلاف مدد ڪري کيس خريد ڪرڻ تي گهريو. اسان پيڊرو بئريٽورولم Pedro Barreto Rolim جي مهنڌاري ۾ ست سو فوجي اٺاويهن جهازن ۾ سوار ڪري روانا ڪيا. اهو جنگي بيٺو خير سان وڃي نٿي پهتو جتي سنڌ جي بادشاهه جي دربار هئي. شهزادو جيڪو نٿي (117) ۾ موجود هو. تنهن بئريٽو سان ملاقات ڪري، سندس پهچڻ جو اطلاع پنهنجي پيءُ ڏانهن موڪليو. سندس پيءُ ان وقت نٿي کان ٻاهر هو. تنهن نياپو ڏياري موڪليو ته پورچوگيزن جي ڪمانڊر کي ٿوري انتظار ڪرڻ لاءِ چيو وڃي. بئريٽو انتظار ڪيو. ٿوري وقت کانپوءِ کيس پتو پيو ته بادشاهه کيس ٻڌائڻ کان سواءِ پنهنجي دشمن سان صلح ڪري ڇڏيو آهي. تنهنڪري هن شهزادي کان وڃڻ جي اجازت گهري ۽ واعدو ڪيل خرچ پڪي جي به گهر ڪئي، جنهن بابت سنڌ جو سفير باسين جي گورنر سان ڏيڻ جو واعدو ڪري آيو هو. شهزادي خرچ پڪو ٿورو ڏيڻ پئي چاهيو. جنهن تي بئريٽو پنهنجا ماڻهو جهازن مان هيٺ لاهي، شهر ۾ ڪاهي پيو. ڪاوڙ ۾ اچي هن اٺ هزار ماڻهو قتل ڪرايا. شهر کي باهه ڏياري، جنهن ۾ ٻن ملين جي ملهه جيترو ته رڳو سون سڙي رک ٿي ويو. پوءِ هن پنهنجي ٻيڙن تي ايترو قيمتي سامان لڏيو، جنهن جو مثال ايشيا ۾ ڪٿي به ملي ڪونه سگهندو. (27) هن ڪارروائيءَ ۾ پورچوگيزن جو هڪڙو ماڻهو به ڪونه مئو. هو نٿي ۽ سامونڊي ڪناري جي وچ تي، سنڌوءَ جي ٻنهي ڪنڌين سان، اٺ ڏينهن سانده ڦر لٽ ڪندو رهيو.

بنديل (118) Bandel جي بندرگاهه ۾ مزاحمت ڪئي وئي، پر نيٺ اهو فتح ڪري ان کي پوري ريت ناس ڪري ڇڏيائين. گاسپر ڊي مونتيرويو Gaspar de Monteroyo، هڪ بهادر فوجي سپاهي هو، جيڪو اتفاق سان وڃي هڪ جهنگ ۾ نڪتو. اتي رهندڙ ماڻهن کيس اڳتي وڃڻ کان روڪيو ۽ چيائونس ايڏانهن هڪ ڪوراڙ بلا آهي، جيڪا هڪ گابت ٻڌڻ ڪاڻي وئي آهي. هن اهڙي بلا ڏسڻ پئي گهري. ٿورو اڳتي وڌيو ته کيس ان بلا جو مٿو ڏسڻ ۾ آيو، جيڪو تمام وڏو هو. هو ان بلا کي پورو ڏسي ڪونه پئي سگهيو. سو ويجهو اچي بلا کي تلوار سان ڇهياڻين. بلا تلوار جو ڇهڻ محسوس ڪري مٿو مٽي ڪنيو ته هن وجهه وٺي اهڙي ته نازڪ هنڌ تي تلوار جو وار ڪيس، جواها ٿورو وقت کانپوءِ مري وئي. ماپ ڪئي وئي ته اها ٽيهه فوٽ ڊگهي ۽ ٿلهي هئي (119) اهڙيءَ ريت بئريٽو ماڻهن ۽ بلا جي مٿان سرسي ماڻي واپس چاٽول Chaul پهتو“ (جلد II ص 184-185).

مٿي بيان ڪيل حقيقت مان پتو پوي ٿو ته نٿي کي 1555ع ۾ باهه ڏئي ساڙيو ويو هو. مٿين حقيقت ان ماڻهو جي بيان ڪيل آهي، جنهن جون همدرديون پورچوگيزن سان هيون. هاڻي اسان هڪ مصنف فرينچ جيسٽ French Jesit جو حوالو ڏينداسون. پورچوگيزن سان سندس همدردي ڪجهه گهٽ هئي. هن اسان کي معلومات ڏني آهي، جيڪا فاريا سوزا ماڳهين لکي ٿي ڪانه آهي، ته پورچوگيزن طرفان سنڌ تي ڪيل حملي جو آخري نتيجو ڇا نڪتو هو. مان هيٺيون حوالو هن ڪتاب ”هسٽائر ديس ڊيسڪورٽيس ايت ڪانڪيٽس ديس پورچوگيز ڊانس لي نوويائو مانڊي پار لي پيري جوزيف فرينڪوئس لافيتان دي لا ڪمپيني دي جيزز پئرس 1733.

Histoire des decouvertes et conquetes des portugais dans le Nouveau
Mande par le Pere Joseph Francois Lafitan de la Campagne De Jesus
Paris 1733.

احوال هن ريت آهي ته: ”جڏهن گورنر جنرل باسين ۾ موجود هو ته سنڌ جي بادشاهه وٽان موڪليل هڪ سفارت ساڻس ملاقات ڪئي، جنهن کي غلطيءَ وچان دل سنڌي DulCindi (پ 39) جو بادشاهه سڏيو ويندو آهي. ديو Diu (120) جي بادشاهه پنهنجي پاڙيسري حڪمران خلاف کانئس مدد پئي چاهي. جنگ جو خرچ سنڌ جي بادشاهه پنهنجي ذمي ڪيو هو. ان سان گڏ اهو به واعدو ڪيو هئائين، ته هو پورچوگيز واپارين سان سنڌ ۾ گهڻيون رعايتون ڪندو. اهڙيءَ ريت گورنر Pierre Barreltto Rolin، پيري بئريٽورولن کي فوج جو اڳواڻ بڻائي کيس اناويهن جهازن جو جنگي آرماڙ ڏئي، سنڌ جي حڪمران ڏانهن روانو ڪيو. انهن جهازن ۾ خشڪيءَ جي فوج سان واسطو رکندڙ ست سوفوجي سوار هئا. (121) ان وچ ۾ ڇا ٿيو جو سنڌ جي بادشاهه ۽ سندس دشمن جي وچ ۾ ٺاهه ٿي ويو. هن پيري بئريٽو کي ڏوڪي ڏيڻ ۽ بيوقوف بڻائڻ جي ڪوشش ڪئي ۽ جنگ جي خرچ پري ڏيڻ واري موضوع تي ڳالهائڻ لاءِ جڙ تيار ٿي ڪونه هو. (28). پيري بئريٽو ڏٺي اڻ ڏٺي ڪري سور پي ويو. توڙي جو کيس ڪانٽر هجڻ جا مهڻا به ڏنا ويا. جڏهن واپسيءَ جي خرچ لاءِ لاچار ٿيو ته کيس حملي ڪرڻ کانسواءِ ٻيو گس ڪونه هو. پهريون هنن مسجد تي، پوءِ ٺٽي تي حملو ڪيو. هن جا ماڻهو غضبناڪ حالت ۾ شهر کي ڦريندا لٽيندا رهيا. هن گگدام جانورن تي به ڪهل ڪانه ڪئي. چيو وڃي ٿو ته پورچوگيزن جي حملي ۾ اٺ هزار ماڻهو ماري ويا. سندن ڪي ٿورا ماڻهو زخمي ٿيا. سون جيڪو باهه ۾ سڙي رک ٿي ويو تنهن جو ملهه ٻن ملين کان به وڌيڪ هيو. ڦرلٽ ڪري جيڪو قيمتي مال هٿ ڪيو هئائون، ان جو ته ڪو ڪاٿو ئي ڪونه هو. واپسيءَ واري سفر ۾ سمنڊ ۾ پهچڻ تائين ڦرلٽ مچائيندا، قتل عام ڪندا ڏاڍا ۽ ڏهڪا ۽ پڪيڙيندا ويا. واپسي وارو سفر ڏاڍو ڏکيو هو. پر پورچوگيزن جو فوجي اڳواڻ ڏاهو ماڻهو هو، جيڪو سڀني آپدائن تي سوڀارو ٿي وڃي پار پهتو. درياهه جي چوڙ وٽ براديل Baradel جي بندر تائين ڪوبه ماڻهو سندن قهر کان بچي ڪونه سگهيو. هي بندر

پورچوگيزن قلعي تي ڏاڪڻيون رکي فتح ڪيو. هتان جي ماڻهن سان به ساڳي ڪار ڪئي، جيڪا هنن ٻين علائقن جي ماڻهن سان ڪئي هئي. وچ سمنڊ ۾ پهتا ته بي گناهه قتل ٿيل ماڻهن جي پلانڊ وٺڻ لاءِ قدرت طرفان موڪليل طوفان سندن انتظار ۾ هو. جنهنڪري ڦريل لٽيل سارو سامان کين سمنڊ جي حوالي ڪرڻو پيو. وڏي مشڪلات سان سر بچائي اچي چاٽول Chaul پهتا. (جلد II ص 536-536) اها ڳالهه ته جڏهن پورچوگيز ٺٽي پهتا، ته مرزا عيسيٰ اتي موجود هو صحيح نظر ڪانه ٿي اچي. هن معاملي ۾ فاريا سوزا جو بيان وزنڊار آهي، ڇاڪاڻ ته اهو هتان جي مؤرخن جي بيانن سان ٺهڪي اچي ٿو ته جنهن وقت پورچوگيز ٺٽي پهتا هئا، ان وقت مرزا عيسيٰ بکر واري علائقي ۾ موجود هو. سندس غير حاضريءَ ۾ راجڌاني ٺٽي ۾ سندس پٽ جان بابا هو. مرزا عيسيٰ ته پورچوگيزن جو منهن به ڪونه ڏٺو هو. اهي حقيقتون پوئين مصنف جي خلاف وڃن ٿيون. جيڪڏهن بئريٽو مناسب وقت مرزا عيسيٰ جو اوسيئڙو ڪري ها ته هو واعدو ڪيل خرچ ضرور پري ڏئي ها. تنهنڪري اهو سمجهڻ نه گهرجي ته سندس سفير، باسين ۾ گورنر سان، جيڪو معاملو طئي ڪيو هو تنهن جي ٺاهه کان هو گوٺ ناٺ ڪري رهيو هو. اها ڳالهه سوچڻ کان ئي ٻاهر آهي ته پيءُ جي موڪل کان سواءِ ننڍو مرزا طئي ڪيل خرچ ڪيئن ادا ڪري ٿي سگهيو. سندن اهو بيان حقيقت جي خلاف آهي ته پورچوگيزن جي پهچڻ کان اڳ مرزا عيسيٰ پنهنجي دشمن سان ٺاهه ڪري ڇڏيو هو. هتان جون ڏيهي تاريخون لکن ٿيون ۽ هن حقيقت تي سندن اتفاق راءِ به آهي ته ٺٽي جي ڦرلٽ ۽ ماڻهن جي قتل عام جو ٻڌي، مرزا عيسيٰ جيڪو اتر سنڌ ۾ جنگي مهڙي تي هو تنهن کي اڌ ۾ ڇڏي ٺٽي ڏانهن پويان پير ڪيا هئائين. اهر ڳالهه اها آهي ته ان جنگ ۾ سندس فتح يقيني به هئي. هن سوال تي مذڪوره تاريخون وڌيڪ اعتماد جوڳيون سمجهڻ گهرجن. ڇاڪاڻ ته انهن تاريخن جي مصنفن کي ان وقت چوڙ واري علائقي ۾ پورچوگيزن جي قهري ڪاررواين جي سببن جو ڪو

پتو ڪونه هو. کين اهو به پتو ڪونه هو ته مرزا عيسيٰ ۽ سندس يورپي اتحادين جي وچ ۾ ڳيٽارو پئجي ويو آهي. پورچوگيزن جيڪا چوڙ واري علائقي ۾ تباهي مچائي، تنهن کي انهن اهميت ڪانه ڏني، رڳو به ٽي لفظ لکي تڪڙو اڳتي نڪري ويا آهن. جيڪڏهن پورچوگيزن جي لکتن ۾ اهي حقيقتون قلمبند ٿيل نه هجن ها، ته پوئين دور وارا ماڻهو اهڙين گنڀير ڳالهين بڻڻ کان رهجي وڃن ها. سڄي ڳالهه گهڻو ڪري اها آهي ته مرزا عيسيٰ مدد وٺڻ جي ڳالهين وقت جيڪي واعدو پورچوگيزن سان ڪيا هئا، سي هڪدم پورا ڪرڻ جي لائق ڪونه هئا. ٻئي طرف جيڪڏهن مرزا کي پورچوگيزن جي ڏاڍي مڙسي ۽ سيني زوري جي سڄي خبر هجي ها ۽ کيس اها به پوري ريت ڄاڻ هجي ها، ته اهي يورپي سمنڊ ۾ قزاقن به ڪندا رهندا آهن، ته هوند پنهنجي راڄڌانيءَ وارو سڪيو ستابو سدا شاهوڪار شهر، جنهن کي بچاءَ لاءِ ڪو قلعو به ڪونه هو، ائين ٺٽو (122) ڇڏي ڪونه ڏئي ها، جنهن جي دولت کي ڏسي هوهر ڪجي پون ۽ پاڻ پنهنجي فوج سميت ٺٽي کان پورا ٽي سوميل پري هجي ها. ترخان نامي ٿورن لفظن ۾ هڪ سچائي بيان ڪئي آهي. لکي ٿو: ”(بکر ۾) اها خبر پهتي ته فرنگي جيڪي مرزا عيسيٰ جا واهرو ٿي لاهري بندر کان اچي رهيا هئا، تن جو ٺٽي شهر کي غير محفوظ ڏٺو ته ويري بڻجي ان کي ڦرڻ لٽڻ لڳي ويا ۽ کيس باهه ڏئي ساڙي ڇڏيائون ۽ رهواسين کي باندي بڻايائون. (اليت I ص 324). هن مسئلي جو آخري فيصلو هن ريت ڪري سگهجي ٿو ته ٺٽي ۽ چوڙ جي الهندي علائقي کي ڦرڻ لٽڻ باهه ڏئي ساڙڻ ۽ قتل عام جا حيلو بهانا اجايا آهن. اهي ڌاريا ظالم ۽ قاتل ماڻهو هئا. (A-28) اهي ڦهري ڪارروايون لوڻ لالچ ڏاڍا ۽ ڪنورٽا جي ڪري هيون. کين وجهه ان ڪري به مليو جو چوڙ جي علائقي وارا ماڻهو بي هٿيار ۽ بي پهچ هئا.

مرزا عيسيٰ ترخان جي حياتيءَ جو باقي حصو سلطان محمود سان ڪٿونس ڪندي گذريو. سندس پيچي به اڏول ۽ ارڏو مڙس هو ۽ ساڻس واهه جون چوٿون

ڪائيندو آيو. مرزا آخري وقت تائين نهنن چوٽيءَ جا زور لاتا، پر اتي سنڌ جو علائقو ٺٽي سان ملائي سڄيءَ سنڌ تي ترخان حڪومت قائم ڪرڻ ۾ سوڀارو ڪونه ٿيو. هن سنه 1552ع جي پڇاڙيءَ يا 1566ع جي اڳياڙيءَ ۾ وفات ڪئي. سندس حڪومت ڏهه يارهن سال هلي. سندس وڏو ۽ پڳدار پٽ عبدالباقي به چريو هو. هن پنج سال حڪومت ڪئي، پر ان عرصي دوران هن پنهنجي پيءُ جان بابا کي قتل ڪرايو ۽ پنهنجي مائيجي ماءُ کي بڪون ڏئي ڇڏيائين ماريو ۽ ٻيون الائي ڪيتريون ظلم ۽ انياءَ جون وارتائون ڪري نيٺ 1571ع ۾ وفات ڪري ويو. پائينده محمد (123) نالي کيس هڪ پٽ هو سو به چريو هو، جنهن جو پٽ جاني بيگ هن جو جانشين ٿيو.

سنه 1574ع ۾ محمود ڪوڪلتاش وفات ڪئي. کيس ڪوبه وارث ڪونه هو. شهنشاهه اڪبر پنهنجو عملدار موڪلي، بکر جي اتر سنڌ واري علائقي تي قبضو ڪيو. بعد ۾ اهڙي حڪمت عملي اختيار ڪيائين، جو ساري سنڌ سندس شهنشاهت ۾ شامل ٿي وئي.

باب اٺون

سنه 1591-92ع ۾ شاهي لشڪر جو چوڙ واري هيٺئين علائقي ۾ اچڻ

سنڌ جا حڪمران ڪڏهن هيٺا ته ڪڏهن سگهارا رهيا آهن. جڏهن سگهارا هوندا هئا، ته سنڌ آجپو حاصل ڪري وٺندي هئي ۽ جڏهن هيٺا هوندا هئا، ته دهليءَ جي ڏن ڀروڻي ويندي هئي ۽ امن امان بحال ٿي ويندو هو. جڏهن وري منجهن گمرو ڏچو گمر ڪري ويندو هو ۽ هبڇ ۽ لالچ ڪاهي پوندي هئي، ته سنڌ جو وچولو سورن ۾ اچي ويندو هو. ترخان گهراڻي مان مرزا جاني بيگ پهريون ماڻهو هو جنهن دهلي شهنشاهت کان منهن موڙي، سنڌ جي آزاد حيثيت برقرار رکڻ لاءِ هٿ پير هنيا هئا ۽ تخت تي ويهڻ کان سترهن سال پوءِ هن بکر جي گورنر سان مهاڏو اٽڪايو هو. پر هن عقل کان ڪم وٺي اڪبر بادشاهه جي آڻ مڃي هئي. شهنشاهه اڪبر جي اها روايت هوندي هئي ته جڏهن ڪوبه سندس اطاعت قبول ڪندو هو، ته هو ساڻس ڏاڍا وڙ ڪندو هو. مرزا جاني بيگ مهل تي سندس آڻ مڃي، راج ڊوهيءَ واري ٽهٽ کان بچي ويو هو. حالتن کان مجبور ٿي هن دهليءَ جي اطاعت ۽ فرمانبرداري قبول ڪئي هئي. پر آزاديءَ جي اتساهه به سندس ڌيان تان لاهي ڇڏي هئائين يا سندس ٻاهريون ڏيک وڌيڪ اهڙي قسم جو هو. چيو ويندو آهي ته جڏهن اڪبر بادشاهه ٿوري وقت لاءِ صدر مقام لاهور کي بنايو هو ته سندس ٻين ماتحت حڪمرانن اچي هن جو سلام ڀريو هو. پر مرزا جاني بيگ سندس سلام ڀرڻ لاءِ وٽس هلي ڪونه ويو. هن ائين ڪري ڄڻ اڪبر بادشاهه جي توهين ۽ سندس خلاف بغاوت ڪئي هئي. شهنشاهه هن وقت تائين نٿي جي حڪمرانن جون مڪاريون ۽ ڍونگ ڏسي چڪو هو. هن مرزا جاني بيگ جي

گستاخانه رويي کي هميشه واسطي ختم ڪرڻ لاءِ سوچيو. انهيءَ مقصد سان مرزا عبدالرحيم خان خانان کي 1591ع ۾ فوج ڏئي بکر روانو ڪيو ويو. ايندڙ گرم موسم هن اتي گذاري سيپٽمبر مهيني ۾ پيش قدمي ڪري، ترخان حڪومت جي اترين سرحد واري مشهور قلعي سيوهڻ تي گهرو ڪيو. ان وقت مرزا جاني بيگ پنهنجي فوج وٺي سيوهڻ کان اٽڪل پنجهتر ميل هيٺ نصرپور ۾ اچي منزل ڪئي.

هيءَ جنگي مهم ان ڪري دلچسپ آهي، ڇاڪاڻ ته سندس تعلق ان وهڪري سان آهي، جيڪو صدين کان سڪي چڪو آهي، جنهن جو هاڻي پڪيءَ ريت پتو به لڳائي ڪونه ٿو سگهجي. سنه 1591ع واري دور ۾ درياھ سيوهڻ ڀرسان وهندو هو (124). درياھ هن شهر کان اٺ ڏھ ميل اڳتي هلي موجوده دور واري وهڪري کان وڌيڪ اڀرندو رخ اختيار ڪندو هو. مذڪوره وهڪرو سڪرند جي ڀرسان (پر پڪ نه آهي ته اولهه يا اوڀر کان) وهندو هو. ان کان ساڳيءَ ريت ڏکڻ اوڀر ڏانهن رخ ڪري نصرپور ڏانهن منهن ڪندو هو، جيڪو سنڌوءَ جي هاڻوڪي وهڪري کان چوڏهن ميل اوڀر طرف هو. سڪرند ۽ نصرپور جي وچ تي سنڌوءَ جي هن وهڪري کي سانگرا يا سنڪرا به لکي ڇڏيندا آهن. جنهنڪري هي نالو چوڙ واري ڏاکڻين (125) پرڳڻي جي نالي ”ساڪري“ سان گڏائي منجهائي ڇڏيوائن. مرزا جاني بيگ پهريائين نصرپور ۾ ويهي سندس مقابلو ڪرڻ پئي گهريو. پر پوءِ جاتائين ته اهو ماڳ بچاءُ لاءِ مناسب ڪونه هو. ان کانپوءِ هو ڏھ ميل مٿي وڃي درياھ جي کاٻي ڪنڌيءَ سان وسندڙ هڪ ڳوٺ ٻُهيڙي Buhiri يا ٻوهيڙي Bohiri ڀرسان منزل ۽ مورچو بندي ڪئي. ڪن نسخن ۾ اتاري ڪرڻ وارن جي غلطيءَ سبب هي لفظ روهڙي Rohiri ۽ لوهري Lohiri به ڏسڻ ۾ اچي ٿو. هتي کيس بچاءُ لاءِ مناسب ماڳ ڏسڻ ۾ آيو، جتي درياھ کي تمام گهڻا وڪڙ هئا ۽ زمين جو اڀيٽ جهڙو هڪ ٽڪرو بڻجي پيو هو. هن، اڀيٽ جي ڳچيءَ وٽ سگهاري

۽ هٿياربند فوج وهاري ڇڏي. ٻين طرفن کان چوڌاري يا ته درياھ هوي اوري واريءَ جا ڏها هئا. ترخان نامہ جي لکڻ موجب ته جنهن ماڻهوءَ واريءَ جي ڏهن تي لت ٿي رکي ته هواندر ڳچيءَ تائين هليو ٿي ويو. (29) هيءُ ماڳ جاني بيگ واسطي نه فقط سنو بچاءُ هو پر اهڙو هنڌ به هو جتي سولائيءَ سان بي شمار پيڙيون لنگر هڻي ٿي سگهيون. کڻي ميدان تي هوشاهي فوجن سان وڙهي نه سگهي ها. درياھ تي سندس ضابطو هو. کاڌي خوراڪ جي هر شيءِ کيس سولائي سان ملي ٿي سگهي ۽ سنڌ جي هيٺين علائقي سان سندس رابطو قائم هو. شاهي لشڪر جو معاملو ڪجهه مختلف هو. حالتون سندن خلاف هيون، پر اهي هنن پاڻ کونه بڻايون هيون.

جڏهن مرزا عبدالرحيم کي سڻس پئي ته جاني بيگ اڳتي وڌي اچي نصرپور پهتو آهي ته هو سيوهڻ جو گهيرو ڦٽو ڪري درياھ اڪري لاڙ جي فوجن سان مقابلي لاءِ اڳتي روانو ٿيو (126). هن سان گڏ پنجويهن پيڙين تي مشتمل جنگي آرماڙ هو (127). جڏهن هو مشهور ڳوٺ ڀٽ شاهه کان ٽي ميل اوڀر يا اتر اوڀر طرف پهتو ته کيس پتو پيو ته جاني بيگ مٿس حملي ڪرڻ لاءِ دريا سان اڳتي وڌي رهيو آهي. ان ڪري هو ٿورو اڳتي سرڪي ان ماڳ وٽ پهتو. جتي هڪ وڏي ڀٽ سبب درياھ ڪجهه سوڙهو ٿي ويو هو ۽ خان خانان مذڪوره ڀٽ تي وڃي لڏو لائو. هو درياھ جي ڪنڌيءَ سان ٿورو بند ڏئي حملي ڪرڻ لاءِ پنهنجي توپن کي مناسب هنڌ تي بيهاري، جاني بيگ جو گت جهلي بيهي رهيو. ان وقت سندس جنگي آرماڙ ڪجهه مٿي درياھ ۾ پڻ بيٺو هو.

جاني بيگ جي جنگي پيڙي جي ڪمان نهايت سڃاڻ عملدار ڪري رهيا هئا. جن مان مکيه خسرو خان چرڪس هو. هن اهڙو بندوبست اڳتي ڪري ڇڏيو هو ته شاهي فوج تي پريات مهل خشڪيءَ ۽ پاڻي ٻنهي پاسن کان هڪ ئي وقت ٻياري جُلهه ڪئي وڃي. طبقات اڪبري جي بيان موجب، هن مقصد خاطر خسرو خان چرڪس (30) سج لهڻ سان جنگي آرماڙ ساڻ ڪري

روانو ٿيو. سندس جنگي پيڙو هڪ هزار غورابن تي مشتمل هو. (هتي واڌاءُ کان ڪم ورتو ويو آهي). ان سان گڏ ٻين سون پيڙين ۾ تيراندان توپون ۽ توپچي وهاريون هئا. جيڪڏهن هن جنگي منصوبي تي چڱيءَ ريت ۽ نمڪ حواليءَ سان عمل ڪيو وڃي ها، ته شاهي فوج واسطي ڏچو پيدا ڪري وڃي ها. اتفاق سان جاني بيگ جي مکيه عملدارن ۾ هڪ ٻئي خلاف ڪينو ۽ ساڙ ڪاهي پيو. جنهن خسرو خان چرڪس جي حڪمت عمليءَ جي ڏائي مڃڻ ڌار ڪري ڇڏي. ڪن سببن ڪري جاني بيگ جي مکيه عملدارن جي خسرو خان سان ڪانه پوندي هئي. هن وقت کين اهڙو سونهري وجهه مليو هو. جو کيس پنهنجي منصوبي ۾ ناڪام ڪري شڪست ڏياري بدنام ڪن. جڏهن ڏينهن ٿيو ۽ ڏٺائين ته شاهي فوج جي وانڍي ڀر سان پهچي چڪو آهي ته هن پنهنجي پيڙن تي سڙهه چاڙهڻ جو حڪم ڪيو. انهيءَ مقصد سان ته جيئن خشڪيءَ سان ايندڙ فوج کي پنهنجي جاءِ وقوع جو پتو ڏئي سگهي. پر افسوس جو سٺاءُ مطابق ايندڙ خشڪي فوج اڃا مقرر جاءِ تي ڪانه پهتي هئي. خشڪيءَ رستي ايندڙ فوج جو هو گهڻو وقت انتظار ڪندو رهيو. پهريون هن اها هڪ اتفاقي ڳالهه سمجهي، پر پوءِ حقيقت کي پروڙي ورتائين. ان هوندي به هو حالتن مان مايوس ڪونه ٿيو هو. حالتون ظاهر ظهور سندس خلاف ڏسڻ ۾ اچي رهيون هيون. هن سوچيو ته ڇا به ٿي پوي، پر اڪيلي سر ئي پاڻيءَ جي جنگ شروع ڪرڻي پوندي. جڏهن هو اتاهين ڀٽ تي پهتو. جنهن تي خان خانان جو لشڪر وانڍ هنيون ويٺو هو. ته هن شاهي فوج مٿان توپن جا منهن کولي ڇڏيا. سندس ارادو هو ته ڪيئن به ڪري اتان لنگهي، مٿي درياھ ۾ بيٺل شاهي جنگي آرماڙ تي وڃي حملو ڪري هتي خان خانان جي توبخاني به جوابي ڪارروائي شروع ڪئي، جيڪا خسرو خان جي حملي کان وڌيڪ طاقتور هئي. شاهي فوج کي هڪ اهم سهوليت اها به ملي وئي هئي جو سندن توبخاني سان مٿانهين تي هو ۽ خسرو خان جو هيٺ درياھ جي ڀيٽ ۾ پاڻيءَ جي مٿاڇري تي هو. پر پوءِ سانجهيءَ تائين ٻنهي پاسن کان توپون باهه جا آلا

اوڳاچينديون رهيون. ڪٽڻ هارائڻ جي ڇوڻدي ڪانه ٿي سگهي. رات جي پيٽ ۾ خان خانان، پنهنجي فوج جي هڪڙي حصي کي پار ٽپي درياھ جي ڀر تي موجود پٽ تي مورچہ بند ٿيڻ جو حڪم ڏنو. انهيءَ مقصد سان ته جيئن خسرو خان تي ٻنهي پارن کان توڻخانو ڪارروائي ڪري سگهجي. ان رات جاني بيگ جي فوج شاهي لشڪر مٿان راتاهي هڻڻ جي ڪوشش ڪئي. سندن خيال هو ته شاهي فوج بي پرواهه ٿي آرام سان سمهي پئي هوندي، پر اهي سندن خيال جي ابتڙ هوشيار ۽ خبردار ويٺا هئا. جوابي ڪارروائي ڪري سندن حملي کي ناڪام ڪيو ويو. ٻئي ڏينهن صبح جو خسرو خان حملو ڪيو. سندس توڻ جا منهن اڳئين ڏينهن واري جاءِ ڏانهن کليل هئا. انهيءَ طرف سان گڏ، ٻئي پار کان به خسروءَ خان جي ٻيڙي تي گولاباري شروع ڪري ڏني، جنهن جو کيس وهم گمان ٿي ڪونه هو. شاهي توڻخاني ۾ ڪي اناڙي توڻجي به هئا، جن گولاباري ڪري ٻئي پار بيٺل پنهنجي فوج کي مارڻ شروع ڪيو. جڏهن کين پنهنجي غلطيءَ جو احساس ٿيو ته خسرو خان جي پاسي جو سخت نقصان ٿيڻ لڳو. ستن اٺن ڪلاڪن جي سخت مقابلي کانپوءِ خسرو خان کي پوئتي هٽو پيو. هن ڪارروائي ۾ خسرو خان جا ٻه سو ماڻهو مئا ۽ ڪيترائي زخمي ٿيا. هن جا ست ٻيڙا شاهي فوج پڪڙي ورتا ۽ ڪيترائي ٻوڙي ناس ڪري ڇڏيا. هو ڏاڍو ڏاهپ سان واپس هٽيو. لشڪر جي پٺ وارو پاسو هن پاڻ سنڀاليو هو. پيڇو ڪندڙ شاهي فوج کيس پڪڙي به ورتو. پر خان خانان جي آرماڙ جي بارود ڦاٽڻ ڪري ماڻهو وائڙا ٿي ويا، جنهنڪري کيس پيڇي نڪرڻ جو موقعو ملي ويو (128). طبقات اڪبري جي بيان مطابق ٻئي جنگ وارو ڏينهن تاريخ 3 نومبر 1591ع هو (129).

ٻئي ڏينهن تي خان خانان ڏکڻ طرف پيشقدمي شروع ڪئي ۽ ٻوھيڙي ڳوٺ وٽ منزل ڪري مورچہ بندي ڪئي. هيءُ ٻن مهينن تائين هن ماڳ جو گهيرو ۽ مورچہ بندي ڪندو رهيو. پر آنداريءَ سندس ڪئي تي پاڻي ڦيري ڇڏيو. هن ماڳ وٽ سنڌين گوريلا جنگ واري حڪمت عملي اختيار ڪري

شاهي لشڪر کي گھڻو پريشان ڪيو ۽ کاڌي خوراڪ واري ڪاٻه شيءِ وٽن پهچي ڪانه پئي سگهي. تنهنڪري توقع کان وڌيڪ حالتون خراب ٿي ويون هيون. دهليءَ وارن ڌارين خلاف لاڙ جا للهنگ مڙس جاني بيگ سان ٻٽ ٿي سرڌڙ جي بازي لڳائي رهيا هئا. مزاحمت ڏاڍي سخت ٿي وئي هئي. خود اڪبر بادشاهه مايوس ۽ پريشان هو. طبقات اڪبريءَ مطابق جڏهن شاهي لشڪر ٻوھيڙي ۾ مقيم هو ته شهنشاهه پهريائين ڏيڍ لک رپيه پوءِ لک روپيا موڪليا. ان کانپوءِ هڪ لک مڻ اناج روانو ڪيو. ڪيتريون ئي وڏيون توڻون (بدايوني انهن جو انگ هڪ سو ٻڌايو آهي) ۽ فوج موڪلي ڏني. راجا راءِ سنگھ جيڪو چار هزاري منصبدار هو تنهن کي به وڌيڪ فوج ڏيئي جيسلمير رستي خان خانان جي امداد لاءِ روانو ڪيو ويو هو (130). خان خانان حالتن کان تنگ ٿي، ٻوھيڙي Buhiri تان گمپرو پٽيو ۽ ٻيون حڪمت عمليون اختيار ڪرڻ لڳو. هن پنهنجي فوج کي ٽن حصن ۾ ورهايو. هڪ حصي کي سيوهڻ جي قلعي تي گمپري ڪرڻ لاءِ موڪليو ويو. لشڪر جي ٻئي حصي کي ساڻ ڪري خان خانان پاڻ فتح باغ يا جوڻ واري پرڳڻي ڏانهن هليو ويو.

خان خانان جي هن حڪمت عملي اختيار ڪرڻ مان ائين معلوم ٿئي ٿو ته دهليءَ جو شاهي لشڪر تمام گھڻو هو. نه ته لشڪر کي ائين پاڻن ۾ ورهاست ڪري دشمن علائقن ڏانهن موڪلي ڏيڻ چريائيءَ کانسواءِ ٻيو ڪجهه به ڪونه هو. سندن وڏو ڀروءَ ڪوشش اها هئي، ته ڪيئن به ڪري مرزا جاني بيگ کي ان جڳهه کان ٻاهر ڪڍيو وڃي. جتي شاهي فوج جو پهچڻ ممڪن ٿي ڪونه هو. لاڙ جي فوج اهڙي جڳهه هٿ ڪري ورتي هئي، جيڪا بچاءُ جي نقطه نظر کان جيتوڻي جوڳي ڪانه هئي. جيڪڏهن هڪ ڀيرو اهي ڪلئي ميدان تي نڪري اچن ها، ته شاهي فوج سولائيءَ سان کين جيتي سگهي ها. خان خانان جو نقطه نظر بلڪل صحيح هو. پر ڪانئس هڪ غلطي ٿي وئي ته هن سيوهڻ ڏانهن تمام ٿوري فوج موڪلي. سيوهڻ ڏانهن موڪليل شاهي فوج مذڪوره قلعي جي فتح لاءِ گھڻي هئي، پر ڪن اوچتئين ضرورتن

کي منهن ڏيڻ واسطي سندن انگ ٿورو معلوم ٿي رهيو هو. شاهي فوج قلعي تي وڃي گهرو ڪيو. ٿورن ڏينهن کانپوءِ سيوهڻ جي سردارن جاني بيگ ڏانهن لکي موڪليو ته جيڪڏهن هو سيوهڻ جلدي ۾ نه پهتو، ته قلعو آوس فتح ٿي ويندو. هتي شاهي فوج جي بڻايل ٺڳي واري ترڪيب ڪامياب ٿيندي ڏسڻ ۾ اچي ٿي. کيس خبر هئي ته سيوهڻ ڏانهن موڪليل فوج انگ ۾ ٿوري هئي. ان ڪري هن سيوهڻ ڏانهن وڃڻ جو سوچيو. جنهن فوجي اهميت واري ماڳ تي مورچو بند ٿيو ويٺو هو، اتان نڪري درياهه اڪري اتر طرف پيشقدمي شروع ڪئي. شاهه ڳڙهه ۾ رهندڙ شاهي فوج ته چاهيو ٿي اهو پئي ته رڳو جاني بيگ ان اڀيٽ مان نڪري اها طوفاني رفتار سان اچي بوهيڙي Buhiri ۾ پهتي ۽ جاني بيگ جي بنايل انهن حفاظتي اپائن کي ڏاهي ڪناڪيڙا ڪري ڇڏيائون، جنهن ڪري شاهي لشڪر سندن اوڏو اچڻ کان قاصر هو. اهو اڀيٽ فوجي بچاءُ جي نقطهءِ نظر کان ايڏو اهم هو، جو فقط ٿورن ڪلاڪن جي ٿوريءَ محنت کانپوءِ وري به بچاءُ جي لائق بڻائي، جاني بيگ کي چڱي ريت منهن ڏئي سگهجي پيو. شاهي فوج سيوهڻ ڏانهن اسهڻ بدران مرزا جاني بيگ جي خالي ڪيل اهم اڀيٽ تي ڪپ کوڙي ويهي رهي. سيوهڻ ۾ وڙهندڙ شاهي فوج جي حالت نازڪ بڻجي وئي هئي. خان خانان ان زماني ۾ فتح باغ يا جوڻ واري پرڳڻي ۾ هو. کيس اهي به خبرون پهتيون ته جاني بيگ اڳتي وڌي وڃي سيوهڻ تي حملو ڪيو آهي، تنهن ڪري هن شاهي فوج جي مدد واسطي پنهنجي فوج مان هڪ حصو سيوهڻ روانو ڪيو. طبقات اڪبري جو بيان آهي، ته اها فوج ٻن ڏينهن ۾ اسي ڪوهه پنڌ ڪري سيوهڻ پهتي. مير معصوم پاڻ سيوهڻ ۾ وڙهندڙ شاهي فوج سان گڏ هو. سو ٻڌائي ٿو ته خان خانان طرفان موڪليل فوج، سيوهڻ ۾ وڙهندڙ فوج سان لڪيءَ وٽ ملي هئي. ڇاڪاڻ ته اها سيوهڻ جو گهرو ڇڏي، جاني بيگ سان منهن ڏيڻ لاءِ اچي رهي هئي. جيڪڏهن مذڪوره فوج فتح باغ کان هلي هوندي ته سيوهڻ تائين فاصلو وڃي هڪ سو ڪوهه بيهندو. جيڪڏهن فوج نيم هٿياربند ۽ سواري سني

آهي، ته ايتري پنڌ ڪرڻ جو امڪان آهي. منهنجو اندازو آهي ته ان فوج درياهه جو ساڄو پاسو وٺي ڪوٽڙيءَ وٽان سڌو اتر رخ ڪيو هوندو. اهڙيءَ ريت هو مرزا جاني بيگ کان ڪيترا ميل پور وڃو ته کاپي طرف گڏوگڏ سفر ڪري رهيا هئا (131). هن فوجي دستي پهچڻ کانپوءِ شاهي لشڪر جو انگ به هزار ٿي ويو هو. هوڏانهن مرزا جاني بيگ سان پنج هزار (132) سورهيه ساڻ هئا. شاهي فوج اهو ضروري سمجهيو ته اها هڪدم ۽ تيز رفتاريءَ سان اڳتي وڌي، مرزا جاني بيگ سان وڃي مقابلو ڪري ڇاڪاڻ ته کين ڊاءُ هو ته متان قلعي واري فوج ٻاهر نڪري سندن پٺيان اچي حملو ڪري ٽڪرين ڀرسان لنگهندي لڪيءَ واري گهٽ مان به حملي جو ڪين ڊپ هو. اهڙيءَ ريت شاهي لشڪر ٻارنهن چوڏهن ميل ڏکڻ اوڀر سفر ڪري، جاني بيگ جي وڃي سامهون ٿيو. جنگ جي شروعات منجهند جو ٿي. سنڌين اڳتي وڌي وڃي شاهي فوج تي حملو ڪيو. ان کانپوءِ عام ويڙهه شروع ٿي وئي. مقابلو تمام سخت هو. ٿورن ڪلاڪن جي سخت جنگ کانپوءِ سنڌ جي فوج پوئتي هٽڻ لڳي. سڀ تاريخون هن ڳالهه تي متفق آهن، ته مرزا جاني بيگ آخري وقت تائين مقابلو ڪندو رهيو ۽ پنهنجي بهادريءَ جو مظاهرو ڪندو رهيو. سندس ڪوشش اها پئي رهي ته جنگ وري گڏائي وڃي. اهو حال ڏسي سندس ماڻهو کيس جنگي ميدان مان زوريءَ ڪڍي ويا ۽ تڪا تڪا وڃي درياهه جي ڪناري پهتا، جتان ٻيڙيءَ ۾ چڙهي اُنڙپور هليا ويا، جيڪا جنگي ميدان کان چاليهه ميل پري هئي. (133).

ڪنهن به مؤرخ اهو ڪونه ٻڌايو آهي، ته جنهن جاءِ تي جنگ لڳي هئي، تنهن ماڳ جو نالو ڇا هيو. مير معصوم جي تاريخي حوالن مان صحيح اندازو لڳائي سگهنداسون، ته اها جنگ ڪهڙي ٿاڪ وٽ لڳي هئي. هو اسان کي ٻڌائي ٿو ته مرزا جاني بيگ ٻيڙين جي آرماءُ سان گڏ سيوهڻ طرف پيشقدمي ڪري رهيو هو. هن مان اسان اهو سولائيءَ سان سمجهي سگهون ٿا ته هو درياهه جي ڪناري سان ويجهو ٿي سفر ڪري رهيو هو ۽ هن لاءِ اهو مناسب

۽ سولو رستو هو. ڏٺو وڃي ته هن علائقي مان ٽي صديون اڳ سنڌو درياھ، هاڻوڪي وهڪري کان ٽي يا چار ميل کن جابن تان اڃا به وڌيڪ اوڀر طرف وهندو هو. مير معصوم جي تاريخ مان هيءَ حقيقت به معلوم ٿيندي ته جنگ جو اهو ميدان سيوهڻ کان چويهه ميل پري هو ۽ سکر ٺٽي کان ست يا اٺ ميل اتر يا اتر اولهه هوندو. وري اسان کي اهو به پتو پوي ٿو ته مذڪوره جنگي ميدان کان انٽرپور جو ماڳ ويهه ڪوھ يا چاليهه ميل پري هو ۽ ان ڳوٺ جي ڀرسان هو جيڪو متاري Matari شهر کان چار ميل اتر ۾ آهي. سيوهڻ ۾ انٽرپور وارن ڏنل فاصلن مطابق اهو سکر ٺٽي جي ڀر ۾ ڳوٺ کان ٿورو اتر هو (134).

هتي پهچي مرزا جاني بيگ جي فوج جي حالت ڏاڍي خراب ٿي وئي. شاهي فوج کيس چوڌاري وڪوڙي وئي هئي. هو به مڙسيءَ سان مقابلو ڪندو رهيو. گهرو ايترو تنگ ڪيو ويو جو کاڌي خوراڪ جي ڪا شئي وٽس پهچي ئي ڪانه ٿي سگهي. تنهنڪري سندس لشڪر ۾ کاڌي خوراڪ جي اڻاٺ ٿي وئي. کيس پيش پوڻ کانسواءِ ڪو ٻيو رستو ڪونه هو. پر هن پيش پوڻ کان اڳ ٺٽي کي ساڙي رک ڪري ڇڏڻ جو حڪم جاري ڪيو. هن ائين چوڪيو؟ تنهن جو سبب معلوم ٿي ڪونه سگهيو آهي. هو هاڻي خان خانان جي رحم ۽ ڪرم تي هو. هن گرمين ختم ٿيڻ تائين ٺٽي ڏانهن وڙڻ جي موڪل ورتي، جيڪي هاڻي شروع ٿي چڪيون هيون. هي مئي 1592ع جو زمانو هو ۽ سکر ٺٽي جي ڀر ۾ جنگ اپريل مهيني ۾ شروع ٿي هوندي.

خان خانان پنهنجو لشڪر اچي سن ڳوٺ جي ڀرسان رهايو. بعد ۾، ان ڳوٺ کان پنج ڇهه ميل اتر اولهه وڃي فوجي واندي هئڻ. ٽيون دفعو فوجي منزل ان ماڳ تي وڃي ڪيائين، جيڪو انٽرپور کان ٽيهه ميل اتر اولهه طرف هو. سرءُ جي رُت ۾ خان خانان ڏکڻ، فتح باغ روانو ٿيو جيڪو سنڌوءَ جي ريت واري ڦاٽ سان واقع هو. ان کانپوءِ مرزا جاني بيگ اتي شخصي طور اچي سندس

آڏو آڻ مڃي هئي. خان خانان جو لشڪر اتي موجود هو جو هن سمنڊ ڏسڻ جي خواهش ظاهر ڪئي. بعد ۾ جاني بيگ کي ساڻ ڪري چوڙ وارو علائقو لنگهي، لاهري بندر پهتو. اتان ٻيڙيءَ ۾ چڙهي منهوڙي به ويا هئا. موت تي هاڪاريندي طوفان گهليو هو. ان وقت شاهي دربار مان حڪم پهتو ته مرزا جاني بيگ کي شهنشاهه اڪبر جي روبرو پيش ڪيو وڃي. ان زماني ۾ شاهي تخت لاهور ۾ هو. شهنشاهه هن سان ڏاڍو نرميءَ سان پيش آيو. اڪبر بادشاهه جي عادت هوندي هئي، ته جڏهن ڪو باغي حڪمران پيش پوندو هو ته ساڻس کليءَ دل سان پيش ايندو هو. کيس ٺٽي جو حڪمران مقرر ڪيو ويو پر هن کي اوڏانهين وڃڻ جي اجازت ڪانه هئي. اڪبر کيس سدائين دربار ۾ موجود رهڻ لاءِ چيو هو ۽ کيس ڏاڍو پائيندو هو. مرزا جاني بيگ جو علم ادب سان تمام گهڻو چاهه هو. مذهبي نقطهءِ نگاهه کان هو لچڪيدار طبيعت جو مالڪ هو ۽ شهنشاهه طرفان هلايل دين الاهي جي اصولن کي قبول ڪري اڪبر بادشاهه جي ويجهو اچي ويو هو. جنهن جي اصولن کي سندس دور جي مؤرخ بدايونيءَ ڪاوڙ ۾ اچي گهڻو گهٽ وڌ ڳالهائيو آهي. هن نئين مذهب ۾ داخل ٿيڻ واسطي اعتدال پسند طبيعت جو هجڻ لازمي ڪونه هوندو هو. مرزا جاني بيگ گهڻو شراب پيئڻ شروع ڪيو هو. سنه 1599ع ۾ شهنشاهه جڏهن برهانپور ۾ هو ته مرزا گهڻو چڪو چاڙهي، نشي جي حالت ۾ وفات ڪري ويو (135).

باب نائون

موجوده دور ۾ سنڌ جو لاڙ وارو ڀاڱو

سنڌ جي آزاديءَ لاءِ هلندڙ ڪوششون 1591-92ع واري جنگي مهم تائين ختم ٿي ويون. سنڌ جي لاڙواريو ڀاڱو به اتر سنڌ جيان ملتان صوبي جي سرڪار ڀڄي ويو. مرزا غازي بيگ ولد مرزا جاني بيگ کي گورنر مقرر ڪيو ويو. هن شهنشاهه اڪبر جون ڦٽار ۾ خاص خدمتون سرانجام ڏيندي سنه 1627ع ۾ وفات ڪئي. چيو ويندو آهي ته خسرو خان چرڪس جي پٽ کيس ذاتي دشمنيءَ سبب زهر ڏئي ماريو هو. ان کان پوءِ هڪ سو ڏهن سالن تائين دهلي سرڪار طرفان ٺٽي تي گورنر مقرر ٿيندا آيا. ان کانپوءِ سنڌ جي قبيلي مان هڪ ماڻهوءَ کي سنڌ جو گورنر مقرر ڪيو ويو. جنهن پنهنجي ليکي هڪ ڏچو پيدا ڪري وڌو هو. اهو قبيلو سنڌ ۾ گهڻي وقت کان وٺي آباد هو.

ڪلهوڙن جو قبيلو پنهنجي نسل جو سلسلو وڃي ميان اوڍائيءَ سان ملائيندو آهي. جنهن لاءِ چيو ويندو آهي ته هو حضرت محمد صلي الله عليه وآله وسلم جي چاچي حضرت عباس جي اولاد مان هو. ان ڪري هن قبيلي کي عباسي ڪري سڏيو ويندو آهي (136). ميان اوڍائي جي پنجين پيڙهيءَ مان پيدا ٿيل نسل مڪران کان سنڌ لڏي آيو. سندن سردار گورٿل (شايد گنهوار Ghawar هجي) هو. پهريائين هن قبيلي سيوهڻ واري علائقي مان گوڇر قبيلي کي بي دخل ڪري پاڻ اچي ان علائقي تي قبضو ڪيو. هتي ڪلهوڙن ڪاهرا پيلي Kahira Bela نالي پنهنجي هڪ راجڌانيءَ جو پايو وڌو (137). گورٿل جي وفات کانپوءِ سندس پٽن ۾ اچي ڦيٽاڙو پيو. انهن مان سندس هڪ پٽ جنهن جو نالو جوڻو هو. سو ڪاوڙجي پنهنجي لهر لاڳاپي وارا ماڻهو ساڻ ڪري سنڌ جي اڀرندي حصي ڏانهن هليو ويو. جتي اوڍيجا قبيلي جي

ماڻهن سندس آڌرڀاءُ ڪيو ۽ پوءِ (138) گمبٽ واري علائقي ۾ وڃي آباد ٿيو. بعد ۾ جوڻي، ڏيري پلھ Dhera Palla جي ڌيءَ سان شادي ڪئي (پ 42) جنهن لاءِ چيو ويندو آهي ته هو ڏيپل گمانگهري Depal Ghanghro جي علائقي جو آزاد حڪمران هو. مذڪوره علائقو شهدادپور (139) پرڳڻي جي اويارئين ڀاڱي ۾ هو. هن شاديءَ مان کيس جيڪو اولاد ٿيو، تنهن کي ڪلهوڙا سڏيو ويندو آهي. هيءُ گهراڻو سنڌ جي تاريخ ۾ گهڻو مشهور آهي. جوڻي 200ھ (1203_ 1204ع) ۾ وفات ڪئي. هن تاريخ مان هڪ اندازو ڪري سگهجي ٿو ته ڪلهوڙن جا ابا ڏاڏا ٻارهين صديءَ عيسويءَ جي وچ ڌار ان اچي سنڌ ۾ آباد ٿيا هئا. محمد پٽ جوڻو اتر سنڌ هليو ويو، جتي هن خيرپور واري علائقي ۾ جوڻا ٻيلا نالي هڪ شهر اڏايو. وفات کانپوءِ کيس گمبٽ ۾ دفن ڪيو ويو. هن کانپوءِ ويندي سورھينءَ صديءَ تائين ڪلهوڙن جو ذڪر ٻڌڻ ۾ ڪونه ٿو اچي. ان زماني ۾ ميان آدم شاھ ڪلهوڙي (31) وقت جي حڪومت خلاف بغاوتون ڪري، ڪجهه مشهور ٿيو. هن پنهنجي پوئلڳن ۽ ڪلهوڙن کي ساڻ ڪري چانڊڪا پرڳڻي مان چانڊين کي بي دخل ڪري، سندن زمينن تي دنگو ڪيو. اهڙين ڪاررواين ۾ ٻيا قبيلا به اچي ساڻس شريڪ ٿيا. ڪلهوڙن پرڀاسي جي علائقي ۾ گهڻو ڏاڍ ۽ ڏهڪاءُ پکيڙيو هو. آدم شاھ ڪلهوڙي پنهنجن کي ورساڻ واسطي ٻين ذاتين سان انيائ ڪيا هئا، تنهنڪري ماڻهو وقت جي حڪومت وٽ دانهين ويا. حالتن تي ضابطي رکڻ لاءِ ملتان مان فوج موڪلي وئي، جنهن اچي ڪلهوڙن کي سزائون ڏنيون ۽ آدم شاھ کي جنگي باندِي بڻائي ملتان نيڍو ويو، جتي کيس قتل ڪيو ويو. هڪ مريد سندس لاش آڻي سکر ۾ هڪ ٽڪريءَ تي دفن ڪيو. (پ 43) جتي سندس قبوري کان ٿي پيو ڏسڻ ۾ ايندو آهي، پر مغل حڪومت جيئن ئي ڪمزور ٿي، تيئن هنن وري پنهنجون ڪارروايون شروع ڪري ڏنيون. هنن ڏاڍ ۽ ڦر لٽ سان گڏ زراعت کي به همٿايو. اهي پهريان ماڻهو هئا، جن لاڙڪاڻي واري علائقي ۾ گهاٽا نالي

هڪ واه ڪوٽايو ۽ هولا قانونيت ۽ آبپاشي پڪيڙيندا ويا، تن علائقن ۾ پاڻي جو ڏاڍو ڪارائتو استعمال ڪندا ويا. سندن اهڙن ڪارنامن مان ائين محسوس ٿي رهيو هو ته ڪيٽ ڪيٽي ملڪ کي ساڻو ۽ شاداب بڻائي زوريءَ هٿ ڪيل زمينن جو جڻ هڪڙو جواز پيدا ڪري رهيا هئا. پر هو ائين ڪري به زمينن جي اصلي مالڪن کي راضي ڪري ڪونه سگهيا. رهندو منجهن ويڇا ۽ وڻيون پئجي ويون. هنن بکر ۽ ملتان وڃي ڪلهوڙن خلاف دائيهيو. حڪومت ڪڏهن ڪڏهن پنهنجي فوج موڪلي هنن خلاف سخت ڪارروائي به ڪندي هئي ۽ هڪ ڀيرو مقابلو ڪندي، سندن سپهه سالار شاه علي به مارجي ويو پر نتيجو اهو ساڳيو هوندو هو. جڏهن سرڪاري فوجون واپس ٿينديون هيون ته ڪلهوڙا به تلوارون کڻي ٻاهر نڪرندا هئا ۽ ٻئي پاسي کان پوکي راهيءَ جي ڌنڌي سان لڳي ويندا هئا. شاه علي جو پٽ نصير محمد سنه 1657_58ع ۾ گاديءَ تي ويٺو. هن ۾ سندس پيءُ کان وڌيڪ خوبيون هيون. مغل فوج مٿس حملو ڪيو. کيس جنگي باندي بڻائي دهلي وٺي ويا. جتان هو ڀڄي نڪتو ۽ سنڌ پهچي، پنهنجي پراڻي ڌنڌي ۾ مشغول ٿي ويو ۽ پنهنجي طاقت کي هڪ جاءِ تي گڏوڪري، منظم نموني سان اڳتي وڌڻ لڳو. آدمشاه جڏهن چانڊڪي تي قبضو ڪيو هو ته ڪاهراKahira جي ڪلهوڙن اچي هنن اترادي ڀائرن سان هٿ وٺايو هو. ان زماني ۾ ناري جو الهندو پاسو گهڻو تنهن ۾ قبيلي جي قبضي هيٺ هو. ڪلهوڙن جي ڦهري ڪاررواين کان گهڻو متاثر پنهور قبيلو ٿيو هو جيڪو اڃا به سندن ڏاڍ ۽ ڏهڪاءُ جو شڪار هو. هيءُ ذات ڀرمار راجپوت جي ڦريءَ مان آهي. پر هو هن واقعي کان گهڻو اڳ مسلمان ٿي چڪا هئا. چانڊڪا ۽ سيوستان جي الهندي پاسي جي وچ واري علائقي تي هن قبيلي جو قبضو هو ۽ صفا الهندي ٽاڪرو علائقي سان دنگئي خطي تي به سندن هلندي پجندي هئي. پنهورن جي مذڪوره علائقي جي صفا وچ تي ڪلهوڙن پنهنجي راجڌانيءَ جو بنياد رکيو. جنهن جو نالو

ڳڙهي Garhi هو (140) جيڪو اڳ ۾ پنهورن جي راجڌانيءَ جو ٿاڪ هو. هن پنهنجي آمدني وڌائڻ واسطي هن سيوستان جي گورنر کان (141) لاکاٽ جو پرڳڻو ٺيڪي تي وٺي، پاڻ ان تي آبادي ۽ ڍل بندي ڪئي. آدمشاه کان وٺي هن وقت تائين هن گهراڻي فقط هيءُ هڪ قانوني ڪم ڪيو نه ته هو هميشه جائز يا ناجائز ڪم جيڪو چاهيندا هئا، پنهنجي مرضيءَ سان زوري ڪري ڇڏيندا هئا. اهڙي ريت ڪلهوڙن جو گهراڻو دولت ميڙيندو ۽ طاقت وڌائيندو رهيو ۽ آخر اهو وقت به آيو جو هو سڄي سنڌ جا حڪمران بڻجي ويا.

نصير محمد وڏي عمر ۾ وفات ڪئي. هن کان پوءِ سندس پٽ دين محمد گاديءَ تي ويٺو. هن جي ڏينهن ۾ ڏاڍ ڏهڪاءُ ۽ ڦرلٽ پنهنجي چوٽيءَ تي پهتي هئي. پنهور پنهنجي وڃايل زمين واپس وٺڻ لاءِ هٿ پير هڻڻ لڳا. پر هنن کين شڪستون ڏنيون، جنهن ڪري رهندو به وڏي ڏچي ۾ پئجي ويا، جنهن منظم نموني سان ڪلهوڙا اڳتي وڌي رهيا هئا، تنهن دهلي درٻار کي به ڪاوڙائي وڌو هو. ڪلهوڙن کي ختم ڪرڻ جا واضح احڪام ڏئي شيخ جهان کي دهليءَ طرفان روانو ڪيو ويو. شاهي احڪام پورا ڪرڻ لاءِ هي اعليٰ عملدار، بکر جي گورنر کي ساڻ ڪري اڳتي وڌيو. دين محمد لب درياهه پرڳڻي جي (142) ڳيري ٿاڪ وٽ اچي سندن مقابلو ڪيو. جنهن ۾ شيخ جهان خان مارجي ويو. شاهي درٻار جي اهڙي توهين، سهڻ کان ٻاهر هئي. ان زماني ۾ شهنشاه بهادر شاه جو وڏو پٽ معزالدين ملتان جو گورنر هو. سو پنهنجي سر ڪلهوڙن تي ڪاهي آيو. دين محمد عقلمندي جو مظاهرو ڪندي آرٽ مڃڻ جو سوچي، پنهنجي ڀاءُ کي شهزادي ڏانهن روانو ڪيو. جنهن بيوقوفي ڪري سندس ڳالهه قبول ڪئي ۽ پوئتي ورتل لڳو. ڪلهوڙن جي هڪڙي ٻئي ننڍڙي سپهه سالار سمجهيو ته شهزادو معزالدين ڪلهوڙن جي سگهه ڏسي ڊڄي ويو آهي، تنهنڪري هن پنهنجو لشڪر وٺي وڃي ماڻيلي ۽ اُچ تي حملو ڪيو. ڪلهوڙن جون اهي ڳالهون ڏسي شهزادي جون اکيون کلي ويون ۽ کيس

باغبين سان رعايت ڪرڻ جي غلطيءَ جو احساس ٿيو. هن پنٿي موتي اچي ڪلهوڙن جي علائقن تي حملو ڪيو. ڪلهوڙن جي راڄڌاني ڳڙهي ۽ ٻين مکيه شهرن کي ڦري لٽي ناس ڪري ڇڏيائون. دين محمد پڇي ويو. پر پوءِ معافيءَ ڏيڻ جي شرط تي اچي پيش ٿيو. سندس پيءُ يار محمد شاهي فوج جي هڪ جڳي تي ويڃي حملو ڪيو ۽ کين سخت شڪست ڏنائين ۽ قتل عام ڪيائين. شهزادي، دين محمد کي جنگي باندي بڻايو ۽ آخر ۾ کيس قتل ڪيو ويو.

يار محمد قلات ۾ ويڃي سياسي پناهه ورتي هئي. بعد ۾ شاهي درٻار آڏو پيش ٿيو. ان زماني ۾ مغل اوج جو سڄ لڙي چڪو هو. ان ڪري باغبين سان صلح ڪري وقت ٽپائي رهيا هئا. يار محمد کي معاف ڪري دير جات جو گورنر مقرر ڪيو ويو ۽ کيس خدايار خان جو لقب ڏنو ويو هو (143). هن قانوني ۽ سياسي اختيار حاصل ڪرڻ کانپوءِ پهريون ڪم اهو ڪيو جو خدا آباد نالي ڪلهوڙن جي ٽين راڄڌانيءَ جو بنياد رکيو. جيڪا سيوهڻ کان سترهن ميل اتر اولهه طرف هئي. ان کان سواءِ کيس سويءَ جي گورنري ۽ اتر سنڌ ۾ روباھه جو پرڳڻو به مليو. ڪلهوڙا گهراڻي مان ان وقت بغاوت وارو جنون ختم ٿي چڪو هو. هيءُ پنهنجي قوم جو ارڙهن سالن تائين لڌ سردار رهيو ۽ 1719ع ۾ وفات ڪيائين. ان وقت دهلي جو اعليٰ عملدار ۽ معزز انسان هو. هن کانپوءِ نور محمد سندس گاديءَ تي ويٺو. ان زماني دهليءَ جو مغل فرمانروا محمد شاهه هو جنهن کيس سندس پيءُ يار محمد وارا ساڳيا خطاب ۽ القاب ڏنا. هن دائود پوٽن سان جنگيون ڪيون ۽ سنڌ ۽ ملتان جي وچ تي موجود علائقا فتح ڪيا ۽ قلات جي بروهين کي به پيرا شڪست ڏني. سنه 1736ع ۾ بکر جو قلعو سندس حوالي ڪيو ويو. ٻئي سال کيس نئي جو گورنر مقرر ڪيو ويو. اهڙيءَ ريت سڄي سنڌ سندس حڪمرانيءَ هيٺ اچي وئي. هيءُ شاهه حسين جي موت کان (1555ع) پوءِ پهريون ماڻهو هو جنهن ساري سنڌ تي

پنهنجو راڄ قائم ڪيو. سنه 1737ع ۾ هن جي وجود سان سنڌ ۾ ڪلهوڙا دور شروع ٿيو.

نور محمد کي حڪومت ڪئي اڃا سال مس گذريو هوندو جو نادر شاهه هندستان تي حملو ڪيو ۽ تڪو تڪو ڏوڪيندو سنه 1739ع جي شروع ۾ ئي وڃي دهليءَ نڪتو هو. ان کانپوءِ هن ۽ محمد شاهه جي وچ ۾ ان ئي سال اندر هڪ صلح نامو ٿيو هو. جنهن ۾ شهنشاهه محمد شاهه سنڌ جو وڏو حصو نادر شاهه جي حوالي ڪيو هو. هيٺ ڏنل ٽڪرو فريزر (Frazer) جي لکيل ڪتاب، ”لائيف آف نادر شاهه“ مان کنيو ويو آهي.

”مان نادر شاهه کي، اٽڪ درياھ، سنڌو درياھ ۽ سنڪرا (ساڱرا) درياھ جي اولهه پاسي وارا علائقا، جهڙوڪ پشاور ۽ ان جي ڀرپاسي وارو علائقو ڪابل، غزني ۽ پٺاڻن جي رهڻ وارا جابلو علائقا، هزاره جات وارا لڪ، بکر جو قلعو سکر، خدا آباد ۽ ٻيا علائقا لڪ، بلوچن ۽ جوکين جي رهڻ واريون ايراضيون نئي جو صوبو رام قلعو، ترابين Terbin جو ڳوٺ، چوٽ (چوٽ)، سما والي (سماوتي) ۽ ڪيترا Ketra وارا شهر نئي جا ماتحت علائقا شهر، ڳوٺ، واهڻ، زمينون، قلعو، بندر ۽ اهي شهر ڏنا، جتي سنڌو درياھ جو پاڻي پهچي ٿو. ۽ اهي لڪ ۽ ايراضيون به جتي مذڪوره درياھ جو پاڻي رسي ٿو. سانڪره وهڪري جو اوسو پاسو ويندي سمنڊ ۾ ڇوڙ ڪرڻ تائين، مطلب ته اٽڪ درياھ، سنڌو درياھ ۽ سانڪره جي وهڪري جو اولهه پاسي وارو سارو علائقو هن بادشاهه جي ملڪيت سمجهيا ويندا. لاهري بندر جو قلعو ۽ شهر ۽ اهي علائقا جيڪي اٽڪ درياھ، سنڌو درياھ ۽ سانڪره وهڪري جي اوڀر پاسي آهن، سي اڳئين جيان هندستان جي شهنشاهه جي ملڪيت رهندا.

شاهه جهان آباد ۾ لکيو ويو. تاريخ 4 محرم 1152ھ/ 2 اپريل 1739ع. صلح جي عهدنامي مان اسان کي معلوم ٿئي ٿو ته ساڱرا وارو وهڪرو سنڌو درياھ جي هڪ ڇاڙهه هو. هن مان هيءَ حقيقت واضح ٿئي ٿي ته ڇوڙ

واري علائقي جي وچئين ڀاڱي ۾ 1591-92ع کان وٺي 1739ع تائين، يعني ڏيڍ صديءَ جي عرصي دوران وڏيون تبديليون اچي چڪيون هيون. ان زماني ۾ سنڌوءَ جو مکيه وهڪرو سانگرا جي پيٽ مان وهندو هو. درياھ ڪجهه الهندي ڏانهن ڪسڪي، وڃي هالا جي اولھ ۾ وهڻ شروع ڪيو هو. ان کان مذڪوره شهر جو ڏکڻ ڏئي اڀرندو رخ ڪري گھلو Ghalu جي پيٽ مان وهي، نصرپور وٽان گذرندو هو. گھوٽاڻي ڳوٺ ۽ نصرپور جي وچ تي سنڌو ائين وهندو رهندو هو. ان کان اٽويهه سال پوءِ درياھ اوچتو الهندي رخ اختيار ڪيو ۽ نصرپور کان پنهنجو صدين وارو وهڪرو ڇڏي گھٽو اولھ ڏانهن هليو ويو. ڏسڻ ۾ اچي ٿو ته ان دور ۾ سانگري وارو وهڪرو اڃا به وهي رهيو هو. ان جي ذڪر جو ڪارڻ هتي اهو آهي ته مغل شهنشاهه طرفان ايران جي بادشاهه کي ڏنل علائقن مان ڪجهه حصو سانگري وهڪري ۽ سنڌوءَ درياھ جي وچ تي پڻ موجود هو. ڪنهن به ڏيهي مؤرخ ائين ڪڏهن ڪونه لکيو آهي، ته هن وهڪري کي نصرپور کان هيٺ به ساڳرا جي نالي سان سڏيو ويندو هو. صلح جي عهد نامي ۾ هن وهڪري کي ويندي سمنڊ ۾ ڇوڙ ڪرڻ تائين، ساڳرا جو نالو ڏنو ويو آهي. ان جو سبب مان اوهان کي سمجهايان ٿو. صلح جي عهدنامي مطابق علائقن جي جھڙي نموني سان حد بندي ڪئي وئي آهي، ته جيئن ان نقطه نظر سان لاڙ ۾ ريل وارو وهڪرو ٻنهي ملڪن جو دنگ مقرر ڪرڻ لاءِ مناسب هو. پر صلح نامي ۾ جوڻ ۽ ان جي ماتحت علائقي جو به ذڪر موجود آهي، جيڪو عهدنامي مطابق ايران جي بادشاهه کي مليو هو. جيڪوريٽ جي اوڀر پاسي هو. جيڪڏهن انهن جو ذڪر واضح طريقي سان نه ڪيو وڃي ها، ته سمجهيو وڃي ها ته اهي مغل سلطنت سان شامل آهن. اهڙو مثال اسان کي سماوتي جي ذڪر مان به ملي ٿو. مذڪوره علائقو نصرپور جو محال هو ۽ هاڻي محبت ڏيري وارو پرڳڻو به ان ۾ شامل آهي. اهو علائقو به ريل جي اڀرندي طرف آهي. ڪيٽرا Ketra جو ماڳ آءٌ سڃاڻي ڪونه سگهيو آهيان، ۽ هيءُ ۽ تربين Terbin ڳوٺ جو نالو بهي. اچار ۾ بگڙيل ڏسڻ ۾ اچن

ٿا، جيڪي سڃاڻپ کان پري آهن. رام قلعو شايد ڪراچيءَ وارو رام باغ آهي، جنهن جو بنياد صلح نامي کان چوڏهن سال اڳ ۾ رکيو ويو هو. سنڌ جو اهڙو سياسي ورهاڱو نور محمد ڪلهوڙي کي ڏاڍو ڏکيو لڳو. سندس سياسي شعور کيس جڻ سئين چوٽيءَ ڪيرائي وڌو هو. هن نادر شاهه جي ارادن جي مخالفت ڪري ۽ کيس شهنشاهه نه مڃي، غلطي ڪئي هئي. پر هن، اهڙيءَ غلطي کي محسوس ڪرڻ ۾ دير ڪانه ڪئي هئي. نادر شاهه اڃا ڪابل ۾ هو جو کيس نور محمد جي بغاوت ڪرڻ جو پتو پيو. ڪابل کان نومبر جي پڇاڙيءَ ڌارن، سنه 1739ع ۾ نڪتو ۽ پهرين فيبروريءَ تي اچي لاڙڪاڻي پهتو. اتي کيس معلوم ٿيو ته ميان نور محمد پنهنجو خزانو کڻي عمر ڪوٽ ڏانهن هليو ويو آهي. نادر شاهه شهدادپور واري رستي سان هراول دستي ميان نور محمد کي شڪست ڏئي، گرفتار ڪري ورتو، جيڪو ان وقت پنهنجو خزانو کڻي پوري لشڪر وٺي ڪيڏانهن وڃي رهيو هو. چيو وڃي ٿو ته اهو ڪروڙ روپين جي لڳ ڀڳ هو (پ-44). نادر شاهه اهو خزانو ڪوٽاڻي ٻاهر ڪڍايو. ميان نور محمد کي معاف ڪيائين، پر سنڌ جو اهو علائقو جيڪو مغل شهنشاهه طرفان عهدنامي مطابق کيس مليو هو ۽ جيڪو ڪنهن زماني ۾ ميان نور محمد جي حڪمراني هيٺ هو سو سندس گهر جي باوجود ميان کي ڏيڻ کان انڪار ڪيائين. ان زماني ۾ ڪلهوڙن کي سنڌ جو فقط وچولو ۽ لاڙوارو حصو ڏنو ويو. سنڌ جو اتر اولهه وارو ڀاڱو قلات جي خان جي حوالي ڪيو ويو هو ۽ اتريون پاسو داؤد پوٽن کي ڏنو ويو هو. ڪلهوڙن جي حڪمرانيءَ مان سنڌ جو وڏو حصو نڪري ويو هو. ان کان سواءِ ڪانئن جمجهو خزانو به ڪسيو ويو ۽ ساليانو ويهه لک روپيا ڏن پرڻو پيو هون.

اهڙيءَ ريت سنڌ جي ايت وارو حصو ايران جي هٿ اچي ويو. مٿان سالياني ڏن جو ڳاٽي ڀڳوبار، تنهن هن بدنصيب ملڪ جي هڻي چيلهه ڇڄي ڪري وڌي (32) سنڌ، جيئن ته گھڻو عرصو دهليءَ جي غلام رهي، تنهنڪري مٿانسن گھڻو ڏاڍ ۽ ڏهڪاءُ رهيو. وڏا محصول مڙهي زوري وصول ڪيا ويندا

هئا. سنڌ جو سياسي ڪمبو هائي ايران بڻيو هو. قنڌار ۽ بولان جو لڪ اتان جي حڪمران جي هٿ هيٺ هئا، جن جا محصولن جي گهر ۽ اوڳڙ وارا طريقا دهلي وارن کان ڪجهه نرم هئا. ڪلهوڙا هنن کي خراج تيستائين ادا ڪونه ڪندا هئا، جيستائين اوڳڙ لاءِ فوجي دستا ڪونه ايندا هئا. محصول جي اوڳڙ جا فوجي طريقا ڦرلٽ، مار ڌاڙ ۽ شهر ساڙي رک ڪرڻ کانسواءِ ٻيو ڪجهه ڪونه هوندا هئا. خراج نه ڏيڻ جي غلطي حڪمران ڪندا هئا ۽ ڏاڍ جي چڪيءَ ۾ پيسندا هاري ناري ۽ پورهيت هئا. پوري صديءَ تائين سنڌ سان اهڙي جُٺ ٿيندي رهي. ڪڏهن سنڌ کي خراج ڏيڻ کان ڍڙ ڏني ويندي هئي. ڪڏهن وري ان کي ڏيڻ تي سخت مجبور ڪيو ويندو هو. ڪڏهن سنڌي مزاحمت به ڪندا هئا. ڪڏهن مٿن حملا به ٿيندا هئا. آخرڪار سندن پونئير شاهه شجاع جڏهن ڪمزور ٿيو ۽ ڪلهوڙن جي گادي نشينن ٽالپرن کان ڏن وٺي ڪونه پئي سگهيو ته انگريز سرڪار ان ڳالهه کي نئون ڪيو. سنه 1839ع ۾ انگريز سرڪار نادر شاهه جي گادي نشينن جي پونير کي خراج ڏيڻ واسطي ٽالپرن کي مجبور ڪيو ۽ چيو ته کيس باقي رهڻ اناويهه لک روپيا ڏئي، ليڪو سئون ڪن. اهڙيءَ ريت خراج جي رقم جي ادائگي پوري ٿي.

سنه 1747ع ۾ نادر شاهه کي قتل ڪيو ويو. احمد شاهه ابدالي جيڪو سندس سپهه سالار هو تنهن افغانستان تي پنهنجو راج قائم ڪيو. اهڙيءَ ريت سنڌ، ايران جي ماتحتيءَ مان نڪري افغانستان جي ڏن ڀرو ٿي. ٿورو وقت ته احمد شاهه ابدالي پنهنجي مامرن کي نبيرڻ ۾ مشغول رهيو ۽ سنڌ جي لاڙ واري ڀاڱي ڏانهن ڌيان ڏئي ڪونه سگهيو. ميان نور محمد کي وجهه ملي ويو، جنهن کيس ڏن ڏيڻ ۾ دير ڪئي. جڏهن احمد شاهه ابدالي ڏن وٺڻ لاءِ سنڌ تي ڪاهي آيو (33) ته ميان نور محمد جيسلمير ڏانهن نڪري ويو ۽ اتي وفات ڪيائين. ميان نور محمد جي وفات کانپوءِ سندس وڏي پٽ ميان مرادپاد سندس گادي سنڀالي. پر ٽن سالن جي حڪمرانيءَ کانپوءِ کيس

تخت تان لاهي غلام شاهه راج سنڀاليو. پوءِ سندس ڀاءُ عطر خان، احمد يار خان ۽ هن جي وچ ۾ تخت جي سوال تان اچي مامرو متو، جيڪو سالن تائين هلندو رهيو. اهو ڦيٽاڙو هلندو رهيو نيٺ احمد شاهه ابداليءَ 1761ع ۾ غلام شاهه کي سنڌ جي حڪمران طور قبولي هن منجهيل مامري کي نبيري ڇڏيو. (پ-45)

ميان غلام شاهه، ڪلهوڙا گهراڻي ۾ سڀني کان وڌيڪ سگهارو حڪمران هو. هي پنهنجي خاندان ۽ قبيلي مان هوشيار ۽ داناءُ ماڻهو هو. هن اڳرائي ڪري ٻين ملڪن تي به حملا ڪيا. سنڌ ۾ هن لاءِ ڪو مامرو منجهيل ڪونه هو ۽ نه ئي وري کيس ڪنهن کي نيچو نواڻو هو. سندس ارادو هو ته هو بغاوت جو ڦريو ڦڙڪائي، سنڌ جي آزادي جو اعلان ڪري، هن پنهنجي طاقت کي وڌيڪ مستحڪم ڪرڻ لاءِ ڪڇ تي به پيرا ڪاهيو. هن پهريون حملو 1763ع ۾ جمارا تي ڪيو، جنهن ۾ هن جي سرسي ٿي. ٻئي حملي دوران، هوا ڳٽي وڌندو وڃي ڪڇ جي راڄڌاني ڀرسان پهتو ۽ راءِ کي مجبور ڪيائين ته لڪپت ۽ پستا جا بندر سندس حوالي ڪري غلام شاهه جي اصلي نيت اها هئي ته هيءُ ملڪ فتح ڪري سنڌ سان ملائي ڇڏي. ڪڇ جا رهواسي راجپوت هئا. (پ-46) هنن پنهنجي ڌرتيءَ جو بچاءُ سرترين تي رکي ڪيو هو. جڏهن حالتون نازڪ موڙ تي پهچنديون آهن، ته راجپوتي رت تي هڪ وحشت طاري ٿي ويندي آهي. غلام شاهه ان فتح تي به ڏاڍو مگن هو. هيءُ سوڀ کيس ڏاڍي مهانگي پئي هئي، جنهن لاءِ هن پنهنجا اڪيچار ڪونڌر ڪهايا هئا. مذڪوره جنگ ۾ سنڌ جو هيءُ حڪمران ڪڇ جي ڪنهن ٿوري ڀاڱي تي سوڀ حاصل ڪري سگهيو هو. هن جي دور سان واڳيل جيڪي دلچسپ واقعا آهن، تن ۾ سنڌو درياھ جي وهڪري جي تبديلي نمايان آهي، جيڪا 1758-59ع ۾ آئي ۽ ٻيو واقعو حيدرآباد قلعي جي اڏاوت آهي. مذڪوره قلعي

جو بنياد 1768ع ۾ رکيو ويو.

اڳين صديءَ دوران درياهي وهڪرن ۾ جيڪي تبديليون آيون، انهن سڀني مان وڌيڪ سنڌ اندر ۽ سنڌو درياھ جي وهڪري ۾ آيون آهن. درياھ جو مکيه وهڪرو ته پنهنجو اصلي پيٽ ڇڏي، پورو هڪ سو ميل پنهنجو رخ مٽائي ويو. ۽ ٽي سگهي ٿو ته ان کان به گهڻو هجي. ساڳي وقت ريڻ وارو وهڪرو به سڪي ويو. جيڪو سنڌوءَ جي هاڻوڪي وهڪري کان پورا ستر ميل پري هو. اهو چئي ڪونه ٿو سگهجي ته ريڻ واري وهڪري کان مٿان ۽ اوڀر طرف ڪو ٻيو وهڪرو به موجود هو يا نه، جيڪڏهن اهو هوندو به ته، اهو به ريڻ جيان سڪي ويو هوندو. جنهن جو چوڙ جي اوڀر واري علائقي جي ڪيتي تي ناڪاري اثر پيو هوندو. ان جو سبب اهو هو ته سنڌو درياھ پنجويهه ڊگريون ۽ چاليهه فوٽ ڊگهائي ۽ انھن ڊگريون ۽ ايڪٽيه فوٽ ويڪرائي ڦاڪ وٽان هڪدم وڪڙ ڪري، اولھ ڏانهن وهڻ لڳو ۽ ڏکڻ اوڀر ڏانهن وهندڙ اڳيون وهڪرو بند ٿي ويو. مونکي پڇا ڪرڻ تي معلوم ٿيو ته رخ بدلائڻ کان اڳ ۾ نصرپور واري وهڪري ۾ ٿورن سالن تائين پاڻي هوريان هوريان گهٽبو ويو ۽ نيٺ بند ٿي ويو. هن حقيقت مان معلوم ٿيندو ته سنڌو جو اولھ وارو وهڪرو آهستي آهستي پنهنجو رخ تبديل ڪري رهيو هو. هن وهڪري بابت ڪئپٽن ايف برٽن F. Burton کي جيڪي حقيقتون مليون، سي مٿين حقيقت سان هڪجهڙائي رکن ٿيون، جن کي هو پاڻ، ڪا ڪهاڻي تصور ڪري ٿو. هو صاحب پنهنجي ڪتاب، ”هستري آف سنڌ“ ۾ لکي ٿو ته: ”سنڌي ماڻهو درياھن جي وهڪرن مٿان جي مامري ۾ ڪي هٿ جون هڻي، پنهنجين ڳالهين کي وڃي اوچھڙ ۾ هڻندا آهن ۽ ٻين مشرقي ماڻهن جيان ڪا ڏند ڪٿائي ڳالهه ملائي، تيئيءَ مان ٽنپ بڻائي ڇڏيندا آهن. درياهي وهڪري جي تبديليءَ جي موضوع تي جڏهن حيدرآباد جي هڪ جمونڙي کان پڇيم، تڏهن وراڻيائين ته سندس پيءُ جي ڏينهن ۾ فوجي

ڪئمپ ڪوٽڙيءَ جي سامهون درياھ لانگها ٿي ويندو هو.“ ڪئپٽن برٽن کي هيءَ ڄاڻ سنه 1884ع ۾ ملي. ان ليکي سان ان جمونڙي جو پيءُ ارڙهين صديءَ جي پوئين اڌ جي حقيقتن کان ضرور واقف هوندو. معلوم ائين ٿئي ٿو ته ان زماني ۾ نصرپور وارو وهڪرو هوريان هوريان سڪي رهيو هو ۽ اولھ واري نئين وهڪري ۾ هوريان هوريان پاڻي وڌي رهيو هو. ان ڪري امڪان آهي، ته ڪنهن موسم ۾ درياھ لانگها ٿي ويندو هوندو ۽ پوڙهي جي بيان ڪيل حقيقت بلڪل صحيح آهي. ڪئپٽن برٽن جو هيءُ لکڻ ته ”هتان جا ڏيهي ماڻهو ڪجهه هٿ جون به هڻي وٺندا آهن“ صحيح ڪونه ٿو لڳي.

هن وڏي تبديليءَ سنڌو درياھ کي، اولهين ٽڪرائتي علائقي جي دنگ سان موجود لتاسي خطي ۾ آڻي بيهاريو آهي. سندس ڇڏيل ۽ موجوده وهڪري جي وچ ۾ ستر ميلن جي وٿي آهي. ان وقت کان وٺي موجوده دور تائين درياھ ڪنارو کائيندو پائيندو وڃي ٽڪرين جي بلڪل ڪڇ ۾ پيو آهي. اهڙيءَ ريت سيوهڻ کان نئي تائين درياھ کي اولھ ڏانهن سرڪڻ لاءِ ڪا جاءِ ئي ڪانه آهي.

ريڻ وهڪري جي سڪي وڃڻ ڪري، سندس پاڻيءَ تي آباد ٿيندڙ علائقي کي ڏاڍو هاڃو رسيو پر ڦليلي ڦات جي پاڻي ان ڀرپٽ واري جُوءَ کي ساڻو ستابو ڪري ڪجهه پورائو ڪيو. هيءُ ڇاڙهه حيدرآباد کان ڏهه ميل اتر سنڌوءَ مان ڇڄندي هئي ۽ گنجي ٽڪر جي اوڀارين ڪڇ ڏئي، سنڌوءَ جو پراڻو پيٽ اڪري، وڃي ريڻ واري ڇڏيل وهڪري ۾ پوندي هئي ۽ ڪيترن ميلن جي پنڌ تائين ان جي پراڻي پيٽ مان به وهندي هئي. جنهن ماڳ وٽان ڦليلي ڦات درياھ جي مکيه وهڪري کان ڇڄي ڌار ٿئي ٿو، اتان ئي سنڌوءَ جي چوڙ واري ٽڪندي جي شروعات سمجهڻ گهرجي، ڇاڪاڻ ته هي وهڪرو درياھ کان ڇڄڻ کانپوءِ سمنڊ ۾ چوڙ ڪرڻ تائين وري ڪٿي به سنڌوءَ سان ڪونه ملندو آهي. وچ تي ڪٿي کيس گونيءَ جي نالي به سڏيو

ويندو آهي. سندس صورت آبپاشيءَ جي هڪ وڏي واھ جمڙي هوندي آهي. سڪندر اعظم جي جنگي مهم سان لاڳاپيل تاريخ جي شارحن ۽ محققن جي خيال مطابق، ان دور جو پٽالا شهر انهن ماڳن تي هو جتي هاڻي حيدرآباد آهي، ڇاڪاڻ ته اها ڇوڙ واري ٽڪنڊي جي شروعاتي نڪتي وٽ موجود آهي. کين اهو وهم ۽ گمان به ڪونه آهي، ته ڇوڙ جي ٽڪنڊي جو هي سِرَ فقط اڳئين صديءَ جي ڳالهه آهي. هن حقيقت کي به وساري ڇڏين ٿا ته سڪندر جنهن اوڀارئين وهڪري سان هاڪاري ويو هو، سو به درياھ جيڏو وڏو وهڪرو هو. پر ان جي جاءِ تي ڦليلي، درياھ جي هڪ ننڍڙي ڇاڙھ آهي (144).

فقط ڦليليءَ جي هتان وهڻ ڪري غلام شاهه ڪلهوڙي کي حيدرآباد جي قلعي اڏڻ جو خيال آيو هو. هن کان اڳ ۾ سن 1759ع-60 ۾ ڪاٺوٺ جو شهر اڏيو هو، پر درياھ جي ٻوڏ جي خطري سبب ان شهر کي به ڇڏيو ويو. هن 1762-63ع ۾ (145) شاهه پور جو بنياد رکيو هو. کيس اهو خيال هوندو هو ته راجڌاني اهڙي جاءِ تي قائم ڪئي وڃي، جتي درياھ جي ٻوڏ کان بچاءُ هجي. سندس پيءُ مراد ياب خان، مرادآباد نالي هڪ راجڌانيءَ جو بنياد رکيو هو، پر درياھ ان کي ٻوڙي پائي ڪڍي ويو هو. ان ڪري کيس ڊپ ٿي بيٺو. هن سوچيو ته راجڌاني ڪنهن محفوظ ماڳ تي هجڻ گهرجي. مذڪوره مرادآباد جو شهر نصرپور ڀرسان هو، جيڪو 1652-57ع واري ٻوڏ ۾ لڙهي ويو. مراد ياب خان ۽ سندس ٻن پٽن ٻيڙيءَ ۾ چڙهي نڪري جان بچائي هئي. بعد ۾ اتر، سڪرنڊ جي پرڳڻي ۾ وڃي نئين راجڌانيءَ جو بنياد رکيو هئائين، جنهن جو نالو هن احمد آباد رکيو هو. امڪان اهو آهي ته هيءُ ٻوڏ هن علائقي ۾ وڏين درياھي تبديلين ڪري آئي، يا ٿي سگهي ٿو ته هن وڏيءَ ٻوڏ ڪري مذڪوره درياھي تبديليون اچي ويون هيون. خير حقيقت ڇا به هجي، پر اهڙو علائقو موجود ئي ڪونه هو، جيڪو راجڌانيءَ لاءِ موزون هجي ۽ راجڌاني ٻوڏ جي تباهه ڪارين کان به محفوظ هجي ۽ سندس ڪڇ مان ڦليليءَ به تازو وهڻ شروع ڪيو هو.

تنهنڪري جيڪڏهن هتي راجڌاني تعمير ڪئي پئي وئي، ته سڀئي گهريل شرط ۽ سهوليتون پوريون ٿي رهيون هيون. انهيءَ ڪري هن ڪلهوڙي حڪمران نيرون جي ٿرڙ تي سنڌ جي راجڌانيءَ اڏڻ جو فيصلو ڪيو، جنهن کي نيرون ڪافري به سڏيو ويندو هو. نيرون وارو پراڻو قلعو ناس ٿي چڪو هو، پٽيون ڊهي پٿرن جا ڍير بڻجي ويون هيون، پر وارو پوئو به پيرن جو قبرستان ٿي ويو هو. مسلمانن جي عقيدي مطابق اهو چوٽڪاري ۽ خدا جي رحمتن نازل ٿيڻ وارو ماڳ بڻجي ويو هو. غلام شاهه هر شيءِ کي بهارائي صاف ڪرايو. نيرون جي ياد سان واڳيل نه ڪو پٿر ڇڏيائين ۽ نه وري ڪنهن پير بزرگ جي قبر جي ڪا نشاني ڇڏيائين. سڀ ميڙائي پٿر پالها ڪري، ان وسيع ۽ ويڪريءَ ايراضيءَ تي حيدرآباد جو قلعو جوڙيائين. هي ڪلهوڙا خاندان جي وڏين اڏاوتن مان هڪ هئي، جنهن جو سنه 1768ع ۾ بنياد رکيو ويو هو. هن قلعي ۾ غلام شاهه 1770ع کان رهڻ شروع ڪيو. قلعي جي تعمير کانپوءِ هيءُ حڪمران ٿورو وقت زندهه رهيو. سنه 1772ع واري سال ۾ هڪ ڏينهن هن تي اڏ رنگ حملو ڪيو ۽ ٻئي ڏينهن هن، هيءُ فاني جهان ڇڏيو. سندس وفات بابت عام خيال اهو هو ته هن پيرن فقيرن جون قبرون ڊاهي قلعو جوڙايو هو، تن جي پٽن پاراتن ڪري مري ويو.

غلام شاهه ڪلهوڙا گهراڻي جو سڀ کان آخري سگهارو حڪمران هو. منجهس پنهنجي ڪلهوڙا گهراڻي واريون ڏاڍيون اڙ پنگايون هيون. کيس ڪلور ڪرڻ کان ڪونه ڪيپائيندو هو. پر سگهارو حڪمران هو. ملڪ ۾ چوڏس امن امان هو. اهو ڄڻ ماڻهن کي هن ڳالهه ڏانهن ويچار ڪرڻ لاءِ مجبور ڪري رهيو هو، ته ڏاڍ ۽ ظلم ڪرڻ فقط هن جو حق آهي. سندس وفات ڪرڻ سان ئي سنڌ ڏولائون ۽ ڏوجهرن ۾ اچي وئي. هن کانپوءِ سندس پٽ سرفراز گاديءَ تي ويٺو هن پنهنجي پيءُ جي گس سان هلي ڪڇ تي حملو ڪيو. هن حملي مان سندس مقصد ڦرلٽ ڪرڻ هو. سندس ڀلا ڀاڳ هئا، جو ڪڇ ۾ سندس سرسي ٿي. هن اتان واپس ورنديئي، انهن ماڻهن کي مارائڻ شروع

ڪيو جن مان کيس تخت جي دعويداريءَ جو خدشو هو. سندس پيءُ به ائين ئي ڪيو هو. ان ڪري ڪلهوڙا گهراڻي جي حڪمرانيءَ ۾ چڪتاڻ پيدا ٿي پئي. ڪلهوڙن جيان بلوچ قبيلن اولاهين سرحد کان لڏپلاڻ ڪري اچي سنڌ ۾ آباد ٿيا هئا، پر اهي ڪلهوڙن کان تمام گهڻو پوءِ آيا هئا. هي به ڪلهوڙن جيان پهريائين اچي وڇوليءَ سنڌ جي ڏاکڻين ڀاڱي ۾ ويٺا هئا ۽ گمبٽ جي اوسي پاسي به وڃي لڏا لٽائون، جتي جوڻو ڪلهوڙو پنهنجا اڃا اڏي، سنڌين سان رشتا ناتا جوڙي وڃي ويٺو هو. چيو ويندو آهي ته ٽالپر شروعاتي زماني ۾ ڏاڍا غريب مالوند ۽ ايل پنهور هئا. هو هوريان هوريان مٿي اڀري سنڌ جا حڪمران بڻيا. سنڌ ۾ سندن پهريون برڪ ۽ نامور سردار مير شهداد خان هو جنهن شهدادپور جو شهر اڏايو. سندس پٽ مير بهرام خان ميان نور محمد ڪلهوڙي جو وزيراعظم هو. غلام شاهه جي ڏينهن ۾ ساڳئي عهدي تي بحال رهيو. ٿوري وقت لاءِ هن کيس ان عهدي تان لاهي ڇڏيو، جنهن جو سبب معلوم ڪونه آهي. ٿي سگهي ٿو ته کيس منجهس بيوفائي جو شڪ هجي. ميان سرفراز ته پنهنجي پيءُ کان به به وڪون اڳتي نڪري ويو. هن مير بهرام ۽ سندس پٽ مير صوبدار کي قتل ڪرائي ڇڏيو. ٿوري وقت کانپوءِ سنڌ جا راجوڙا ۽ لٺ سردار ميان سرفراز کان ناراض ٿي ويا ۽ تخت تان لاهي ڇڏيائونس. بعد ۾ سندس جانشين سان به ساڳي ويدن ٿي. ميان غلام شاهه جي پيءُ ميان غلام نبيءَ کي پڳ ٻڌرايائون. ان زماني ۾ مير بهرام خان جو ٻيو پٽ مير بجار حج ڪري سنڌ موٽي آيو هو. هن پنهنجي پيءُ جي قتل جي پلاند وٺڻ لاءِ پنهنجي بلوچ برادري کي ڪڻو ڪيو. زمينون گهمندي غلام نبي سندس منهن پئجي ويو ۽ ان کي اتي ئي قتل ڪري وڌائين. (پ-47) ميان عبدالنبي پڇي وڃي حيدرآباد جي قلعي ۾ پناهه ورتي، جتي هن تخت جي تن دعويدارن کي قتل ڪري ڇڏيو (پ-48). مير بجار اڳتي وڌي وڃي حيدرآباد جو گهيرو ڪيو. پر سمجهاڻين ته هيءُ قلعو فتح ڪرڻ جهڙو نه آهي، تنهن ڪري ساڻس ڳالهيون ڪيائين ۽ چيائينس ته هو تيستائين کيس سنڌ جو

حڪم تسليم نه ڪندو، جيستائين هو کيس سنڌ جو وزيراعظم مقرر نه ڪندو. مير بجار هن خون پيا ڪ ظالم سان ڳالهيون ڪري صلح ته ڪيو پر پنهنجي حياتي داؤ تي لڳائي ڇڏيائين. (34) عبدالنبي پنهنجو ڪينو لڪائيندو رهيو. ان کانپوءِ هن جوڌپور جي راجا کان به شخص آڻيا. اهي ماڻهو درخواست ڏيڻ جي بهاني مير بجار جي ويجهو آيا ۽ اوچتو خنجر ڌڙڪائي ڏنائونس پ-49). ميان عبدالنبي بلوچن جي پلاند کان ڊڄي قلات هليو ويو. قلات جي حڪمران ساڻس هڪ لشڪر موڪلي ڏنو جنهن کي ٽالپرن شڪست ڏئي، پوئتي پڇائي ڇڏيو. تنهن کانپوءِ هو پڇي جوڌپور جي راجا ڏانهن هليو ويو. راجا به کيس لشڪر جي امداد ڏئي، سنڌ روانو ڪيو. هن وري به شڪست کاڌي. آخر ۾ هو قنڌار هليو ويو. ان زماني ۾ مير بجار خان قتل ٿي ويو هو. سندس جاءِ تي سندس پٽ عبدالله ۽ ڀائٽيو فتح علي سنڌ جو راج سنڀالي رهيا هئا. هاڻي هنن سردارن جي پڇڻ جو وارو هو. تيمور شاهه افغان ميان عبدالنبي کي تخت وٺي ڏيڻ لاءِ سنه 1781-82ع) ۾ پنهنجي هڪ مکيه فوجي سالار مدد خان کي سنڌ روانو ڪيو. (35) ٽالپر سردار ان وقت تائين سنڌ ۾ پنهنجي سياسي سگهه ڄمائي ڪونه سگهيا هئا. جڏهن افغانن جي لشڪر جو ايندو ٻڌائون، ته ٿر ڏانهن نڪري هليا ويا. (پ-51) مدد خان هڪ ظالم ماڻهو هو. سنڌ جا ماڻهو سندس ظلمن کي اڃا تائين ياد ڪندا آهن. اتر کان وٺي ڏکڻ تائين جنهن علائقي مان گذريو شهر، ڳوٺ، وسنديون، واهڻ، وانديون، ڦريندو لتيندو، باهيون ڏيندو ساڙيندو رک ڪندو ماڻهو ماريونڊو سڄو ملڪ پيليئندو، پڙ پانگ ڪندو ويو. پٺيان رک جي ڏيرن ۽ ماڻهن جي لاشن کان سواءِ ڪجهه به نه رهيو. وحشي ڀٽائڻ تيستائين، ماڻ نه ڪئي، جيستائين رت ۽ تباهيءَ مان کين ڍڙ نه ٿيو. ميان عبدالنبيءَ کي گاديءَ تي وهاري تيمور شاهه جو لشڪر واپس موٽيو ته پٺيان ڏڪار ۽ وبائي مريءَ منهن ڪڍيو. مدد خان پٺاڻ سنڌ جي هنن بدنصيب ماڻهن مٿان الاهي آپدا بڻجي اچي لٿو تنهنجو لازمي نتيجو هو. تخت جي دعويدار ڌرين مان ڪنهن سان

ضميمو- الف

سنڌوءَ جو لوڻي ٻاري وارو چوڙ

ڪئپٽن مئڪمرڊو ۽ سر اليگزينڊر برنس، سنڌوءَ جي چوڙ وري علائقي ۽ ڪڇ تي لکندي لوڻي ٻاري نئن تي به پنهنجي راءِ جو اظهار ڪيو آهي. اتفاق اهڙو ٿيو جو سندن لکڻين جو پتو مون کي گهڻو دير سان پيو تنهنڪري انهن جا حوالا هن ڪتاب ۾ ڏئي ڪونه سگهيس. ڪئپٽن مئڪمرڊو جو راييل ايشياٽڪ سوسائٽيءَ جي جرنل ۾ ’دي رورڊ انڊس‘ جي عنوان سان هڪ مقالو ڇپيو هو. هو صاحب جلد 1- ص 40 تي لکي ٿو ”قديم دور جي لوڻي ٻاري Lonibare نديءَ کي لڪپت ندي به سڏيو ويندو هو تنهن کي هاڻي لوڻي ٻاري نالي سڏيو ويندو آهي. سا ڳالهه حقيقت کان ٻاهر سمجھڻ گهرجي. ٻئي هنڌ وري سندس بيان (مان ان جي حوالي ڏيڻ کان قاصر آهيان) آهي ته ڪوري وهڪرو هاڻي سنڌوءَ جو صفا اوڀاريون چوڙ ٿي ويو آهي. هي نالو مٿس ان ڪري پيو آهي، جو اهو وهڪرو ڪنهن راس جي چوڌاري ڦيرو ڏئي وڃي سمنڊ ۾ چوڙ ڪري ٿو، يا ڪڇ جي ڏکڻ اولهه واري حصي جي شڪل صورت ڪجهه اهڙي آهي، ان ڪري مٿس ان نسبت سان نالو پيو آهي. هن صاحب کي پورو يقين آهي ته تالمي جنهن وهڪري کي لوڻي ٻاري سڏي ٿو، سا موجوده دور جي ڪوري يا لڪپت ندي آهي. مئڪمرڊو جو بيان آهي ته ”بارا“ Bara هندستاني لفظ آهي، جنهنجي معنيٰ آهي اهو لنگهه يا رستو، جيڪو سمنڊ ڏانهن ويندو هجي. هن لفظ جي معنيٰ ڪجهه مختلف آهي. سنڌ ۾ هيءُ لفظ ”ٻاري“ جي اُچار سان ٻوليو ويندو آهي، جنهن جي معنيٰ آهي ”ٽڪرو“، پاڻو“، ’حصو‘ وغيره. زمين کي سولائيءَ سان پاڻيءَ ڏيڻ واسطي چوڌاري ٻنو ڏئي، هڪ چوراس يا چوڪنڊي ٻاري بنائي ويندي آهي. جيتري قدر لوڻي

ٻه سندن واسطو ڪونه هو. ايلفن اسٽون پنهنجي ڪتاب، ”اڪائونٽ آف ڪابل“ ۾ لکي ٿو ته: ”ان موقعي تي جيڪي تباهيون ٿيون، تن مان سنڌ اڃا تائين (1815ع) پاڻ پري ڪانه ٿي سگهي آهي.

مير عبدالله ٽالپر کي ڪو تجربو ڪونه هو. (36) ڌڪا ڏاڍا ڪاڻي نيٺ سنڌ موتي آيو (پ- 52) ۽ اچي ميان عبدالنبيءَ جي پيش پيو، جنهن ٿوري وقت کانپوءِ کيس مارائي ڇڏيو. ٽالپر وري سياسي سگهه حاصل ڪري ويا. هنن مير فتح عليءَ خان جي اڳواڻيءَ ۾ ميان عبدالنبيءَ تي حملو ڪري، کيس ڊوڙائي ڪڍي ڇڏيو. هن وري وڃي قنڌار مان مدد حاصل ڪئي. سنڌين سان ظلم ته پنائڻ جي هن فوج به ڪيو ۽ ڏاڍ ڪيو. اصلي وڻ وڄائي ڇڏيا. پر مدد خان واري لشڪر کان ڪجهه گهٽ، عبدالنبيءَ کي سخت شڪست ملي. ان کانپوءِ هيءُ سنڌ ائين ڇڏي ويو، جو وري موتي ڪونه آيو. اهڙي ريت سنڌ ۾ ڪلهوڙا گهراڻي جي حڪمراني پوري ٿي. ڪابل جي حڪمران زمان شاهه ميرن جي حڪومت کي سنه 1793ع ۾ تسليم ڪيو. حقيقت ۾ ميرن جي راڄ جي شروعات سنه 1783ع ۾ ٿي هئي، پر ڪلهوڙا پنهنجي اقتدار حاصل ڪرڻ لاءِ ڪوششن ۾ رڌل رهيا. نيٺ هلي هلي مايوس ٿي بيهي ويا. اهڙين وڳوڙي حالتن ڪري، سنڌ جون اقتصادي حالتون ڊانوان ڊول ٿي ويون ۽ ٽالپر سردارن جي دور ۾ سنڌ جون حالتون وري سترڻ لڳيون. ڪلهوڙا سنه 1737ع کان 1783ع تائين چائيتاليهه سال سنڌ جا حاڪم رهيا. ان جي جانشين گهراڻي سنڌ کي سري، وچولي ۽ لاڙ جي ٽن سرڪارين ۾ ورهايو ۽ سٺ سالن تائين حڪومت ڪئي. سندن تعلق هتان جي ڏيهي گهراڻي سان هو. سندن سنڌ تي راڄ 1843ع ۾، انگريزن جي سنڌ فتح ڪرڻ سان ختم ٿيو.

ضمیمو – ب

ماموئي فقيرن جون اڳڪٿيون

ماموئي فقيرن جو پورو احوال، برتن جي ڪتاب ”سنڌ“ جي چوٿين باب ۾ ڏنل آهي. مذڪوره ڪتاب ۾ انهن مشهور فقيرن کي ساموئي ڪري لکيو ويو آهي ۽ کين سما گهراڻي جي پهرين راجڌاني ساموئي سان لاڳاپيل ڏيکاريو ويو آهي. ماموئي (هن لفظ جي معنيٰ آدم خور CanniGals يا اهي ماڻهو جيڪي ڳجهه ڳالهائين) فقيرن کي هفت تن (جڏهن انهن مشهور معروف اڳڪٿيون ڪيون هيون، تڏهن اهي بنا سرن جي رڳو ڌڙ هئا) به چيو ويندو آهي. انهن اڳڪٿين سان لاڳاپيل سنڌي قلمي نسخي جو نقل به مون وٽ موجود آهي. چيو ويندو آهي ته اصلي نسخي ۾ ’معمما‘ Muima جو لفظ موجود هو. پر اڻ پڙهيل ماڻهن ان کي ڦيرائي ماموئي ڪري ڇڏيو آهي. معمه لفظ جي معنيٰ ڳجهه يا راز آهي، جيڪو ظاهر ۾ سمجهه ۾ نه اچي. اهي اڳڪٿي وارا بيت هڪ اندازي مطابق چوڏهين صديءَ جي اڳياڙيءَ ۾ چيا ويا آهن، پر سنڌين وٽ اهميت اجا سڌو ڪانه گهٽي آهي. ڏسڻ ۾ ائين اچي ٿو ته ماموئي فقيرن ڏانهن منسوب ڪيل بيت جيڪي سنڌ ۾ عام مشهور آهن، تن مان ڪي هاڻي اصلي ڪونه رهيا آهن. اهڙيون چڻيون ثابتيون پڻ ملن ٿيون. مثال طور سومرن چوڏهين صديءَ ۾ فاتحن سمن کي ڏيڄارڻ ڏمڪائڻ ڪارڻ انهن بيتن کي ڪتب آندو. ارڙهين صديءَ جي پڇاڙيءَ ۾ جڏهن ٽالپرن هٿان ڪلهوڙن هار کاڌي ته ساڳين اڳڪٿي جهڙن بيتن مان ٽالپرن کي ڏيڄارڻ ۽ هيسائڻ لڳا. اهڙيءَ ريت ٽالپر به اڳڪٿيءَ وارن بيتن جوڙڻ ۾ پنهنجي ليکي ماهر هئا. ساڳئي نموني جڏهن اسان اڳڪٿي وارن بيتن ۾ ”ڪلهوڙن کان بادشاهي ڪسجڻ“ جا ٻول پڙهون ٿا ته وري اتي اهو به لکيل ملي ٿو ته ”اتر کان

نڌيءَ جو ڪڇ جي رڻ مان وهڪري جو سوال آهي، ته ويچار ڪري مان جنهن نتيجي تي پهتو آهيان، برنس جو به ان نڪتي تي ساڳيو ويچار آهي، جنهن لاءِ مون کي بي انتها خوشي ٿئي ٿي. هن نڌيءَ جي پاڻيءَ بابت لکندي هو چوي ٿو ته مان هن خيال جو آهيان ته سندس پاڻيءَ جو امڪاني رخ سنڌوءَ ڏانهن هو. جيڪو ڪڇ وارو رڻ اڪري اچي سنڌوءَ ۾ پوندو هو. بعد ۾ گڏيل پاڻيءَ جو اهو وهڪرو لڪپت وٽان سمنڊ ۾ ڇوڙ ڪندو هو. هو وڌيڪ ٻڌائي ٿو ته، ”اسان، جن نقشن مان ڪن نقشن ۾ پڙيون ڏئي لوڻي نڌيءَ جي وهڪري جا گس ڏيکاريا آهن، جن جو ذڪر آءٌ مٿي پڻ ڪري آيو آهيان، پر موجوده دور ۾ انهيءَ وهڪري جي ناتي سان اسان کي ڪوبه پراڻو پيٽ ڏسڻ ۾ ڪونه ايندو. مان ذاتي مشاهدي کانپوءِ پنهنجي مذڪوره راءِ جو اظهار ڪري رهيو آهيان. (ممائرس آن دي ايسٽرن برانچ آف دي رور انڊس ائنڊ رن Runn، راييل – ايشياٽڪ سوسائٽي – ٽرانزيڪشن – iii – ص 573).

گهوڙا ايندا ۽ ٽالپرن جي راڄ کي ختم ڪري ڇڏيندا“ ته اسان کي اندازي لڳائڻ ۾ ڪا به ڏکيائي ڪانه ٿي ٿئي ته اهي ڪهڙي دور ۾ چيا ويا آهن ۽ انهن جي ٺاهڻ وارا ڪير ٿي سگهن ٿا. برتن عقلمنديءَ جو مظاهرو ڪندي، جن بيتن کي قديم ۽ اصلي سمجهيو تن کي پنهنجي ڪتاب ۾ جاءِ ڏني اٿائين ۽ ٻين کي رد ڪري ڇڏيو اٿائين. ائين سمجهه ۾ اچي ٿو ته سندس رد ڪيل بيت ڪنهن پوئين دور سان واسطو رکڻ ٿا، جن بيتن کي قديم ۽ اصلي سمجهيو ويندو آهي، تن تي سنڌ وارا اڪيون ٻوٽي اعتبار ڪندا آهن ۽ انهن کي تنقيد کان بالاتر سمجهندا آهن. مون انهن مان هڪ بيت کي حوالي طور هن ڪتاب ۾ ڪتب آندو آهي. ٻيا بيت به سنڌوءَ يا ان جي ڇاڙهن جي حوالي سان اهميت وارا آهن. مذڪوره ساموئي فقيرن جو پهريون بيت اروڙ ۽ هاڪڙي جي وهڪري سان واسطو رکي ٿو.

هاڪ وهندو هاڪڙو پڇندي ٻنڌ اروڙ

ٻه، مڇي ۽ لوڙهه سمي ويندا سوکڙي.

ٻه، ٻيٺ يا ڪنول ٻوٽي جي پاڙ هوندي آهي ۽ پاڻيءَ جي چرڻ ۽ ڍنڍن ۾ ٿيندو آهي. لوڙهه به هڪ پاڻيءَ جي ٻوٽي جي ڳنڍ نموني پاڙ آهي. اهو ٻوٽو به پاڻي جي ڍورن ڍنڍن ۾ ٿيندو آهي. جيڪڏهن انهن کي چڱيءَ ريت تيار ڪبو ته ساءِ سواد وارو طعام بڻجي پوندو ۽ سنڌي ان کي ڏاڍي شوق سان کائيندا آهن، جنهنڪري سکر سڻائي جي علامت سمجهيو ويندو آهي. انهن کي جيڪڏهن اڻڀوس ٿيو ڪائيندي ڏيکاريو وڃي ته سمجهيو ويندو آهي ته ملڪ ۾ ڌڪ ۽ ڏولاڻو ڪاهي پيو آهي. غريب غريبن مان بدراڻ تڏهن کائيندو آهي، جڏهن اناج جو ڌڪار هوندو آهي. تنهنڪري هن بيت جو پويون ڀاڱو ڪجهه منجهيل آهي. سندس مطلب ٻيو به ٿي سگهي ٿو ته سما اڃا به ترقي ڪندا، ٻه مڇي لوڙهه جهڙي سٺي خوراڪ کين نصيب ٿيندي ان کانسواءِ بيت جي هن حصي جي هيءَ معنيٰ ٿي سگهي ٿي ته سما ايڏا ته مسڪين ٿي ويندا، جو

ٻه مڇي ۽ لوڙهه جي گهٽ قسم جي کاڌي کي خدا جي نعمت يا سوکڙي سمجهي کائيندا. وري ٻئي پاسي کان جيڪڏهن نظر ڪري ڏسجي ٿي ته اها پڪ ڪانه ٿي پوي ته ٻنڌ جي معنيٰ ”ڀل“ آهي يا ”ٻنڊو“، جنهن ڏانهن پڇڻ جو اشارو ڪيو ويو آهي. لفظ اصل ۾ ”ٻنڌ“ Bandhi آهي ۽ جنس مونث جي صورت ۾ بيان ڪيو ويو آهي. سنڌ ۾ هن لفظ کي اڃا سوڌو ”ڀل“ جي معنيٰ ۾ ڪتب آندو وڃي ٿو. ان سان گڏ هلڪي سلڪي ”ٻنڌ“ جي مفهومي استعمال ڪيو وڃي ٿو. (1) ٻنڌ جو لفظ مذڪر آهي. انگريزيءَ ٻوليءَ ۾ هن لفظ جو هم معنيٰ لفظ Dyke ۽ Dam ٿي سگهي ٿو. خير اها ”ٻنڌ“ هئي يا ”ٻنڌ“ هو تنهن کي اسان ڇڏي ٿا ڏيون، پر ڳالهه اها آهي ته اهو هيو ڪهڙي ماڳ وٽ؟ جيڪڏهن اهو پڇي ها ته، تباهي مچائي ها، يا سنڌ جي ترقي ۽ تعمير جو سبب بڻجي ها، سو پتو پئجي ڪونه ٿو سگهي. ڇو ته اڳڪٿيءَ واري بيت جي معنيٰ پتي ٿئي ٿي. اروڙ جو شهر ته هن اڳڪٿي وارن بيتن ٺاهڻ کان ٿي چار صديون اڳ تباهه ٿي چڪو هو. ڇاڪاڻ ته اتان درياھ پنهنجو وهڪرو مٽائي چڪو هو. جيڪڏهن سنڌ جي قديم راڄڌاني اروڙ جي چوڌاري بند ٻڌو ويو هوندو، ته ان جو مقصد اهو هوندو ته مٿان درياھ پراڻي وهڪري ڏانهن موٽي نه وڃي، جيڪو بکر واري وهڪري ڀرسان ۽ اروڙ جي ويجهو هو. ٿي سگهي ٿو ته ان بيت جو ان وڏيءَ اٿل ڏانهن اشارو هجي، جيڪي اڳتي هلي اچي اروڙ واري پراڻي پيٽ ۾ پيو هو ۽ اهو وهندو ناري يا هاڪڙي ۾ اچي ڪڙڪيو هو ۽ هيٺ لاٿر ڏاڍو هاجو ڪيو هئائين (ساڳئي وقت فائدي وارو به هو). (2) برتن جو چوڻ آهي ته ان بيت مطابق اڳڪٿي پوري ڪانه ٿي. هو بيت جي پهرين سٽ ”هاڪ وهندو هاڪڙو پڇندي ٻنڌ اروڙ“ جنهن جي معنيٰ آهي ته ”هاڪڙو هڪ دائمي درياھ طور هميشه وهندو رهندو.“، ”پڇندي ٻنڌ اروڙ“ ۾ ڪجهه ڦير گهير ڪرڻ جي ڪوشش ڪري ٿو ۽ اصل لفظن بدراڻ رڳو وهندو ”Shall Flow“ جي لفظن تي زور ڏئي ٿو. ڇاڪاڻ ته ان وقت

هاڪڙي جي حيثيت فقط موسمي درياھ واري هئي ۽ جڏهن سنڌوءَ جي پاڻي ۾ ڇاڙهه ايندو هو ته هي وهڪرو به وهڻ شروع ڪندو هو. هن نقطهءَ نگاهه کان پهرئين بيت واري ڪيل اڳڪٿي پوري ٿي وڃي ٿي.

بئي بيت ۾ چوڙ پير سان بگهاڙڻا بابت اڳڪٿي ڪئي وئي آهي، جنهن کي قديم زماني ۾ آر Ar سڏيو ويندو هو. نٿي کان تيرهن ميل ڏکڻ ۽ اولهه ان وهڪري جي ڪناري سان پير آر جي درگاهه آهي؟

بيت هن ريت آهي:

وسي وسي آر جڏهن وڃي ڦٽندو.

ٻاروڇاڻو ٻار پنجين درمين وڪبو.

هن بيت جي پوئين ست ٻاروڇاڻو ٻار، پنجين درمين وڪبو“ مان پتو پوي ٿو ته هن اڳڪٿيءَ واري بيت جو قديم دور سان واسطو ڪونه آهي، ڇاڪاڻ ته هتي اسان ”بلوچ“ جو لفظ ڏسون ٿا، تاريخن مان اسان کي معلوم ٿيندو ته چوڏهين صديءَ ۾ ”بلوچ“ لفظ کي اهميت ڪانه هوندي هئي. هن بيت ۾ بلوچ جي زوال جي اڳڪٿي ڪئي وئي آهي ۽ ان سان گڏ سندس زوال جي تمنا به ڏيکاري وئي آهي. تنهنڪري سولائيءَ سان سمجهي سگهجي ٿو ته هيءُ بيت پوئين دور سان واسطو رکي ٿو.

هيٺ ڏنل بيت جو گھاڙيتو اهڙو آهي، جو اسان کي پڙهڻ سان ئي پتو پوي ٿو ته ان جو واسطو ڪنهن پراڻي دور سان هوندو.

اچي ويهجا ماڙهوا، ننگر جي آڌار.

پراڻا پراڻ نوان اڏج مڻجهرا.

بئي بيت جي پڙهڻي وري هن جي ابتڙ آهي، جنهن ۾ نصيحت ڪئي وئي آهي ته ننگر ۾ نه وهو ۽ پراڻ پريان وڃي پنهنجا اڃما اڏيو. ”ننگر جي آڌار جم ويهجاه ماڙهوا. پُراڻا پراڻ نوان اڏجان مڻجهرا.“ مان سمجهان ٿو ته مٿي ڏنل بيت وڌيڪ صحيح آهي. اهو چڻ سمن ڏانهن پيغام هو ته چوڙ جو اوياريون ڪنارو

ڇڏي اولاهين ڪڙ سان وڃي آباد ٿين. سنڌي ٻوليءَ جو لفظ ننگر اصل لفظ نگر جو بگاڙ آهي، جنهن جي معنيٰ آهي شهر ۽ هن لفظ جو نٿي ڏانهن اشارو آهي. ڪنهن زماني ۾ اهو عظيم شهرن مان هڪ هو. هاڻي ته زبون حال آهي، پر پوءِ به ماڻهو هن کي اڃا تائين نگر نٿو سڏيندا آهن. هيءُ اڳڪٿي صحيح ۽ اصلي آهي، جنهن جو واسطو چوڏهين صديءَ سان آهي. ٻين بيتن ۾ سمن جي زوال جو ذڪر ڪيل آهي. سنڌ ۾ ٻيون به لاتئي ڪيتريون اڳڪٿيون هنڌين ماڳين ٻڌڻ ۾ اينديون آهن. سنڌي انهن کي ٻڌي ڏاڍا خوش ٿيندا آهن، پر انهن جو واسطو ڪجهه پوئين دور سان هوندو آهي. هي به سموات دور Samwat era جي پنجابي ٻوليءَ ۾ هڪ اڳڪٿي آهي، جيڪا برٽن جي حاشيه نمبر 388 تي ڏسي سگهجي ٿي.

سنه ”97“ ۾ (پارسي ايران وارا) ايندا

سکر بکر ۽ روهڙيءَ کي والاري ويندا

اهي نيرون ڪوٽ کي به فتح ڪندا

ان کانپوءِ مهديءَ جي فوج ظاهر ٿيندي

قديم دور ۾ سنڌ مان سنڌوءَ جو وهڪرو

گذريل اڌ صديءَ جي سروي مطابق، سنڌو اڻٽيهه ڊگريون ويڪرائي ڦاڪ ۾ ستر ڊگريون ۽ پنجٽيهه فوٽ ڊگھائي ڦاڪ وٽ پنج ند جي سنگم کان پوءِ ڏکڻ اولھ رخ ۾ ٽي سو ميل يڪو (درياهي ماپ) وهي اچي ڇوويهه ڊگريون ۽ ڇاونجاهه فوٽ ويڪرائي ۽ ستھٺ ڊگريون ۽ ٽيونجاهه فوٽ ڊگھائي ڦاڪ جي ماڳ وٽ رسي ٿو. هن وڏي سفر جا ٻه سو پنڊرهن ميل سنڌ جي حدن اندر ڪري ٿو. مٿي بيان ڪيل آخري ماڳ وٽان سنڌو وري سر ڏکڻ جو رخ ڪري، انهيءَ ساڳئي رخ ۾ سٺ ميل کن وهي ڇوويهه ڊگريون ۽ ويهه فوٽ ويڪرائي ۽ ستھٺ ڊگريون ۽ پنجونجاهه فوٽ ڊگھائي ڦاڪ واري ٿاڪ وٽ اچي پهچي ٿو. جيڪي لڪي جي ٽڪرين جو اوڀاريون پاسو ۽ ڀڳي ٺوڙهي جي چوٽيءَ جي سامهون آهي. هتي هڪ صدي کان وٺي الهندي ڏانهن سرڪڻ واري سفر سنڌوءَ کي آڻي جابلو علائقي ڪوهستان جي آخري حد تائين پهچايو آهي. ڏکڻ سنڌ ۾ هي جابلو علائقو ڪجهه اڳتي نڪري آيو آهي، تنهنڪري سنڌو هڪ سوا سي ميل جو وڏو وڪڙ ڪري نٿي پهچي ٿو. سنڌوءَ ۾ اهڙي قسم جو ساڳيو وڪڙ ڇوڙ واري علائقي ۾ به ڏسڻ ۾ اچي ٿو ۽ اهو ساڳيو وڪڙ منجهس سمنڊ ۾ ڇوڙ ڪرڻ تائين رهندو اچي ٿو. اهڙيءَ ريت ڀڳي ٺوڙهي کان وٺي سمنڊ ۾ ڇوڙ ڪرڻ تائين سنڌوءَ جو هيءُ وڪڙ ٻه سو سٺ ميل ڊگھو آهي، جنهن جي شڪل ونگ يا ڪمان Arc جهڙي آهي. سامهون وارو پاسو هڪ سو سٺ ميل وچ واري گھرائي پنجاهه ميل کن ٿيندي. ويچارڻ سان سنڌ مان سنڌوءَ جو وهڪرو انگريزي اکر “S” جهڙو ڏسڻ ۾ ايندو. سنڌوءَ جا پراڻا پيٽ جيڪي سنڌوءَ جا سمنڊ تائين پراڻا وهڪرا آهن، سي به لڳ ڀڳ ائين نظر ايندا. سنڌوءَ جي وهڪري جي ناتي سان “S” اکر جو هيٺيون ڀاڱو وڌيڪ چٽو

ڏسڻ ۾ ايندو. جيڪو اوڀر ڏس تي ڪجهه وڌيڪ نڪتل آهي. ان زماني ۾ سنڌو موجوده وهڪري کان وڌيڪ اوڀر ڏانهن لڙيل هو. ڇاڪاڻ ته کيس روڪڻ لاءِ ايڏانهن ڪا ٽڪري وغيره ڪانه هئي، ۽ نه وري ڪا ساڪري سان گڏيل پڪي ڌرتي هئي. ان جي پيٽ ۾ موجوده وهڪري جي اولهه ۾ جابلو علائقو آهي، جنهن کان اڳتي هوسرڪي ٿي ڪونه ٿو سگهي. هاڪڙي درياهه جو وهڪرو به بلڪل ائين هو ته سنڌوءَ جيان اولهه ڏکڻ وارو عام وهڪرو اختيار ڪندو هو. خيرپور وارين ٽڪرين تائين سندس رخ ساڳيو رهندو هو. ان کان پنجاهه ميل سر ڏکڻ وهڻ شروع ڪندو هو. سندس اهو وهڪرو سيوهڻ (3) جي ويڪرائي ڦاڪ جي سامهون واري ماڳ تائين رهندو هو. هتي پهچي سندس رخ هڪ سوميل تائين ڏکڻ اوڀر ٿي ويندو هو. اتان کان پوءِ ڏکڻ اولهه وهڻ شروع ڪندو هو ۽ ڪوري ڪاريءَ سان هڪ سو ويهه ميل سفر ڪري، سمنڊ ۾ ڇوڙ ڪندو هو. ڏسڻ ۾ اهو ايندو ته ته هاڪڙو درياهه به سنڌ ۾ پهچڻ کان پوءِ انگريزي اکر ايس “S” جهڙي شڪل اختيار ڪري ويندو هو. سندس وڪڙ وراڻا به بلڪل سنڌوءَ جي وڪڙن جهڙا ڏسڻ ۾ ايندا. هاڪڙي جي وهڪري جي خاصيت به ظاهر ظهور نظر اچي رهي هئي. سندس عام وهڪري ۾ جيڪي وڪڙ آهن، تن جو ڪارڻ واريءَ جون پٽون آهن، پر سنڌوءَ جي وهڪري ۾ وڪڙن جو ظاهري سبب ڏسڻ ۾ ڪونه ٿو اچي. جيڪڏهن سنڌو ڏکڻ اولهه وارو عام رخ اختيار ڪري ها، ته سندس منهن سنڌو جو هيءُ ڏانهن هجي ها، جيڪو سيوهڻ کان ڇوويهه ميل اتر اولهه طرف واقع آهي. تنهن کانپوءِ “ساڪري گڏيل پڪي مٽي” ۽ ٽڪريون ڦيرو ڏياري ان کي اچي منڇر ڍنڍ ۾ ڇڏين ها، پوءِ اٽل وسيلي سيوهڻ جو اتر ڏئي دولت پور جو رخ ڪري ها ۽ اتان ڏکڻ طرف سمنڊ ڏانهن لم ڏيڻ بدران ڏکڻ اوڀر ڏانهن ڊوڙ ڪري ها. ويچارڻ گهرجي ته ستاويهه ڊگريون پورو چوٽ گذرڻ کان هڪدم پوءِ درياهه هڪ عام فطري، ڏکڻ-اولهه وارو رخ ڇڏي سر ڏکڻ ڇو وهي پيو؟ ساڳي ويڪرائي ڦاڪ جي آمهون سامهون ائين هاڪڙي جي وهڪري

جيان ٿيو. جڏهن ته هاڪڙي وارو وهڪرو هن کان گهڻو پري اوڀر طرف آهي. اها ڳالهه منهنجي سمجهه کان مٿڀري آهي. درياھ هميشه پيا پنهنجا پيٽ بدلائيندا آهن. ڪي درياھ هڪ سوميل جي فاصلي تائين ڪڏهن هيڏي ته ڪڏهن هوڏي پيا ايندا ويندا آهن. انهن جون چاڙهون به ٻن ٽن ميلن کان ٻارهن ميلن تائين پيون ڦرنديون گهرنديون آهن. سندن وهڪري جي رخ کي گهڻو مٿان ڪپرڻ کائڻ ۽ پائڻ مان سمجهي وٺبو آهي. ته سندس آر ۽ جار ڪيڏانهن آهي. مٿي اسان اها ڳالهه سمجهائي آيا آهيون، ته هر دور ۾ درياھ جو وهڪرو انگريزي اڪر ايس “S” جهڙو رهيو آهي. ان جو سبب اهو آهي ته قديم زماني کان وٺي هتان جي مقامي جاگرافي ڪجهه اهڙي رهي آهي، جنهنجو مثال پٽالا وارو قديم ماڳ پڻ آهي. ان ڪري اهو امڪان ئي نظر ڪونه ٿو اچي جو قديم زماني ۾ به موجوده دور جيان سنڌو حيدرآباد وٽان لنگهندو هجي ۽ هيٺ وڃي گهاري ۽ سنڌ ساگر جي پيٽن مان وهندو هجي. جيڪڏهن پٽيالا حيدرآباد هجي ها، ته سڪندراعظم جي زماني ۾ سندس صفا اولاهيون منهن، چوڙواري علائقي جي انتهائي اولاهين دنگ سان نه هجي ها، پر ان کان گهڻو اوڀر طرف هجي ها جهڙيءَ ريت هاڻي آهي.

جيتريقدر سنڌوءَ جو صدين کان الهندي پاسي سرڪڻ جو سوال آهي ته اهو به هروڀرو لڳاتار ڪونه رهيو آهي. جيڪڏهن اسان کي سندس موجوده وهڪري کان اوڀر طرف ڪيئي پراڻا پيٽ نظر اچن ٿا ته اهڙيءَ ريت ڪيترائي ڇڏيل پيٽ هن جي الهندي طرف به آهن (4) ان جو وڏو مثال ”سنڌ-ڍورو“ آهي، جيڪو سرحد ڀرسان ڪشمور ۾ ان سان گڏوگڏ هلندو ڏسڻ ۾ اچي ٿو. اهڙيءَ ريت ائين وسهڻ ته سڪندراعظم جنهن سنڌوءَ کي پنهنجي اکين سان ڏٺو هو، تنهن جو سڄو سارو وهڪرو موجوده وهڪري جي فقط اوڀر طرف کان وهندو هوندو، سو ممڪن ڪونه آهي. جيڪڏهن ڪير ڪٿي ائين سمجهندو به ته ان جا مناسب ۽ معقول سبب آهن. اسان سندس جنگي مهم

جا احوال پڙهيا آهن. ڪتابن ۾ ڏنل حوالا گهڻا ملن ٿا، پر اهي منجهيل آهن. جاگرافيائي صورتحال به تفصيل سان ڪونه ڏني وئي آهي. انهن سڀني ڳالهين کي نظر ۾ رکندي، جيڪڏهن سنڌو ماڻريءَ جو نقشو تيار ڪبو ته ممڪن ئي ڪونه ٿيندو. هڪ اهم حقيقت ٻي به آهي ته هنن سنڌو ماڻريءَ جي بڻي گم ٿي ويل درياھ جو ڪو حوالو ئي ڪونه ڏنو آهي، جيڪا ڳالهه سمجهه ۾ نه ٿي اچي. توڙي جو سندن جنگي ڪارروايون هن درياھ جي ڪنڌين ڪنارن سان به جاري هيون ۽ تنهن زماني ۾ مذڪوره درياھ پنهنجي اوج تي هو. جيڪڏهن هن وهڪري جي ثابتي ڳولڻ جا جتن ڪبا، ته مائو سيڪئنس جي احوالن ۾ هن جا ڪجهه اهڃاڻ ملي ويندا. سڪندراعظم کي ٻڌايو ويو هو ته هن بادشاهه جو ملڪ سڄي هندستان (37) ۾ وڌيڪ سڪيو ستابو ۽ شاهوڪار آهي“ (5) ۽ يونانين اهو ملڪ اکين سان وڃي ڏٺو هو. اهو علائقو اسان جي سڃاڻ موجب اروڙ جي اوسي پاسي ڪاٿي هو. مان هن خيال جو آهيان ته اهو علائقو اڃا به ڪجهه اتر طرف هو. موجوده بهاولپور علائقي جو ڏکڻ اولهه وارو سارو حصو ۽ سنڌوءَ جي اوڀر طرف وارو موجوده سنڌ جو گهڻو ڀاڱو ان علائقي ۾ شامل هو. هن علائقي جي اترئين ڀاڱي ۽ سرحد کان پنجٿيه ميل اتر ”مائو“ نالي هڪ قديم ماڳ آهي.

ڪٿت ناهي ته ان قديم شهر جو مائوسيڪئنس سان ڪو لاڳاپو هجي. هن (مائوسيڪئنس) لفظ جي پڇاڙي يوناني طرز جي آهي، جنهنجي اسان کي پوري پڪ آهي. اهڙي پڇاڙي اسان آسيڪئنس ۽ پورٽيڪئنس جي پڇاڙين ۾ به ڏسون ٿا، اهي سڀئي نالا هڪ ئي ماڻهوءَ جا آهن. پتو نه آهي ته غلطي الائي ائرين Ariuan ڪئي آهي يا ڊايوڊورس Diodorus ڪئي آهي. انهن ٽنهي لفظن جي معنيٰ آهي قبيلي جو سردار يا مائوسيڪا، آسيڪا يا پروٽڪا جو ملڪ (6) لئسن وشنو پراڻ Vishnu Puran ۾ به ذڪر ملندو. ڪٿت ناهي ته اهو قبيلو اچي سنڌوءَ جي ڪنڌين سان آباد ٿيو هجي. مائو ۽ مائوسيڪئنس جو

پاڻ ۾ ناتو آهي يا نه، پر جيڪڏهن آهي ته ڪيترو آهي، تنهنجي اسانڪي ڄاڻ ڪانه آهي. مگر ان کان وڌيڪ امڪان جوڳي حقيقت اها آهي ته بهاولپور وارو علائقو اروڙ جي جابلو خطي کان وڌيڪ زرخيز ۽ آباد آهي ۽ اروڙ واري ايراضي ته جبلن ۽ ڀٽن سان ڀري پئي آهي. اسان سمجهون ٿا ته سڪندراعظم جي دور وارو سر سبز ۽ شاهوڪار علائقو بهاولپور وارو هو. ڇاڪاڻ ته ان دور جي تاريخن ۾ هيءَ حقيقت موجود آهي، ته اهو ساڻو ڍاڻو علائقو ٻن وڏن درياهن جي وچ تي موجود هو. هن علائقي جي زمين اڄ به ڀلي آهي. پاڻي گهٽ هجڻ ڪري ماڻهو ايڪڙ ٻيڪڙ رهن ٿا. پوکي راهه به ڇڏي پاڻي ٿئي ٿي. سنڌوءَ جي ڇاڙهه جو پاڻي هاڻي هن علائقي جا پاسا پٽ اچي پستائيندو آهي، جنهن سان پنج ند جو پاڻي پڻ اچي ملندو آهي. پر قديم زماني ۾ ائين ڪونه هو. پنجاب جي درياهن جو گهڻو پاڻي هن گهر ٿي ويل درياهه ”Lost River“ کي ڀرتي ڪندو هو. پوريءَ پڪ سان چئي سگهجي ٿو ته ماڻو جو قديم شهر سنڌوءَ جي ڪنار سان وسندڙ هو. ان کان ڏکڻ اولهه طرف تيهه ميل سِوراءِ Seorae ۽ ان کان اٽيهه ميل هيٺ، سنڌ ۾ ماڻيلي جو شهر هوندو هو (7) اهي ٽئي شهر هڪ سڌ ۾ آهن ۽ انهن کان سنڌوءَ جو موجوده وهڪرو ٻارهن کان پندرهن ميل پوروچوڻ تي هلندو ڏسڻ ۾ ايندو.

جيڪڏهن سنڌو ٻاويهه صديون اڳي ماڻو ۽ ماڻيلي جي ماڳن ڀرسان وهندو هوندو، ته اها ڪا اڻ ٿيڻي ڳالهه به ڪانه آهي. پر اهڙين ڳالهين کي ثابت ڪري ڪونه ٿو سگهجي. قري امڪان اهو آهي ته اهو وهڪرو اروڙ وٽان گذرندو هوندو. نقشن جي مطالعي مان به اسان کي ائين معلوم ٿئي ٿو. ڪن نقشن مان اسان کي ائين معلوم ٿئي ٿو ته ٽڪرين ۾ موجود وڻيون ايتريون ڪشاديون ڪونه آهن، جو سنڌوءَ جي سڄي وهڪري جو پاڻي اتان گذري سگهي. سمجهه ۾ ائين اچي ٿو ته درياهه اروڙ جي ويڪرائي ڦاڪ وٽ پهچي، هڪ کان وڌيڪ ڇاڙهن ۾ ورهائجي ڪيترين ئي ٽڪرين جي وٿين

مان گذرندو هوندو. اروڙ واري وٿي، سنڌوءَ جي وڏي وهڪري جي پيٽ ۾ تمام سوڙهي ڏسجي ٿي. سنڌ جي پراڻي راجڌاني ڀرسان ته پاڻيءَ جو اهو لنگهه اڻويهه سؤ فوٽ مس ٿيندو. پر وهڪري جو گهڻو دارومدار اونهائي تي به هوندو آهي. پيل لت مان اهو معلوم ٿئي ٿو ته اهو لنگهه تانگهو آهي، ته پوءِ اعتراض لاءِ مناسب جواب ٺهي ڪونه ٿو سگهي، پر جيڪڏهن ٽڪرين جو ترو لت واري مٿاڇري کان گهڻو هيٺ آهي، ته پوءِ سنڌوءَ جو موجوده پاڻي کان گهٽ وهڪرو هتان گذري سگهي ٿو. سڪندر جي دور جا مؤرخ اهو ڪونه ٿا ٻڌائن ته پٽالا کان مٿان سنڌو ڇاڙهن ۾ ورهائجي ويندو هو ۽ اهو موضوع زير بحث به ڪونه آهي. اهڙي ساڳي ماڻ اسان جاگرافي سان لاڳاپيل اهم نڪتن لاءِ پڻ ڏسون ٿا. ۽ نه وري پوئين دور مان لاڳاپيل اهڙا واقعا ڏسڻ ۾ اچن ٿا، جنهن مان هيءَ حقيقت ثابت ڪري سگهجي ته سنڌوءَ جو مکيه وهڪرو اروڙ واري وٿيءَ مان گذرندو هو. چيو وڃي ٿو ۽ امڪان به اهو آهي ته سنڌو مان هڪ ڇاڙهه الهندي طرف ڦٽندي هئي. ان جو نه رڳو امڪان آهي، پر حقيقت به آهي ته سنڌوءَ جي اها اولاهين ڇاڙهه برابر وهندي هئي، پر افسوس جي ڳالهه اها آهي ته سندس ذڪر نه قديم تاريخن ۾ ملي ٿو ۽ نه پوئين دور جي ڪنهن ڪتاب ۾ اهڙو ڪو احوال ڏنل آهي. اها ناممڪن ڳالهه ته ڪانه آهي. اڄ انهيءَ اولاهين ڇاڙهه کي ڏسي سگهجي ٿو جيڪا ”الهندي ناري“ جي نالي سان ڄاتي سڃاتي وڃي ٿي. هيءَ تمام قديم ڇاڙهه آهي. اهو به ڏسڻ ۾ اچي ٿو ته مذڪوره ننڍو وهڪرو اٺين صدي عيسوي جي شروعات ۾ به موجود هو. اها ننڍي ڇاڙهه روهڙيءَ کان پنجيتاليهه ميل ڏکڻ اولهه کان درياهه مان ڇڄندي هئي. اتر سنڌ جي هن علائقي ۾ سنڌو اولهه ڪناري سان گذريل تيهن سالن کان گهڻي ڪاڌ ڪندو رهيو آهي. پنجتيهه سال اڳ جڏهن لاڙڪاڻي واري علائقي جي سروي ڪئي وئي هئي، ته الهندي ناري جو منهن روهڙي کان اٺاويهه ميل پري اولهه ڏکڻ طرف هو. قديم دور ۾ سندس منهن اڃا به وڌيڪ اتر

طرف هوندو. ٿي سگهي ٿو ته اهو ڪنهن زماني ۾ اروڙ کان ٿورو هيٺ يا ٿورو مٿان هجي. جيڪڏهن ان جو منهن اروڙ کان مٿان هو. ته پوءِ اهو ڪنهن زماني ۾ اتان وهندو هوندو. جتان هاڻي روهڙيءَ ڀرسان سنڌوءَ جو مکيه وهڪرو مٽي رهيو آهي. ان کانپوءِ ٿورا ميل ڏکڻ، پوءِ اوڀر ۽ بعد ۾ لاڙڪاڻي علائقي جو رخ ڪندو هو. امڪان اهو ڏسڻ ۾ اچي ٿو ته سڪندر جي زماني ۾ سنڌوءَ جو مکيه وهڪرو اروڙ وٽان مٽيندو هو ۽ اروڙ کان مٿان منجهائينس هڪ ڇاڙهه ڇڄندي هئي، جيڪا روهڙي ۽ بکر جو وچ ڏئي، اولهه ڏس تي وهندي هئي. ان ڇاڙهه جي پيٽ مان هاڻي سنڌوءَ جو مکيه وهڪرو وهندو آهي. هن ڇاڙهه جي قدامت جو وڏو ثبوت سيوهڻ جو پراڻو شهر آهي، جيڪو سندس ڪنڌيءَ سان آباد هو. سڀئي تبصري نگار هن ڳالهه تي متفق آهن، ته سنڊيمان Sindeiomani جو شهر سيوهڻ آهي. جڏهن هن شهر کي سڪندر فتح ڪيو هو ته ان وقت به تمام پراڻو هو. هاڻي اسان کي پڪ ٿي وئي ته سنڌو قديم زماني کان وٺي سيوهڻ جو اڀاريون پاسو ڏئي پئي وڙهو آهي. ڇاڪاڻ ته ان جا مختلف پراڻا پيٽ هن شهر کان ڏهه ميل، ويهه ميل ۽ ٽيهه ميل پري ڏسڻ ۾ اچن ٿا. ان زماني ۾ جڏهن درياھ هن شهر کان ايترو پري هو ۽ هيءُ شهر هڪ سڪئي ستابي علائقي جو صدر مقام به هو. ته ان حالت ۾ شهر جا ماڻهو پنهنجي استعمال واسطي پاڻي ڪٿان آڻيندا هوندا؟ سوچڻ جي ڳالهه اها آهي ته ان علائقي جي آبادي ۽ خوشحالي ڪيئن ٿي هئي، جنهن جي ”ڪيترن شهرن سڪندر جي آڏو آڻ مڃي هئي“ (8) جڏهن ته ان دور ۾ سنڌوءَ جو امڪاني وهڪرو هن علائقي کان گهڻو پري اوڀر کان وهندو هو. هنن سڀني سوالن جو صحيح جواب اهو آهي، ته ان زماني ۾ الهندو نارو وهندو هو. هن وهڪري بابت سڪندر جي مؤرخن ته هڪ حرف به ڪونه لکيو آهي، تنهنڪري اسان اهو سوچڻ تي مجبور آهيون ته ان دور ۾ سنڌو سنڊيمان جي ڀرسان وهندو هوندو. هنن حقيقتن مان اهو ثابت ٿئي ٿو ته سڪندر، راجا سانبس جي ملڪ ۾

خشڪيءَ رستي ڏکڻ ڏانهن پيشقدمي ڪري، اچي داخل ٿيو ۽ سندس راجڌانيءَ جو نالو سنڊيمان هو. قلعي جا دروازا کولي سڪندر جي آڻ مڃي وئي هئي. هتي پهچندي کيس ماڻو سيڪئنس جي بغاوت جي ڄاڻ پئي. تنهنڪري موٽي کيس وري اتر طرف وڃڻو پيو. هو بغاوت کي چڱيءَ پر منهن ڏئي، وري ڏکڻ هڪ شهر ڏانهن روانو ٿيو، جيڪو درياھ جي ڪناري سان واقع هو ۽ راجا سامبس جي حڪمرانيءَ جي حدن اندر هو. پر سنڊيمان نه هو. هن شهر وارن پهر يائين، سڪندر جي آڻ مڃي هئي، پر پوءِ بغاوت ڪئي هئائون، امڪان آهي ته اهو شهر سنڊيمان کان اوڀر يا ڏکڻ اوڀر طرف ۽ هن علائقي کان سواءِ ڪنهن ٻئي علائقي ۾ هو. پر سامبس جي ملڪ جي حدن اندر هوندو. سڪندر اتان کان گذري هڪ نهايت مضبوط قلعو فتح ڪري، پوءِ سنڊيمان پهتو هو. مذڪوره قلعو يونانين سرنگهون هڻي کڻيو هو ۽ اهو ثابت ڪيو هئائون ته کين ڪابه طاقت روڪي ڪانه ٿي سگهي. قوي امڪان اهو آهي ۽ ائين جو بيان به ڪجهه ائين آهي، ته سڪندر اهو مضبوط قلعو سنڊيمان جي آڻ مڃڻ کان پوءِ سرنگهون هڻي فتح ڪيو. قلعي اندر رهندڙ فوج تمام ڪمزور هئي. سڪندر سان پنهنجو ٿورو لشڪر گڏ هو. هن قتل عام جي ڪري ايترو ڊڄي ويا هئا، جو سندس لشڪر جي اچڻ جو ٻڌي نڪري هليا ويا. هنن حقيقتن مان معلوم ٿئي ٿو ته اهو شهر سنڊيمان کان پري هو. ٻيو ته ان جي اتر ڏس ۾ ڪونه هو.

سامبس جي ملڪ ۽ پٽالا جي وچ تي موجوده سنڌوءَ جي وهڪري جو احوال سڪندر جي مؤرخن ڪونه ڏنو آهي، تنهنڪري مان تڪو تڪو اڳتي نڪري ٿو وڃان ته جيئن ڏسون ته پوئين دور جي مصنفن هن موضوع تي ڇا لکيو آهي. اسان کي سنڌوءَ بابت تاريخي حوالا هڪ هزار جي وڏي وٿيءَ کان پوءِ ملن ٿا. سڪندر جي زماني ۾ سنڌ جي لاڙواري علائقي ۾ قبائلي راڄ جو طريقو موجود هو. جيڪو هاڻي ختم ٿي ويو هو ۽ ان جي جاءِ تي هڪ

حڪمران جي بادشاهي هئي. ان دور ۾ سنڌ جون حدون موجوده سنڌ جي حدن جيتريون هيون. ڪن اڻ ڄاتين تاريخي حقيقتن تي جيڪڏهن ويساه ڪبو ته معلوم ٿيندو ته ڪنهن زماني ۾ سنڌ جون اتريون سرحدون ڪشمير سان ملنديون هيون. ”تاريخ هندوسند“، جنهن جا گهڻا حوالا هن ڪتاب ۾ ڏنا ويا آهن، ان جو ليکڪ، هن ملڪ کي هندو سنڌ سڏي ٿو. چيو ويندو آهي ته هن ملڪ جي راجڌاني النور هڪ وڏو شهر هو ۽ درياھ جي ڪناري تي آباد هو. جنهن کي سيحون مھراڻ سڏيو ويندو هو. هيءَ تاريخ، سنڌ جو ذڪر ستين صدي عيسويءَ جي اڳياڙيءَ کان وٺي شروع ڪري ٿي، جنهن زماني ۾ راءِ سهرس پٽ راءِ سهراسي سنڌ جو حڪمران هو. هن معرفت اسان کي اٽڪل 632ع جي ٿوري گهڻي معلومات به ملي ٿي. جنهن مان اسان کي راجڌانيءَ جي هيٺئين پاسي درياھ جي وهڪري جو اڻ سڌو اشارو ملي ٿو. ان زماني ۾ ڇچ نالي هڪ برهمڻ سنڌ جو حڪمران هو. هو پنهنجي راجڌاني مان نڪري درياھ جي ساڄي طرف موجود ٻڌيه علائقي ڏانهن لشڪر سميت پيش قدمي ڪري رهيو هو. ڇاڪاڻ ته اتان جي حڪمران هن خلاف بغاوت جو اعلان ڪيو هو. هن سمن ۽ الور جي دنگ تي هڪ ماڳ داهيات Dahiyat وٽان درياھ اڪريو هو. هن قسم جي نالي مان ”دهات“ نالي هڪ ماڳ جي سڃاڻپ ٿئي ٿي، جيڪو ڪنڊياري پرڳڻي جي اتر ۾ ۽ سمن جي علائقي ۾ موجود آهي. هن ماڳ کان هيٺ ۽ مٿي درياھ جو پراڻو پيٽ چتويينو آهي، جيڪو اتر کان ڏکڻ ويندو ڏسجي ٿو ۽ اسان کي هتي 632ع واري درياھ جا واضح نشان ملي وڃن ٿا. مذڪوره ماڳ اروڙ کان سٺ ميل کن هيٺ ٿيندو. چوٽيه سال کن اڳ اسان هن علائقي جي سروي ڪئي هئي ۽ پتو پيو ته موجوده وهڪرو ان پراڻي پيٽ کان سترهن ميل پري آهي. يعني ٻارهن سوانا ويهن سالن ۾ مذڪوره فاصلو طئي ڪري سگهيو آهي، ته ان ليکي سان سندس اولهه ڏانهن سرڪڻ جي رفتار ٽيويهه گز في سال آهي، جيڪا پنجهتر سال في ميل بيهي ٿي. ان مان معلوم ٿئي ٿو ته انهن ٻارهن صدين ۾ درياھ ۾ اولهه ڏانهن ڪا تڪڙي

تبديلي ڪانه آئي آهي ۽ سرڪڻ جي سندس رفتار ڏاڍي سست رهي آهي ۽ اهو به ڏسڻ ۾ اچي ٿو ته ان عرصي دوران اهڙي ڪا وڏي اٿل به ڪانه آئي ٿي پائنجي ۽ نه وري اهڙو ڪو ڏاڍو ڌرتيءَ جو ڌوڏو ٿي آيو آهي، جنهن کان متاثر ٿي درياھ تڪڙو اولهه ڏانهن هليو ويو هجي ۽ نه وري درياھ اوڀر پاسي ٿي وهڪرو مٽايو آهي، پر زير بحث دور ۾ درياھ جي صفا اترئين ڀاڱي ۾ وڏيون تبديليون ڏسڻ ۾ اچن ٿيون. سنڌ جي قديم راجڌاني اروڙ به ان ڪري تباهه ٿي وئي، جو درياھ ان کي ڇڏي ساڍا چار ميل اولهه هليو ويو. اهڙن اهم واقعن ڪري ڪي قضا ۽ ڪهاڻيون بڻجي وينديون آهن. اهڙيءَ ريت هن ڏکڻيندڙ وارتا تي به دلوراءِ ۽ سيف الملوڪ جو قصو ٺاهيو ۽ اها به ڪرامت گهڙي ڏيکاري وئي ته درياھ روهڙيءَ ڀرسان ٽڪريون چيري وهي نڪتو هو. ساڳئي واقعي تي ليفٽيننٽ ايسٽ وڪ East Wick اهڙو قصو. راييل ايشياٽڪ سوسائٽي بمبئي شاخ جي جرنل ۾ ڇپرايو هو. جيڪو جلد I— ص 203 تي ڏسي سگهجي ٿو. سندس مقالي جو عنوان ”ڊراءِ ليوز“ آهي. هن صاحب اهو سمجهيو هو ته هن خواجہ خضر واري آستان تي ٺهيل مسجد ۾ لڳل ڪتبي مان، درياھ جي رخ ڦيرائڻ جي تاريخ معلوم ڪري ورتي آهي. ڪتبي تي لکيل تاريخ قبول ڪجي ته واقعي قديم دور سان واسطو رکي ٿي. مسلمان فن سان لاڳاپيل هيءَ لکت هندستان ۾ تمام قديم آهي، جيڪا 341ھ يا 952ع جو سنه ڏيکاري ٿي، پر ڳالهه اها آهي ته جيڪا هن لکت جي معنيٰ ليفٽيننٽ ايسٽ وڪ ڪڍي آهي، سا برابر ڪانه آهي. هن صاحب بيت جي مٿئين اڌ جو ترجمو هن ريت ڪيو آهي:

جڏهن هيءَ درگاه تعمير ڪئي وئي، معلوم هجڻ گهرجي ته خواجہ خضر جي پاڻي اچي ان جي چوڌاري گهيرو ڪيو.

هن لکت مان ملندڙ تاريخ کي ايسٽ وڪ صاحب، درياھ جي تبديلي جي تاريخ سمجهي ورتي. فارسيءَ جي منهنجي هڪ عالم دوست مذڪوره بيت جي معنيٰ هن ريت ڪئي آهي:

”جڏهن هيءَ درگاهه عالي تيار ڪئي وئي، جنهن کي خضر جو پاڻي هميشه گهيرو ڪيو بيٺو هوندو آهي.“

اهڙيءَ ريت اسان کي هن لکت مان هيءَ ثابتي ملي ٿي ته سنڌوءَ يا ان جي ڇاڙهه جو پاڻي 341ھ يا 952ع ڌار ان بکر وٽان گذرندو هو. اهو وهڪرو ان وقت کان ڪيترو اڳي ان جاءِ تان متيندو هو. تنهن حقيقت حال جو پتو پئجي ڪونه سگهيو آهي. جيڪڏهن مذڪوره ڪتبي جي لکت ”خضر جي پاڻي“ جو اشارو سنڌوءَ جي مکيه وهڪري ڏانهن آهي ته اهو 341ھ يا 952ع کان ڏهاڪو سال کن اڳ هن ماڳ وٽان وهڻ شروع ٿيو هوندو. ڇاڪاڻ ته عرب جاگرافيدان اصطخريءَ ابن حوقل ان ڏهاڪي دوران سنڌ ۾ موجود هئا ۽ ٻنهي جا پنهنجن ڪتابن ۾ بيان آهن. هو نقشن ۾ به ڏيکارين ٿا ته سنڌو تنهن زماني ۾ اروڙ ڀرسان لنگهندو هو. بکر جو ٻنهي ذڪر ڪونه ڪيو آهي. سر ايڇ اليت پنهنجي پهرئين جلد ۾ انهن تاريخن جا ٽڪرا ترجمو ڪري اقتباس طور ڏنا آهن، جنهن ۾ چيو ويو آهي ته ”اروڙ ڀرسان مهراڻ وهندو هو“ جيڪڏهن درياهه هن شهر کان چار ميل به پري وهندو هوندو، ته به سندس بيان سچو آهي. ڇاڪاڻ ته درياهه جو چار ميل شهر کان پري وهڻ به ويجهو سمجهيو ويندو آهي. پر هتي ”ويجهو“ جو لفظ ڪتب آندو ويو آهي، جنهن جو مطلب اهو آهي ته اروڙ مهراڻ جي ڪناري تي آباد هو. ادريسيءَ به انهن ئي مصنفن وٽان معلومات حاصل ڪئي هوندي، تنهن جو بيان آهي ته ”اروڙ مهراڻ جي ڪناري تي وسندڙ هو، جيڪو سندس اولهه پاسي کان وهندو هو.“

اهڙيءَ ريت سڀني شاهدين ۽ ثابتن تي غور ڪري هن نتيجي تي پهچجي ٿو ته درياهه اروڙ ڇڏي بکر وارو پاسو 950ع ڌار ان ورتو هوندو. يا ان کان هڪ يا ٻه سال اڳ. ان تبديليءَ جو سبب ڇا هيو؟ تنهن لاءِ ڪجهه به چئي ڪونه ٿو سگهجي. منهنجو انومان آهي ته درياهه جي ڪا ڇاڙهه بکر ۽ روهڙيءَ وارين ٽڪرين وچان اڳ ۾ ئي وهندي هئي پر ڪنهن وڏيءَ اٿل جي موقعي تي

مڪيه وهڪري به اروڙ کي ڇڏي، ايڏانهن جو رخ ڪيو هجي.

جيتريقدر اتر سنڌ جي هيٺئين ڀاڱي ۾ درياهه جي وهڪري جو تعلق آهي، ته ڪنڊياري ۽ نوشهري جي اوڀر طرف هن درياهه جا ڪيترائي قديم وهڪرا نظر اچن ٿا، جيڪي خيرپور جي وارياسي علائقي مان ايندا ڏسبا آهن. انهن سڀني پراڻن پيٽن جو رخ سر ڏکڻ آهي. معلوم ائين ٿئي ٿو ته اهي وهڪرا جڏهن ستاويهن ڊگرين جي برابر اچن ٿا، ته ڏکڻ اوڀر ڏانهن رخ ڪن ٿا. يعني جڏهن سيوهڻ جي ويڪرائي ڦاڪ جي سامهون اچن ٿا، ته انهن وهڪرن جو ڏکڻ اوڀر ڏانهن لاڙو وڌيڪ چٽو ٿي وڃي ٿو. سڪرنڊ جي اوسي پاسي وارو سارو علائقو اهڙو ڏسڻ ۾ اچي ٿو، جتي درياهه جا پراڻا پيٽ جاڏي ڪاڏي ويندا پيا ڏسڻ ۾ ايندا ۽ ڌرتيءَ جو مٿاڇرو درياهه جي پراڻن پيٽن سان چڙريل پيو ڏسبو. اتي ماڻهو پهچي وائڙو ٿيو وڃي ۽ سمجهي ڪونه ٿو سگهجي ته ڪهڙو وهڪرو ڪهڙي دور ۾ وهندو هوندو. ان ماڳ کان ڏکڻ اوڀر طرف لوهاڻو وهڪرو ڪيترن ميلن تائين وڌيڪ چٽو ڏسڻ ۾ اچي ٿو. عرب جاگرافيدانن جي ڪتابن مان اسان کي پتو پوي ٿو ته اٺين صدي عيسويءَ ۾ سنڌوءَ جو پاڻي ان پيٽ مان وهندو هو. ان کانپوءِ ڏهين صديءَ جي جاگرافيدانن جي تصنيفن مان پتو پوي ٿو ته ان صديءَ جي وچ ڌار ان به سنڌوءَ جو پاڻي ان پيٽ مان وهي رهيو هو. قوي امڪان اهو آهي، ته ان وهڪري جي سڪي وڃڻ ڪري منصوره تباهه ٿي ويو هوندو. مذڪوره وهڪرو توڙي جو ڇهه يا ست ميل هن شهر کان پري وهندو هو، پر سندس دارو مدار هن وهڪري جي پاڻيءَ تي هو. معلوم ائين ٿئي ٿو ته ان وهڪري جي سڪي وڃڻ جو واقعو تيرهين صدي عيسوي جي پڇاڙي يا چوڏهين صدي جي اڳياڙي ۾ ٿيو. امڪان اهو آهي ته: ”منصوره تباهه رڳو درياهي ڇاڙهه جي سڪي وڃڻ ڪري ٿي هئي ۽ مذڪوره ڇاڙهه به ان ڪري سڪي وئي هئي جو مکيه وهڪرو پنهنجو ماڳ مٽائي اولهه پاسي هليو ويو هو.

درياهه جي هن ڇاڙهه جو عرب جاگرافيدانن به ذڪر ڪيو آهي، جيڪا

سڪرنڊ کان ڏهه ميل اوڀر ڪلري جي ماڳ وٽان مکيه وهڪري مان ڇڄندي هئي ۽ منصوره جو اوڀر پاسو ڏئي، ڏهه ميل ڏکڻ اولهه وهي، لوهائي سان وڃي ملندي هئي. ان ڇاڙهه جي ڪل ڊيگهه پنجاهه ميل کن هئي. هيءَ اڪيلي درياهي ڇاڙهه آهي، جنهن جو عرب جاگرافيدانن ذڪر ڪيو آهي. هنن پنهنجن نقشن ۾ سنڌو درياھ کي سنڌو ليڪو ڏئي ڏيکاريو آهي. جڏهن ته هڪ ننڍي لڪ جو اڌ گول جهڙو دائرو ڪڍي پنهني پاسن کان وڌيءَ لڪ سان ملائي، ان ڇاڙهه جي نشان ڏيکارڻ جي ڪوشش ڪئي آهي. ڀرسان هڪڙي ٻي به ڇاڙهه هوندي هئي. ڇچ نامي ۾ سندس نالو ”جلوالي“ ڄاڻايل آهي ۽ ان ۾ لکيل آهي ته اها ڇاڙهه برهمڻ آباد شهر جي ڀرسان اوڀر کان وهندي هئي. مذڪوره ننڍڙو وهڪرو سنڌوءَ مان وهندو هو يا هاڪڙي مان، تنهن لاءِ ڪجهه به چئي ڪونه ٿو سگهجي (44) منصوره ڀرسان وهندڙ ڇاڙهه کي عرب جاگرافيدانن ڪوبه نالو ڪونه ڏنو آهي. امڪان آهي ته انجو نالو جلوالي هجي. جلوالي، جر واريءَ جي پراڻي شڪل صورت آهي. خدا نه ڀلائي ته مان هڪ ڏيهي تاريخ ۾ ”جر واريءَ واه“ جو نالو پڙهيو آهي، جيڪو هن جوءَ ۾ هوندو هو. موجوده دور ۾ به جڏهن پاڻيءَ ۾ ڇاڙهه ايندو آهي، ته اهو واه وهڻ لڳندو آهي. ٻيو منصوره جي ٿرڙ ڀرسان چراڙيءَ نالي هڪ ڳوٺ به آباد آهي. منصوره جي ماڳن کان ٽي يا چار ميل ڏکڻ طرف، اسان ان وهڪري جي اترئين ڀاڱي تي اچي بيهنداسين، جيڪو اتان ڏکڻ-اوڀر طرف رخ ڪري ٿو. هن صورتحال مان اسان کي معلوم ٿئي ٿو ته هيءُ ماڳ ڪڏهن قديم ڇوڙ واري ٽڪنڊي جو سرو هو. مذڪوره ٽاڪ سمنڊ واري پاسي کان هڪ سو پنجاهه ميل پري ۽ سمنڊ جي سطح کان ٻياسي فوٽ مٿي آهي. (9) مذڪوره ماڳ ان هنڌ کان پنجاهه ميل کن اتر آهي، جنهن کي آءٌ ”پٽالا“ ڏانهن منسوب ڪريان ٿو. جيڪو سڪندر جي دور ۾ ڇوڙ واري ٽڪنڊي جو سرو هو. منصوره ۽ نٽي جي ويڪرائي ڦاڪ جي وچ تي اسي يا نوي ميلن جي اندر. ان دور جي ڇوڙ واري ٽڪنڊي جي سري کي ڇاڇڻ جي جاکوڙ ڪئي وڃي. نقشن ۾ يا ڌرتيءَ

تي ان سري کي ڳولڻ جا جتن ڪيا ويندا، ته اميد آهي ته اهو ماڳ ملي پوندو. نيبل درياھ جي ڇوڙ واري ٽڪنڊي جو سرو به هزار سال اڳ (10) ميمفس Memphis وٽ هو. جيڪو هاڻي قاهره کان هيٺ بطن البقره Batun-Al-Baqara وٽ موجود آهي. معلوم ٿئي ٿو ته ڌرتي ايتري عرصي دوران فقط ساڍا سترهن ميل سمنڊ ڏي سرڪي آهي. سنڌوءَ جي ڇوڙ واري ٽڪنڊي جو سرو سمنڊ ڏانهن تمام تيزيءَ سان وڌيو آهي ۽ اها هڪ خاص ڳالهه محسوس ٿئي ٿي. نه ته عام طور تي سنڌوءَ جي ڇوڙ واري علائقي جي سمنڊ ڏانهن وڌڻ جي رفتار نيبل جي مقابلي ۾ تمام گهٽ آهي. اها به هڪ حقيقت آهي ۽ لاڙ واري علائقي جي پاڻي جي مطالعي مان به پتو پوي ٿو ته ڇوڙ واري ٽڪنڊي کي جوڙيندڙ وهڪرا سڪي ويا آهن. اڳينءَ صديءَ جي وچ ڌارن لاڙ جي علائقي اندر سنڌوءَ جي وهڪري ۾ تمام وڏي تبديلي آئي. ان کانسواءِ درياھ اولهه پاسي ڏانهن سرڪڻ ۽ کاڌ ڪري درياھ جو وهڪرو وڌيڪ سڌو ٿي ويو. اها هڪ فطري ڳالهه آهي، ته درياھ هڪ خاص ماڳ ۽ وڪڙ وٽان ڇاڙهه ڇڏيندو آهي ۽ انهن ڇاڙهن يا ڦاٽن کي نظر ۾ رکندي، ڇوڙ جي ٽڪنڊي جي سري جو تعين ڪيو ويندو آهي. جيتريقدر سنڌوءَ جو تعلق آهي ته ان جي هيٺئين ڀاڱي جي وهڪري ۾ ڪو خاص وڪڙ ڪونه آهي. تنهنڪري ڇوڙ واري وڏي ڇاڙهه اسان کي ڏسڻ ۾ ڪانه ايندي. تنهنڪري هاڻي اهو چئي ڪونه ٿو سگهجي ته سنڌوءَ ۾ هڪ کان وڌيڪ به ڪي ڇوڙ آهن. هن درياھ جا هاڻي فقط ٻه ڦاٽ ساتا Sata ۽ اوچتو Ocho آهن، جيڪي سمنڊ ۽ نٽي جي وچ تي درياھ کان ڌار ٿيندا آهن. انهن مان ساتا، سترهن ارڙهن سال ٿيندا ته سڪي ويو. ان جو سبب اهو هو ته اوچتو جي منهن کي کاتي موهڪرو ڪرايو ويو هو ۽ نتيجي ۾ درياھ جو سارو پاڻي ان منجهان گذرڻ لڳو هو. ڇوڙ وارو هيءُ ٽڪنڊو تمام ننڍڙو هو، جنهن جو تري وارو پاسو پندرهن يا سورهن ميل ۽ ڊگھائي ٽيهه ميل کن هئي. هي حالتون تيستائين ڪونه بدليون، جيستائين سنڌو ڪنهن به فطري سبب کان لاڙ وارو پنهنجو موجوده وهڪرو بدلائي، اوڀر ڏانهن

سرڪي وڃي ۽ هڪڙو ڌڻ ڏکڻ-اولهه ڏانهن ڇڏي ۽ ٻيو ڪڇ جي رڻ ڏانهن موڪلي ته پوءِ سڄو پڇو سنڌوءَ جي چوڙ وارو ٽڪنڊو بڻجي پوندو. سنڌوءَ جي وهڪري جي ماضيءَ جي تاريخ مان پتو پوي ٿو ته اهڙيون فطري حالتون ڪڏهن ڪڏهن پيدا ٿينديون آهن، پر ٿينديون ضرور آهن.

ضميمو - د

لسبيلي مان سفر ۽ غلطيءَ جي تصحيح

هن ڪتاب جي صفحي 44 تي ڏينهن جي سفر جو وچور ڏنو ويو آهي. ان سان گڏ ڪن قديم ماڳن جو به ذڪر ڪيو ويو آهي، تن کي هتي ڪرنل هالڊڪ (Colonel Holdick) جي فراهم ڪيل ڄاڻ جي روشنيءَ ۾ ڄاڇي پرکي ڏسون ٿا. مذڪوره ڪرنل صاحب يونائيٽڊ سروس انسٽيٽيوشن آف انڊيا ۾ ”رٽريٽ فرام انڊيا“ تي گذريل جون ۾ هڪ ليڪچر ڏنو هو. جيڪو ڏاڍو دلچسپ هو. هن مهرباني ڪري پنهنجي ليڪچر جو هڪ نقل مون ڏانهن به موڪليو هو. ڪرنل هالڊڪ، راس مونڙي Cape Monge جي اولهه پاسي سامونڊي ڪناري جي اڳتي وڌڻ کي معلوم ڪري ورتو آهي يا ٻين لفظن ۾ ائين چئجي ته هن پورالي نديءَ جي چوڙ واري ايراضيءَ کي ايترو سمند ڏانهن وڌيل ڏسون ٿا، جنهن جو اسان کي وهم گمان به ڪونه هو. ڏسڻ ۾ ائين اچي ٿو ته سون مياڻي وارو علائقو سڪندر واري دور کان ويهه ميل اڳتي سمند ڏانهن وڌيل آهي. جيڪڏهن سندس سڃاڻ موجب خيرڪوٽ، وچواري دور جو ڪمبلي Kambli ماڳ آهي، ته مذڪوره وڌيل علائقو ويهن ميلن کان به گهڻو ٿي ويندو. ڏهين صديءَ جي وچ ڌاران ڪمبلي سمند کان فقط ٻه ميل پري هو ۽ خيرڪوٽ ۽ سمند جي وچ تي پنجويهه ميلن جي وٿي آهي. پورالي نديءَ جو سمند ڏانهن اڳتي وڌڻ نيرڪوس جي هاڪارڻ واري احوالن ۾ هن وقت تائين اڻ چتور هيو آهي. سامونڊي ڪناري سان هن جيڪا ٻيڙن بيهارڻ جي جاءِ ڳولي لڏي هئي، سا پوراليءَ نديءَ لٽ وڃي، پوري اتاهين ڪري، سمند واري اها اڳين جُوءِ ختم ڪري ڇڏي آهي. هاڻي اهو ماڳ پوئتي ڌرتي ڳولي لهي سگهجي ٿو. اهڙيءَ ريت قديم دور ۾ سفر دوران جيڪي تڪليفون ٿينديون هيون، تن بابت به هتي يڪ سمجهاڻيون ۽ وضاحتون ڏئي

سگمجن ٿيون ۽ ڪمبلي Kambali جو ماڳ اسان کي پوئتي اتر طرف ڳولڻو پوندو يعني ارمائيل کان ستر ميل بدران پنجاه ميل پري ڳولڻ کپي. ڪرنل هالڊڪ جي خيال مطابق جيڪڏهن واقعي خيرڪوٽ ئي ڪمبلي آهي ته ارمائيل جي ماڳن کان ان کي فقط چاليهارو ميل کن اتر جاچڻ گهرجي. ٻنهي معاملن ۾ ”ٻن ڏينهن جي سفر“ وارو بيان حقيقت سان ٺهڪي اچي ٿو. جيتريقدر ڪمبليءَ جي سڃاڻپ جو تعلق آهي، ته ڪرنل هالڊڪ ان جي سڃاڻپ جا ڪي واضح سبب ڪونه ڏنا آهن. ان ماري ۾ جيڪڏهن ساڻس اختلاف راءِ رکون ته اسان پنهنجي نقطه نظر مطابق کيس قاتل ڪري مڃائي سگهون ٿا. سفرنامي مطابق مون کي ائين ڏسڻ ۾ اچي ٿو ته ڪمبلي کي خيرڪوٽ جي ماڳ کان گهڻو اوڀر طرف هجڻ گهرجي، جيڪو خود به لياري کان اتر اولهه طرف آهي، (ڪرنل هالڊڪ اهو ڪونه ٿو ٻڌائي ته ڪيترو پري آهي.) منهنجي خيال مطابق ڪمبلي کي به لياريءَ کان گهڻو اوڀر طرف هجڻ کپي. مان سمجهان ٿو ته مذڪوره ماڳ لياري کان گهٽ ۾ گهٽ ڏهه ميل ڏکڻ اوڀر ۽ شيخ راج Shaykh Raj ڳوٺ کان پنج ميل ڏکڻ ۾ اوڀر طرف آهي. ان حساب سان سرونڊا Sirondda (سونڊا) نالي هڪ ترائيءَ تي اچي بيهبو. ڪرنل هالڊڪ اهو به چوي ٿو ته اهو ماڳ ڪنهن زماني ۾ سامونڊي بندر هو. اسان ڪمبلي کي هن طريقي سان ان ڪري ڳوليو ٿا، جو سفرنامي جي لکت آهي ته ڪمبلي ديول کان چئن ڏينهن جي پنڌ تي واقع هو. کيس ان ٿاڪ تي رکڻ سان ديول کان ان جو پنڌ نوي ميل ٿي وڃي ٿو. اهڙيءَ ريت هر منزل جو سراسري پنڌ تيوبهه ميل وڃي بيهي ٿو. جيڪڏهن اهو منهنجي ٻڌايل ماڳ جي اوسي پاسي هوندو ته پورالي نديءَ جي موجوده وهڪري کان چار يا پنج ميل خشڪ علائقي ۾ هجڻ ڪري کيس ندي جي ڀرسان يا ان جي ڇاڙهه جي ڪناري سان واقع هجڻ گهرجي. ڪرنل هالڊڪ پورالي نديءَ جو هڪ پراڻو پيٽ ڳولي لڌو آهي، جيڪو مذڪوره ندي جي موجوده وهڪري کان چار ميل کن اوڀر تي آهي. مٿي بيان ڪيل منهنجي خيال خلاف هڪ وڏو

اعتراض ڄڻ ته پاڻ هُرتو ختم ٿي ويو. هاڻي ڪمبلي جي ڳولا ڪجي، ان جا ڪي اهڃاڻ ڪنهن اوسي پاسي ضرور موجود هوندا. ابن حوقل جو بيان آهي ته هيءُ شهر راجڌاني ارمائيل جهڙو يا ان کان ٻئي نمبر تي ضرور هو. هو چوي ٿو ته: ”ارمائيل قنبلي مدينتان ڪبيرتان“ يعني ارمائيل ۽ ڪمبلي ٻئي وڏا شهر آهن (11) ارمائيل موجوده بيلي جي صورت ۾ اڄ به موجود آهي، پر هن ٻئي نمبر وڏي شهر جا ٿرڙ به ڳولي لهي سگهجن ٿا. هن شهر کي سڃاڻڻ لاءِ مان جيڪي سبب، نشان ۽ پتا ڏنا آهن، تن کان وڌيڪ ڪرنل هالڊڪ وٽ موجود هجڻ کپن. جيڪڏهن وٽس اهڙا سبب، نشان ۽ پتا آهن، ته هن شهر کي سڃاڻڻ ۾ ڪا ڏکيائي ڪانه ٿيندي. مان ان ڳالهه ۾ هن حقيقت جو واڌارو ڪندو هلان، ته ڪمبلي جو شهر عربن جي حملي دوران اٺين صديءَ جي شروع ۾ موجود هو. مان سمجهان ٿو ۽ مون کي پوري پڪ به آهي ته هن شهر بابت بلاذري جو حوالو به موجود آهي، مڪران جو گورنر هارون، محمد بن قاسم سان گڏجي سنڌ آيو هو ۽ پيشقدمي ڪندي رستي ۾ مري ويو ۽ دفن به ڪمبلي ۾ ڪيو ويو ۽ ڪتاب ۾ بقنبل جا لفظ موجود آهن. ايم. ريناڊ M. Reinaud جي مرتب ڪيل فتوح السنڌ جي نسخي ۾ هن لفظ کي ڪو نقطو وغيره ڏنل ڪونه آهي. جيڪڏهن اسان پاڻ هن لفظ جي اکرن کي فقط ڏينداسين، ته قنبل يا قمبر جو لفظ بڻجي ويندو.

اها ڳالهه پڻ ضروري آهي ته اسان ”منحتر“ Manhtar جي ٻئي به ڪنهن امڪاني ماڳ جي ڳولا ڪريون، جيڪو ڪمبلي ۽ گهاري سان سفر جي ناتن سان سجھائڻو ٿي بيهي ٿو. ڇاڪاڻ ته تن ڏينهن گهاري سنڌوءَ جي چوڙ واري ٽڪنڊي علائقي ۾ موجود هو ۽ ديول ڏانهن ويندڙ رستو اتان مٽيندو هو (12) انهي ڪري منزل جو پنڌ ممڪن حد تائين گهٽائي سگهيو هو. انهيءَ مقصد سان جيڪڏهن اسان لياري يا ڪراچي کي منحتر سمجهڻ بدران، اهو سوچيون ته ”منحتر“، ڪراچيءَ کان ويهه ميل اتر اوڀر وسندڙ هڪ ماڳ

هو ته غلط ڪونه ٿيندو. ان حساب سان اهو قديم رستو ڪراچيءَ کان ٿيهه ميل اتر حب ندي پار اڪري، اولهه هلندو ۽ سون مياڻيءَ ڏانهن ويندڙ موجوده رستي کان پندرهن يا ويهه ميل اتر کان لنگهندو هو. اهڙيءَ ريت صفحي 66 تي ڏنل انگن اکرن کي هن ريت صحيح ڪري سگهجي ٿو:

ارمائييل کان ڪنبلي ٻن ڏينهن جو سفر ميل 46

ڪنبلي کان منحتار ٻن ڏينهن جو سفر ميل 48

منحتار کان ديول ٻن ڏينهن جو سفر ميل 45

امڪان اهو آهي ته ڪمبليءَ کان اوڀر طرف هڪ منزل ۾ ٿيهه يا پٽيهه ميل سفر ڪيو ويندو هو. ان جو سبب اهو هوندو هو جو اهو علائقو خشڪ هو ۽ پاڻيءَ جي سخت اثاٺ هوندي هئي، تنهنڪري منحتار واريون منزلون ننڍيون هونديون هيون.

ضميمو هـ

پورالي نديءَ ڏانهن پيشقدمي

مٿي بيان ڪيل تقرير ۾ ٿورو اڳتي هلي ڪرنل هالڊڪ اسان کي ٻڌائي ٿو ته يوناني فوج پورالي ندي Arabus، ”پيلي کان گهڻو ڏکڻ کان ڪونه اڪري هئي.“ ڪرنل هالڊڪ مطابق هنن اهو رستو اختيار ڪيو هو، جنهن جي پهرين منزل پورالي ندي جو ڪنارو هو. پر هن معاملي ۾ منهنجو خيال آهي ته اها ڳالهه هروڀرو صحيح به ڪانه آهي. سڪندر جي فوجي وائڊ آرابيٽاءَ Arabitae جي اويارئين دنگ ۽ ملير نئن جي ڪناري سان هئي، جهڙيءَ ريت هن ڪتاب جي صفحي 17 تي آهي ۽ اتان کان پنجن ڏينهن ۾ هڪ سؤ ميل فاصلو طئي ڪري ويا هئا. ڪرنل هالڊڪ چوي ٿو ته انهيءَ مان ڪجهه فاصلو ته تمام ڏکيو به هوندو، پر سارو سفر ته اهنجو ۽ اولو ڪونه هوندو. “ڪرنل هالڊڪ اسان کي اهو به ٻڌائي ٿو ته سفر ايڏو ڪو خاص ڏکيو ڪونه هو. هو وڌيڪ چوي ٿو ته: سڪندر جو سنڌ سان واپسيءَ جو سفر ڪجهه اڻ چٽو آهي، جيڪو هن پوراليءَ نديءَ ڏانهن پنڌ ڪيو، سو به بحث جوڳو ۽ اهم ڪونه آهي. ڌيان رکڻ جوڳي هيءَ حقيقت به آهي ته هن ڪتاب جي ٻئي باب جي موضوع جي ناتي سان مذڪوره پنجن ڏينهن واري سفر کي ٿوري گهڻي اهميت ته ضرور آهي. جيڪڏهن آرابيٽاءَ جي علائقي مان هر ڏينهن جو سراسري سفر ويهه ميل ٿي سگهي ٿو ته هن کان اڳ ”پٽالا“ کان ڪيل نون ڏينهن وارو سفر گهڻو گهٽ ڇو ٻڌايو ويو آهي؟ انهيءَ حساب سان پٽالا جو ماڳ منهنجي تجويز کان ستر ميل اتر يا اتر-اوڀر موجود هجڻ گهرجي. تنهنڪري بهتر اهو آهي ته اصول اهڙا ٺاهيا وڃن، جيڪي سڪندر جي پيشقدميءَ کي وڌيڪ پيچيده نه بڻائي ڇڏين. هنن هڪ ڏينهن ۾ ويهن ميلن جي تيز رفتاريءَ سان سفر ڪيو هو يا نه، هن سوال تي غور ڪرڻ وقت به

تي حقيقتون اسان جي سامهون اچن ٿيون. پهرين ڳالهه اها آهي ته واپسيءَ واري سفر ۾ لشڪر تمام گهڻو هو. ان کي گهڻائڻ لاءِ ڪيئي ترڪيبون ڪيون ويون هيون. ان نقطهءَ نگاهه کان ڪرائيرس Craterus کي فوج ڏئي الڳ روانو ڪيو ويو هو. ڪن فوجين کي نيرڪوس جي جنگي ٻيڙي سان گڏي موڪليو ويو هو. لشڪر جو وڏو حصو ملڪي انتظام رکڻ لاءِ پوئتي به رهايو ويو هو. ان کانپوءِ ڊاڪٽر ٿرل وال Dr. Thirl Wall (هسٽري آف گريس) ٻڌائي ٿو، سڪندر سان پنجاهه هزار لشڪر هو. ڊراءِ سين (جنهن جو حوالو لئسن به ڏنو آهي) مطابق اسي هزار هو. ٻي ڳالهه ته اهو سارو لشڪر هڪ ئي ٽولي ۾ پيشقدمي ڪري رهيو هو، جيڪو گهڻن ٽولن ۾ ورهايل ڪونه هو. هن جاءِ تي اسان کي ائين جو بيان مناسب لڳي ٿو، جيڪو چوي ٿو ته: سڪندر پتالا مان پورالي ندي Arabius ڏانهن پيشقدمي شروع ڪئي هئي. اسان کي هيءَ ڳالهه به ڌيان ۾ رکڻ گهرجي ته ڪيترن موقعن تي لشڪر کي ٽولن ۾ ورهائي الڳ روانو ڪيو ويو هو. ٽين ڳالهه ته اسان کي نه ائين نه وري ڪئنٽس ڪرٽس ئي تيز رفتاري بابت ڪو هلڪو به اشارو ڏئي ٿو. تيز رفتاريءَ جو ڪو سبب ڏسڻ ۾ ڪونه ٿو اچي. ڇاڪاڻ ته ان علائقي ۾ سڪندر جي مقابلي واسطي ڪا سخت قسم جي هاڪار سامهون ڪانه هئي. فقط ايتري ڳالهه هئي، جيڪا عام جمنگلي ماڻهوءَ مان اميد ڪئي ويندي آهي. اهي سڀئي ڳالهيون ڌيان ۾ رکي، هن نتيجي تي پهچجي ٿو ته سڪندر جي تيز رفتاريءَ وارو ڏند ڪٽائي خيال بلڪل غلط آهي. جيڪڏهن سڪندر کي ڪا ڏکيائي منهن ۾ هئي ته ان کي منهن ڏيڻ جا ٻيا به الاهي سارا رستا هئا. ڪرنل هالڊڪ اسان جي سهائتا هن ريت ڪري ٿو ۽ ٻڌائي ٿو ته تنهن زماني ۾ پورالي نديءَ جو وهڪرو موجوده وهڪري کان گهڻو اوڀر طرف هوندو. حقيقت به اها آهي ته اوڀر ڏس تي سندس ڪيترائي پراڻا پيٽ ڏسڻ ۾ اچن ٿا. جيڪڏهن باير جي وضع ڪيل قانون Bear's Law ۾ سچائي آهي ته اهو بلڪل ائين آهي جيئن اسان سمجهون ٿا. ان کانسواءِ ٻي ڳالهه اها به آهي ته

اسان کي ائين ۽ ڪئنٽس ڪرٽس جا ڏنل احوال هڪ وقت پڙهڻ ڪپن. اچرج جهڙي ڳالهه اها آهي ته ڪئنٽس ڪرٽس اڀرندي آرابيٽاءِ ۽ ائين الهندي آرابيٽاءِ جو ذڪر ڪري ٿو. ڪئنٽس ڪرٽس جو بيان آهي ته هتان جي رهواسين سوچي ويچاري سڪندر آڏو آڻ مڃي هئي. سڪندر پتالا کان هن ماڳ تائين پهچڻ ۾ ٽو ڏينهن ورتا هئا. گهڻو ڪري سڪندر پنهنجي فوجي وائيڊ ملير نئن جي ڪناري سان هنئين هوندي. آگسٽ مهيني ۾ هن نئن ۾ تمام گهڻو پاڻي هوندو آهي. ڪراچي ڪئنٽومينٽ کان سندس فوجي وائيڊ جورج، ست يا اٺ ميل اتر-اوڀر هوندو. ڪئنٽس ڪرٽس جو بيان آهي ته ان ماڳ تان منزل ڪٿي پنجين ڏينهن ان وهڪري تي پهتو، جنهن کي ڏيهي ماڻهو آرابس Arabius (پورالي) چوندا هئا. سڪندر هڪ برٽ علائقي مان گذريو هو، جنهن ۾ نالي ماتر به پاڻي ڪونه هو ۽ اتان لنگهي اوريٽاءِ قبيلي جي ملڪ ۾ اچي پهتو هو. هي ظاهر ظهور اهو علائقو آهي، جنهن جو ائين به ذڪر ڪيو آهي. سندس بيان آهي ته سڪندر اتان رات جي وڳڙي ۾ سفر ڪري اوچتو وڃي اوريٽاءِ قبيلي مٿان حملو ڪيو هو. هن مسئلي تي ڪئنٽس ڪرٽس اسان کي وڌيڪ ڪجهه به ڪونه ٿو ٻڌائي.

يوناني پورالي ندي تي ڪهڙي ماڳ وٽان پهتا هئا؟ تنهنجو پورو پتو ڪونه آهي. ڪرنل هالڊڪ جي ڏنل اشارن ۽ اهڃاڻن، ۽ منهنجن انومانن مطابق، هن نديءَ جو تڏهوڪو وهڪرو سندس موجوده وهڪري کان پنج ميل اوڀر طرف هو. (طبعي حالتن هيٺ جيڪڏهن ممڪن آهي ته اڃا به وڌيڪ اوڀر ٿي سگهي ٿو. هن کان وڌيڪ مون کي ٻي ڪابه خبر ڪانه آهي) هن نديءَ جي چوڙ کي مان لياري جي ويڪرائي ڦاڪ کان اتر اوڀر رکندس. سڪندر جو لشڪر پورالي نديءَ جي ٿاڪ تي پهتو هو، منهنجي خيال موجب اهو لياري کان ڏهه ميل اوڀر اتر ۽ سون مياڻيءَ کان ويهه ميل اتر يا اتر-اوڀر هو ملير نئن تي هنيل وائيڊ کان هيءَ ماڳ پنجهٺ ميل پري ٿيندو ۽ هيءَ منزل سراسر ساڍن ٻارهن ميلن جي هئي. هيءَ هڪ سٺي رفتار آهي، توڙي جو مٿي ڏنل

رفتار جي انگن اکرن کان گهڻو گهٽ آهي، پر سمجھڻ ائين گهرجي ته رفتار جا مذڪوره انگ اکر وڌائي پيش ڪيا ويا آهن. جيڪڏهن اهو به ڪٿي سمجھجي ته تڏوھڪي لشڪر جو انگ جديد لشڪر جي انگ جيترو آهي، ته به رفتار تمام گهڻي ڏسڻ ۾ اچي ٿي. ان کانپوءِ هيءُ سوال سامهون اچي ٿو ته ڇا واقعي سکندر انهيءَ ماڳ وٽان ئي اڪريو هو. پر ائين جي احوال مان پتو پوي ٿو ته سکندر هي وهڪرو اڳ ماڳ وٽان پار ڪونه ڪيو هو. سندس بيان آهي ته: ”سکندر پورالي نديءَ ڏانهن پيشقدمي ڪئي ۽ اتان فوج جا مکيه عملدار ساڻ ڪري ڪاٻي طرف سمنڊ ڏانهن ڪيئن ۽ ڇو ويو؟ سکندر هن ماڳ وٽان جيڪو اتر اولهه طرف هو اولهه-اولهه - ڏکڻ روانو ٿيو هو. ڇاڪاڻ ته سکندر جي مرضي اها هئي ته سمنڊ جي ڪناري سان ويجهو سفر ڪندو رهي. انهيءَ لاءِ ته جيئن ڪناري ڀرسان گوھ ڪوٽي سامونڊي فوج لاءِ پيئڻ جوڳي پاڻيءَ جو بندوبست به ڪندو هلي. ان کانسواءِ اوربٽاءِ جي رهاڪن تي حملي ڪرڻ جو ارادو هئس. جيڪڏهن هن پورالي ندي پار ڪانه ڪئي، ته هن پهرين منزل ڪناري جي ڪهڙي ٿاڪ وٽ ڪٿي هئي؟ هن حقيقت کي آخر ڪهڙيءَ طرح سمجھائجي؟ پيشقدمي جو هڪ اصول هوندو آهي، جنهن تحت سکندر کي سامونڊي ڪناري سان سفر ڪرڻو نه هو. ڇا هن وقت به وٽس ائين ڪرڻ جو جواز هو؟ سکندر ان ڪري اهو ڪيو جو اوربٽاءِ واري علائقي ۾ جنگ جو خطرو هو. هن نڪتي تي ڪئنٽس ڪرٽس ماڻ آهي. پر ائين چوي ٿو ته (هو آريٽاءِ جي ماڻهن جو پهريون ڀيرو ذڪر ڪري ٿو) اهي آزاد ماڻهو پورالي نديءَ جي ڀرسان رهندا هيا. سمجهيائون پئي ته وٽن سکندر سان سامهون ٿيڻ جي سگهه نه آهي. پر پوءِ به سندن آڻ ڪونه ٿي مڃيائون. جڏهن سکندر ويجهو پهتو ته برپٽ ڏانهن نڪري هليا ويا. ان ”رڻ پٽ“ مان سندس مقصد اتريون جابلو علائقو سمجھڻ ڪپي. اسان سولائي سان سمجھي سگهون ٿا ته وچ تي جبل هجڻ جي ڪري اولهه وارو آريٽاءِ قبيلو اڏواڏ ۽ الڳ ٿي ويو هو. ان ڪري پاڻ ۾ صلاح مشورو ڪري نه

سگهيا، ته حملہ آور جي سامهون ٿجي يا آڻ مڃجي. تنهنڪري هر ڪنهن پنهنجي لاءِ جدا جدا گس اختيار ڪيو هو. اهڙي قسم جي پڇڻ کي سکندر هميشه بغاوت سمجهندو هيو. سکندر جڏهن پوراليءَ نديءَ وٽ پهتو ۽ سڄي صورتحال جي کيس ڄاڻ پئي ته هو سندن پيڇو ڪندي اتر ڏانهن وڌي ويو. تيئن ميلن جي پنڌ ڪرڻ کانپوءِ محسوس ٿيو ته جيڪڏهن هوائجا به اڳتي ويو ته ڪنهن وڏي ڌچي ۾ ڦاسي پوندو. تنهنڪري هو واپس موٽي آيو هو. اوربٽاءِ جي قبيلي وارن ماڻهن کي سامونڊي علائقي جي ڀرسان ڪوهن ڪوٽڻ لاءِ مجبور ڪيو هئائين. سندن ٿورو پيڇو ضرور ڪيو هئائين، پر کين سوگهي جھلڻ ۾ سوڀارو ڪونه ٿيو هو. ان ناڪامي کي نظر ۾ رکن، ڪن مؤرخن ان واقعي کي ڪا اهميت ڪانه ڏني آهي، پر ائين ان واقعي کي بيان ڪيو آهي، تنهنڪري ان ننڍڙي واقعي ۾ به پنهنجي نقطهءِ نگاهه کان وڌي اهميت آهي.

آريٽاءِ جي ذڪر کان هڪدم پوءِ ائين ندي پار ڪرڻ جو ذڪر ڪري ٿو. ۽ ٻڌائي ٿو ته سکندر هن وهڪري کي اڪرڻ کانپوءِ اوربٽاءِ تي حملو ڪيو هو. هتي ائين جو بيان ڪجهه منجهيل ڏسڻ ۾ اچي ٿو. ان مان سمجھي سگھجي ٿو ته هن پنهنجي ڪتاب جو مواد مختلف ذريعن تان کنيو آهي. انهن مؤرخن کي ملڪي جاگرافي جي ڄاڻ ڪانه هئي، ته ڪٿي مذڪوره جنگي واقعا رونما ٿيا. تاريخي واقعن ۾ سلسلي پيدا ڪرڻ واسطي ڪتاب ۾ موجود غلطي کي جيڪڏهن ٺيڪ ڪبو ته ڪا آڀوڇي ڪانه آهي. صحيح سلسلو هن ريت هجڻ گهرجي: پهريون سکندر پيشقدمي ڪندو اچي پوراليءَ نديءَ جي چوڙ وٽ پهتو هو. اتي کيس خبر پئي ته آريٽاءِ قبيلي جا ماڻهو سندس اچڻ جو هاواڻو ٻڌي، پنهنجو ملڪ ڇڏي پڇي هليا ويا آهن. هن لشڪر وٺي سندن پيڇو ڪيو. ۽ پورالي ندي جو ڪنارو ڏيئي تيئن ميل اتر نڪري ويو. پر کيس انهن جو ڪاٿي به دٿو ڪونه پيو. تنهن ڪري ناڪام ٿي واپس موٽيو. بعد ۾ هو ندي پار ڪري ڪاٻي طرف سمنڊ ڏانهن روانو ٿيو. هن

نيرڪوس جو اليگزينڊر هيون کان پورالي نديءَ جي چوڙ تائين هاڪارڻ

انهيءَ اهم معلومات ملڻ کانپوءِ، ته سڪندر جي دور کانپوءِ سون مياڻي واري جوءَ سمنڊ ڏانهن گهڻو اڳتي وڌي ويئي آهي. ۽ ان ڪري نيرڪوس جي ٻيڙن هاڪارڻ وارو سوال جيڪو اڳي ان نبريل رهجي ويو هو سو هاڻي چڱيءَ ريت سمجھائڻ جهڙو ٿي پيو آهي. سندس هاڪارڻ جي شروعاتي مرحلي بابت خاص ڳالهه اها آهي، ته جڏهن اسان سندس سفر جي صحت جو انومان ڪريون ٿا، ته چرڪي وڃن ٿا. ان جو واضح سبب اهو آهي ته تاريخ ۾ ڏنل جاپون هاڻوڪي سامونڊي ڪناري سان سڃاڻي ٿي ڪونه ٿيون سگهجن. ڪرنل هالڊڪ پنهنجي طرفان هن موضوع تي روشني وجهڻ جي ڪوشش ڪئي آهي، پر منهنجو خيال آهي ته اندازن ڪرڻ ۾ جن وڌائن کان ڪم ورتو ويو آهي، تنهن کي هيءُ صاحب مناسب سبب ڏيئي صحيح ڪري ڪونه ٿو سگهي. نيرڪوس ڇهه ڏينهن هاڪاري، اچي پورالي ندي جي چوڙ وٽ پهتو. مان ان احوال کي هتي ورجائڻ چاهيان ٿو. مونکي پڪ آهي ته اليگزينڊر هيون Alexander Heaven وارو ماڳ ڪراچي جي اڀرسمند ۾ موجود هو پر ان جاءِ تي نه، جتي هاڻي ڪراچي بندر آهي. هيءُ ڳالهه ڪروڪالا واري ماڳ سڃاڻڻ تي مدار رکي ٿي. جيئن ته ڪروڪالا ۽ ڪڪرالا جا لفظ ذري گهٽ هڪجهڙا آهن ۽ سندن اچارن ۾ هڪ واضح هڪجهڙائي ڏسڻ ۾ اچي ٿي، تنهنڪري ڪرنل هالڊڪ اهڙي هڪجهڙائي کي گهٽ اهميت ڏيئي رهيو آهي. هو لکي ٿو ته: اها ڪا ان ٿيڻي ڳالهه به ڪانهي جو ان وارياسي ٻيٽ جو نالو ڪڪرالا Kakrala هجي ۽ يونانين ان کي ٿيرائي ڪروڪالا بڻائي ڇڏيو هجي. منهنجي خيال ۾ هن سڃاڻڻ ماڻهوءَ لاڙ واري علائقي ۾ ڪڪرالا Kakrala جي معنيٰ ”زمين جي پڄاڻي Lands End“ ڳولهڻ لڏي هجي. مان سمجهان ٿو ته اها ڏکي ۽ پيچيده معنيٰ آهي، جنهن کان ڪي ٿورا ماڻهو واقف

پورالي ندي جي اولهه پاسي وارو رڻ ڀٽ Desert رات جي وڳڙي ۾ سفر ڪري پار ڪيو. اهڙي ريت ڪرنل هالڊڪ طرفان ڏيکاريل نديءَ پار ڪرڻ وارو ماڳ، يا پورالي ندي جي اولهه پاسي واري علائقي ۾ جيڪي واقعا رونما ٿيا هيا، انهن کي نظر ۾ رکي سڪندر جي واپس پهچڻ جي احوال کي ڪنهن نقطهءَ نگاهه کان صحيح سمجهيو ويو آهي. هن معاملي جي ڪري پورالي ندي ڏانهن سفر ڪرڻ وقت هر منزل ۾ وڌيڪ فاصلي ڏيکارڻ ڪري، جيڪو مسئلو پيدا ٿيو، سو جڻ ته لوڻ پاڻي ٿي ويو. منهنجو خيال آهي ته سڪندر واري دور ۾ هيءُ ندي موجوده وهڪري کان اوڀر وهندي هئي. اسان کي صحيح معلوم ائين ٿئي ٿو ته مذڪوره تاريخي واقعا هن ندي جي اولهه پاسي ٿيا هيا. اسان اها حقيقت به سولائي سان سمجھائي سگهنداسين ته رڻ ڀٽ Desert جنهن جو حوالو مٿي اچي چڪو آهي، سو هن وهڪري جي ساڄي ڪناري سان هو پر اهو علائقو اڄ ايترو برپٽ ۽ بيابان ڪونه رهيو آهي.

هوندا، پر عام سنڌي ٻوليءَ ۾ ڪڪرو لفظ جي معنيٰ ننڍي پٿري آهي. ڪڪرالوان جي صفت آهي، جنهنجي معنيٰ آهي پٿرالويا ڪڪري وارو. جيڪڏهن اهو سمنڊ اندر ٻيٽ هوندو ته ان جو اهو نالو سونهين ٿو. جيڪڏهن اهو چوڙ واري علائقي ۾ آهي، ته رهندو به مناسب آهي. بگهاڙ ڦاٽ جي ڏکڻ ۾ به اهڙو ڪڪرالو علائقو آهي، پر ڪروڪالا ته ماڳهين الڳ شيءِ آهي. سر ايڇ. اليت هن کي ڪارڪ Kharak جو سامونڊي قزاق قبيلو ٿو سمجهي. اڀسمنڊ Karachi Bay کي ڪڪرالان، پر ساڳند Sangda چيو ويندو هو. هن ڳالهه جي پڪ آهي ته ڪروڪالا وارو ٻيٽ سنڌوءَ جي چوڙ واري علائقي ۾ موجود ڪونه هو. خير اهو ڪٿي به هو پر درياھ جي ويجهي چوڙ کان اٺ ميل پري هو. جيڪڏهن ڪرنل هالڊڪ پنهنجي سوچ ۾ صحيح آهي ته مان چوڙ واري علائقي جي سمنڊ ڏانهن وڌڻ جي رفتار جو اندازو گهٽ لڳايو آهي نه ته اهو فاصلو منهنجي ڏنل ماپ کان گهڻو وڌيڪ هجي ها. سامونڊي ڪناري بابت ٺاهيل چارٽ تي جيڪڏهن نظر وجهجي، ته سنڌوءَ جي چوڙ کان وٺي ڪروڪالا تائين ڪناري سان سمنڊ جي پاڻيءَ جي ماپ بائيٽاليهن کان اٺيٽاليهه فوٽ ٿيندي. مان سمجهان ٿو ته جيستائين هن حقيقت خلاف پڪي شاهدي ڪانه ٿي ملي، تيستائين مان هن خيال جو آهيان ته اليگزينڊر هيون وارو تاريخي ماڳ ڪراچي جي اڀسمنڊ Karachi Bay ۾ ڪاٿي موجود هو. سورنهن آنا صحيح ٿاڪ ته نه ٿو ٻڌائي سگهجي، پر مونکي معلوم ائين ٿئي ٿو ته اهو آبزرويتري آئيلينڊ Observatory Island جي اوسي پاسي ڪٿي هو. ان ڏانهن هڪ سوڙهي ڪاريءَ وسيلي لنگهي وڃي سگهيو هو. اهو ٻڌايو وڃي ٿو ته نير ڪوس جي زماني کان صديون پوءِ سامونڊي ٻيٽن جو هتي بندر هوندو هو. ائين حالتن سان لاڳاپيل هڪ تاريخي شاهدي ڏني آهي، ۽ ان جي آڌار تي ٿوري عقل وارو ماڻهو به اندازو لڳائي سگهندو ته نير ڪوس ڏيهي ماڻهن جي حملي کان ڊڄي پنهنجي فوجي وانڍ جي چوڌاري پٿرن جي پٽ ڏياري هئي. اهي پٿر ڪٿان آندا ويا هئا، جيتريقدر مونکي ياد پوي ٿو ته مان ته

ڪڇن گهرن، بنا پٿرن ۽ درياھ لٽ ۽ سامونڊي واري بابت ٿي ڪتابن ۾ پڙهيو آهي. موجوده دور جي نئين نير ڪوس کي پٿرن لاءِ ڪا ڏکيائي ڏسڻي ڪانه پوندي، ڇو ته اهي پر پاسي ۾ عام جام آهن، پر ريل بند وڇائڻ ۽ بندر جي اڏاوت واسطي ٽن چئن ميلن جي فاصلي تان آندا ويندا آهن. (13) هيءُ ڪتو ڪو خاص اهم به ڪونه آهي. نير ڪوس آبزرويتري آئيلينڊ وٽان سفر شروع ڪيو هوندو، ۽ ڇهه اسٽاڊيا هاڪاري ٿي سگهي ٿو ته ڇهه يا ست ميل ڪري اچي هڪ وارياسي ڪناري ڀرسان پهتا هوندا. تاريخي بيان موجب اهو وارياسو ڪنارو ڌرتيءَ جو حصو هو. ان ڪناري ويجهو ٿي رڻ پٽ جهڙو هڪ ٻيٽ هو. جنهن کي ڊوما Domy ٿي سڏيائون ۽ ان کي اوٽ بڻائي هنن پنهنجا جهاز بيهاريا هئا. ڪرنل هالڊڪ ان ڊوما ٻيٽ کي منهوڙو سمجهي ٿو ۽ ٻين عالمن جو به ساڳيو رايو آهي. ڏٺو وڃي ته منهوڙي جو ٻيٽ اڄ به ڌرتيءَ کان پنج ميل پري آهي، پر ان زماني ۾ هن کان به گهڻو پري هوندو. ان کانسواءِ اهو به ٻڌايو وڃي ٿو ته ويهه اسٽاڊيا هاڪارڻ کانپوءِ ٻيڙائن وڃي مٺي پاڻيءَ تي پهتا هئا. هي بيان ٿي گهڻو آهي، جنهن مان سمجهي سگهجي ٿو ته ڊوما ٻيٽ منهوڙو ٿي ڪونه ٿو سگهي. مان ڊوما Domae ٻيٽ کي ڪراچيءَ جي شهر کان ستر اولهه سمجهان ٿو، يا ٿي سگهي ٿو ته اهو گهڻو اتر طرف هجي. اهو چوڻ مشڪل آهي، ته ان زماني ۾ اتر طرف سمنڊ جي پاڻي جو چاڙهه وڌ ۾ وڌ ڪيستائين پهچي سگهندو هوندو. هن ماڳ وٽان مٺو پاڻي ايترو پري آهي، جيترو ڪتابن مان ذڪر ڪيل ڏسڻ ۾ اچي ٿو. آبزرويتري آئيلينڊ کان اهو ڇهه ميل کن پري ٿيندو. اسان جو قياس آهي ته فاصلو تمام ٿورو هوندو ۽ منزل جي فاصلي جو اندازو به بلڪل صحيح هو. ڊوما جي ٻيٽ کان اهو فاصلو ٿي سوا اسٽاڊيا هو. رات ٿيڻ تائين اهو فاصلو طئي ڪيو ويو هو ۽ سندس جنگي ٻيڙي سارنگ Sarang نالي هڪ ٿاڪ وٽ اچي لنگر هڻيا هئا. راس مونزي جو ڪوبه ذڪر موجود ڪونه آهي. ٿي سگهي ٿو ته هاڪارڻ ويل هن راس جي چوڌاري ڦيرو به کائيو هجي. سارنگ Sarang جو مذڪوره ماڳ ڪٿي هو؟

سوفقط سفر جي فاصلي جي ماپ کان هڪ اندازي مطابق ٻڌائي سگهجي ٿو. امڪان اهو نظر اچي ٿو ته نيرڪوس جي آرماڙ حب نديءَ جي چوڙوٽ رات گذاري هئي. ڊوماءَ جي ٻيٽ کان وٺي هن ماڳ تائين، سامونڊي ڪناري سان پنڌ اٽڪل چويهه ميل ٿي سگهي ٿو، جيڪو ٽي سؤ استاڊيا جي لڳ ڀڳ وڃي بيهي ٿو. تاريخ جو بيان آهي ته جتي ٻيڙا لنگر انداز ٿيا هئا، اهو ڪليو سامونڊي علائقو هو ۽ منجهس حب ندي جو چوڙو يا ڪا ڪاري وغيره ڪانه هئي. هن حالت ۾ اسان سارنگ جي ماڳ کان چار پنج ميل اڳتي اتر سمجهون ٿا. حب نديءَ جي ويجهي هجڻ جي فائدي ۾ هيءَ بيان آهي ته منو پاڻي اتان اٺ استاڊيا (منو ميل) پري هو. هن حقيقت مان اهو انومان ڪري سگهجي ٿو ته ان نديءَ جي ٻيٽ جي ڀر پاسي ۾ ڪٿي ڍنڍ موجود هئي. ڇاڪاڻ ته حب جابلو ۽ موسمي ندي آهي، جيڪا رڳو مينهونگيءَ ۾ وهندي آهي، پر بي ڳالهه اها به آهي ته هتي اسان کي ڪنهن ندي يا نئن جو ڪوبه ذڪر نه ٿو ملي، ته پوءِ هو ضرور ڪنهن بندر تي پهتا هوندا. ۽ اتي بندر جا نشان ضرور آهن، جيڪو گذريل صديءَ ۾ حب جي چوڙلڻجي وڃڻ جي ڪري ڦٽي ناس ٿي ويو هو. ان جو نالو سارنگ جي نالي سان هڪجهڙائي ڪونه ٿو رکي. اتي نيرڪوس جي ٻيڙن اچي لنگر هڻيا هئا. اسان کي هن ريت سمجهڻ گهرجي ته ”4“ جي بدران اصلي اکر ”K“ هو. ۽ اصلي لفظ Kapaya هوندو، جيڪو ڪارڪ Kharak جو نعر البدل لفظ آهي ۽ اهو حب جي بندر جو نالو هو. اهو هڪ امڪان آهي، پر ڪا پڪي ثابت ٿيل حقيقت ڪانهي، جنهن جي مڃاڻ واسطي ڪا ڳت ڏيئي بيهي رهجي. پڪ سان ايتري ڳالهه ضرور چئي سگهجي ٿي ته نيرڪوس وارو سارنگ ماڳ، يا ته حب نديءَ جي چوڙوٽ هو يا ٿورو پنڌ مٿي اتر طرف واقع هو. ٻنهي حالتن ۾ فاصلي جو اندازو ذري گهٽ صحيح وڃي ٿو بيهي. ۽ هڪ ماڳ جي نقطه نظر موجب ته سورنهن آنا صحيح محسوس ٿئي ٿو. هتي پهچي تاريخي بيان ڪجهه اڻ چٽو ٿي وڃي ٿو. سمجهه ۾ ائين اچي ٿو ته اصلي نسخي تان اتاري ڪرڻ وقت ٻه ٽي سٽون

لڪڻ کان رهجي ويون آهن. يا خود مصنف لاپرواهيءَ کان ائين اڏورو لکي ڇڏيو هجي. مسٽر ڊين ونسينٽ Mr. Dean Vincent ۽ مسٽر مڪ رنڊل Mc Crindle جا ترجما به هن ماري ۾ ڪي گهڻو سوڀارا ڪونه ويا آهن. ڏسڻ ۾ ائين اچي ٿو ته پڙهڻ واري کي جڻ گمراهه ڪري رهيا آهن. بهتر ائين آهي ته اسان هن ٽڪري کي اترين جي لکت موجب پڙهون. ۽ انهن عام ڳالهين کي ڇڏي ڏيون، جيڪي زير بحث موضوع سان واڳيل ڪونه آهن. ”انهن سارنگ جي ماڳ وٽان ٻيڙا هاڪاريا ۽ هلندا اچي ساڪالا Sakala جي ٿاڪ وٽ پهتا. ٻن ٽڪرين وچان هاڪاري تي سواستاديا سفر ڪري مورنتوبارا Morntobara نالي هڪ جاءِ تي پهتا هئا.“ جڏهن مذڪوره ماڳ ڏانهن اشارو ڪيو ويو آهي، ته اتي ڪنهن وٽي يا خال جو احساس ٿئي ٿو. هنن سارنگ جي ماڳ کان جيڪو سفر ڪيو آهي، تنهنجي ماپ ڪانه ڏني ويئي آهي. ۽ جڏهن نئين ڏينهن جو نئون سفر اختيار ڪيو وڃي ٿو ته: ”هتان کان Sailing hence“ يا ”بئي ڏينهن تي اهي روانا ٿيا Following Day they sailed“ جا لفظ لکيل ڪونه ملندا، جيڪي سلسلي رکڻ لاءِ تاريخ ۾ عام طور تي ڪم آندا ويندا آهن. پر ان جي بدران اسان هڪدم اچي ساڪالا ۽ مورنتوبارا پهچڻو ٿا. ونسينٽ ۽ مڪ رنڊل پنهنجا لفظ وڃي ان وٽيءَ کي ڀرڻ جا جتن ڪيا آهن، تنهنڪري تاريخي حوالي کي غلط پڙهي ويا آهن ۽ هنن ٽڪرين کي مورنتوبارا وٽان ڪڍي ”ساڪالا“ ڀرسان وڃي رکيو آهي. سندس ڪتابن ۾ لکيل ٽڪرا هوبهو هيٺ ڏجن ٿا:

اتان کان هاڪاري هوساڪالا پهتا، اهو علائقو ڀرپٽ هو هو ٻن ٽڪرين وچان لنگهيا هيا. اهي ٽڪريون پاڻ ۾ ايتريون ويجهيون هيون جو ٻيڙا هلائيندي ونجهن جا ڦر وڃي، انهن سان ٿي لڳا. اهڙيءَ ريت هُوتِي سواستاديا ڪري هتي پهتا هئا. هي شهر تمام وڏو هو، چوڌاري قلعو هئس، مٿس ماڻ ڇانيل هئي، پر بندر ڏانهن ويندڙ لنگهه سوڙهو هو. ڏيهي ٻوليءَ ۾ هن کي ”عورتن جو بهشت“ ٿي سڏيائون، ڇاڪاڻ ته هن ملڪ تي پهريائين هڪ

عورت راج ڪيو هو. جڏهن ٻن ٽڪرين جي وچان گذري رهيا هئا، ته سامونڊي تيز ويرن کي روڪڻ لاءِ کين جھلون Breakers ٺهيل ڏسڻ ۾ آيون، جيڪي کين هاڪارڻ ۾ رنڊڪ وجهي رهيون هيون. ٽڪرين کان ٻاهران ڦري منزل تي پهچڻ ۾ کين گھڻو وڪڙ ڏسڻ ۾ ٿي آيو.“
مڪ رنڊل جو ترجمو وري هن ريت آهي:

”سارنگ کان هاڪاري اچي ساڪالا وٽ رسيو. اهو علائقو ويران هو. هنن هتي اچي لنگر هنيا. هتان رواني ٿيڻ کانپوءِ ٻن ٽڪرين وچان لنگهيا. اهي پاڻ ۾ ايتريون ويجهيون هيون وغيره، وغيره. آخرڪار تي سؤ استاڊيا سفر ڪري اچي مورنتوبارا پهتا.“

مسٽر مڪ رنڊل هتي ”رواني ٿيڻ کانپوءِ“ جا لفظ وجهي يونانين جي سفر ڪرڻ واري نموني کي بدلائي ڇڏيو آهي. اهڙيءَ ريت هيءُ صاحب تاريخي بيان ۾ ايندڙ ويجهين ٽڪرين کي ساڪالا وٽ آڻي بيهاري ٿو ۽ ائين جيان تي سؤ استاڊيا ٻڌائي ٿو. ونسينٽ به ائين ڪري ٿو ۽ لکي ٿو ته: ”اتان (اسڪالا) کان روانا ٿيا ۽ اچي ٻن ٻيٽن جي وچان لانگهو ٿيا. اهي ايترا ويجهيا هئا، جو ٻنهي پاسن کان سندن ونجهه انهن کي ڇهڻ لڳا ۽ آخر تي سؤ استاڊيا سفر ڪري اچي مورنتوبارا پهتا.“

اسان کي خبر آهي ته اسڪالا سون مياڻيءَ واري ڪلتي اڀرڻ ۾ موجود هيو. مٿين بيان مان ائين پاسجي رهيو آهي، ته نير ڪوس پنهنجو عقل، رواني ٿيڻ مهل اسڪالا ۾ ڇڏي آيو هو. ڇاڪاڻ ته هيڏو وڏو سمنڊ ڇڏي پنهنجن ٻيڙن کي اچي انهن ٻن ٽڪرين وچان هنيو هئائين، جيڪي پاڻ ۾ ايتريون ته ويجهيون هيون، جو هلڻ وقت ونجهن جا ڦر ٽڪرين جي پاسن سان گسي رهيا هئا. ان کانپوءِ مسٽر مڪ رنڊل جو ترجمو هن ريت آهي: ”جڏهن هو ٽڪرين وچان لنگهي خير سان پار پيا ته ڏاڍا سرها ٿيا هيا، ڇاڪاڻ ته ٻنهي ٽڪرين وچان لنگهڻ وقت سمنڊ جي وير ڏاڍو وڙهي رهي هئي.“

ڊاڪٽر ونسينٽ جي ترجمي کي به سانگي سان ڏسندا هلو. هو صاحب

لکي ٿو ته: ”ٻنهي ٽڪرين وچان لنگهڻ پنهنجي جاءِ تي هڪ وڏو خطرو هو. پر ان وقت سامهون اٿائو طوفاني واءِ به گهلي پيو هو. ان کانسواءِ سمنڊ ۾ ڏاڍو جوش هو. جڏهن اهي لنگهي پار پهتا، ته سمجهيائون ته انهن ان جاءِ تان اڪري ڪرامت ڪري ڏيکاري آهي.“ مزي جي ڳالهه اها آهي ته اصلي ڪتاب ۾ واءِ يا چوهي جو ذڪر ئي ڪونه آهي. خراب موسم جو ذڪر اسان کي گھڻو پوءِ ملي ٿو. جڏهن يونانين جا ٻيڙا پورالي نديءَ جي چوڙ کي گھڻو پوئتي ڇڏي وڃن ٿا، انهن سان ڇا وهيو واپريو؟ سا حقيقت هن ريت آهي: ته جڏهن سفر ختم ٿيڻ مهل نير ڪوس سمجهيو ته مورنتوبارا پهچڻ وارا آهيون ۽ ٻيڙا ٻه سارو ڏينهن ونجهه هڻي، ٽڪجي پيا آهن، ته هن وڏي وڪڙ کان بچڻ خاطر سڌو رستو اختيار ڪيو، جيڪو خطرناڪ ضرور هو. تڪليف کان بچاءُ جو هن کان وڌيڪ ٻيو چارو ڪونه هو. ان رستي اختيار ڪرڻ ۾ وڏي تڪليف Great Trouble ۽ وڏي سوڀ Great Achievement کان هئي ۽ نه وري اهو اچرج Wonders جهڙو ڪم هو. مسٽر ملر Muller هن رستي کي ڏاڍو صاف ۽ چٽو ڪري لکيو آهي. ”روڪ ۽ رنڊ تمام گھڻي هئي. وير به وڙهي رهي هئي. سمنڊ جون تيز لهرون ان سوڙهي لڪ مان تيزي سان لنگهي رهيون هيون، جن ٻيڙن کي اتان گذرڻ ۾ ڏکيو بڻائي وڌو هو. حقيقت حال اها ئي هئي، پر سمجهيو ائين ويو آهي، ته نير ڪوس جاڻي ٻجهي پنهنجي ٻيڙن کي مصيبت جي مٿن ۾ ڏنو هو. اهڙيءَ ريت انگريزيءَ ۾ ترجمي ڪرڻ وارا به وڃي اوجھڙ ۾ پيا آهن. ٽڪرين جي صورتحال وارو سوال به ٿورو گھڻو اهم ضرور آهي، ڇاڪاڻ ته هنن ٽڪرين جي مدد سان ئي اسان مورنتوبارا کي سڃاڻي وٺندا سين. اهو به ٻڌايو ڪونه ٿو وڃي ته ٽڪريون ڪي اتاهيون هيون. ان ڳالهه جو به امڪان آهي، ته اهي ٽڪريون هاڻي سامونڊي واري هيٺان پورجي ويون هجن. جيڪڏهن سرونڊا Sirondha ڍنڍ جي اوسي پاسي ڳولا ڪبي، ته امڪان آهي ته اهي ٽڪريون اک تي چڙهي وڃن. اهڙيءَ ريت ڪرنل هالڊڪ جي ڪيل سڃاڻ کي هڪ قسم جي ٿيڪ ملي پوندي.

اسڪالا Skala واري ماڳ کي بدوڪ لڪ Bidok Lak جي ڀرپاسي ۾ ڪاٺي ڇاڇڻ گهرجي. سارنگ (حب نديءَ کان ٿورا ميل اتر طرف) کان هن ماڳ تائين چوويهن ميلن جو پنڌ آهي. تاريخ ۾ سفر جي ڊيگهه جو ذڪر ڪونه آهي، پر اسان ڄاڻ ۽ ٻيا وسيلو اختيار ڪيا آهن. اڳتي هلي اوهان ڏسندا ته اهو فاصلو به سو ويهه استاديا آهي. هاڪارڻ واري پهرئين مرحلي ۾ اسان کي سندن رفتاري ڀري ڏسڻ ۾ اچي ٿي. ان جو ڪارڻ رڳو اهو آهي، ته سندن هاڪارڻ جو دارومدار فقط ونجمن تي هو. اسان کي تاريخ ۾ اهڙيون ٻه منزلون ملن ٿيون، جن ۾ هنن تي سو استاديا سفر ڪيو. گهڻو ڪري سڄي ڏينهن جي سفر جو مطلب ڏهن ڪلاڪن جو هاڪارڻ هوندو هو. سندن رفتار ٽيهه استاديا (تي ميل) في ڪلاڪ هوندي هئي. سارنگ ۽ اسڪالا Sakala جي وچ تي هوهڪ ٻيٽ وٽان ضرور اڪريا هوندا، پر هن حقيقت بابت تاريخ ۾ ڪوبه ذڪر موجود ڪونه آهي. ان ٻيٽ جو نالو گڏياڻي آهي. هاڻي ڌرتيءَ سان گڏجي هڪ ٿي ويو آهي. مان ٽالمي جي ڪوڊون Kodvan کي گڏياڻي سمجهان ٿو جنهن کي هن گيڊروشيا جي سامونڊي ڪناري سان واقع ٻڌايو آهي. جيالاجيڪل سروي واري ڪتاب ۾ هن ماڳ لاءِ لکيو ويو آهي ته: ”سامونڊي ڪناري سان موجود هڪ ٽڪري آهي. ان جو رنگ سفيد آهي. سمنڊ مان جيڪو گذرندو آهي، تنهنجو ڌيان ضرور پاڻ ڏانهن ڇڪائيندي آهي.“ اڳئين ٽڪڙ واري جاءِ کان وٺي جيڪو هنن فاصلو طئي ڪيو آهي، سو ڪرنل هالڊڪ جي خيال مطابق مورنتو بارا جي ماڳ سان پورو ٺهڪي ٿو بيهي. مان بدوڪ لڪ کان وٺي هن ماڳ تائين ڪل پنڌ ستاويهه ميل ڪٿيان ٿو ۽ هوڏانهن تاريخ ۾ ٿي سو استاديا آهن. مورنتو بارا کان پورالي نديءَ جي ڇوڙ تائين هڪ سو ويهه استاديا فاصلو ٻڌايو وڃي ٿو. اها پڪ نه پر امڪان آهي ته ان وهڪري ۾ ستر استاديا تائين اندر سمنڊ جو پاڻي ڪاهي ايندو هو ۽ ان فاصلي کي به مٿي ڏنل پنڌ ۾ شمار ڪيو ويو آهي. اهو به هڪ امڪان آهي ته مورنتو بارا تائين پهچڻ لاءِ هيءُ وهڪرو به سفر جو هڪ محفوظ وسيلو

هوندو. اتر طرف کان ايندڙ ٻيڙا اهو گس وٺندا هوندا. ٿورو ڏکڻ طرف هلبو هو ته وڌيڪ رستو ملي ويندو هو. پر بندر ڏانهن وڃڻ لاءِ ڪجهه خطرناڪ ضرور هو. ان ڳالهه کي سمجهڻ سولو به هو ۽ نيرڪوس اهو ويجهو رستو ان ڪري اختيار ڪيو هو، جو سندس ٻيڙن جا وانجهي سڄو ڏينهن ونجهه هلائي ٿڪجي پيا هئا. جيڪڏهن ٻيو رستو وٺن ها ته اهو ڊگهو ۽ وڪڙ وارو هو. تنهنڪري هن جان جوڪي ۾ وڃي به هنن سڌ ڪرڻ جي ڪوشش ڪئي. هيءَ حقيقت به ڌيان ۾ رکڻ گهرجي ته ڏينهن ٿيڻ تي جڏهن هنن هاڪاريو ته ان وقت وڃڻ جو پاڻي لهي رهيو هو. منهنجي هن خيال جي پٺڀرائي هن حقيقت مان ٿئي ٿي ته جڏهن اڳين شام (14) جو مٿي بيان ڪيل ٻن ٽڪرين وچان سوڙهي لنگهه مان اڪري رهيا هئا، ته وڃڻ جاڙهه ۾ هئي. مٿي بيان ڪيل حالتون بدلجي ويون آهن. اها ڪليل جاءِ جتي يوناني آرماڙ بندر ڪيو هو تنهنجي چوڌاري پتنن والار ڪري ڇڏي آهي. سمنڊ ان وڃڻ واري جي ٻيٽ کي ٿورن ميلن تائين صاف رکڻ جي ڪوشش پئي ڪئي آهي، جتي پتون گهٽ ۽ ٽڪريون گهڻيون آهن، ته ان ماڳ وٽ ڪلئي سمنڊ سان لاڳاپو برقرار آهي.

مورنتو بارا (جنهن کي ڪرنل هالڊڪ سيرونيڊا ڏنڊ سمجهي ٿو) کان لياري، جتي ان زماني ۾ پورالي نديءَ جو ڇوڙ هوندو هو. ڪُل فاصلو ڏهه ميل بيهي ٿو، جيڪو سمنڊ سان هڪ سو ويهه استاديا ٻڌايو ويو آهي. نديءَ جي ڇوڙ وٽ جتي هولنگر هڻي رات ٽڪيا هيا، تنهن ماڳ لاءِ لکيو ويو آهي، ته اهو ڪليو ۽ ٺاهوڪو هو. پر ائين ڪونه ٻڌايو ويو آهي، ته مورنتو بارا جيان ڪناري سان به اونھون هيون. ڇا لياري ڀرسان سيرونيڊا ڏنڊ جيان ڪا ٽرائي موجود آهي؟ جيڪڏهن اها ٽرائي موجود نه به آهي، ته به ڪرنل هالڊڪ جي بيان کي غلط سمجهي ڪونه ٿو سگهجي. ان دور کي به ڪو زمانو گذري ويو آهي، ان هينانهين پرايٽرولٽ پئجي ويو هوندو، جو اهو مذڪوره ٽاڪ پورجي

پرياسي جي زمين جيترو مٽي ٿي، سڃاڻپ کان پري ٿي ويو هوندو. هن ترسٽ واري ماڳ ڀرسان جنهن بابت تاريخن ۾ احوال ملن ٿا، طبعي تبديلين موجب انهن جو نانءُ نشان به موجود ڪونه رهيو آهي، پر تاريخ جي بيانن مطابق اهو ٻيٽ گهڻو اُتاهون هو. ان ناتي سان مذڪوره ٻيٽ کي پرياسي ۾ جدا هڪ ٽڪريءَ جي صورت ۾ ڳولهي لهي سگهجي ٿو.

مٿي هن حقيقت جو ذڪر ڪيو ويو آهي ته: ”اسڪالا ۽ سارنگ جي وچ واري گم ٿيل، فاصلي کي صحيح ڪري سگهجي ٿو، ۽ ٻنهي ماڳن جي وچ ۾ ٻه سو ويهه استاديا فاصلو هو. سوال اهو آهي ته هيءُ ماڳ ان جاءِ کان وٺي ورتي وڃي ٿي، جتان نيرڪوس آرماڙ هاڪارڻ جي شروعات ڪئي هئي. ائين جو به بيان آهي ته فاصلو اتان شروع ڪيو ويو، جتان کان پهريائين ٻيٽن کي هاڪاريو ويو هو. اها اصلي جڳهه نيول اسٽيشن Naval Station هئي، جيڪا سنڌوءَ جي ڇوڙ جي ويجهو قائم ڪئي ويئي هئي. جيڪڏهن سندن مقصد اهو آهي، ته نيرڪوس سنڌوءَ جي ڇوڙ ويجهو ان مذڪوره ماڳ تان هاڪاريو هو، ته منزلن جو وچور هن ريت هجڻ گهرجي:

(الف) سنڌوءَ جي ڇوڙ نيول اسٽيشن کان اليگزينڊر هيون 300 استاديا.

(ب) اليگزينڊر هيون کي پوراليءَ ندي جو ڇوڙ 780 استاديا.

1080 استاديا.

(1) 70 استاديا.

(2) 220 استاديا.

ڪُل جوڙ 1370-استاديا.

اهڙيءَ ريت پٿر پلس. Parapls تائين ٻڌايل فاصلو، ليکي مطابق گهڻو گهٽ ٻيهي ٿو ۽ مؤرخ جي پنهنجن ٻڌايل انگن اکرن کان ٿي سوستر استاديا گهٽ ڏسڻ ۾ اچي ٿو، جيڪو وڏو فرق آهي. پر ان ڳالهه کي ڌيان ۾ رکن ٿا، ته خود مؤرخ پاڻ ٻڌائي ٿو ته پٿر پلس جو ماڳ آرابيٽاءِ جي سامونڊي

ڪناري سان واقع آهي. هو وڌيڪ ٻڌائي ٿو ته ٻيٽن جو قافلو ڪروڪولا کان هلي هتان پهتو هو. اهو هاڻي قياس ڪرڻ مناسب لڳي ٿو ته اهي هڪ هزار استاديا ڪروڪالا ٻيٽ کان يا اليگزينڊر هيون واري ٿاڪ کان، جيڪو ڪروڪالا جي بلڪل ويجهو هو، جتان چوويهه ڏينهن جي ٽڪڻ کانپوءِ هاڪاري ويو هو. ان ٿاڪ جي هاڪارڻ وارو صحيح ماڳ سمجهي پٿر پلس جو فاصلو هن ريت ڪٽڻ کپي.

اليگزينڊر هيون کان ڊوما ۽ يا آبرو ٽري آئيلينڊ استاديا ميل

ايم-4-اٽر-اولهه طرف 60 6

ڊوما کان سارنگ-حب نديءَ جي ڇوڙ کان

ڪجهه ميل اتر. 300 32

سارنگ کان اسڪالا-بدوڪ لڪ کان

ٿورو اتر-اوڀر طرف 220 24

اسڪالا کان مورنتو بارا سڀرو نديا ڍنڍ 300 27

مورنتو بارا کان پورالي نديءَ جي ڇوڙ وٽ $\frac{120}{1000}$ $\frac{10}{99}$

هڪ هزار استاديا هڪ سو جاگرافيائي ميلن ۽ هڪ سو پندرهن استيڇيوت ميلن جي برابر آهن. سامونڊي ڪناري وارو پنڌ، ٻيڙي رستي سمنڊ سان ڪيل سفر کان ڪجهه سڌو هوندو. جيڪڏهن مذڪوره نوانوي ميلن ۾ ٿورو خشڪيءَ وارو فاصلو طئي ڪبو، ته وڃي پورو هڪ سؤ ميل بيهندو. اهڙيءَ ريت نيرڪوس جو سامونڊي سفر وارو اندازو اهڙو ته صحيح ٻيهي ٿو، جو اچرج وٺيو وڃي.

جڏهن هن سامونڊي سفر جي پهرين مرحلي تي نظر ثاني ڪجي ٿي ته اسان کي ڪرنل هالڊڪ جي ٻڌايل پورالي ندي جي ڇوڙ جي تڏو هڪي ٿاڪ جي ويڪرائي ٿاڪ پوري ڏسڻ ۾ اچي ٿي. سندس اهو ويچار گهڻو ڪري صحيح معلوم ٿئي ٿو ته، قديم زماني ۾ اتر طرف، هن نديءَ جو پراڻو وهڪرو

موجوده ٻيٽ کان چار ميل اوڀر وهندو هو. جيڪڏهن واقعي اها ڳالهه سچي آهي ته، پورالي ندي ڏانهن سڪندر اعظم جي پيشقدمي بابت جيڪي اصول قائم ڪيا ويا هئا، سي سورنهن آنا سڄا ثابت ٿين ٿا. اميد آهي ته ڏکڻ بلوچستان جي جاگرافيائي جاچ پڙتال جاري رکي ويندي. مورنتوبارا جا ماڳ اڃا به گهڻي جاکوڙ لهڻ ٿا. مان مورنتوبارا جي ٿاڪ کي ڪرنل هالڊڪ جي مقرر ڪيل ماڳن کان اوڀر طرف سمجهان ٿو. مان اها ڳالهه قبول ڪريان ٿو ته جنهن ترائي کي هو سِيرُونڊا جي ڍنڍ چوي ٿو. سا سندس بيان جي پٺڀرائي ضرور ڪري ٿي. پر پڇا ڳاڇا ڪرڻي پوندي ته هتان جون ڏيهي روايتون هن بابت ڇا ٿيون چون.

هتي اهو ڏٺو ويندو ته خود ڪرنل هالڊڪ جي پنهنجي راءِ آهي ته راس مونزي کان وٺي مورنتوبارا (جنهن به حالت ۾ ڪرنل صاحب هن ماڳ کي سڃاتو آهي) تائين سفر جي ماپ ڪاٿي کان تمام گهڻو وڌي ٿي، جنهن کي صحيح ڪري ڪونه ٿو سگهجي. هن پاڻ وري اهڙيون ثابتيون به پيش ڪيون هيون، ته اهي سفر جي وڌايل انگن اکرن جي وڌيڪ ويجهو آهن. اليگزينڊر هيون وٽان هاڪارڻ کان هفتي کن تائين نيرڪوس پنهنجون منزلون ان ڪري ننڍيون رکيون هيون، ڇاڪاڻ ته کين پنهنجن پيڙنکي ونجهن سان هلاڻو پيو هوندو. سندن وڌ ۾ وڌ ڏهاڙي سفر تي سو استاڊيا هو. موسمر نيڪ ۽ سمنڊ ۾ مانار هئي. جيڪڏهن ائين نه هجي ها ته اهڙو بيان ضرور ڪيو وڃي ها. ائين ڏينهن اسان کي ڪتابن ۾ چوهي جو ذڪر ملي ٿو جيڪو پاڳلا Pagla کان ڪابنا Kabna ڏانهن ويندي رستي ۾ گهليو هو. ان سان گڏ اوهيڙي جي اوڪ ٿي هئي، جنهنجي نتيجي ۾ سندن تي ٻيڙا ٻار ۾ ٻڏي ناس ٿي ويا هئا. ان کانپوءِ سندن ڏهاڙي جو سفر چار سؤ استاڊيا ۽ ڪن نسخن مطابق چار سؤ ٽيهه استاڊيا ٿي ويو هو. مان سمجهان ٿو ته سفر ڪرڻ جي هيءَ رفتار اڳي کان وڌائي پيش ڪئي ويئي آهي. هن مان اهو به ظاهر ٿئي ٿو ته جنهن وقت ٻيڙن واءِ تي هلڻ شروع ڪيو هو ته سندن رفتار به وڃي صحيح انگن

اکرن تي بيٺي. جڏهن انهن انگن اکرن کي گڏ ڪيو ويو ته ماڻهو غلط فهمين جو شڪار ٿي ويا. امڪان اهو به آهي ته واءِ ڏسي، ٻيڙن تي سڙهه به چاڙهيا ويا هجن. هنن پهريون ڀيرو پاڳلا Pagla وٽان تڏهن سڙهه چاڙهيا هوندا، جڏهن پورب واري مينهوڳيءَ واري سڻائي هئا گهلي سندن ٻيڙن کي اولهه-ڏکڻ-اولهه ڏانهن ڌڪيو هوندو. ان ڪري سندن ڏهاڙي واريءَ منزل ۾ پنڌ وارو ماپو وڌي وڃڻ هڪ لازمي امر آهي. حالتن مان معلوم ائين ٿئي ٿو ته مذڪوره چوهو ۽ مينهن ڏهاڙيءَ سفر جي پوئين مرحلي ۾، پوياڙيءَ جي ويل پيش آيو هوندو. جڏهن ڪابانا جي ويجهو پهچڻ وارا هوندا، اها حقيقت هن مان ظاهر ٿئي ٿي ته جڏهن وڏاندرو واءِ ٿمجي ويو ته هنن پڳل ٻيڙن جا تختا به هٿ ڪري ورتا. ۽ جيڪي ماڻهو ٻڌل ٻيڙن تي چڙهيل هيا، سي تري، جر جهانگي اچي ڪناري پهتا هيا. آڏيءَ رات جو ٻيڙا وري وڃي ٻار ۾ وڌائون. شايد سڙهه چاڙهيا هئائون. به سؤ استاڊيا ڪري وڃي ڪوڪالا Kokala پهتا. سندن اها منزل ۽ هن کانپوءِ ٻي منزل به گهڻي وڌائي ويئي آهي. چو جو ڏسون ٿا ته وڃي تامرس Tomerus پهتا آهن. جيڪو پنج سواستاديا پري هو. ان کانپوءِ ملائي Malana پهچن ٿا، جنهن جو فاصلو ٽي سؤ استاديا ٻڌايو وڃي ٿو. پڇاڙيءَ وارو نتيجو اهو بيهي ٿو ته اوريٽاءِ جو سامونڊي ڪنارو جنهن لاءِ چيو وڃي ٿو ته پوراڻي نديءَ جي چوڙ کان راس ملڻ Malan تائين سورنهن سؤ استاديا آهي. سا ماپ ڪرڻ کانپوءِ ان جي ڊيگهه فقط اٺ سؤ پنجاهه استاديا معلوم ٿئي ٿي. منهنجو خيال آهي ته جنهن انڌاري نيرڪوس جي ٻيڙي لاءِ مصيبت پيدا ڪئي هئي. تنهن لاءِ جنرل هالڊڪ ڪن غلط فهمين جو شڪار آهي. اليگزينڊر هيون کان وٺي هن ماڳ وٽ پهچڻ تائين هاڪارڻ جي ساري سفر دوران فقط اها هڪ انڌاري آئي هئي، نه ته سڄو سفر نهايت آرام سان گذري ويو هو. انڌاري به ٻه ٽي ڪلاڪ هلي هئي. ان کانپوءِ تاميرس Tomerus تائين سڻائو واءِ گهليو هو. مسرئي Masarna کانپوءِ اسان کي سندن ڏهاڙي جو سفر ست سؤ اٺ سؤ بعضي ته هڪ هزار استاديا به ڏسڻ ۾ اچي ٿو جنهن لاءِ پڪ سان چئي

سگمجي ٿو ته وڌاءُ آهي ۽ ڏسڻ ۾ اچي ٿو ته مذڪوره اندازي کانسواءِ سندن سفر ڪنهن ڊپ ڊاءُ ۽ الڪي کانسواءِ سٿائو گذري ويو. سفر ۾ ڏکيائي ڏچو ته ڏٺو هئائون. پر اهو هاڪارڻ واري مامري سان لاڳاپيل ڪونه هو. ان جو سبب اهو هو جو گهڻي سفر سبب لشڪر واسطي کاڌي خوراڪ ۽ پاڻي جي سخت اٿائ هئي. انهن سڀني ڳالهين جو اثر وڃي نيرڪوس جي سفر جي ڪاٿي ڪرڻ تي پيو هوندو. سندن سفر جي فاصلي جو غلط اندازو انهن پيڙين ڪري به ٿيو هوندو جيڪي هن سنڌو درياهه ۾ جوڙايون هيون.

(1) هي سنڌي طرز جو نالو آهي. هن لفظ ۾ ”ل“ بدران ”ر“ جو اکر ڪتب آندو ويو آهي. پر اصلي لفظ ”نال“ آهي، جنهن جي معنيٰ اٿل يا چاڙهه جي موسم وارو وهڪرو آهي. انگريزيءَ ۾ هن کي torrent bed يا flood channel چئبو آهي.

1. رپورٽيءَ هن وهڪري کي پنهنجي ڪتاب ”مهراڻ آف سنڌ“ ۾ واهندا باهندا هاڪڙو يا مهراڻ درياءُ سڏيو آهي. امڪان آهي ته اهو نالو واهندا جي ڪنهن ننڍي پاڻي جو هجي.

(2) نمبر cxvii - جلد lix 1874ع دي لاسٽ رور آف دي انڊين ڊيزرت.

(3) سرايچ-اليت جي ”هستري آف دي انڊيا“. -ص 49-هن مصنف راييل ايشياٽڪ سوسائٽيءَ جي جرنل جلد -xvi - حصي ٻئي ۾ منصوره جي ماڳن تي بحث مباحثو ڪيو آهي.

2. اهو غلط آهي ته سومرا فقط سنڌ جي لاڙواري علائقي جا حاڪم هيا. تاريخي حقيقتن موجب چوٿين صديءَ جي پڇاڙيءَ ڌار ان منصوره ۽ ملتان جي رياستن جي عرب اميرن جا جانشين سومرا بڻيا هئا. غزني سلطان (388هـ-582هـ) يا سلطان معز الدين سام غوريءَ جي دور (1174-1206ع) ملتان ۽ منصوره جي مختلف رياستن جا خود مختيار حڪمران به سومرا هئا. جڏهن سلطان محمود غوريءَ 1175ع ۾ ملتان تي حملو ڪيو ته ان دور ۾ اتان جو حڪمران سومرو سردار هيو. (سومرن جو دور - ڊاڪٽر نبي بخش بلوچ -

ص -24 (مترجم).

(4) هن جو مطلب آهي ڇڏيل وهڪرو. هي لفظ گهڻو ڪري ڪنهن وهڪري جي سُڪل پيٽ لاءِ ڪتب ايندو آهي.

(5) هي اهو وهڪرو آهي، جيڪو ڪڏهن نصرپور کان، ڏهه ميل مٿان ٻوهڙي Bohri کان وهندو هو، جنهن کي غلطيءَ وچان لوهري Lohiri به لکيو ويو آهي. لاڙ جو ٿر خان حڪمران مرزا جاني بيگ هن ماڳ تي مورچو بند ٿي، شهنشاهه اڪبر جي فوجن سان 91-1592ع ۾ ٻن مهينن تائين جنگ جوٽيندو رهيو، جنهن جو مهندار مرزا عبدالرحيم خان خانان هو. ان ماڳ جي جاگرافيائي صورت حال ڏاڍي مضبوط هئي. ان کانسواءِ هيءُ سنڌي سردار وڏي عقل ۽ شعور وارو شخص هو. سندس مهنداريءَ هيٺ پيڙين جو آرماڙ هو، جيڪو مغلن جي لشڪر سان مهاڏو اٽڪايو بيٺو هو. ۽ سنڌوءَ جي وهڪري تي سندس پورو ضابطو هو. سندس لشڪر کي کاڌو خوراڪ باقاعديءَ سان ملندو ٿي رهيو. هن سنڌ جي عام ماڻهوءَ کي به اپاريو هيو جن حملو آورن کي کاڌو خوراڪ ڏيڻ بند ڪري ڇڏيو هو. هن دهليءَ جي لشڪر جو رستو روڪي ڇڏيو هو. ان جو نتيجو اهو نڪتو جو دهلي جو لشڪر گهڙو پٽي هلي ويو. ۽ ان وقت تائين سوڀارو ڪونه ٿيو، جيستائين هن اٽڪل ڪري جاني بيگ جي لشڪر کي ان مضبوط جاءِ مان نه ڪڍيو هو.

(6) هيءُ علائقو چوويهه ڊگريون ۽ اٺونجاهه فوٽ اُتر ويڪرائي ڦاڪ جي ڏکڻ ۾ آهي، جتان سنڌو ڪوهستان واري علائقي کي ڇڏيندو آهي.

(7) هيءُ احوال ليفٽيننٽ اسٽائيف Stiffe جي سنڌوءَ جي چوڙ بابت 1877ع ۾ ڏنل رپورٽ تان ورتل آهي.

(8) ڪريڊنر ڊاءِ ڊيلٽاس پيٽر مينس مٽهيلنجنس ارگان زنگ شيفٽ

نمبر -56 - ايس -25 Gredner Die Deltas Petermanns Mittheilungen, 25
Erganzaumgocheft No: 56-S-525.

(9) ايدنبورگ رويو جنوري 1877ع-ميديتيرينن ڊيلٽاس.

(10) هيءَ سروي ”ڪرنل تري مين هيري“ Col: Treman Heere ان وقت ڪئي هئي، جڏهن هو سنڌ ۾ چيف انجنيئر جي عهدي تي فائز هو. جرنل آر. جي. ايس. Xxxvii_ ص 70.

(11) ڏسو ڪريڊنر جوات سپ 1-1 Ut_ ٿيل Theil_ 7. ماس ڊيس ويڪس ٿيومس ڊر ڊيلٽاس Mass, der wachs thums der Deltas.

(12) لاڙ جي علائقي ۾ جيڪي يونانين وهڪرا ڏنا هيا، سي گهاڙ واه ڪونه هيا، جهڙي ريت عام مؤرخن انهن کي سمجهيو آهي، پر اهي دريائن جا فطري وهڪرا هيا، جن جا پراڻا پيٽ سامونڊي ڪناري ڀرسان جاڏي ڪاڏي ڏسڻ ۾ ايندا آهن. اهو پاڻيءَ جو هڪ وهڪرو ان کانپوءِ هڪ وڏي ۽ ويڪري ڍنڍ هئي، جنهن ۾ يونانين جو جنگي آرماڙاچي بيٺو هوندو. ان وقت ڪيڏو نه خوبصورت ڏيک هوندو.

3. هيءَ پنڌ جي يوناني ماپ آهي هڪ ميل ۾ ڏهه اسٽاڊيا هوندا هئا. (مترجم).

4. پورالي ندي (مترجم).

(13) ارستو بيوليس هڪ سؤ اسٽاڊيا. نيرڪوس ارڙهن سؤ اسٽاڊيا ۽ اونس ڪريٽس ٻه سؤ اسٽاڊيا ٻڌايو آهي.

(14) ٿريولس انٽ بخارا جلد III_ ص 16، جنهن ۾ ٻڌايو ويو آهي ته نتي کان ٿورو پنڌ هيٺ ڇوڙ واري علائقي ۾ ٽڪريون موجود آهن، پر منهنجي هن خيال ۾ سامونڊي علائقي کان وٺي پنجتيه ميل مٿي هن علائقي ۾ ڪابه ٽڪري ڏسڻ ڪانه ايندي.

(15) هيءَ احوال مسٽر فينر Fenner جي سامونڊي ڪارين بابت ڪيل سروي تان ورتل آهي، جيڪا هن سنڌوءَ جي ڇوڙ جي اولاهين پاسي، سنه 1848ع ڌار ان ڪئي هئي.

(16) ايري ٿيران سمنڊ Ery thraean Sea سان سفر ۽ تجارت ص 176.

The Commerce & Navigation of the Ery thraean Sea-P.176

(17) ڪجهه وقت اڳ جڏهن ڪراچيءَ بندر کي سڌارڻ جو ڪم ڪيو ويو ته چيني واريءَ ڪاريءَ Chinni Creek کي بلند ڪيو ويو هو.

(18) مائرس آف دي جبالاجيڪل سروي آف انڊيا جلد XVII_ ص 184.

(19) ايضاً_ ص 1991.

(20) اصلي نسخي ۾ ڪراچي جي ڏيهي واپاري جا لکيل حاشيا آهن.

(21) هي سڄو حاشيو يوناني زبان ۾ لکيل آهي.

(22) ڏسو ونسينسٽ جو ڪامرس اينڊ نيويگيشن آف دي اينشنٽ جلد_

1_ ص 194: et seq ۽ جنرل ڪنگهام جي انيشينٽ جاگرافي آف دي انڊيا ص 307، ص 306.

(23) ڪروڪالا Krokala جو نالو ڀرپاسي واريءَ جوڙ ۾ چٽ اوڀرو ۽ اڻڀويون آهي. پاتنجر ۽ برنس هن ڳالهه ڏانهن اشارو ڏنو آهي ته ڪروڪالا ڪڪرال لفظ جي بگڙيل صورت آهي. اها ڪا اڻ ٿيڻي ڳالهه به ڪانه آهي. اهو ڇوڙ جي هڪ ڀاڱي جو قديم نالو آهي. ويچار ڪجي ته اهو ڇوڙ جي گهوڙا ٻاري علائقي جي وچ تي ۽ ڪراچيءَ کان پورا پنجاه ميل ڏکڻ اوڀر ڏس تي آهي. هن بيان کي ڪا حقيقت ئي ڪانه آهي ته ڪراچيءَ جي ڀرپاسي واري علائقي کي تاريخ جي ڪنهن دور ۾ ڪڪرال جي نالي سڏيو ويو آهي. نيرڪوس جڏهن هن علائقي وچان هاڪاريو هو. تڏهن کيس سڳند Sangda سڏيو ويندو هو. تاريخ اسان کي ائين ٻڌائي ٿي.

(24) هستري آف دي اينشنٽ جاگرافي جلد: 1 ص 544_545.

(25) ايضاً ص 531-حاشيو 8-ڏسو پڻ ص 393.

(26) ان وقت اڃا به ڏکڻ-اولهه واري چوماسي جون هوائون گهلي رهيون هيون. هيءَ حقيقت ان وقت جي موسمي صورتحال جي پٺڀرائي ڪري ٿي، ته نيرڪوس پنهنجا ٻيڙا ”اليگزينڊر هيون“ ۾ چوويهن ڏينهن لاءِ بيهاري ڇڏيا هئا، ڇاڪاڻ ته تيز سامونڊي هوائون گهلي رهيون هيون. اسان وٽ اهڙيون

پڪيون ثابتيون موجود آهن، ته نيرڪوس جي روانگي تبصره نگارن جي عام خيالن کان گهڻو وقت اڳي ٿي هئي. عام طور ائين چيو ويندو آهي ته نيرڪوس مذڪوره ماڳ وٽان، تاريخ 2 آڪٽوبر 326 ق. م. يا 21 سيپٽمبر 325 ق. م. تي روانو ٿيو هو. تنهن کانپوءِ اسان چوويهه ڏينهن طوفاني هوائن جا ڳنڍندا آهيون، جيڪي سيپٽمبر جي پڇاڙي يا آڪٽوبر جي پهرين هفتي جي پوين ڏينهن کان شروع ٿيا هئا ۽ اهي ان رُت ۾ ختم ٿيا هئا. جڏهن سنڌ ۾ موسمي مانار اچي ويندي آهي. ڏکڻ اولهه واري چوماسي واريون تيز هوائون وڃ آگسٽ تائين هلي ڏيون ٿي وينديون آهن. سيپٽمبر ۾ تيز هوا ڪڍي گهلندي به آهي، پر ڪلاڪ ٻن کان پوءِ ان جو زور گهٽجي ويندو آهي. هيءُ ڳالهه ڪندي مونکي هڪ ڪانه ٿئي ٿي ته انهن ڏينهن ۾ جڏهن نيرڪوس کي ڪراچي جي ڀرپاسي ۾ ترسيل سمجهيو وڃي ٿو. تڏهن چوويهه ڏينهن ساندهه هوا گهلي رهي هئي. سا حقيقت موجوده دور جي هندي سمنڊ جي موسمياتي صورتحال سان سهمت ڪانه آهي. ڊاڪٽر ونسينٽ ٻڌائي ٿو ته اها پورب واري چوماسي جي رت هئي. پر اهو چوماسو نومبر کان اڳ ۾ شروع ڪونه ٿيندو آهي. ان کانسواءِ سنڌ جي سامونڊي ڪناري سان ٽن هفتن کان وڌيڪ اهڙين تيز هوائن جو گهلڻ مونکي ممڪن نظر ڪونه ٿو اچي.

(27) ڪئنٽس ڪرٽس. Lib x حاشيو.

(28) اينشيت جاگرافي آف انڊيا. ص 279.

(29) بنگال ايشياٽڪ سوسائٽي جرنل-جلد 71 ۽ صفحي 349 تي ڪسوماڊي ڪوروس - Csoma de koros جي اصلي نسخي مان مذڪوره حوالو ڏنو ويو آهي. ڪسوما ڪوروس جو پنهنجو مقالو ساڳي سوسائٽيءَ جي آگسٽ 1833 ع واري جرنل جلد II ص 385 تي پڙهندا.

(30) نقشي نمبر II ۾ پٽالا جو شهر سنڌوءَ جي ٻه درياهيءَ جي وچ تي ڏيکاريو ويو آهي. هن صورتحال مان تالمي جي بيان جي پٺڀرائي ٿئي ٿي ته

مذڪوره شهر درياهه جي وچ تي هڪ ٻيٽ تي اڏيل هو. (جاگرافي Lib-جلد- Vii سي - آء - حاشيو ص-ص 59). معلوم ائين ٿو ٿئي ته نقشي ۾ سنڌوءَ ۽ سندس چاڙهن کي، نئي جي اولهه ۾ ڀرڻ کان ٿورو پري ۽ ڪڇ جي صفا اتر ۾ ڪن ٿورن حصن کانسواءِ سڄي صورتحال اٽڪل ۽ اندازي تي تيار ڪيل آهي.

(31) ”انڊس ڪي الٽر ٿومسڪنڊي“ جلد-1 ص 546 حاشيو. 1- ايڊن. 1847ع، جنهن ۾ هيءُ ڏند ڪٿا ڏني وئي آهي.

(32) عالم مهاپارت جي لکڻ واري دور کي سڪندر جي حملي کان گهڻو پوءِ جو سمجهن ٿا. (پڙهو ويبر جي هندستاني ادب جي تاريخ-ص 186 ۽ حاشيو a-201 ۽ ص 187). ان ڪتاب ۾ جيڪي ڏند ڪٿائي قصا لکيا ويا آهن، تن جو تعلق تمام پراڻي زماني سان آهي.

(33) ڏسوسر اليگزينڊر برنس جي لکيل ڪتاب، ٽريولس انٽ بخارا“ جو ٽيون جلد جنهن ۾ هن ڪڇ جو احوال ڏنو آهي. ان کان سواءِ سر بارٽل فريئر به هن موضوع تي مقالو لکيو آهي. ڏسوراييل جاگرافيڪل سوسائٽي جرنل جلد vi ص 94-195).

(34) ڏسوپيري پلس آف ايري ٿرائن سي. ص 40- حاشيو.

(35) ڏسوسر ايڇ. اليٽ جي ”هستري آف انڊيا“ جلد ii ص 249 - ضميمو-P-ص 473. جنهن قلعي ۾ هندو راجا ڀڄي وڃي پناهه ورتي هئي، تنهنجو نالو ڪندا بال يا ڪندا ما Kandama هو. مان سمجهان ٿو ته ڪرنل واٽسن انهن ماڳن کي رڻ ڪڇ جي ڪنهن ٻيٽ تي سڃاڻي ورتو آهي.

(36) ڪجهه وقت اڳ جي ڳالهه آهي ته سمنڊ کان گهڻو پنڌ پري لوڻ ڪڍڻ جو ڪم شروع ڪيو ويو هو. اتي پورهيتن جي استعمال واسطي پاڻي ٻيڙين وسيلي تمام پري کان آندو ويندو هو.

(37) باختري بادشاهن جو مڪمل خاتمو ستين جي مڪيه قبيلي يو. ڇي

yue-chi آندو هو. ڪن مؤرخن جو خيال آهي ته 130 ق. م. ڪن جو خيال آهي ته 126 ق. م. ۾ سندن انت آيو. اهو ڪيئن به هجي پر مذڪوره واقعو يو. چي قبيلي آمون درياھ جو اتر يون پاسو اچي والاريو هو. تنهن کان پوءِ ٿيو هوندو. ڪتاب ۾ لئسن – Lassen واري ڏنل تاريخ لکي وئي آهي. انهن واقعن جو سلسلو اڻ ڇٽو آهي.

(38) پروفيسر سيس Sayce = 4000 ق. م. دور جو حوالو ڏيندي لکي ٿو ته: ”ان مان اسان اندازو لڳائي سگهون ٿا ته ڪلداني واپارين جو هندستان جي الهندي سامونڊي ڪناري سان ضرور واسطو ۽ رابطو هوندو. ان کانسواءِ مغربي يا قديم اُر – ur جي ڪنڊرن مان ساڳو اڻ جي نالي هڪ ڪاٺ مليو آهي، يا بابل جي ڪپڙن جي فهرست ۾ سنڌو نالي هڪ ممل جو ذڪر ملي ٿو. Old Testament ۾ سادين Sadin ڪپڙي جو بيان آهي، جنهن کي يونان وارا awdwr ڪري چوندا هئا. جيڪڏهن ڏٺو وڃي ته awdwr جو مطلب Indian Cloth آهي، جنهن کي گهڻو عرصو اڳ سنڌ جي ڪپڙي طور سڃاتو ويو آهي. (هربرٽ ليڪچرس 1887 ع ص ص 137-138). اها اعتبار جوڳي ڳالهه آهي ته مذڪوره ڪپڙو سنڌو درياھ جي نالي جي نسبت سان هوندو ۽ ڪلدانين جي ويجهو هجڻ ڪري اتي گهڻو مشهور هوندو. هنن جي نظر ۾ ڪوبه هندستاني ڪپڙو ”سنڌو“ هوندو هو. توڙي جو ڪٿي اهو ڪٿان جو به ٺهيل هوندو هو ۽ هندستان جي ڪٿي ڪهڙي به بندر تان گهرايو ويندو هو.

(39) لئسن Lassen کي اوفير Ophir ۽ اوبيرا Abhira جي نالن ۾ هڪجهڙائي ڪري ڏاڍو تعجب ٿيو. آبيرا Abhira، سپارا Supara جي نالي بمبئي جي اتر ۾ باسين Bassein درياھ جي چوڙ وٽ موجود آهي. ان سان هڪجهڙائي رکندڙ شهر سوفالا Sofala وري آفريڪا ۾ به ڏسڻ ۾ اچي ٿو. جيڪڏهن پراڻن شهرن جون سڃاڻپون اهڙن حوالن تي رکيون ويون ته ڳالهه ئي ڳڙ ٿي پوندي. ابيرا ليسن جي قائم ڪيل اصول جي ناتي سان سڃاڻ کان

ٻاهر نڪري وڃي ٿي. ڇاڪاڻ ته ٽالمي جي لکت موجب هيءُ قبيلو Abipia سنڌوءَ جي چوڙ وٽ ڪونه رهندو هو ۽ نه وري سندن جُوءِ سنڌوءَ جي ڪنار سان هئي، پر سندن علائقو پتالي کان گهڻو مٿي هو. ٽالمي جي چوڻ موجب اهو چوڙ واري علائقي کان ٻاهر هو. او. ٽي O.T واري اوفير ۾ ٿوري ڪجهه لکتِي تبديلي آئي آهي. ۽ هن لفظ اوفير Ophir کي گهڻا مصنف ڪنهن لفظ جي بگڙيل صورت سمجهندا آهن، جنهن جو مطلب انڊيا ٿي سگهو ٿو. ڇاڪاڻ ته سيپٽائوجنٽ Septuagint به هن لفظ اوفير Ophir کي سوفير Sophir بڻائي ڇڏيو آهي. هو چوي ٿو ته اهو Captic يعني قطبي زبان ۾ انڊيا جو مطلب ڏيکاري ٿو. جيئن ان ڳالهه جو وڏو حصو مصر ۾ جڙيو هو. ان ڪري ڪتاب جي مصنف اوفير کي انڊيا سمجهيو آهي. اهو شهر مذڪوره ملڪ ۾ بندر يا ڪو مشهور معروف ماڳ ڪونه هو.

(40) ڏسو ملر Muller جي ڪتاب ”جاگرافيائي گريڪاءِ منورا“ جلد 1- ص 191 تي. آگا ٿارڪيڊس جي آخري تصنيف، فوٽس Photis ۽ ڊايوڊورس Diodorus جي ڪتابن مان ورتل اقتباس.

(41) مسٽر بن بيري Mr. Bunbury (هسٽري آف جاگرافي 11 ص 351) سندس نالي مان اندازو لڳائي سگهجي ٿو ته هوناني هو، پر ٻئي پاسي مسٽر رنڊ Mr. Reinand پنهنجي ڪتاب ”رليشن ڊيس واويچ“ ۾ ٻڌائي ٿو ته هو رومي هو. هن ڪهڙي دور ۾ سامونڊي سفر ڪيو هو تنهن جو پتو پئجي ڪونه سگهيو آهي.

(42) پڪ سان چئي سگهجي ٿو ته بيري پلس Periplus نالي ڪتاب پهرين صدي عيسويءَ جي پوئين چوٽائيءَ ۾ لکيو ويو هو (ڏسو سي. ملر جو ڪتاب جاگرافي گريڪاءِ منورا) پر مصنف پنهنجي ڪتاب لکڻ کان گهڻو اڳ سامونڊي سفر ڪيو هو. اندازو ٿئي ٿو ته هو 65 ع يا 80 ع ڌاران هندستان آيو هوندو.

(44) هيءَ به هڪ اهم سوال آهي، ته سڪندر جي زماني ۾ سنڌو سڄي سال دوران فقط ٻن ڦاٽن وسيلي سمنڊ ۾ ڇوڙ ڪندو هو. اترين جوبيان (Anab-vi-18) آهي ته پتالا ڀرسان سنڌوءَ مان ٻه ڦاٽ ٿيندا هيا. ۽ ٻنهي کي سمنڊ ۾ ڇوڙ ڪرڻ تائين سنڌوءَ جي نالي سان سڏيو ويندو هو. هن بيان مان ايئن معلوم ٿئي ٿو ته ٻئي دائمي وهندڙ ڦاٽ هيا. هيءَ ڳالهه به ڌيان ۾ رکڻ گهرجي، ته يونان وارا پتالائي واري علائقي ۾ پاڻي جي ڇاڙهه واريءَ رت ۾ رهيا هئا. ان زماني ۾ هنن ڏٺو ته سنڌوءَ جون ٻئي ڇاڙهون، اٽلنديون وڃي سمنڊ ۾ ڇوڙ ڪري رهيون هيون. ٿي سگهي ٿو ته انهن ٻنهي مان هڪ دائمي ۽ هڪ موسمي هجي، جيڪا ڇاڙهه واري رت ۾ وهندي هجي. سال جو باقي عرصو يا ته سڪل هجي يا منجمس پاڻي ٿورو هجي، جيتريقدر مون کي خبر آهي ته موجوده دور ۾ ڪنهن يورپي جي نظر مان اهڙي شاهدي ڪانه گذري آهي يا ماضي جو ڪو دستاويزي ثبوت ڪونه مليو آهي، جنهن جي آڌار تي چئي سگهجي ته سنڌو قديم زماني ۾ هڪ کان وڌيڪ ڦاٽن وسيلي سڄي سال دوران هڪجهڙو ڇوڙ ڪندو رهيو آهي. سنڌوءَ جو رڀڻ ڦاٽ (ڏسو ص-4) دائمي هجي، پر اسان وٽ ڪي اهڙيون ثابتيون موجود نه آهن، جن جي آڌار تي اهو چئي سگهجي ته اهو دائمي وهڪرو ڪونه هو سندس پراڻي پيٽ مان ته ائين معلوم ٿي رهيو آهي ته اهو سنڌو جي مکيه وهڪري جي پيٽ ۾ هڪ معمولي ۽ ننڍو وهڪرو هوندو هو. هيءَ ڳالهه به ڌيان ۾ رکڻ گهرجي ته سنڌو الهندي طرف سرڪندي رهي ٿي، منهنجي اندازي موجب سڪندر واري زماني ۾ سنڌوءَ جي الهندي طرف واري ڇاڙهه تي مکيه وهڪرو هيو. ۽ اڀرندي ڇاڙهه ۾ فقط ڇاڙهه واري رت ۾ گهڻو پاڻي وهڻ لڳندو هو. منهنجي هن اندازي جي پٺڀرائي هن حقيقت مان به ٿئي ٿي، ته سڪندر سنڌوءَ جي الهندي ڇاڙهه کي ڇڏي اڀرندي ڇاڙهه مان هاڪاريو هو. ان جو سبب اهو هو ته الهندي ڇاڙهه

جي پيٽ ۾ اڀرندي ڇاڙهه ۾ پاڻي ٿورو ۽ دهشت دم لهر ۽ لوڏا به جهڪا هيا. مون پنهنجي راءِ جو جيڪو اظهار ڪيو آهي، سو ڇوڙ واري هيٺين (نئي کان هيٺ) علائقي سان لاڳو ڪونه آهي. ڇاڪاڻ ته ان ايراضيءَ ۾ سنڌوءَ جا سڀئي ڦاٽ ٻارهو ٿي وهندا رهندا آهن.

5. هن حقيقت مان اها ڳالهه واضح ٿئي ٿي ته انهن هن ڇاڙهه مان هاڪاريندي، ڪنهن به تڪليف جو ذڪر ڪونه ڪيو آهي. جڏهن هنن الهندي ڇاڙهه مان هاڪاريو ته ڪين ڪيترن ئي مصيبن کي منهن ڏيڻو پيو هو. ۽ اهڙو ذڪر تاريخن ۾ به موجود آهي. تاريخ ۾ هن موضوع تي سندن ڪوبه بيان ڏسڻ ۾ ڪونه ايندو. بس ايترو ڪجهه لکيل آهي، ته هاڪارڻ دوران اولاهين کان اوڀاريون ڇوڙ وڌيڪ سولو هو.

(45) پيري پلس-حاشيو ص-38.

(46) ڏسندا اليت جي هستري آف انڊيا جلد-1 ضميمو P ص-368.

ڪنگهام اينشنٽ جاگرافي آف دي انڊيا-ص 294.

(47) سٿيا Saythia جي احوال اورڻ کان اڳ ۾ مصنف سامونڊي ڪناري سان موجود علائقي جو ذڪر ڪري ٿو، جنهن کي هو گيڊروشيا Gedrosia جي ڪاري سڏي ٿو. (شايد ان ۾ سون مياڻيءَ وارو اڀر سمنڊ به شامل ڪري ٿو). ۽ اهڙا لفظ ڪتب آڻي ٿو، جن جو مين نگر Minnagar ڏانهن اشارو آهي. پارسس Parsis شهر جي جاءِ وقوع جو اهڙي نموني سان ذڪر ڪري ٿو، جواڻين معلوم ٿئي ٿو ته جڻ اوريا Oraia جو بندر هو. پر ان سان گڏ اهو به بيان ڪري ٿو ته سمنڊ کان ستن ڏينهن جي سفر تي هو. مصنف هن شهر جو مين نگر جي احوال جهڙو ذڪر ڪيو آهي، جيڪو ڪائنس فقط غلطيءَ وچان ٿي ويو آهي. تحفة الڪرام نالي هتان جي ڏيهي تاريخ جو بيان آهي ته مين نگر جو شهر شهداد پور جي پرڳڻي ۾ هوندو هو. جيڪڏهن هيءَ ٿاڪ پارٿين Parthian جي راڄ ڌاني هو ته اهو ضرور لوهائي درياءَ جي ڪنار سان هوندو. هن حقيقت مان اسان کي هيءَ ثابت ملي ٿي ته پهرين صديءَ عيسويءَ ۾ سنڌ درياھ ان

پيت مان وهي رهيو هو. ۽ ان ناتي سان اهو ويچارڻ به مناسب ٿيندو ته گهڻو ڪري سڪندر واري زماني ۾ به سنڌو ان ئي پيت مان وهي رهيو هو.

(48) يورپ ۾ سي. يو. ڪي نالي ٻڌن جو هڪ ڪتاب آهي، جيڪو اصل شين سئنگ جو لکيل آهي. ان ڪتاب جو ترجمو سيموئيل بيل بي. اي ٽرنبر Samuel Beal, B.A. Trubner سان 1884ع ۾ ٻن جلدن ۾ ڪيو آهي. مان هن ڪتاب ۾ پروفيسر بيل جا حوالا ڪتب آندا آهن. ۾ مان پروفيسر ٽيرين ڊي لڪائو پيري Terrine de Lacou Perei جي تقليد ڪندي ”شين سيانگ“ بدران ”شين سئنگ“ نالي جي صورت خطي ڪي ترجيح ڏني آهي. (جرنل راي ايشياٽڪ سوسائٽي آڪٽوبر 1892ع).

(49) پراڻي راڄ ڌاني کان ٿورو ڏکڻ طرف آبيجاڻو Abhhijano نالي هڪ ننڍڙو ڳوٺ آهي، جنهن جنرل ڪنگهام جو پاڻ ڏانهن ڌيان ڇڪايو آهي. سندس چوڻ آهي ته سنسڪرت ٻوليءَ ۾ آبيجاڻ جو لفظ شهرت جي معنيٰ ڏيکاريندو آهي ۽ شين سئنگ جي شهر پي. شين. يو. پو. لو. Pi. Shen. Po. Pu. Lo سان هروڀرو ڳنڍيل ڪونه آهي. (اينشنٽ جاگرافي آف انڊيا ص 259) سمجھائيءَ جي نقطهءَ نگاهه کان شهر سان اهڙي لفظ جو ڳانڍاپو ڪا معنيٰ ضرور رکي ٿو.

(50) منهنجي خيال ۾ چيني علامتن مان ويڻا پور جو مطلب نڪرندو. جنهنجي معنيٰ اهو شهر جنهن ۾ وڻن ديوتا جا پوڄاري رهندا هجن، پر مونکي اها خبر ڪانه آهي، ته ديره جات ۾ هن نالي ڪو شهر قائم هو يا نه، جيتريقدر اروڙ جو تعلق آهي ته شين سئنگ هن شهر کي او. لو. لو. O. Lo. ڪري لکيو آهي. هن هميشه شهرن جا عجيب غريب نالا لکيا آهن، جن نالن سان هو ڪڏهن سڏيائي ڪونه ويا هيا.

(51) ڪوتيشواڙ Kotish Wara جو مطلب آهي ڏهه ملين ديوتائون، البيروني جي هندستان تي لکيل ڪتاب جي ترجمي جو حوالي شر Twalla

Shar جو ٿاڪ به مذڪوره شهر تي ڏسڻ ۾ اچي ٿو. ايم. ريناڊ M. Reinuad جي تصنيف ”فرنگمينس“ ص 91 تي ”توليشر“ لکيل نظر اچي ٿو. مان سمجهان ٿو ته اهو سڄو بگيڙو عربي صورتخطي ڪري ٿيو آهي، جنهن اهڙا ڏچا مونجهارا هن کان اڳي به پيدا ڪيا آهن. اصلي نسخي ۾ اهو لفظ ڪوتيسر آهي. البيرونيءَ ڊيبل کان پوءِ تواليشر Tawalleshar جو ذڪر ڪيو آهي، جنهن لاءِ ٻڌائي ٿو ته اڳين ماڳ کان پنجاهه فرسخ جي فاصلي تي آهي. ڊيبل کان جيڪڏهن پنجاهه فرسخ پاڻيءَ سان سفر ڪبو ته اچي ڪوتيسر پهچبو. هتي تواليشر نالي ڪو به شهر ڪونه آهي. ڪوتيسر ۽ ان جي ڀر وارو نارائڻ سر ٻئي نهايت قديم شهر آهن.

(52) جڏهن مسٽر ايسٽ وڪ 1839ع ۾ هاڪاريو هو ته کيس لکپت کان سنڌ ۾ پهچڻ تائين سڄو ڏينهن لڳي ويو هو. (ڏسندا هن جو ڪتاب ڊراءِ ليوز آف ینگ ايجنٽ). ان سفر ۾ سامونڊي ويرن مان به لنگهڻو پوندو آهي، ڇاڪاڻ ته سفر جو ڪجهه حصو سامونڊي ڪاري مان به ڪرڻو پوي ٿو.

6. تاريخي حوالن مان ائين معلوم ٿئي ٿو ته ٻڌ ياتري شين سئنگ سنڌو ته پار ڪونه ڪيو هو. پر هاڪڙو درياهه به پار ڪونه ڪيو هئائين. ڇاڪاڻ ته ڪڇ منجهان کيس يا سنڌوءَ ۽ هاڪڙي جو گڏيل وهڪرو يا مٿي پراڻ ٽپي سنڌ ۾ داخل ٿيڻو هو. جيڪڏهن هن ائين نه ڪيو آهي ته هاڪڙي جو اوڀر پاسو ڏئي امرڪوٽ Amurkot جي ماڳ وٽان لنگهي اتر اولهه جي ڪنڊ تي هلي برهمڻ آباد جو اوڀر ڏئي اتر روانو ٿيو هوندو. عرب جاگرافيدان اهو ڪونه ٿا ٻڌائن ته برهمڻ آباد کان ٿوري پنڌ تي اوڀارين وهڪري کانسواءِ ڪو ٻيو به اوڀاريون وهڪرو موجود هو. يورپي مصنف به اهو ڪونه ٿا ٻڌائن ته برهمڻ آباد کان اوڀر واري مذڪوره وهڪري کانسواءِ سنڌ ۾ ڪو ٻيو به اوڀاريون وهڪرو هوندو هو. تنهنڪري قوي امڪان اهو آهي ته ”شين سئنگ“ هاڪڙي جو اوڀاريون پاسو ڏئي اتر هليو ويو هو ۽ اولهه ڏانهن درياهه اڪري سنڌ جي وچان سفر ڪونه ڪيو هوندائين. ڪوتيسر ۽ نارائڻ سر وارا ماڳ سنڌوءَ ۽ هاڪڙي

جي صفا اويارئين گڏيل چوڙجي به اوڀر پاسي آهن ۽ اتائين هن ياتري هاڪڙي جي اويارين ڪڙورتي هوندي (مترجم).

(53) معلوم ائين ٿئي ٿو ته هيءُ ڪنهن علائقي جو نالو آهي، پر ان سان گڏ مکيه شهر جو به اهو نالو آهي. محسوس ائين ٿئي ٿو ته راجڌاني ڏانهن اشارو ڪيو ويو آهي، پر ان جو نالو ڪونه ڪيو ويو آهي.

(54) شين سنگ فاصلو تي سولي ٻڌايو آهي، پر سندس هموطن هيولييه Hwui-Lih اهو ساڳيو ٿن ڏينهن جو سفر ٻڌائي ٿو. (سي. يو. ڪي II ص 265 جو حاشيو).

(55) چيني ٻوليءَ جي اچارن سان هڪ جهڙائي رکندڙ شهرن تي پروفيسر بيل راييل ايشياٽڪ سوسائٽي جي ميٽر ۾ هڪ مقالو پڙهيو هو. ان ميٽر ۾ اتفاق سان مان به موجود هوس. ان کانپوءِ هن وري مونڪي لکي ٻڌايو ته هاهڙن نالن وارن شهرن کي هروڀرو چنبڙي پوڻ به ڪونه ٿو چاهي. مان سمجهان ٿو ته چينيءَ ٻوليءَ جي اچارن سان ٺهڪي ايندڙ شهر سنڌ ۾ جڙ موجود ٿي ڪونه آهي. مان هن مامري ۾ سندس ڪا سهائتا ڪونه ٿو ڪري سگهان. جيڪڏهن هن ڏس ۾ ڪجهه وڌيڪ جاکوڙ ۽ کوجنا ڪبي ته ضرور سچائي سونجهي وٺبي يا سچائي جي ڀر سان وڃي توڙ ڪبو.

(56) ننگر پارڪر کان ٿورو پنڌ اتر اوڀر پتاپور نالي هڪ شهر آهي. پتاپور جي معنيٰ آهي پتا جو ٻڌايل شهر. هن حقيقت مان معلوم ٿئي ٿو ته قديم زماني ۾ ريت واري جوءِ ۾ پتاسر نالي به ڪو ماڳ هوندو. مارواڙ ۾ بيٺا سر نالي به هڪ ٿاڪ آهي، پر اهو ڪنهن پوئين دور سان واسطو رکي ٿو. جيڪو تمام پري آهي، تنهنڪري مذڪوره ماڳ جو هن سان ڪو ناتو لاڳاپو ڪونه آهي. هنن شهرن جو نالو ان ڪري ورتو ويو آهي، جو پروفيسر بيل فقط اٺن شهرن جا نالا ڪنيا آهن، جن کان هو واقف هو. پر هو پتاشالا کان واقف ڏسڻ ۾ ڪونه ٿو اچي.

7. فتح کان اڳ سنڌ، وڳوڙي ۽ فسادي عرب قبيلن واسطي پناهه جي جاءِ

بطجي وٺي هئي. انهن وڳوڙي قبيلن مان هڪ علافي گمراڻو به هو جنهن سنڌ جي راجا، راءِ ڏاهر وٽ اچي پناهه ورتي هئي. جنهن جو ذڪر چچ نامي ۾ گهڻو ڏسڻ ۾ ايندو. سنڌ جي فتح کانپوءِ فاتح عربن هن کي معاف ڪري ڇڏيو هو. ان کانسواءِ علافي، مسلمانن خلاف وڙهڻ کان به انڪار ڪيو هو. امڪان اهو به ڏسڻ ۾ اچي ٿو ته چچ نامي جي اصلي عربي نسخي جي مصنف سنڌ جو اهو احوال هن وٽان ورتو هجي، جيڪو عربن جي حملي کان اڳ واري دور سان لاڳاپيل آهي.

چچ نامي جا سارا پنا اثلائي ڏسبا، ته اهو ڪٿي به ڏسڻ ۾ ڪونه ايندو ته محمد علافيءَ تلوار کڻي پنهنجي پنج سو ساٿين سان گڏجي عرب حملي آورن سان مقابلو ڪيو هجي، توڙي جواهي آيا ٿي سندس سر لاءِ هئا. ٻي اهم ڳالهه اسان کي اها به ڏسڻ ۾ اچي ٿي ته محمد علافي کان اڳ ۾ جڏهن عربن سنڌ تي حملو ڪيو هو ته سنڌي لشڪر سرحد وٽ پهچي سندس مقابلو ڪيو هو. حضرت عمر رضه جي زماني ۾ مغيره بن ابي عاص کي سنڌ تي حملي ڪرڻ لاءِ روانو ڪيو ويو هو. سنڌين ديبل وٽ مغير بن ابي عاص جو سخت مقابلو ڪيو جنهن ۾ هو مارجي ويو ۽ سندس لشڪر کي شڪست آئي. جڏهن اها خبر حضرت عمر رضه کي پئي ته سختيءَ سان منع ڪيائون ته سنڌ تي حملو نه ڪيو وڃي. هن حقيقت مان ائين معلوم ٿئي ٿو ته عربن کي سخت شڪست ملي هئي (وڌيڪ ڏسندا چچ نامو ص 98 ۽ 99 سنڌي ايڊيشن).

حضرت علي رضه جي خلافت جي دور ۾ تاعربن دعر کي روانو ڪيو ويو. سنڌين ڪيڪانان ۽ ڪوه پايه وٽ سندن مقابلو ڪيو ۽ کيس اڳتي وڌڻ ڪونه ڏنو (چچ نامو سنڌي ايڊيشن ص 102-103) امير معاويه عبدالله بن سوار کي سنڌ تي حملي ڪرڻ لاءِ موڪليو. ٻنهي ڌرين جو ڪيڪانان ۾ مقابلو ٿيو جنهن ۾ مسلمان شڪست کاڌي ۽ موتي وڃي مڪران پهتا. (چچ نامو سنڌي ايڊيشن ص 106 ۽ 107) هن واقعي کان پوءِ امير معاويه راشد بن عمرو کي سنڌ روانو ڪيو. سنڌ وارن ساڻس ڪوه مندر ۽ بهرج وٽ مهاڏو اٽڪايو

جنهن ۾ راشد مارجي ويو ۽ مسلمانن کي شڪست آئي. (چچ نامو سنڌي ايڊيشن ص 111) بعد ۾ سنان بن سلمه کي مقرر ڪيو ويو. ٻڌي جي علائقي جي دنگ وٽ سنڌين ساڻس مقابلو ڪيو. جنهن ۾ سنان مارجي ويو ۽ اسلامي فوج جي هار ٿي (ايضاً ص 112). هن شڪست جي پلانڊ وٺڻ لاءِ مندر بن جارود کي مقرر ڪيو ويو. ان کانپوءِ سندس پٽ حڪم بن جارود کي موڪليو ويو. پر اهي ٻئي ناڪام رهيا. ان کانپوءِ تاريخ ۾ اسان کي بديل جو ذڪر ملي ٿو. جنهن کي فوج ڏئي سنڌ جي فتح لاءِ موڪليو ويو هو. هن جي مقابلي لاءِ راجا ڏاهر پنهنجي پٽ جئسينه کي چار هزار لشڪر ڏئي ديبل موڪليو. ٻنهي ڌرين جي جھونجھارن جو جھيڙو لڳو جنهن مان بديل مارجي ويو ۽ سندس لشڪر کي شڪست آئي. هن جي مارجي وڃڻ کانپوءِ محمد بن قاسم کي روانو ڪيو ويو. جيڪو ديبل جي سامهون اچي منزل انداز ٿيو. ان زماني ۾ محمد علفاني راجا ڏاهر جي درٻار ۾ اثر رسوخ حاصل ڪري چڪو هو.

اسان هتي پهريون ڀيرو ڏسون ٿا ته عرب فوج جو سنڌ جي دنگ وٽ مقابلو ڪونه ٿو ڪيو وڃي، پر تعجب اهو ٿئي ٿو ته سنڌ جي مرڪزي حڪومت طرفان عربن جو مقابلو نه فقط ديبل ۾ پر، نيرون ۾ به ڪونه ڪيو ويو. اتان پيشقدمي ڪندو مختلف قلعا فتح ڪندو. محمد بن قاسم وڃي سيوهڻ پهچي ٿو پر مرڪزي حڪومت طرفان سندس مقابلي لاءِ ڪا بهر ٿي ڪانه ٿي پهچي. سيوهڻ جي فتح کان پوءِ هو ٻڌي جي علائقي ڏانهن وڃي ٿو. وري موٽي نيرون اچي ٿو. اتان وري هيٺ اچي ٿو. هن ڊگهي سفر ۾ محمد بن قاسم سان مختلف علائقن جا مقامي عملدار ته مقابلو ڪندا ڏسڻ ۾ اچن ٿا، پر مرڪزي حڪومت طرفان ڪا مدد ڏسڻ ۾ نه ٿي اچي. جڏهن راوڙ ڏانهن وڌڻ لاءِ درياھ تان ٻيڙين جي پل وسيلي اڪري ٿو ته سندس مزاحمت لاءِ ڪو وانگي ڪونهي. حقيقت هيءُ آهي ته سنه 93ھ تائين آفريڪا جو سڄو اتر يون پاسو بزنطيني شهنشاهت جو وڏو حصو ۽ ايران فتح ٿي چڪا هئا. اتان جي هڪ هڪ پاڻي ميڙجي چونڊجي دمشق ۾ گڏ ٿي رهي هئي ۽ عرب

معاشري ۾ مٿيون ۽ وچولو طبقو پيدا ٿي پيو هو. جيڪو ان پئسي کي واپار ۾ سيڙائي اوڀر ڏانهن اپڙڻ لاءِ هٿ پير هڻي رهيو هو پر وچ تي سنڌ جي هڪ طاقتور حڪومت مزاحم هئي. اهڙن خيالن جو اظهار ڊاڪٽر ايف. اي خان پنهنجي مقالي ”پنهور-ديبل جا ماڳ“ ۾ ڪيو آهي. (ڏسندا ”پنهور ۽ ديبل“ ڪتاب جو ص 6) جنهن ۾ هيءُ صاحب لکي ٿو ته ”سنڌ جو اولاهيون سامونڊي ڪنارو سامونڊي ڦورن جو ڳڙھ هو. ان ڪري عربن لاءِ پنهنجي تجارتي مفاد کي بچائڻ لاءِ مؤثر اپاءُ وٺڻ ضروري ٿي پيو هو.“ اهڙي ساڳئي قسم جو واقعو اسان کي ٻارهين صدي عيسويءَ ۾ سلطان صلاح الدين ايوبيءَ جي زماني ۾ به ملي ٿو. ان زماني ۾ يورپ جا واپاري پنهنجا تجارتي ٻيڙا ڪاهي اڳتي روانا ٿيا هئا، ته وچ تي کين مسلمانن جي مضبوط طاقت رنڊڪ بڻي بيبي ڏسڻ ۾ آئي. يورپي واپارين عيسائي پادري ۽ وقت جي حڪمران جو ناني ويڙهو ٺاهي مسلمان طاقت کي ٽوڙڻ لاءِ جنگ جي شروعات ڪئي. ان جنگ جا مقصد تجارتي هئا، پر ان کي مذهبي چوغو ڍڪائي صليبي جنگ ڪوٺيو ويو هو. 1505ع ۾ به اسان جي نظرن اڳيان اهڙو ئي هڪ جنگي واقعو اچي وڃي ٿو. ان زماني ۾ پورچوگيز هندستان ۽ اوڀر طرف پنهنجا پير جمائي رهيا هئا. هندستان جي دهلي طاقت زوال پذير هئي. باقي ان زماني ۾ گجرات ۽ سنڌ ۾ به سگهاريون سياسي قوتون هيون. سلطان نظام الدين سمو تنهن زماني ۾ سنڌ جو حڪمران هو.

سنڌ ۽ گجرات جي مسلمانن کي امير المؤمنين ترڪ خليفن به پنهنجي فوجي امداد ڏني، پر پوءِ پورچوگيزن جي سگهه کي اڳتي وڌڻ کان روڪڻ ۾ سوڀارا ڪونه ٿيا هئا. اسان موٽي وري سنڌ عرب موضوع ڏانهن اچون ٿا. عام طور تي اهو چيو ويندو آهي ته سنڌين شڪست ان ڪري کاڌي جو سنڌ ۾ ٻڌ برهمڻ نفاق هو. منهنجي خيال ۾ اهو ڪو وڏو دليل ڪونه آهي. ڇاڪاڻ جو اسان ڏسون ٿا ته سڪندر اعظم جي دور ۾ يونان ۽ ميسڊونيا جون سياسي حالتون اهڙيون ڪريل هيون، جو سندس پيءُ فلپ کي پنهنجي جان جو

پليدان ڏيڻو پيو هو. پر پوءِ به سڪندر حملا ڪري سڌريل دنيا جا سڀ ملڪ فتح ڪري ورتا هئا. اهڙي ريت جڏهن سڪندر ايران تي حملو ڪيو ته اتي به هندو ٻڌ نفاق موجود نه هو. اسپين جي فتح به هڪ اهڙو مثال آهي. جڏهن منگولن بغداد تي حملو ڪري مسلمانن جي هر چيز کي ڊانوا ڊول ڪري ڇڏيو ته اتي هندو ٻڌ نفاق موجود ڪونه هو. چوندا آهن ته ڄام فيروز ۽ ڄام صلاح الدين جي نفاق سنڌ ۾ سمن جي راڄ جو انت آندو، پر ارغونن وٽ ڇا هو. هو تـبـاـر جي طوفاني طاقت آڏو سڪل پڻ جيان اڇي سبيءَ واري علائقي ۾ لڏو لاهي ويٺا هئا. جتي کاڌي خوراڪ لاءِ وڻن نه سر سبز علائقا هو ۽ نه لشڪر کي پگهار ڏيڻ لاءِ ڪو پئسو پنجهڙ هو. اهڙو حال وري بابر جو ڏسڻ ۾ اچي ٿو، جيڪو محمد خان شيباني جي ڏنڊي آڏو تڙندو ٽاٻڙندو مختصر فوج سان وڃي دهلي پهتو ۽ لوڏي خاندان جو انت آڻي، پنهنجي گهراڻي جي پاڙاهڙي پختي ڪيائين، جو ٻن ٽن صدين تائين نه لهر نه لوڏو.

سمن جي راڄ ختم ٿيڻ کانپوءِ به سنڌ جا سياسي ادارا ختم ڪونه ٿيا هئا، سنه 1520ع کان وٺي سنڌي، ارغونن، ترخانن ۽ مغلن خلاف سنڌ جي آزاديءَ واسطي گوريلا جنگ جوڙيون آيا ۽ نيٺ ٻه سو سترهن سالن جي ڊگهيءَ جنگ ۽ ڪيترن نسلن جي قربانيءَ کانپوءِ هن 1737ع ۾ سنڌ جي آزادي ڌارين کان مڃائي ورتي. اهڙيءَ ريت راجا ڏاهر کانپوءِ به سنڌ جا سياسي ادارا ناس ڪونه ٿيا هئا. خليفي هشام بن عبدالملڪ جي زماني ۾ جنيد کي سنڌ جو والي مقرر ڪيو ويو هو. هو 107هه ڌارن سنڌ پهتو. جڏهن سينا پٽ ڏاهر ان وقت تائين سنڌ جي سياست تي قابض ٿي چڪو هو ۽ خليفي عمر بن عبدالعزيز جي دعوت تي مسلمان به ٿي چڪو هو. هن سنڌ جي آزاد حيثيت واسطي گهڻو ڪجهه پاڻ پتوڙيو ۽ نيٺ جنيد سان مقابلو ڪندي مارجي ويو. معلوم ائين ٿئي ٿو ته سنڌ فتح ٿيڻ سان عربن خلاف نفرت جو وايو منڊل پيدا ٿي ويو هو. جڏهن يزيد بن ابي ڪبشه سنڌ جو پهريون گورنر بڻيو ته سنڌ جون حالتون سندس سنيالڻ کان مٿي هيون. ”جيترو وقت به هو هتي رهيو ته کيس آرام نصيب

ڪونه ٿيو“ (تاريخ سنڌ مولوي نور محمد نظاماڻي ص 33)، محمد بن قاسم جي گرفتاريءَ ابي ڪبشه جي وفات کانپوءِ وڳوڙي حالتون اڃا به وڏي ويون. ڏاهر جو پٽ جڏهن سينا برهمڻ آباد تي قابض ٿي ويو هو. تاريخ سنڌ-جلد پهرين ص 237 (اعجاز الحق قدوسي).

جڏهن سينا جڏهن برهمڻ آباد تي قبضو ڪيو ته سنڌ جا ٻيا راجائن به بغاوت ڪري آزاديءَ جو اعلان ڪري چڪا هئا. اهو حال ڏسي حبيب بن مهلب کي سنڌ ڏانهن روانو ڪيو ويو ۽ سنڌ جي وڳوڙي حالتن کي نظر ۾ رکي کيس جمجمو لشڪر ساڻ ڏنو ويو هو. جنيد کان پوءِ تميم بن زيد عتبي کي گورنر ڪري موڪليو ويو پر سنڌ ۾ بغاوتون چوٽ تي چڙهيل هيون. هن باغين کان جان ڇڏائڻ واسطي ڀڄڻ جي ڪوشش ڪئي ۽ سنڌو درياھ پار ڪري هڪ ڍنڍ (ماءُ الجواميس) وٽ پهتو. پر سنڌي باغين کيس قتل ڪري ڇڏيو. بغاوت جي باهه ايڏي پڙڪيل هئي جو عربن ڪٽيل ملڪن کي پنهنجي قبضي ۾ رکڻ جي ڪوشش ڪئي، مگر مسلمانن کي اها اعليٰ ڪاميابي ۽ فتحمندي وري ڪڏهن به نصيب نه ٿي. ”تاريخ سنڌ مولوي نور محمد نظاماڻي ص 24) جڏهن حڪم سنڌ جو گورنر ٿي آيو ته سنڌ ۾ بغاوت جي جڳي ڄرات ڪري پڙڪي پئي هئي. سنڌ جا جيڪي ماڻهو مسلمان ٿيا هئا، سي سڀ مرتد ٿي ويا. اهو شهر ڪونه هو. جتي بغاوت جي اهڙي باهه پڙڪي نه اٿي هجي. عرب سر بچاءُ خاطر هتان هتان لڏي اچي هڪ هنڌ آباد ٿيا ۽ ان شهر جو نالو محفوظ رکيو ويو، جيڪو سنڌوءَ جي چوڙ کان اڀرندي پاسي نئون ٻڌايل شهر هو. (تاريخ سنڌ مولوي نور محمد نظاماڻيءَ ۽ حوالو بلاذري 255) گورنر حڪم به سنڌي باغين هتان مارجي ويو هو. چيو وڃي ٿو ته هو سنڌين جي هڪ اهڙيءَ بغاوت کي ختم ڪرڻ لاءِ فوج وٺي وڃي مٿن حملو ڪيو ۽ مقابلو ڪندي سنڌين هتان مارجي ويو. (تاريخ سنڌ مولوي نور محمد نظاماڻي ۽ حوالو يعقوبي ص 25) سنڌين جون بغاوتون جيئن پوءِ ٿيڻ وڌنديون ٿي

رهيون. عمرو بن محمد بن قاسم جڏهن گورنر مقرر ٿي آيو ته سنڌين به پنهنجون صفون سنواري وڃي منصوره تي گهيرو ڪيو. هن سڄو احوال عراق جي والي يوسف پٽ عمرو نقفي ڏانهن موڪليو. اهو احوال معلوم ٿيڻ شرط سندس امداد لاءِ هن چار هزار لشڪر موڪلي ڏنو هو. (تاريخ سنڌ مولوي نور محمد نظاماڻي ص 26) اعجاز الحق قدوسيءَ جو بيان آهي ته معاملو ايتري قدر وڌي ويو جو دشمن وڌندو اچي منصوره تائين پهتو ۽ ان کي گهيرو ڪيو. (ص 250) معلوم ائين ٿئي ٿو ته ان وقت عرب گورنر ۽ فوجون ايترو ته ٻيوس هيون، جو سنڌين منصوره جو گهيرو ڪيو ته هو قلعبنڌ ٿي ويهي رهيا. سڌي سنئين مقابلي ڪرڻ بدران هنن سنڌين مٿان راتاهو هنيو. عمرو پاڻ عرب فوج جو سپهه سالار بڻيو ۽ هڪ رات اوچتو وڃي سنڌين مٿان ڪڙڪيو.

عباسي خليفه ڪمزور هئا. مٿن برمڪي خاندان جي وزيرن جو ضابطو هوندو هو. پوئين دور ۾ سندن تخت ۽ تاج ترڪن جي اشاري سان هلندو هو ۽ سندن گهرن ۾ ترڪي عورتون هونديون هيون. منصور بن جمهور کي نه اُمين، نه وري عباسين ٿي سنڌ جو والي مقرر ڪيو هو. عباسي خلافت قائم ٿيڻ سان مغلص کي سنڌ جو گورنر مقرر ڪيو ويو. پر هن کي منصوره بن جمهور سنڌ پهچڻ شرط قتل ڪري ڇڏيو. عباسي خليفه، موسي بن ڪعب کي سنڌ جو والي بنائي موڪليو. تنهن مس وڃي منصور بن جمهور کان سنڌ ڇڏائي (تاريخ سنڌ مولوي نور محمد يعقوبي ۽ بلاذري جي حوالن سان) جڏهن عينيي کي سنڌ جو گورنر مقرر ڪيو ويو ته هو عباسين کان ماڳهين بغاوت ڪري ويهي رهيو ۽ سنڌي حڪمرانن سان ڇيڙ ڇاڙ ڪانه ڪئي. هن مان جند ڇڏائڻ لاءِ عمر بن حفص کي روانو ڪيو ويو. عينيي جي زماني ۾ عربن جا پاڻ ۾ جهيڙا چوٽ تي چڙهي ويا. ڏسڻ ۾ ائين اچي ٿو ته سنڌ ۾ وڳوڙي حالتن جو فائدو وٺي، سيدن ۽ خارجي فرقي به هتي اچي پناهه ورتي. ڏسو تاريخ سنڌ اعجاز الحق ص 262-263. خليفه مهدي (158-169هه) جي زماني ۾ روح بن حاتم کي سنڌ جو گورنر مقرر ڪيو ويو. هن جي زماني ۾ سنڌ ۾ بغاوت جي

پرندڙ باهه وڌيڪ پڙڪي ويئي، جيڪا هو وسائي ڪونه سگهيو (تاريخ سنڌ مولوي نور محمد بحواله يعقوبي ص 66) ان کانپوءِ بسطامي نصر، روح بن حاتم کي ٻيو ڀيرو ۽ پوءِ عبدالملڪ بن شهاب کي جھٽ جھٽ موڪليو ويو. (تاريخ سنڌ مولوي نور محمد - ابن اثير ۽ يعقوبي جا حوالا ص 67) سمجھ ۾ اچي ٿو ته ان وقت سنڌ جون حالتون تمام خراب ٿي ويون ۽ مذڪوره گورنر انهن کي سڌارڻ ۾ سوڀارا ڪونه ٿيا هوندا. خليفي مهديءَ به پنهنجي ٻارهن سالن جي دور خلافت ۾ سنڌ جا ٻارنهن گورنر مقرر ڪيا. هن آخر ليٽ کي سنڌ جو گورنر مقرر ڪيو. پر هو به سنڌين جي بغاوتن سان منهن ڏئي ڪونه سگهيو. هن موقعي تي يعقوبيءَ جو حوالو هن ريت آهي ”سنه 165هه جاتن جا هنگاما زور شور سان جاري هئا. ليٽ هر قسم جون تدبيرون ڪري ٽڪجي پيو.

هنن فسادن ۽ بغاوتن کي پورا ٻه سال گذري چڪا هئا. ان زماني ۾ خليفو مهدي حج تي روانو ٿيو. هڪ ريگستاني علائقي ۾ منزل ڪئي هئائين جو کيس سنڌ ۾ بغاوتن جي خبر پئي. هن اتان حڪم ڪري سنڌ ڏانهن فوج رواني ڪئي، جيڪا جهازن وسيلي اچي سنڌ پهتي، جنهن جي مدد سان ليٽ فوجي قانون (مارشل لا) جاري ڪري سنڌين مٿان غالب ٿيو. (تاريخ سنڌ مولوي نور محمد ص 71). خليفه هارون رشيد، سالم يونسي، اسحاق هاشمي، يوسف بن اسحاق، طيفور سعيد، محمد بن عدي هڪ ٻئي پٺيان سنڌ جا والي مقرر ڪيا ويا. انهن کانپوءِ عبدالرحمان کي طاقتور ۽ باصلاحيت ماڻهو سمجهي سنڌ روانو ڪيو ويو. پر ان لاءِ به يعقوبيءَ جو حوالو آهي ته: ”عبدالرحمان کان سنڌ جو انتظام سنڀالجي ڪونه سگهيو.“ (تاريخ سنڌ مولوي نور محمد ص 84) هن کانپوءِ هارون رشيد ايوب بن جعفر کي سنڌ جو گورنر مقرر ڪيو. پر هو به سنڌ جي حالتن تي ضابطو رکي نه سگهيو. (تاريخ سنڌ مولوي نور محمد ص 84-حواله يعقوبي) خليفه هارون رشيد کانپوءِ عباسي گهراڻو گهرو سازشن جو شڪار رهيو. خليفه مامون جي وقت ۾ بشير کي سنڌ جو گورنر مقرر ڪيو ويو. پر هن عباسي خليفي خلاف بغاوت ڪئي. ان

کانپوءِ حاجب پوءِ غسان کي روانو ڪيو ويو. موسيٰ جي ڏينهن ۾ سنڌ جي اوڀر علائقي جي راجا بالاچند بغاوت ڪئي، جنهن کي قتل ڪيو ويو. مامون جي زماني ۾ سنڌ جا ڪيترا علائقا آزاد ٿي ويا. سنڌ جي گڏيل قوت ٽٽي پئي. خلافت طرفان جڏهن موسيٰ سنڌ جو والي هو ته سنڌ وارن به آزاديءَ جو پروانو حاصل ڪيو. (تاريخ سنڌ مولوي نور محمد ص 103). مطلب ته عباسي خلافت جو سنڌ تي انڌو ڪاٿو ضابطو رهيو. سو به 218ھ کان گهڻو اڳ ختم ٿي ويو. بلاذري، يعقوبي ۽ ابن اثير جي تاريخي حوالن مان محسوس ٿئي ٿو ته سنڌ عرب حڪومتن جي هڪ سويوويه سال ماتحت رهي ۽ ان سڄي عرصي ۾ سنڌي هٿ هٿ تي رکي پير پساري آرام سان ڪونه وينا، پر آزاديءَ لاءِ جهيڙيندا آيا. وقت جي نزاکت کي تاڙي ڪڏهن مصلحتي ماڻ به اختيار ڪيائون. هيٺئر سوچڻ جي ڳالهه اها آهي ته سنڌ جا سياسي ادارا ايڏا مضبوط به هئا، ته پوءِ سنڌين کي شڪست ڇو آئي؟ حالتن تي غور ڪرڻ کانپوءِ محسوس ائين ٿئي ٿو ته عربن وٽ جديد فوجي ضابطا قاعدا هئا، جيڪي هنن رومين وٽان سکيا هئا ۽ انهن سان گڏجي جديد فوجي هٿيار به هئا، جيڪي ڪيئي صديون اڳي رومي، تن کان اڳ يونان وارا آزمائي چڪا هئا. سڪندر اعظم به پنهنجن حملن، ۾ ”نقط گئس“ ۽ منجنيقون ڪتب آڻي چڪو هو. رومي ۽ بزنطيني حڪومتن انهن هٿيارن ۾ گهڻو سڌارو ۽ واڌارو آندو. عرب جڏهن دنيا جي طاقت جي روپ ۾ مٿي اڀريا، ته هنن به ساڳي جنگي ٽيڪنڪ ڪتب آندي هئي. تاريخي اصول کان سنڌين جون شڪستون غير فطري هيون، ڇاڪاڻ ته شڪست کانپوءِ سنڌين وڙهي سنڌ کي آزاد ڪرايو آهي ۽ دشمنن جي فطري تباهي تائين ماڻ ڪري ڪونه وينا آهن، جهڙيءَ ريت اسان اندلس ۾ ڏسون ٿا، جتي عربن جي پورا اٺ سو سال حڪمراني رهي پر سنڌ ۾ سندن 138 ورهيه حڪومت هلي جڏهن ته سنڌ ويجهو ۽ اندلس پري هو. (مترجم).

(58) ڇچ نامي جي ترجمي ٿيل اقتباسن ڪتب آڻڻ کان پهريان سرايچ.

اليت پنهنجي ڪتاب ”انڊين هسٽورين“ ۾ هن تاريخ جو پورو احوال ڏنو آهي. انهن اقتباسن جي باري ۾ افسوس سان فقط ايترو چئي سگهجي ٿو ته انهن جي چونڊ سوچي سمجهي ڪانه ڪئي وئي آهي. حملي سان لاڳاپيل ڪي اقتباس وري اهڙا ڏنا ويا آهن، جيڪي وري تمام ڊگها آهن. ان کانپوءِ اڻ سونهندڙ ڳالهه اها به ٿي وئي آهي جو جنهن شخص کي سر اليت جي ڪتاب ”هسٽورين“ جو مرتب ڪري چونڊيو ويو آهي، سو ٻين ڳالهين ۾ عالم ۽ قابل انسان آهي، پر کيس هندستان بابت ڄاڻ ڪجهه گهٽ آهي. ان ڪري جڏهن هن ڪنهن نڪتي کي سمجهائڻ ۽ تبصري ڪرڻ جي ڪوشش ڪئي آهي ته هو ان معاملي ۾ سوڀارو ڪونه ٿيو آهي. ڇچ نامي ۾ سڄين ڳالهين ۾ به پڙهندڙ کي شڪ جو گمان ٿئي ٿو. اهو ان ڪري ٿيو آهي جو هن صحيح حقيقتون بيان ڪندي، ڪن ڏند ڪٿائن جو به ذڪر ڪيو آهي. نتيجو اهو ٿيو جو سندس اهميت ڄڻ گهٽجي وئي آهي. پر جيڪڏهن هن ڪتاب جو سوچ ۽ ويچار ڪري مطالعو ڪبو ۽ گهڻي ڀاڱي جو ترجمو ڪبو ته سر اليت جيان هن تصنيف کي سچو ۽ ڪرو سمجهو ۽ هندستان جي سڄن ۽ دلچسپ تاريخي واقعن بابت هن ڪتاب کي هڪ سند ڪري سمجهو ۽ هن تصنيف وسيلي هن ملڪ ۾ پهريون ڀيرو سامي قومن ۽ آرين جي ٽڪراءَ جو پتو پوي ٿو. مذڪوره ڪتاب جا ڪيترائي نقل آهن، جنهن ڪري منجهس موجود نقص دور ڪري سگهجن ٿا. مصنف جو اصلي قلمي نسخو عربيءَ جي ڪوفي رسم الخط ۾ هوندو. ان زماني ۾ عرب هن کانسواءِ ٻيو رسم الخط ڪونه ڄاڻندا هئا. پنج سو سال پوءِ جڏهن محمد علي کي مصنف جي پوئتين وٽان مذڪوره نسخو هٿ آيو ته ان وقت تائين هن جا الائي ڪيترا نقل ۽ نقلن جا نقل لکجي تيار ٿي ويا هوندا. عراق جو مشهور گورنر حجاج بن يوسف ۽ سنڌ جي جنگي مهر جي جوان سال سپهه سالار محمد بن قاسم جي وچ ۾ جيڪا لکپڙهه ٿي هئي، سا، معلوم ائين ٿئي ٿو ته خيالي آهي. جيڪڏهن اسان ان کي سچو سمجهنداسون، ته حجاج ڏانهن خط لکڻ ۽ وري

ڪائٽس جواب اچڻ تائين فوج کي هڪ جاءِ تي ترسائي بيهارڻ ان وقت جي نقطهءِ نگاهه کان ۽ فوجي نقل حرڪت واسطي لاپائيتي ڳالهه ڪانه هئي.

(59) ”هستري آف انڊيا“ جلد I ضميمو P ص-376. هيءُ صاحب حاشيه ۾ لکندي ٻڌائي ٿو ته تاريخ ۾ جنهن مندر جو ذڪر آهي، سو ديبل شهر لڳ هو پر شهر جي اندر ڪونه هو. هو سند طور بلاذريءَ جو حوالو ڏئي ٿو. پر ڏٺو وڃي ته بلاذري جا پنهنجا لفظ ”بالديبل“ آهن، جن جو مطلب آهي ته ”ديبل اندر“. پر جيڪڏهن مندر شهر کان ٻاهران ۽ ڀرسان هجي ها، ته به عربي ۾ ساڳيا لفظ ڪتب آندا وڃن ها. هن ۾ ڇچ نامو بلڪل چٽو آهي، جنهن ۾ ”درميان ديبل“ لفظ استعمال ڪيا ويا آهن، جنهن جي معنيٰ ته اهو مندر ديبل شهر اندر واقعي هو. ايم ريناد ”فتوح“ جو بلڪل صحيح ترجمو Daybala ڪيو آهي. جڏهن سرهينري اليت ان جو ترجمو ڪيو ته ”in Place“ يا ”in Debal“ بدران ”at“ ديبل جو لفظ استعمال ڪري ويو آهي، تنهنڪري مطلب ڦري ويو آهي.

(60) اها اچرج جهڙي ڳالهه آهي ته مسٽر ريناد، البيرونيءَ جو ترجمو غلط ڪيو آهي (”فرنگ مينٽس“ ص 119) ۽ خور جو ترجمو Baie ڪري ويو آهي. پر البيروني ان کي چٽيءَ ريت، ”درياهه جي ڇوڙ وارو ڪشادو ڀاڱو“ (Esluary) ڪري لکيو آهي. جتي سمنڊ جي وير به چڙهندي هجي ۽ مٺي پاڻيءَ سان ملندي هجي“. اهڙيءَ ريت وري ”غب“ جي وصف هن ريت لکي اٿس: سمنڊ، جنهنجي ڇوڙاري زمين وڪڙ ڪري ڦري ”Sea Like a Bending or Wending“ in of the ان کي Bay يا غب چئبو آهي. هن اڀسمبند يا غب جي وصف ايڏي واضح ڪري ڪانه لکي آهي. اهڙيءَ ريت ڪراچي بندر جي اترئين پاسي کي ”خور“ چئي سگهجي ٿو. ڇاڪاڻ ته مينهونگيءَ ۾ لياري نئن وهي اچي اتي ڇوڙ ڪندي آهي. ڪن نقشن مطابق سمنڊ جي لنگهه واري پاسي کي خور علي به سڏيو ويندو هو. مڪران پاسي خور ”نئن“ کي به سڏيو ويندو آهي.

(61) ڪرنل ٿاڊ جي راجستان ۾ ديبل کي تيرٿ يا پوتر آستان ڪري لکيو ويو آهي، جتي راجپوتانا مان ياتري هلي اچي پوڄا پاٽ ڪندا هئا ۽

وهنجندا هئا.

(62) سنڌ ۾ لائي ڪيترا اهڙا مشهور ڳوٺ آهن، جن جو واسطو قديم دور سان آهي. اهڙيءَ ريت هندستان ۾ به اهڙا قديم شهر آهن. ڳوٺ ۽ شهر ماڻهن جي ظلمن ۽ قدرت جي ستم ظريفي ڪري ناس ٿي ويندا آهن، پر زماني جي لاهين چاڙهين کانپوءِ به سندن نالا ضرور زندهه رهندا آهن. بڪيرا جو ڳوٺ ڪيترو قديم آهي، تنهن جو پتو مون کي ڪونه آهي، پر مون کي ايترو سوسروور ٻڌايو ويو آهي، ته هتي اوسي پاسي بڪيرا يا ان جي ٺڪ جي ڪا به ذات ڪن ايامن کان وٺي هتي آباد آهي. هن ماڳ جو پٺو نالو ”بيگ چڳيو“ Beg Chugyo به آهي.

(63) مؤرخن مهراڻ جي ڇوڙ جو حوالو ڏنو آهي، پر اهي سنڌوءَ جي مکيه وهڪري ڏانهن اشارو ڪونه ٿا ڏين. فقط سنڌوءَ جي ان ڇاڙهه بابت ذڪر ڪن ٿا، جنهن سان ديبل آباد هوندو هو. اشڪال البلاد جي نقشي مطابق، تنهن زماني ۾ ديبل، سنڌوءَ جي مکيه وهڪري سان وسندڙ ڪونه هو. پر اهو مکيه وهڪري کان ڪيترو پري هو؟ تنهن جو اڄ اندازو لڳائڻ مشڪل آهي، ڇاڪاڻ ته موجوده دور جي نقشن جو ڏيندڙن کي تڏوهڪي مقرر ماپ Scale جو پتو ڪونه آهي.

(64) ڪئپٽن برٽن کي پڪ هئي ته نئي جو شهر ديبل جي ماڳن تي آباد آهي. هو لکي ٿو ته: ”اسان کي پوري پڪ آهي ته جنهن ماڳ تي ڪڏهن قديم ديبل آباد هوندو هو، اي اڄ نٿو آباد آهي. عرب ۽ ايران اڄ به نئي ۾ ٺهندڙ هڪ قسم جي شال کي ديبل شال چوندا آهن. (سنڌ-جلد II حاشيه 2). اسان کي اها به پڪ آهي ته عرب واپاري نئي کي ديبل سڏيندا رهيا آهن. سر اليگزينڊر برنس (ڪابل ص 17) اسان کي ٻڌائي ٿو ته: ”اڳئين پيري جڏهن آءٌ بمبئي ۾ هئس ته مسقط ۾ رهندڙ اسان جي گماشتي خبر ڏيڻ جي ارادي سان اسان ڏانهن اطلاع موڪليو ته: ”مسقط جو امام زنجبار تي حملي ڪرڻ جو ارادو رکي ٿو. ان ڪري هن پنهنجو هڪ نمائندو ديبل روانو ڪيو آهي، انهيءَ

مقصد سان ته جيئن اتان سنڌين کي فوج ۾ ڀرتي ڪري سگهي. هن سنڌ جي حڪمران کي به اهڙي گذارش ڪئي هئي. نئي کي ديبل سڏڻ جو ٻيو مثال اسان کي برطانيه جي واپاري گماشتي مسٽر ڪرو Crow جي طرفان موڪليل اطلاع آهن، جيڪي اسان کي قلمي نسخي جي صورت ۾ مليا آهن، جيڪي هن گذريل صديءَ جي پوئين سال ۾ لکيا آهن. هو اسان کي ٻڌائي ٿو ته: ”هڪڙا کنڊر آهن، جن بابت چيو وڃي ٿو ته اهي قديم شهر نئي يا ديبل سنڌي جا آهن، جيڪي هڪ ڪاري (هنجو اشارو گهاري جي ڪناري سان موجود پنيور جي کنڊرن ڏانهن آهي جي اڀرندي) اترئين) ڪناري سان ۽ چوڙ کان اٽڪل چاليهه ميل پري آهن. چيو وڃي ٿو ته هن کان وڌيڪ پراچين ٻيا ٿرڙ آهن، جيڪي چوڙ واري علائقي جي وچ تي آهن. ٿي سگهي ٿو ته اهي ٿرڙ نئي يا ديبل سنڌي جا هجن. (سندس اشارو شايد بڪيرا واري ٿرڙ ڏانهن آهي). پر مان سمجهان ٿو ته چوڙ واري علائقي ۾ هن کان به وڌيڪ پراڻا اڃا ٻيا به ٿرڙ آهن. پورچوگيز چوڙ واري علائقي کان سورھين صديءَ ۾ واقف ٿيا هئا. اهي لاهريءَ کي ديبل ۽ سنڌ Diul and Sindh يا ديبل سنڌي سڏيندا هئا. پوئين دور ۾ انگريز لاهري کي ديبل سنڌي سڏڻ لڳا هئا. فاريا واءِ سوزا Faria y Soza ايشيا تي لکيل پنهنجي ڪتاب ۾ لکي ٿو ته: ”ديبل سنڌوءَ جي صفا اولاهين ڦاٽ تي آباد هو“ (استيون جو ترجمو جلد II ص 514) حقيقت اها آهي ته قديم ديبل جي مشهوريءَ جو سبب اهو آهي ته اهو هڪ واپاري بندر هو ٻيو ته اتي هڪ تيرت جو آستان هو جيڪو بندر نه هجڻ ۽ تباهه ٿي وڃڻ جي باوجود دائر قائم رهيو. ڏيساور جا واپاري چوڙ جي ٻئي مشهور لاهري بندر کي ديبل جي مشهور نالي سان سڏڻ لڳا. جڏهن چوڙ جي الهندي پاسي نئي جو شهر وجود ۾ آيو ته ان کي به ان مشهور بندر جي نالي پٺيان ديبل سڏڻ لڳا، پر اسان کي اها ثابتي ڪانه ٿي ملي، ته سنڌين ڪڏهن به نئي کي ديبل سڏيو آهي، توڙي جوهتان جي هڪ ڏيهي مؤرخ بي پرواهي ڪري پنهنجي تاريخ ۾ لکي به ڇڏيو آهي ته: ”ديبل، نٿو آهي.“ نئي شهر جا رهاڪو به هن خيال جا ڪونه

آهن ته نٿو ڪو ديبل آهي. مان نئي جي هڪ سيد کان پڇيو هو ته ديبل ڪٿي آهي؟ ته هن ويچار ڪري مون کي ٻڌايو ته هن پاڻ به ديبل کي ڳولڻ جي ڪوشش ڪئي آهي ۽ گهڻي جتن ۽ جاکوڙ کان پوءِ کيس اهو پتو پئجي ڪونه سگهيو ته ديبل ڪهڙي جاءِ تي هو. جيڪڏهن هو نئي کي ديبل سمجهي ها ته هڪدم وراڻي ڏئي ها ته نٿو ئي ديبل آهي.

(65) سر ايڇ. اليت هن کي تنگامرا Tangamara ڪوٺي ٿو، پر ساڳئي وقت اهو به چوي ٿو ته هن لفظ جي پهرئين اکر ۾ ڪجهه مونجهارو آهي. منهنجي خيال ۾ ڪتاب ۾ ڏنل نالو بلڪل صحيح آهي مان به ننگامرا قبيلي بابت سنڌ ۾ ڪجهه به ڪونه ٻڌو آهي.

(66) ڏسندا ميجر ريوڙتي جو طبقات ناصري جو ترجمو جلد I ص 452. اوڀر متعلق تاريخ تي ڪم ڪري ميجر ريوڙتي ڪيرون لهڻي ٿو قبول ڪرڻو پوي ٿو ته هن ان تاريخ جو صحيح ترجمو ۽ ان تي تفصيل سان حاشيا لکي ان دور تي وڌ ۾ وڌ روشني وجهڻ جي ڪوشش ڪئي آهي، پر هن ضميمي نه لکي، اسان کي ڪجهه نا اميد ڪري ڏنو آهي.

(67) ايضاً-ڏسندا ص 294-295 تي لکيل حاشيا.

(68) اهو به امڪان آهي ته جلال الدين خوارزم شاهه جي ڏينهن وارو ديبل به اصلي ديبل هجي، پر ڪو ٻيو بندر هجي، جنهن کي هن مشهور بندر جي نالي پٺيان سڏيو ويو هجي. ويچارڻ جوڳي هيءَ حقيقت به آهي ته البيروني يارهين صديءَ جي اڳياڙيءَ ۾ پنهنجي تاريخ لکي هئي، پر ان ۾ ديبل جو ذڪر موجود ڏسڻ ۾ ڪونه ٿو اچي. ان جي جاءِ تي لوهراڻيءَ کي چوڙ جي علائقي جو بندر ٻڌائي ٿو.

(69) ديبل بندر جو بنياد ڪهڙي زماني ۾ رکيو ويو تنهن جو پتو پئجي ڪونه ٿو سگهي. معلوم ائين ٿئي ٿو ته سنڌ جي راءِ گهراڻي جي شروعات وقت هن بندر کي موجود ڏسجي ٿو. اليت (هسٽري جلد I ص 138 ۽ 407) هن خاندان جي شروعات جو دور 495ع ٻڌائي ٿو. هن بندر بابت ستين صدي عيسوي جي

چيني بيٽرائٽن کي ڄاڻ هئي. سر. ايڇ يول Yule ”ڪٿي ائڊ دي وي ددر“ Cathay and the way thither جلد I-ixx ۾ لکيو آهي ته، چين جي تاريخ، ستين ۽ اٺين عيسوي صدي جي ٿانگ Thang گهراڻي جو ذڪر ڪندي ٻڌايو آهي، ته چين جي تاريخ بيٽرائٽ ڪٿن کان سڙه سنباھي ھاڪاريندا وڃي فرات درياھ تائين پهتا هئا. ”سري لنڪا جي چوڌاري ڦري پنهنجي ھاڪارڻ وارو رستو ٻڌائيندي لکن ٿا ته هو اتر طرف هلندا هلندا وڃي تيوي Tiyu يا ڊيو Diu تائين پهتا هئا. هو وڌيڪ ٻڌائين ٿا ته: ”هو وڌيڪ ڏهه ڏينهن سفر ڪري ۽ پنج ننڍڙيون بادشاهيون اڪري ٿيو تيوي Tiyu وٽ وڃي پهتا هئا، جيڪو وڏي ميلان Milan يا سنتو Sintu جي ڪناري سان آباد هو. معلوم ائين ٿئي ٿو ته هي ئي ديبل هو. جيڪو مهراڻ يا سنڌوءَ جي ڪنار سان وسندڙ هو.

(70) اهو سوال ضرور پڇي سگهجي ٿو ته جڏهن سمنڊ ۾ چوڙ ڪرڻ تائين ان ڦاٽ جو نالو ساگر هو ته پوءِ ٽالمي ان کي ساگر بدران لوڻي ٻاري چو لکيو آهي؟ ان جي امڪاني سمجهاڻي هيءَ ٿي سگهي ٿي ته اڀرندو سنڌ ساگر وارو وهڪرو ڪڇ رڻ وٽ پهچي پنهنجو نالو وڃائي ڇڏيندو هو يا لوڻيءَ سان ملي ويندو هو. جيڪو لکپت کان ٿوري پنڌ تي اتران وهي سمنڊ ۾ وڃي چوڙ ڪندو هو. هن ٿاڪ کان وٺي ويندي چوڙ ڪرڻ تائين پاڻي جي هن وهڪري کي لوڻي ٻاري چيو ويندو هوندو. سڪندر هن وهڪري وسيلي ٽڪڙو ٽڪڙو ھاڪاريندو وڃي سمنڊ تائين پهتو هو. تنهنڪري کيس مذڪوره وهڪري جي صحيح ڄاڻ ملي ڪانه سگهي هئي ۽ سندس دور جي مؤرخن به ايڏانهن خاص ڌيان ڪونه ڏنو هو.

(71) ”ڪشتي درالفس ڪه آن را سند ساگر گویند مي بردند Kushti dar alfs” ”kih anra sind sagar goyand mi bur dand“. مٿئين فارسي حوالي جو سراليت (”هستري“ جلد I ص 157) ترجمو هن ريت ڪيو آهي. ”بيٽريون ان ڦاٽ تائين وينديون هيون. جنهن کي سنڌ ساگر جي نالي سان سڏيو ويندو هو.“

(72) ديبل بندر تي گهيرو ڪندڙ فوجون عراق مان سمنڊ رستي آيون هيون. پر ديبل کان مٿي درياھ ۾ ھاڪارڻ واسطي سمنڊ ۾ هلندڙ ٻيڙا ڪم جا ڪونه هئا. تنهنڪري انهن کي ديبل وٽ بيهاري درياھي ٻيڙين وسيلي مٿي ھاڪاريو هوندائون.

(73) اهو ضروري ڪونه آهي ته هن خيال جي مخالفت ڪندڙ ٽالمي طرفان ڏنل درياھي چوڙن جا نالا به پٺيڙائي ڪن. جيڪڏهن اسان ساگاپا Sagapa نالي واري ڦاٽ کي ساگر ڦاٽ سمجهون ته يونانين جنهن وهڪري کي سنٿون Sinthon ڪوٺيو آهي، به حالت ۾ سنڌو آهي ۽ اهو اولهه پاسي کان سنڌوءَ جو ٻيو نمبر چوڙ هو. ان کان پوءِ اهو گمان غالب ٿئي ٿو ته سنڌ ساگر ڦاٽ جو چوڙ ساتاپا نه، پر سنٿن هو. جيڪو بگهاڙ ڦاٽ ۽ سندس پڇڙيءَ سان هڪجهڙائي رکي ٿو. جيڪڏهن هن ڳالهه کي قبول ڪيو وڃي، ته ان حقيقت کي به مڃڻو پوندو ته ديبل گهاري ڦاٽ جي ڪنار سان آباد هو. ان جو لازمي نتيجو اهو وڃي بيهندو ته اٺين صدي عيسوي جي اڳياڙيءَ ۾ ان وهڪري ۾ گهڻي فاصلي تائين سامونڊي ٻيڙا مٿي ھاڪاري سگهندا هئا. هن جو حاصل مطلب اهو وڃي بيهندو ته سڪندر ۽ عربن جي حملي جي وچ واري هڪ هزار سال جي عرصي ۾ ڪو فرق آيو ڪونه ٿو پائنجي. درياھ جو اولهه طرف ڏانهن سرڪڻ وارو لاڙو هن عرصي دوران هڪ جاءِ تي بيٺل ڏسڻ ۾ اچي ٿو. مان خاص طور تي هن خيال جو آهيان، ته جڏهن وچين چوڙ ۾ پاڻي سڀني کان وڌيڪ اچڻ لڳو ته ان کي سنڌوءَ جي نالي سان سڏيو ويو ۽ پراڻي چوڙ جي باقي رهيل حصي کي اڳيون نالو ڏنو ويو. جيڪڏهن ڪنهن کي هن نڪتي تي شڪ آهي ته ان کي دور ڪرڻ لاءِ ٽالمي جي جاگرافي جي ٻئي حصي (Lib vii-I. S-28) جو مطالعو ڪرڻو پوندو. جنهن ۾ هن ساڳئي چوڙ کي انڊوس Indos ڪري لکيو آهي.

8. تاريخي بيانن مان ظاهر ٿئي ٿو ته هي واه دولهه درياھ خان کوٽايو هو. (تاريخ سنڌ-سما دور-مرتب غلام محمد لاکو ص 86) امڪان آهي ته اهو

وهڪرو اڳ ۾ ڪنهن ڦاٽ جو پراڻو پيٽ هجي، جنهن کي دولهه درياھ خان کوٽائي صاف ڪرائي واهه جي صورت ڏني هجي. ان واهه جي ضرورت تڏهن ٿي هوندي، جڏهن سنڌو ندي کان گهڻو اوڀر طرف سرڪي ويو هوندو ۽ پاڻيءَ جي آبپاشي ۽ پيئڻ جي ضرورتن کي پوري ڪرڻ لاءِ مذڪوره انتظام ڪيو ويو هوندو. حالتن مان معلوم ٿئي ٿو ته خان واهه ندي کان اتر-اوڀر درياھ مان کوٽي ندي آندو ويو هو. پر هو ختم ڪاٿي ٿيو ٿي؟ تنهن جو ڪو پتو ڪونه آهي. انڊس ڊيلٽا ڪنٽريءَ جو مصنف اسان کي ٻڌائي ٿو ته اهو وهڪرو بگهاڙ ڦاٽ سان ڪڪر بڪيرا وٽ ملندو هو. واهه جي ڊگهائي ايتري گهڻي آهي جو ڪوڏر ۽ انساني پورهئي لاءِ هيءَ ڳالهه جڻ مشڪل نظر اچي ٿي. انڪري سمجهه ۾ اچي ٿو ته واهه جو هيٺيون ڀاڱو ڪنهن پراڻي ڦاٽ جو پيٽ هو.

(74) جيڪڏهن پراڻو وهڪرو اڃا به پوريءَ ريت وهي رهيو هو ته سندس فوج ديبل کان ٿورو مٿي هلي وري پار اڪري هوندي، پر اهڙيءَ حقيقت جو ڪٿي به ذڪر ڪونه آهي. هن سڄي جنگي مهم دوران سنڌي بادشاهه ۽ سندس فوج جو وڏو حصو سنڌوءَ جي اوڀر پاسي موجود هو. عربن جي فوجي مهندار آخري ۽ فيصله ڪن جنگ ڪرڻ کان اڳ ۾ نيرون ۽ سيوهڻ جا قلعا فتح ڪري پنهنجي فوج جي پُٺ واري حصي کي محفوظ رکڻ پئي چاهيو. ان لاءِ سنڌوءَ جو ساڄو ڪنارو وٺڻ ضرور ٿي پيو هو.

9. حقيقت مان ائين معلوم ٿئي ٿو ته نيرون حيدرآباد جي ماڳن وٽ ڪونه هو. ڇاڪاڻ ته حيدرآباد وارا ماڳ نصرپور واري سنڌوءَ جي وهڪري کان ويهارو ميل اولهه آهن ۽ حيدرآباد ۽ نصرپور جي وچ تي ڦليلي ڦاٽ کانسواءِ ٻيو ڪو درياهي وهڪرو به موجود ڪونه هو. جيڪو 1758ع کان اڳ جو وهڪرو ڪونه آهي. ٻين لفظن ۾ ائين ڪٿي چئجي ته نصرپور وارو درياھ جو صفا پويون وهڪرو هو جيڪو هيٺ هلي به درياهي جي صورت ۾ وهندو هو، جن مان اولاهينءَ کي ڪلري ۽ اوڀارين کي بگهاڙ سڏيندا هئا. جنرل هئگ

جي نقشن موجب ديبل بندر، ڪلري، بگهاڙ ڦاٽن جي سنگم واري ٿاڪ تي چار ميل هيٺ ڏيکاريو ويو آهي.

جيڪڏهن ڪو مسافر ديبل بندر کان منصوره ويندو ته نيرون يا حيدرآباد کيس اچڻو پوندو. اڳي سپر هاءِ وي يا نيشنل هاءِ وي ڪونه هوندا هئا، جن سان ڪار يا ٽرڪ وسيلي اچي نيرون پهچبو هو. جيڪڏهن نيرون ۽ حيدرآباد هڪ آهن، ته اسان کي هن ڳالهه تي به سوچڻو پوندو ته اڄ اسان کي منصوره جا ڪنڊر حيدرآباد کان اوڀر اتر نه، پر اوڀر ڏانهن ٿورو وڌيڪ لڙيل نظر ايندا ۽ حيدرآباد کان ديبل سر ڏکڻ، پر ٿورڙو اولهه تي لڙيل ڏسڻ ۾ ايندو. پوءِ اهو پڇڻو هجي يا ڪڪر بڪيرا يا ڪو ٻيو ماڳ هجي. ان حساب سان ديبل کان منصوره جو طرف اتر اوڀر وڃي بيهندو، جيڪو ماڻهو ديبل کان منصوره جي سفر تي نڪرندو هوندو سو ضرور قافلي سان هوندو، جنهن کي درياھ جي ڪنار سان هلڻو پوندو هوندو ۽ ڪلري ۽ بگهاڙ واري به درياهي کان مٿان سنڌوءَ جو اولهه پاسو ڏئي، رپڻ ڦاٽ جي سنڌوءَ کان ڌار ٿيڻ واري ٿاڪ مٿان درياھ اڀرندي طرف اڪري منصوره ڏانهن سڌو وڃي الهندي پراڻ جي منڍ واري حصي ۾ پهچندو، جيڪو حيدرآباد کان اٽڪل چاليهه پنجيتاليهه ميل وڃي اوڀر بيهندو. جيڪڏهن کيس نيرون اچڻو پوي ته ڪلري ۽ بگهاڙ واري به درياهي وٽان درياھ کي ڇڏي سڌو اتر رخ ڪرڻو پوندو. نيرون يا حيدرآباد پهچي، درياھ ٽپڻ لاءِ جاگرافيدانن جي لکت موجب وري ارڙهن ويهه ميل صفا اوڀر هلڻو پوندو. ٽيهه چاليهه ميل وڪڙ ڪري مسافر آخر نيرون وڃي ڪهڙي ڪم واسطي سو به پاڻي ڪوهين ڏور. گنجي ڏونگر گام جي زيارت لاءِ ته اڙيو ٿڙيو ياتري ايڏانهن ويندو هوندو، باقي منصوره ويندڙ مسافر نيرون يا حيدرآباد ڇو وڃي. عرب جاگرافيدانن مان هڪڙن ديبل کان نيرون ٻن ڏينهن ۽ ٻين ٽن ڏينهن جي پنڌ تي ٻڌايو آهي (ڏسندا ابن خردازبه، مسعودي، اصطخري ۽ ابن حوقل جا حوالا)، حقيقت حال مان معلوم ٿئي ٿو ته اهو فاصلو اڄ جي چاليهه ۽ سٺ ملين جي وچ تي هجڻ گهرجي. ٻئي پاسي

ڀاڙ مصنف ٻڌائي ٿو ته نيرون ڪوٽ ۽ سيوهڻ جي وچ تي هڪ سو ويهن ميلن جو پنڌ آهي. پر هاڻوڪي فاصلي موجب اهو سيوهڻ کان فقط اسي ميلن جي فاصلي تي آهي. منهنجي خيال ۾ نيرون ۽ ڏينهن جي فاصلي مطابق ديبل کان پنجيتاليهه ميل اتر ۽ سيوهڻ کان فاصلي مطابق موجوده حيدرآباد کان ٽيهه پنجتيهه ميل ڏکڻ اوڀر هجڻ کپي.

سيوهڻ کان نيرون ۽ ديبل کان نيرون واري فاصلي جي وچ تي ۽ ديبل ۽ منصوره جي طرفن کي ۽ ان دور جي درياهي وهڪري کي ڏيان ۾ رکي ان ايراضي کي نيرون لاءِ جاچڻو پوندو. ٻي اهم ڳالهه اها به آهي ته سنڌ ۾ اهڙو پراڻو قلعو آهي ئي ڪونه، جيڪو پاڻيءَ جي سهوليت کان ارڙهن ويهه ميل پري هجي، جهڙيءَ ريت نيرون ڪوٽ لاءِ چيو وڃي ٿو. حيدرآباد وارو قلعو به ڦليلي وهڪري ڪري تعمير ڪيو ويو هو. جيڪو 1758ع کان اڳي اتي موجود ڪونه هو. ان کانسواءِ ٻيو به هڪڙو اهم تاريخي حوالو اسان جي سامهون اچي ٿو ته محمد بن قاسم جڏهن ٻڌي جي علائقي ۾ پهتو هو ته حجاج طرفان وٽس حڪم پهتو هو ته هو نيرون موٽي اچي ۽ درياھ اڪري وڃي راءِ ڏاهر سان مقابلو ڪري جيڪڏهن نيرون حيدرآباد آهي ۽ کيس اتان درياھ اڪرڻ جو حڪم ٿيو هو ته پوءِ هو اتان ئي درياھ اڪريو هوندو.

جيڪڏهن حيدرآباد نيرون آهي، ته هن ٽن خاص ڳالهين ڪري سامهون درياھ ڪونه اڪريو هوندو نيرون (حيدرآباد) وٽان اوڀر طرف درياھ اڪرڻ سان سنڌ جي مرڪزي حصي ۾ وڃي پهچي ها، جيڪو برهمڻ آباد ۽ راوڙ جي وچ تي هو ۽ فوجي نقطهءِ نگاهه کان اهم هو. ٻي ڳالهه ته راوڙ تائين پهچڻ واسطي سنڌوءَ جي ڦاٽن ۽ ڇاڙهن ۾ وڃي ڦاسي ها ۽ ان سان گڏ سنڌي فوج جي مزاحمت جو به خطرو هو. ڇاڪاڻ ته ان وقت سنڌوءَ ۾ ڇاڙهه اچي ويو هو. ٽين ڳالهه اها به آهي ته محمد بن قاسم جا حليف جٽ، ڀٽي يا موڪي پٽ وسائي وارو علائقو هتان کان ۽ راوڙ کان به گهڻو ڏکڻ طرف هو جتي ڏاهر رهيل هو. جيڪڏهن نيرون (حيدرآباد کان ٽيهه ميل هيٺ وڃي درياھ اڪري، ته به

موجوده ٺٽي کان اتر وڃي سندس پاراڪرڻ وارو ٿاڪ بيهندو. محمد بن قاسم ٻيڙين جي جنهن پل تان اڪريو هو، تن جو بندوبست موڪلي پٽ وسائي ڪيو هو. کيس اها مجال ڪيئن ٿي هوندي جو راوڙ کان ستر اسي ميل مٿي پنهنجا ٻيڙا ڪاهي وڃي محمد بن قاسم کي پل ٺاهڻ لاءِ ڏئي، ڇاڪاڻ ته ڏاهر ڀاڙ راوڙ ۾ موجود هو تنهنڪري مناسب ڏسڻ ۾ ائي اچي ٿو ته هن نيرون ڪوٽ (حيدرآباد) کان گهڻو ڏکڻ اوڀر طرف واقع هوندو. ان کانسواءِ ائين ڪرڻ سان پوئين دور وارا فتح باغ ۽ جوڻ وارا اهم علائقا عرب فوج ۽ راجا ڏاهر جي وچ تي اچي وڃن ٿا، جيڪا ڳالهه پڻ عرب فوج لاءِ مفيد ڪانه هئي. (75) هن علائقي ۾ سال جي هڪ اهڙي رت به هوندي آهي جو ٿورن هزارن تي مشتمل هڪ فوج واسطي پاڻيءَ جي اُٿاڻ محسوس ڪئي ويندي آهي، پر عرب لشڪر ان موسم ۾ پيشقدمي شروع ڪئي، جڏهن وسڪارو شروع ٿي ويو هو ۽ مذڪوره ڪوهستان واري علائقي ۾ تليون ۽ ترايون پاڻيءَ سان ڀر لڳيون پيون هيون. سن 1814-41ع ۾ سياري جو برطانيه جي ڊرئگون ريجمينٽ Dragoon Regiment به هن علائقي مان سولائيءَ سان سفر ڪري پار پئي هئي.

(76) هتي ڪتاب ۾ ڪجهه مونجهارو نظر اچي ٿو. خاص طور وهڪري جي نالي ۾ ڪجهه گڙبڙ ٿي وئي آهي. سراپڇ. اليٽ وٽ جيڪو نسخو آهي، ان ۾ ”جوئي سند واول“ لکيل آهي. انڊيا آفيس واري نقشي ۾ ”جوئي سند در اول“ جا لفظ ڏسڻ ۾ اچن ٿا. پوري پڪ سان چئي سگهجي ٿو ته اهو اشارو مذڪوره وهڪري ڏانهن آهي. اهو وهڪرو اٽل وارو ئي آهي، جيڪو سيوهڻ جو اتر ۽ اوڀر وارو پاسو ڏئي ڦري اچي ٿو ۽ اٽل کي عربي صورتخطيءَ مطابق ”راول“ ۽ ”دراول“ ڪري لکيو ويو آهي. گهڻو ڪري اهو نالو سنڌ اٽل آهي، جيڪو پهريائين سنڌ راول جي هجي ۾ لکيو ويو هوندو. ريگستان وارو علائقو اهو آهي، جيڪو سيوهڻ کان ڏکڻ پاسي پکڙيو پيو آهي ۽ هلندو وڃي

لڪيءَ جي ٽڪرائتي علائقي سان ملي ٿو. چوماسي واري ٻوڏ مان مطلب درياھ جو ساليانو عام رواجي ڇاڙھ آھي، جيڪو ساوڙيءَ جي رت ۾ ايندو آھي، جنھن مان اھو مطلب ھروڀرو وٺڻ نہ گھرجي تہ ڪي مينھن پيا ھئا. معلوم ائين ٿئي ٿو تہ اھو جولاءِ يا آگسٽ جو مھينو ھوندو. ھن موسم دوران سنڌ ۾ ڪن ٿورن ڏينھن لاءِ مينھن وسندو آھي.

(77) اصطخري ۽ ابن حوقل جا ڏنل نقشا، جيڪي ذري گھٽ ھڪ جھڙا آھن، تن ۾ سوستان يا سندو ساڻ سنڌوءَ جي ڪناري سان واقع ڏسڻ ۾ اچي ٿو. ابن حوقل پنھنجي ڪتاب ۾ اھڙي زبان استعمال ڪئي آھي، جنھن مان پڻ ائين لڳي ٿو تہ سوستان سنڌوءَ جي ڪناري سان واقع ھو. ٻنھي جاگرافي دانن ان علائقي جا احوال سنڌ جي فتح کان ٻہ سؤ پنجاھ سال پوءِ جا ڏنا آھن. ان وقت تائين سنڌو گھڻو الھندي آھل سرڪي ويو ھوندو. جيڪڏھن اھي پنھنجي لکتن ۾ صحيح آھن، تہ محمد بن قاسم جي حملي وقت سيوھڻ کان درياھ اٺن ميلن کان وڌيڪ پري ڪونہ ھوندو.

10. ڪاڪا راج قلعو تہ ھوندو، پر اھو ٻڌيءَ علائقي جي راجڌاني ھو اتان جو حاڪم سرڪونڌ پٽ پندرڪو پڪو ھو. ان علائقي ۾ سويس نالي ھڪ قلعو ھو، جنھن تي چچ وڃي حملو ڪيو. قلعي جي حاڪم وڪيي پٽ ڪاڪي سندس آڻ مڃي (چچ نامو سنڌي ايڊيشن ص 53 مخدوم امير احمد) سوستان جي قلعي جي گورنر جو نالو متو ھو. ھن پوري تياري ڪري چچ سان مقابلو ڪيو، پر شڪست کائي پڇي وڃي قلعي ۾ پناھ ورتي. راءِ چچ اڳتي وڌي وڃي قلعي کي گھيرو ڪيو، جيڪو ھفتو کن ھليو. قلعي وارا عاجز ٿي پيا ۽ امان گھريائون. (چچ نامو سنڌي ايڊيشن ص 54) مترجم.

(78) اھو سنڌوءَ جي اولھ پاسي وارو شڪارپور علائقي جو گڏو واريو پرڳڻو ٿي سگھي ٿو. تاريخي شاھدين مان معلوم ائين ٿئي ٿو تہ ان جو ڪجھہ حصو ڏکڻ ڏانھن اڳتي وڌي وڃي منڇر سان لڳندو ھو. ابن حوقل ان کي منصوره کان پندرھن ڏينھن جي پنڌ تي ٻڌائي ٿو. مان سمجھان ٿو تہ اھا

ڪائس غلطي ٿي وئي آھي. ڇاڪاڻ تہ ان فاصلي جي حساب سان ٻڌي سنڌ جي حدن مان ٻاھر نڪري وڃي، ڊيرہ جات واري علائقي ۾ بيھندو. چچ نامي ۽ اصطخري جي بيانن مان معلوم ٿئي ٿو تہ اھو سيوھڻ کان اتر ۽ گھڻو پري ڪونہ ھو. عرب جاگرافيدان ھن کي بدا Bada سڏيندا ھئا.

* ٻڌيءَ جو علائقو سيوھڻ جي پرڳڻي سان ڊنگئي ضرور ھو، پر ان جي اترين سرحد گھڻو پري ھئي. موجوده دور وارا لاڙڪاڻو ۽ جيڪب آباد بہ ان جي حدن اندر واقع ھئا. قنڊابيل يا گنداوا جو شھر ان جي ڊنگ تي واقع ھو. يا ائين ڪٿي چئجي تہ اھو ٻڌيءَ جي مکيہ تجارتي شھرن مان ھڪ ھو. (چچ نامو سنڌي ايڊيشن ص 403) امڪان آھي، ڊيرہ جات وارو علائقو بہ ان ۾ شامل ھو. (مترجم).

(79) گھڻو ڪري اھو جھانگارا جو مشھور شھر آھي، جيڪو سيوھڻ کان تيرھن ميل کن اولھ طرف ۽ اترئين جابلو علائقي جي ڪڇ ۾ آھي. (80) ھو ڏاھر جو سوٽ ۽ مکيہ ماڻھو ھو.

* ننڍا يا ننڍا 11. جو علائقو اروڙ ۽ ملتان جي وچ تي ھوندو ھو. جتان جا ٻن ڪونھتن وارا اٺ مشھور ھوندا ھئا، جن کي ڪرھا ڪري چيو ويندو ھو. قزويني بہ انھن اٺن جو ذڪر ڪيو آھي (ڏسو مھراڻ آف سنڌ - رپورٽي) (مترجم).

(81) موجوده دور ۾ جولاءِ ۽ آگسٽ وارن مھينن ۾ فوج سان ھن جوءَ منجھان پار ڪرڻ ممڪن ڪونہ آھي. ھتي اسان کي اھو ڏسڻ ۾ اچي ٿو تہ تڏھن منڇر ڍنڍ ۾ پاڻي تمام گھڻو ھو ۽ الھندي ناري واري علائقي ۾ ٻوڏ واري صورتحال ھئي. پر پوءِ بہ عرب فوج اڳتي پيشقدمي ڪندي ڏسڻ ۾ اچي ٿي. ان جو سبب اھو آھي تہ اٺين صدي عيسويءَ ۾ سنڌو موجوده دور واري وھڪري کان گھڻو اوڀر تي وھي رھيو ھو. سنڌ جو اولھ وارو ڀاڱو اڄ واري زماني کان وڌيڪ خشڪ ۽ ويران ھو. پر ڪڏھن ڪڏھن سنڌو اٿل ڪري قديم

سيوستان ۽ ٻڌيه جي علائقي کي ٻوڙي ڇڏيندو هو.

(82) مان بهطلور Bhatlor ۽ سالوج Saloj جي ٽاڪن کي سڃاڻي ڪونه سگهيو آهيان. قنڊايل (گهڻو ڪري گنداوا جا ٿرڙ آهن) ڪيڪانان جو مکيه شهر هو. ڪڇيءَ جو موجوده علائقو ويندي سنڌو درياھ تائين به ان ۾ شامل هو. ٻڌيه جو علائقو اتر ڏانهن ڪيڪانان تائين پکڙيل هو. ڪيڪانان جو شين سنگ به ذڪر ڪيو آهي، جنهن کي هن ڪيڪانا Kika-na لکيو آهي. هولڪي ٿو ته اهو علائقو گهوڙن ڪري گهڻو مشهور آهي ۽ اهو علائقو هر دور ۾ پلن گهوڙن کان گهڻو مشهور رهيو آهي. وقت جا خليفا به ڪيڪاني نسل جي پلن گهوڙن سان پنهنجي ڪڙهين جي سونهن وڌائيندا هئا.

(83) جڏهن سندس چاچي حجاج بن يوسف محمد بن قاسم کي سنڌ جي جنگي مهم جو مهندار ڪري موڪليو هو ته سندس عمر سترهن سال هئي. حجاج کانپوءِ جڏهن سندس دشمن عراق جو والي ٿيو ۽ محمد بن قاسم کي سزا طور واپس گهرايو. ته ان وقت سندس عمر اڪيهه يا ٻاويهه سال مس هوندي.

12. محمد بن قاسم لاءِ ڪيتريون ئي جڙتو ڳالهيون لکيون ويون آهن ۽ انهن مان هڪ ڳالهه سندس عمر بابت به آهي. جڏهن حجاج بن يوسف کيس سنڌ تي حملي ڪندڙ فوج جو مهندار مقرر ڪيو ته هو سنڌو عراق مان ڪونه آيو پر قيتبه ۽ مغيره سان گڏ ڪاشغر ۽ منگوليا طرف اسلامي لشڪر سان گڏ پنهنجي تلوار جا جوهر ڏيکاري رهيو هو ۽ اتان حجاج بن يوسف جي حڪم سان شيراز پهتو ۽ بعد ۾ سامونڊي ۽ خشڪيءَ جو لشڪر ساڻ ڪري سن 93 هه جي محرم مهيني ۾ اچي ديبل سامهون پهتو. سنڌ جي فتح کانپوءِ سن 95 هه ۾ خليفه سليمان بن عبدالملڪ جي ڏينهن ۾ کيس معزول ڪيو ويو. تاريخ مان معلوم ٿئي ٿو ته هن سان گڏ حرم ڪونه هو. تميم بن زيد عتبي کانپوءِ خليفه هشار بن عبدالملڪ جي ڏينهن ۾ حڪم بن عوانه کي سنڌ جو

گورنر مقرر ڪيو ويو ته محمد بن قاسم جو پٽ عمر ساڻس گڏ ڏسڻ ۾ اچي ٿو. جنيد کي 105 هه ۾ گورنر مقرر ڪيو ويو هو. هو طاقتور عملدار هو. تنهنڪري هن جي گورنري لاءِ پنج سال عرصو مقرر ڪري سگهجي ٿو. تميم جي دور ۾ سنڌ عربن خلاف اڻي ڪڙي ٿي هئي. هو حالتن کان مايوس ٿي وئي ڀڳو هو ۽ کيس ماءُ الجواميس وٽ سنڌي باغبين قتل ڪري ڇڏيو. سندس گورنري جي عرصي جو تعين فقط هڪ سال ڪري سگهجي ٿو. کانئس پوءِ حڪم بن عوانه کي گورنر مقرر ڪيو ويو جيڪو ٿلهي ليکي 111 هه يا 112 هه ٿي سگهي ٿو. ڇاڪاڻ ته هن دور جي مقرر ڪيل گورنرن جا سال تاريخن ۾ ڄاڻايل ڪونه آهن، فقط جنيد جو پتو آهي ته هو 105 هه ۾ گورنر ٿي آيو هو. جڏهن حڪم بن عوانه سنڌ پهتو هو. ته بغاوت جي باهه پوري چوٽ تي هئي. ٽڙيل پکڙيل عربن کي خطري ۾ ڏسي، هن کين ميڙي چونڊي هڪ هنڌ ڪنو ڪيو ۽ هڪ وسطي جوڙائي، جنهن جونالو هن محفوظ رکيو هو ۽ عربن کي اتي آباد ڪيو ويو هو. هن خطرناڪ حالتن ۾ عمر و بن محمد قاسم ڪڇيءَ عمر ۾ سنڌ نه آيو هوندو ۽ ان وقت سندس عمر گهٽ ۾ گهٽ پنجويهه يا ٽيهه سال هوندي انهن حقيقتن مان اندازو لڳائي سگهجي ٿو ته سنڌ تي حملي ڪرڻ وقت محمد بن قاسم جي عمر سترهن سالن کان گهڻو مٿي هوندي. ٻيو ته محمد بن قاسم جو پيءُ (قاسم ۽ حجاج پاڻ ۾ سوٽ هئا پاڻ نه هئا. (ڏسندا ڇچ نامون ص 440) مترجم.

(84) ”موج“ سوسٽان ڀرسان ڪا وسندي هوندي. جتي ٻڌن جو وهار ۽ ڳوٺ هوندو.

(85) بلاذريءَ جو بيان آهي ته ان زماني ۾ ڍل جي اوڳاڙيءَ واسطي جت مقرر ڪيا ويا هئا، پر ڇچ نامو هن ڳالهه بابت خاموش آهي. اڳتي هلي ڇچ نامي مان غربي يا الهندي پاسي وارن جتن جي ڄاڻ پوي ٿي. جيڪي عربن سان ڪنهن عهدنامي تحت پٽ ٿي ڏاهر سان جهميڙن ٿا. هي مٿي ڏنل ٻنهي

بيانن کان مختلف حقيقت آهي. اليت پنهنجي ترجمي (هستري - جلد I ص 167) ۾ هنن عربي جتن کي ”غزني“ جا جت لکي ويو آهي. ڇاڪاڻ ته هن لفظ ۾ نقطن جي هيٺ مٿي ٿي وڃڻ ڪري عربيءَ مان غزني ٿي وڃڻ جا امڪان آهن. هن ڪتاب ۾ حملہ آور فوج کي عرب لشڪر ڪري لکيو ويو آهي. پر حقيقت اها آهي ته اهو لشڪر مختلف قومن تي مشتمل هو. جڏهن هن فوج شيراز مان پيشقدمي جي شروعات ڪئي هئي ته منجهس ٻارنهن هزار ماڻهو شامل هئا، جن مان ڇهن هزارن جو واسطو شام سان هو. ڇاڪاڻ ته حجاج بن يوسف کي عراقي عربن ۾ ڪنهن به قسم جو اعتماد ڪونه هو ۽ سندس خاص گذارش تي شام جي سندن گهراڻن مان فوجي جوان ڪنيا ويا هئا. ديبل جي فتح کانپوءِ لاڙ جا سنڌي به ان عرب فوج ۾ شامل ڪيا ويا هئا. ان کانپوءِ به چار هزار ماڻهو سيوهڻ مان به ڀرتي ڪيا ويا هئا. جڏهن عرب فوج سنڌو اڪري اوڀر طرف آئي هئي، ته ان ۾ ٻيٽ جا ٺڪر به اچي شامل ٿيا هئا. ان علائقي جو هاڻي پتو پئجي ڪونه ٿو سگهي. پر معلوم ائين ٿئي ٿو ته سنڌوءَ جي کاٻي ڪناري سان هو. سنڌوءَ جي اولهه طرف وارن علائقن جي فتح ٿيڻ کانپوءِ محمد بن قاسم انتظام لاءِ پنهنجي فوج اتي ضرور وهاري هوندي. ان ڪري فوج جي انگ ۾ ضرور ڪوٽ اچي وئي هوندي. بلاذري جو بيان آهي ته محمد بن قاسم ديبل ۾ چار هزار فوجي ترسايا هئا ۽ سنڌوءَ جي اولهه طرف وارن علائقن جي فتح کانپوءِ انهن کي وري جنگ واسطي ضرور گهرايو هوندو.

13. عرب فوج جڏهن ٻڌي واري علائقي ۾ موجود هئي ته ان بابت چچ نامي مان اهڙو حوالو ڪونه ٿو ملي، ته محمد بن قاسم ڪو فوجي جتو انهيءَ مقصد سان موڪليو هجي ته جيئن الور مٿان ڪرڙي نظر رکي سگهي. پر هيٺ جڏهن راڙو جي علائقي ۾ هو ته هن سليمان بن نبهان کي ڇهه سو ماڻهو ڏئي روانو ڪيو هو ته جيئن گوپي پنهنجي پيءُ راءِ ڏاهر کي فوجي امداد نه ڏئي سگهي. اهڙيءَ ريت هن عتب تغلبي کي پنج سو ماڻهو ڏئي اگهر واري رستي تي بيهاريو هو ته جيئن ڪنڌراه واري ايراضيءَ تي چوڪسي رکي سگهي.

اگهر وارو علائقو به برهمڻ آباد کان هيٺ سجھڻ گهرجي. (ڏسندا چچ نامو سنڌي ايڊيشن ص 222-223 ۽ انگريزي ايڊيشن - مرزا قليچ بيگ ص 123). (مترجم).

(86) اهو چيو وڃي ٿو ته چچ نامي جي حوالي موجب عرب فوج ديبل وٽ سن 73 هه ۾ محرم مهيني ۽ جمعي ڏينهن اچي پهتي هئي اهو سال ڏٺو وائون غلط ڏسڻ ۾ اچي ٿو. اهو سن 92 هه هجڻ ڪري. ڇاڪاڻ ته اشبهار ۾ مذڪوره فوج محرم 93 هه ۾ پهتي هئي، جيڪو آڪٽوبر/نومبر 711 ع بيهي ٿو.

* اهو سن 73 هه نه پر محرم جو مهينو جمع جو ڏينهن سن 93 هه آهي (ڏسندا چچ نامو سنڌي ايڊيشن ص 143). مرزا قليچ بيگ واري انگريزي ايڊيشن ۾ ڏهين محرم جمع جو ڏينهن ۽ 73 هه لکيل آهي، پر هيٺ حاشيه ۾ ان کي صحيح ڪري 93 هه لکيو ويو آهي. معلوم ٿئي ٿو ته جنهن قلمي نسخي تان مرزا قليچ بيگ انگريزي ترجمو ڪيو ان ۾ غلطيءَ وچان 93 هه بدران 73 لکيل هوندو. (مترجم).

(87) لفيتيننٽ برنس جون سنڌوءَ جي اوڀارينءَ ڇاڙهه تي لکيل يادگيريون - راي ايشياٽڪ سوسائٽي جلد iii ص 552.

(88) چچ نامي ۾ ڏنل سندس موت جو واقعو هڪ ڪهاڻيءَ کان سواءِ ٻيو ڪجهه به معلوم ڪونه ٿو ٿئي. هتي بلاذريءَ جو بيان بلڪل صحيح معلوم ٿئي ٿو. هي ٻڌائي ٿو ته عراق جي نئين گورنر صالح بن عبدالرحمان، محمد بن قاسم ۽ سندس گهراڻي جي ٻين ماڻهن کي چيچلائي مارايو هو. حجاج 714 ع ۾ وفات ڪري ويو هو. صالح بن عبدالرحمان پنهنجي پيءُ جو حجاج بن يوسف کان ان طريقي سان وير ورتو.

(89) هن موضوع تي راي ايشياٽڪ سوسائٽي (جلد xvi پاڻي - 2) جي جرنل ۾ هڪ ننڍو مقالو پڙهندا. بلاذري جو بيان آهي ته منصوره جو بنياد سنڌ جي فاتح جي پٽ عمرو سن 730-40 ع ڌارن رکيو هو. جڏهن محمد بن قاسم

کي سن 715-16ع ۾ قتل ڪيو ويو هوندو ته سندس پٽ عمرو جوان ڪونه هوندو ۽ ان هلندڙ ڏهاڪي جي پڇاڙيءَ تائين به نٿي هوندو. هن معاملي ۾ مسعودي ۽ ادريسي وڌيڪ صحيح معلوم ٿين ٿا. سندن ويچار آهي ته منصوره جو بنياد عباسي خليفه المنصور جي دور خلافت جي اڳياڙيءَ ڌار ان رکيو ويو هوندو. جيڪو سنه 753-54ع ۾ تخت تي ويٺو هو.

(90) منحاتار بابت اصطخريءَ ڪجهه به ڪونه لکيو آهي. ابن حوقل ۽ الادريسي هن شهر کي منجاباري ڪري لکيو آهي.

14. درياھن جا وهڪرا ڪاٿي غير فطري به محسوس ٿيندا آهن، انهن جو پهريون مثال بياس جو وهڪرو آهي. هونئن ته فطري قانون موجب درياھ الهندي ڏانهن سرڪندا رهيا آهن. پر بياس غير فطري طور اوڀر ڏانهن سرڪي وڃي ستلج سان ملي هئي ۽ ٻنهي درياھن جي گڏيل وهڪري کي گهلوءَ جو گهارو سڏيو ويندو هو. ٻيو مثال سنڌوءَ جي بيگاري ڇاڙهه هئي، جيڪا ڪشمور هيٺان مڪي وهڪري کان ڇڄي وڃي بلوچستان جو پٽ وارا علائقو پسائيندي هئي. هاڻي ان جي جاءِ تي پٽ فيڊر آهي، جيڪو بيگاري جيان ڏکڻ ڏانهن وهڻ بدران اتر ڏانهن وهندو آهي. ٽيون مثال اهو آهي پر ستاويهن ڊگرين جي ويڪرائي ڦاڪ جي برابر اچي هاڪڙي ۽ سنڌوءَ جي پاڻي ڏکڻ اوڀر ڏانهن رخ اختيار ڪيو آهي. گوني، گنگرو پراڻ ۽ سير وارا وهڪرا ان جي ثابتي آهن. وري ارڙهين صديءَ جي ٻئي اڌ جي شروعات ۾ سنڌو اوڀر ڏکڻ وارو نصرپور ڀرسان وهندڙ وهڪرو هڪدم ڇڏي، اولهه ڏکڻ منهن ڪري حيدرآباد جو اولاهيون پاسو وٺي وهڻ شروع ڪيو. سو به تعجب کان خالي ڪونه آهي (مترجم).

(91) خليج جي معنيٰ هٿرادو کوٽيل واه يا درياھ جي فطري ڇاڙهه آهي. جيڪڏهن هڪ کان وڌيڪ درياھي ڇاڙهن جو ذڪر آهي، ته خليج جو مطلب هڪڙو تمام ننڍڙو وهڪرو ٿيندو.

(92) رايال ايشياٽڪ سوسائٽيءَ جي جرنل ۾ مان منصوره ۽ برهمڻ آباد

جي چوڌاري ڦيرو ڏئي وهندڙ خليج بابت لکيو آهي ته: ”اهو وهڪرو ڪلري واري ماڳ کان گهڻو هيٺ لوهائي درياھ کان ڇڄي ڌار ٿيندو هو، جنهن بابت ڪتاب ۾ اشارو به ڏنو ويو آهي ۽ اهو ماڳ ڪالرو Kalro شهر جي ڀرسان آهي. مون کي معلوم ته ائين ٿئي ٿو ته اهو جڻ ڪو گهاٽو واه آهي. پر مان هن ڳالهه تي ڳت ٻڌي بيهڻ ڪونه ٿو چاهيان. ڪلريءَ کان وٺي منصوره تائين هن وهڪري جي ڊيگهه ٽيهن ميلن کان گهٽ ڪانه ٿيندي ۽ هيءَ حقيقت مون واري خيال گهاٽو واه خلاف وڃي ٿي. ان ڪري مان هن ويچارڻ لاءِ مجبور آهيان، ته درياھ جي اها هڪ فطري ڇاڙهه آهي، پر گهاٽو واه نه آهي.

(93) هيءُ نالو ڪجهه دلچسپ ڏسڻ ۾ اچي ٿو. منهنجي خيال ۾ مسٽر برٽن ڪاٿي ان جو ذڪر ڪيو آهي، ته مسلمان جنهن درگاهه کي لال شهباز قلندر ڏانهن منسوب ڪندا آهن، سا راجا پرتريءَ سان واسطو رکي ٿي، جنهن جو اصل نالو پرتري هري Bhartari Hari آهي. هو مهاراجا وڪرماجيت جو پيءُ ۽ سنڀاسي هو ۽ عيسوي سن کان هڪ صدي اڳ واري دور سان واسطو رکي ٿو. ڪرنل ٽاڊ پنهنجي ڪتاب ”راجستان“ (جلد I ص 776) ۾ لکي ٿو ته هو ڪجهه وقت لاءِ سنڌوءَ جي ڪناري سان آباد سيوهڻ ۾ وڃي رهيو هو. هن درويش صفت ماڻهوءَ جي مشهوري اتر هندستان جيان سڄيءَ سنڌ ۾ پکڙجي وئي هوندي. نالي جي هجي برطري ڪري لکي وئي آهي ۽ ”ط“ جو اکر سنسڪرت جي ”ت“ اکر کي ظاهر ڪرڻ لاءِ ڏنو ويو آهي، جيڪو پرتري هري ۾ موجود آهي.

* سنڌ غزنوي دور کان گهڻو اڳ، عباسي خلافت کان اڳ ٿي آزاد ٿي وئي هئي. ڏسندا عبدالغني عبدالله جي تاريخ ص 13، جنهن ۾ سندس بيان آهي ته سنه 256ھ ۽ 870ع ڌار ان سنڌ بغاوت ڪري آزاد ٿي وئي هئي. ان جو سبب اهو هو ته هارون رشيد جي خلافت کان پوءِ هن گهراڻي ۾ گهرو سازش ڪاهي پئي. سنڌ جي آزاديءَ لاءِ بغاوتون چوٽ تي هيون، جيڪي سنڌ جي فتح ٿيڻ شرط شروع ٿي ويون هيون ۽ بي ڳالهه هئي يمني ۽ نزاری نسل وچ ۾

جهيٽو (مترجم).

16. محمود غزنويءَ جو دور ڏهين صدي عيسوي جي پڇاڙي کان هلي، يارهين صديءَ جي اڳياڙيءَ تي ختم ٿيو. هو پنهنجي پيءُ سبڪتگين جي وفات کانپوءِ سن 387ھ ۾ بلخ ۾ تخت تي ويٺو. پنهنجي حياتيءَ ۾ هن خراسان، خوارزم، طبرستان، عراق، نيمروز فارس، غور ۽ هندستان جا علائقا فتح ڪيا. محمود به پنهنجي پيءُ اسماعيل کي قيد ڪري ۽ آخر ۾ قتل ڪرائي تخت تي ويٺو هو. جيڪو تخت جو حقيقي دعويدار هو. اورنگزيب به پنهنجن وڏن ڀائرن کي قتل ڪري تخت تي ويٺو هو. ان زماني ۾ خلافت تي القادر بالله عباسي مسند نشين هو. سندس وفات کانپوءِ جيئن اورنگزيب جي پٽن ۾ تخت تي ويڙهاند شروع ٿي، تيئن هن جي پٽن محمد ۽ مسعود جي وچ ۾ جهيڙو شروع ٿيو. مسعود، پنهنجي پيءُ محمد جون اکيون ڪيرايون ته ان بدلي ۾ کيس به بڪيءَ تلوار جو بڪُ بڻجڻو پيو. مسعود کانپوءِ سندس پٽ مودو تخت تي ويٺو. پر سندس تخت ترڪ سردارن جو محتاج ٿي ويو هو. ڏسندا طبقات ناصري اردو ص 419 کان 420 تاريخ مان پتو پوي ٿو ته سنڌ ان کان گهڻو وقت اڳ آچيو ۽ سوراڄ ماڻي پنهنجو مرڪز قائم ڪري ورتو هو. ٽين صدي هـ (268-290) ۾ يعقوب ۽ عمرو صفاري اهڙي طاقت ورتي جو خليفي سان گڏ خطبن ۾ سندن نالو ورتو ويندو هو. (طبقات ناصري اردو ص 358- تاريخ سنڌ عبدالغني عبدالله ص 5 ۽ 6) ڊاڪٽر ممتاز پناڻ پنهنجي تصنيف ”سنڌ“ ص 234 ۾ لکي ٿو ته يعقوب صفاريءَ خود بغداد تي به حملو ڪيو. ان زماني ۾ عباسي خليفه موفق بالله خلافت تي مسند نشين هو. ان کانپوءِ قرمطين جو نالو ڏسڻ ۾ اچي ٿو جن سن 290 هـ خليفه مقتدر بالله عباسي جي ڏينهن ۾ شام تي 311 هـ ۾، بصري ۽ ڪوفي تي ۽ 317 هـ ۾ مڪه معظمه تي حملو ڪيو. ڪعبه الله شريف ۾ هزارين مسلمانن جو ڪوس ڪري ڪعبه الله ڏاهي حجر اسود کڻي ويا. وقت جو عباسي خليفو سامهون ٿيڻ جي سگهه ۽ ست ساري ڪونه سگهيو نيٺ سنه 319 هـ ۾ خود خليفي مقتدر بالله کي وڃي قيد ڪيائون. سنڌين

پنهنجي آزادي واسطي ”سيوهڻ بغاوت“ جي روپ ۾ پهرين شروعات ان وقت ڪئي هئي، جنهن وقت محمد قاسم اڃا راوڙي فتح ڪونه ڪيو هو. جيڪا اڳتي هلي سومرن جي حڪومت جي شڪل ۾ ظاهر ٿي. محمود غزنوي جڏهن سومناٿ فتح ڪري منصوره کان لنگهيو هو ته خفيف سومرو اتان جو حڪمران هو. معلوم ٿئي ٿو ته سن 375ع کان پوءِ ستت ئي سومرا منصوره تي قبضو ڪري ويا. (ڏسندا تاريخ سنڌ اعجاز الحق قدوسي ص 322-321) بکر جي اهميت ناصر الدين قباچه جي وقت (سن 607 هـ-11-1210ع) ۾ وڌي. پر ان دور ۾ سنڌ جي سياست جو اصلي مرڪز محمد طور هو. جيڪو منصوره تي سومرن جي قبضي ڪرڻ کان صدي سوا اڳ سندن سگهه جو سرچشمو هو. جيڪڏهن ائين نه هجي ها ته وري سما دور ۾ نٿي ڪي عظمت ڪانه ملي ها، جيڪو پنهنجي دور جو اصفهان اڌ جهان هو. اهو شهر محمد طور جي ڀرسان ۽ سندس اصلي جانشين هو. بکر جي وقتي مرڪزيت هڪ حادثو هئي.

تاريخي طور تي اهو غلط آهي ته سومرن يارهين صدي عيسويءَ جي اڌ کانپوءِ پنهنجو راج قائم ڪري ورتو هو. هن ڪتاب (انڊس ڊيلٽا ڪنٽري- جنرل هنگ) جي ص 73 تي هڪ حوالو آهي ته: ”سنڌ جي لاڙ وارو ڀاڱو جيڪو مسلمانن جي مرڪز کان گهڻو پري هو (تي سگهي ٿو ته اهو ٿر واري پاسي هجي) ان جي اهميت به ڪانه هئي. ان ڪري مذڪوره علائقي کي گهڻي وقت کان وٺي هڪ قسم جي آزادي حاصل هئي. ان علائقي ۾ سومرن جو هڪ ڏيهي قبيلو آباد هو جنهن يارهين صديءَ جي وچ ڌارن پنهنجي آزاد حڪومت قائم ڪري ورتي.“ معلوم ائين ٿئي ٿو ته اهو لاڙ واري حصي ۾ ٿر وارو وارياسو آهي، جنهن ۾ اُپت جا وسيلا گهٽ هوندا هئا ۽ عربن اوڏانهن واجهائي به ڪونه ڏٺو هوندو. تاريخ ريگستان صفحي 47 تي حوالو آهي ”سن 711ع کان وٺي ٿر ۾ سومرن راجپوتن جي حڪومت هئي“. ڏسڻ ۾ اهو اچي ٿو ته سنڌ ۾ عرب طاقت ڪمزور ٿيڻ سان ئي سومرا قوت هڪ سياسي سگهه

بطجي سنڌ ۾ پنهنجو راج قائم ڪري ورتو. ان لاءِ اسان کي عرب دور تي هڪ سرسري نظر وجهڻي پوندي.

سن 95هه ۾ محمد بن قاسم سنڌ فتح ڪئي هئي. پر اڃا هن حجاج بن يوسف جي حڪم مطابق راوڙ تي حملو ٿي ڪونه ڪيو هو ته پٺيان سيوهڻ ۾ بغاوت جو ٻڌو هئائين. راوڙ ۾ تن ڏينهن ڪاڙهه جي رت واري راجڌاني هئي ۽ راءِ اتي ترسيل هو. ان ڪانسواءِ ٻي ڳالهه اها به آهي ته عربن ٿر وارو پاسو مورڳو فتح ٿي ڪونه ڪيو هو. جنهن ۾ سنڌ جي سومرن جو نهايت ويڙهاڪ قبيلو آباد هو (ڏسندا تاريخ ريگستان مؤلف راءِ چند ص 47) جنهن عربن جي ڪمزور ٿيڻ شرط اولهه ۽ ڀرپور سرڪي ڀرائي بدين واري جوءِ ۾ پنهنجي سياسي سگهه کي سهيڙيو. تنهن زماني ۾ اها جوءِ سنڌوءَ جي چوڙ واري هيٺئين علائقي جو وچ هئي. ان سان گڏ اسان کي اها ڳالهه به ڏسڻ ۾ اچي ٿي، جيڪا تاريخ سنڌ ۾ عبدالغني عبدالله چچ نامي جو حوالو ڏيندي ص 27-28 تي لکي آهي. لکي ٿو ته: ”پنپور نالي هڪ ٻي رياست به هئي، جنهن جو حڪمران هندو هو. مذڪوره رياست ميرپور ساڪري ۽ گهوڙا باري جي تعلقن تي مشتمل هئي، جيڪا محمد بن قاسم کي جزيه ڏيڻ سان قائم رهندي پئي آئي. جڏهن خليفن وليد بن عبدالملڪ کانپوءِ خليفن سليمان بن عبدالملڪ جو وارو آيو ته هن نه رڳو محمد بن قاسم کي خلافت جي راجڌاني طلب ڪري قيد ۾ رکيو هو. پر موسيٰ بن نصير ۽ سندس فوجي جرنلن کي به عتاب هيٺ رکيو هو. سنڌ ۾ بغاوت جي ٻرندڙ باهه پٺي ڪري هڪدم آڙاهه جي صورت اختيار ڪري ورتي. محمد بن قاسم اڃا سنڌ ۾ هو جو يزيد بن ابي ڪبشه سڪسڪي سنڌ جو گورنر ٿي آيو. اهو سنڌ جي وڳوڙي حالتن تي ضابطو رکي ڪونه سگهيو. هن کانپوءِ عامر بن عبدالله گورنر ٿي آيو هيءُ سنڌ جي سياسي حالتن کي سنڀالي ڪونه سگهيو. ان وقت ڌاران جڻهه سينا پٽ راءِ ڏاهر، برهمڻ آباد تي قبضو ڪري ورتو. (ڏسندا تاريخ سنڌ ڀاڱو ٻيو مولانا نور محمد ص 3-4 بحواله يعقوبي - تاريخ سنڌ - اعجاز الحق ص 237).

سنڌ جي حالتن کي نظر ۾ رکي حبيب بن مهلب کي سنڌ جو گورنر مقرر ڪيو. تاريخ جي پڙهندڙن کي خبر هوندي ته بني اميه دور ۾ مهلب خاندان وڏي اهميت رکي ٿو. هن گهراڻي جا گورنر تلوار جا ڌڻي اعليٰ منتظم رهيا آهن. وڳوڙي حالتن کي منهن ڏيڻ لاءِ قدرت طرفان کين ذات مليل هئي. ان زماني ۾ سندس ڀاءُ يزيد بن مهلب بصري جو حاڪم هو. حبيب بن مهلب بغاوت کي منهن ڏيڻ لاءِ فوج به اتائين پاڻ سان وٺي آيو هو. پر حالتن مان اندازو لڳائي سگهجي ٿو ته بغاوت جي باهه وسائڻ ۾ سندس تيز تلوار جو پاڻي ڪم ڪونه اچي سگهيو. ڊاڪٽر ممتاز پٺاڻ پنهنجي تصنيف ”سنڌ“ (ص 206) ۾ لکيو آهي ته: ”ان ئي زماني ۾ جڻهه سينا پنهنجي پيءُ جي ملڪ جو وڏو حصو ۽ برهمڻ آباد جو شهر عربن کان فتح ڪري ورتو هو، جنهن مان معلوم ٿئي ٿو ته سنڌوءَ جي اوڀر ڪناري وارو سنڌ جو سڄو حصو سندس قبضي هيٺ اچي ويو هو. اهي حالتون ڏسي سنڌ جا ٻيا راجائن به آزاديءَ جو اعلان ڪري چڪا هئا. (ڏسندا تاريخ سنڌ اعجاز الحق - ص 237). هن کانپوءِ خليفه عمر بن عبدالعزيز خلافت جي گاديءَ تي ويٺو. ان ئي زماني ۾ جڻهه سينا مسلمان ٿيو ۽ پنهنجي خودمختيار رياست قائم ڪرڻ جو ڪيس اختيار مليو. جيڪا خلافت کي ساليانو ڏن ڀري ڏيندي هئي. سندس زماني ۾ عمرو بن مسلم باهلي گورنر هو. پر ٻئي طرف سنڌ ۾ ڪيترائي هندو راجا حڪومت ڪري رهيا هئا. (ڏسندا تاريخ سنڌ اعجاز الحق قدوسي ص 238-239) مولوي نور محمد پنهنجي ڪتاب تاريخ سنڌ ص 7-8 تي بلاذريءَ جي حوالي سان لکيو آهي ته: ”عمر بن عبدالعزيز جي زماني ۾ ڀرپاسي وارا ڪيترائي راجائن اسلام قبول ڪري چڪا هئا، جنهن مان اسان کي معلوم ٿئي ٿو ته حضرت عمر بن عبدالعزيز جي زماني (99هه کان 101هه) ۾ سنڌ اندر ئي ڪيتريون سنڌي رياستون پيدا ٿي چڪيون هيون. هن پنهنجي زماني ۾ عمر بن مسلم باهلي کي سنڌ جو گورنر ڪري موڪليو. هن اتر سنڌ ۽ ڏکڻ پنجاب وارين سرحدن ۾ سرڪش راجائن تي حملا ڪيا هئا، جن آزاديءَ جو اعلان ڪيو هو

جڏهن حڪم بن عوانه سنڌ پهتو هو ته محمد بن قاسم جو پٽ عمرو به ساڻس گڏ هو. هنن ڏٺو ته سنڌ جي وڏي حصي ۾ بغاوت جي باهه پڙڪيل هئي. هندو جيڪي اڳ ۾ مسلمان ٿي ويا هئا، سي موتي وري هندو ٿي رهيا هئا. ان ڪري عراقي ۽ شاهي عرب جيڪي مختلف شهرن ۾ آباد هئا، سي خطرن ۾ وڪوڙجي ويا هئا. حڪم بن عوانه پهريون ڪم اهو ڪيو ته جيڪي عرب سنڌين جي وسندين ۾ آباد هئا ۽ کين قتل ٿيڻ جو خطرو هو تن کي ٻارين ٻچين لڏائي هڪ هنڌ آباد ڪيو ۽ ان عرب وسنديءَ جو نالو محفوظ رکيو ويو هو ۽ جنهن جو بنياد 113هه (731-732ع) ۾ رکيو ويو هو. (ڏسندا تاريخ سنڌ اعجاز الحق قدوسي ص 247-248) حڪم بن عوانه سنڌين جي بغاوتن کي ختم ڪرڻ لاءِ انهن چوٽيءَ جا زور لڌا هئا، پر پوءِ به هو ڪامياب ٿي نه سگهيو ۽ سنڌين سان جنگ ڪندي سن 121هه (738ع) ۾ ماريو ويو. (ڏسندا تاريخ سنڌ اعجاز الحق ص 249-بلاذري جي حوالي سان فتوح البلدان ص 446).

مولوي نور محمد پنهنجي ڪتاب تاريخ سنڌ ص 27 تي يعقوبيءَ جي حوالي سان لکي ٿو ته عرب گورنر حڪم بن عوانه سنڌي فوجن سان وڙهندي مارجي ويو: ”تاريخ سنڌ ممتاز پناڻ ص 209) بنو اميه دور جا هي ٻه مکيه گورنر هئا، جيڪي سنڌي ماڻهن هٿان مارجي ويا هئا، پر بغاوت جي پٺي پڙڪڻ کان بس ڪانه ڪئي هئي. ڊاڪٽر ممتاز پناڻ به اهڙي حقيقت جي پٺپرائي ڪندي پنهنجي ڪتاب ”تاريخ سنڌ“ (ص 209) ۾ لکي ٿو: ”عرب جن وسندين ۾ آباد هئا، تن کي سنڌي ڌڪي ٻاهر ڪڍي رهيا هئا، حڪم بن عوانه جڏهن سنڌ پهتو ته ڏٺائين ته سنڌ ۾ اهڙي ڪا جاءِ ڪانه هئي، جتي عرب سر بچاءُ ڪري سگهن ۽ باغي سنڌين کان سر لڪائي سگهن. پوءِ هن سڀني عرب قبيلن کي آڻي هڪ هنڌ آباد ڪيو. ان عرب وسنديءَ جو نالو محفوظ رکيو، جيڪو سنڌوءَ ۾ اڀرندي ڪناري آباد هو.“ هن کانپوءِ عمرو بن محمد بن

هن مان اها ڳالهه واضح ٿئي ٿي ته ان دور ۾ به سنڌ ۾ وڏوڙي حالتون هيون. هن کانپوءِ يزيد بن عبدالملڪ خلافت جي مسند تي ويٺو. هن پنهنجو سڄو وقت مهلبين سان ويڙهه ۾ گذاريو ۽ سنڌ ڏانهن ڌيان ڏئي ڪونه سگهيو. هن هلال بن اخوڙ کي سنڌ جو گورنر مقرر ڪيو. يزيد بن عبدالملڪ کانپوءِ هشام بن عبدالملڪ سن 105 کان 125هه تائين خليفي رهيو. حالتن مان اندازو لڳائي سگهجي ٿو ته ان وقت عربن ۾ وڏي پيماني تي لڏپلاڻ جو عمل جاري ٿي چڪو هو. جنهن جي شروعات خليفي سليمان بن عبدالملڪ جي زماني ۾ ٿي چڪي هئي. سندس واضح حڪم هئا ته جيڪو عرب سنڌ مان لڏي ايندو ته ان لاءِ عرب ۾ ڪائي به جاءِ ڪانه آهي. لڏپلاڻ ۽ عربن لاءِ سنڌ ۾ نازڪ حالتن کي نظر ۾ رکندي جنيد بن عبدالرحمان المري کي شوال 105هه ۾ سنڌ جو گورنر ڪري موڪليو. هن سنڌ پهچڻ سان اول جڻءَ سينا ۽ پوءِ ڪيرج جي راجا تي حملو ڪيو ۽ انهن راجائن جي به کٽو ڪريو ڪڍي ڪڍيو. جن بغاوت ڪري پنهنجون آزاد رياستون قائم ڪري ورتيون هيون. هن کان پوءِ تميم بن زيد عتبي سنڌ جو گورنر ٿي آيو. جنيد جي سخت پاليسيءَ ڪري سنڌ ۾ بغاوت جي پٺي ٻيٽ جو بڻو جيڪو مٿان ته خاموش نظر اچي رهيو هو، سو جنيد جي ويڙ ڪري ٻنڀ ڪري ڦاٽي پيو. حالتن جو اندازو ڪري هن وٺي پوئتي عراق ڏانهن پاڇ ڪئي. سنڌو درياھ اڪري ديبل ڀرسان هڪ ڍنڍ ماءُ الجواميس وٽ بيمار ٿي مري ويو. هي (بلاذري جو حوالو آهي). (ڏسندا تاريخ سنڌ مولانا نور محمد ص: 22-23، تاريخ سنڌ اعجاز الحق قدوسي ص: 245).

تاريخ سنڌ مولانا ابو ظفر ندوي دارالمصنفين اعظم ڳڙھ، لکي ٿو ته هن کي ماءُ الجواميس وٽ سنڌي باغين قتل ڪري ڇڏيو. هن کانپوءِ حڪم بن عوانه ڪلبي کي سنڌ جو گورنر مقرر ڪيو ويو، پر تميم جي زماني ۾ سنڌ جا اڪثر علائقا سنڌين جي هٿ اچي ويا هئا ۽ مسلمانن جي حڪومت مان نڪري چڪا هئا، جيڪي بلاذري جي زماني (279هه) تائين وري فتح ڪونه ٿيا هئا.

قاسم فاتح سنڌ جو پٽ سنڌ جو گورنر ٿيو. هن جو دور ڪارڪردگيءَ کان خالي نظر اچي ٿو پر جڏهن حڪم جو ٻانهن ٻيلي هو تڏهن پنهنجي تيز تلوار جا خوب جوهر ڏيکاريا هئا.

عمرو بن محمد بن قاسم جي دور ۾ خاص واقعو اهو ٿيو جو جڏهن هو منصوره ۾ هو ۽ يزيد بن عرار سان ڪنهن گهوٽالي تي اٽڪيو بيٺو هو ته سنڌين مٿس حملو ڪري اچي منصوره تي گهرو ڪيو هو جيڪو مهينن تائين هليو. ان زماني ۾ عراق جو والي يوسف ثقفی هو. عمرو بن محمد بن قاسم سارو پيرائتو احوال ڏانهس لکي موڪليو جنهن چار هزار فوج ڏانهس رواني ڪئي. ان فوج اچڻ کان پوءِ به سنڌين تي رات جو لڪي حملو ڪيو ويو هو. (ڏسندا تاريخ سنڌ اعجاز الحق قدوسي ص 250) مولوي نور محمد به پنهنجي ڪتاب تاريخ سنڌ جي ص 18 تي ساڳيو احوال ڏنو آهي. هنن حالتن مان معلوم ائين ٿئي ٿو ته عرب پنهنجي قائم ڪيل راجڌاني منصوره ۽ ٻين واري شهر محفوظ ۾ به محفوظ ڪونه هئا. وليد بن يزيد بن عبدالملڪ جي زماني ۾ يزيد بن عرار کي سنڌ جو گورنر مقرر ڪيو ويو. هن ڀرپاسي جي راجائن تي ارڙهن اٺويهه حملا ڪيا. (تاريخ سنڌ اعجاز الحق ص 251). حالتن مان معلوم ائين ٿئي ٿو ته عرب راجڌانيءَ جي چوڦير سنڌي ويڙهاڪ تلوارون اڳاڙيون ڪيو ڦري رهيا هئا ۽ منصوره جو گورنر چتو ٿي پيو هو ۽ سنڌين کي منهن ڏيڻ لاءِ کيس پنهنجي گورنريءَ واري ٿوري عرصي ۾ ارڙهن حملا ڪرڻا پيا هئا. ان زماني ۾ بني اميه گهراڻي جي پنهنجي رنڌڻي ۾ رولو پئجي ويو هو. جلد ئي وليد کي قتل ڪيو ويو. هن جي جاءِ تي سندس ڀاءُ ابراهيم کي آندو ويو. ٽن چئن مهينن جي خلافت کانپوءِ هن به ڀڄي جان بچائي. ڪائنس پوءِ مروان العمار بن محمد خليفو ٿيو ۽ جلد ئي پوءِ عباسي خلافت جو دور آيو. سڄي بني اميه دور ۾ اسان کي ڏسڻ ۾ ايندو ته سنڌي باغبين جون تلوارون هيٺ ڪونه ٿيون. ٻي ڳالهه اها ته عربن جي گورنري فقط منصوره تائين محدود هئي ۽ چوڌاري سنڌي راجائن جون خودمختيار رياستون قائم

ٿي چڪيون هيون، جيڪي وقت جي نزاکت کي ڏسي خلافت جو ڏن به ڀريندا هوندا.

بني عباس جي خلافت 132هه ۽ ابوالعباس عبدالله بن سفيان سان شروع ٿي، جنهن مغلص عهدي کي سنڌ جو گورنر ڪري روانو ڪيو. هو منصور بن جمهور سان مقابلي ۾ مارجي ويو. ان کانپوءِ موسيٰ بن ڪعب تميمي آيو. هن جو سڄو دور منصور بن حيمور سان جنگيون ڪندي گذريو. موسيٰ جي وڃڻ کانپوءِ سندس پٽ عيينه گورنر ٿيو. پر هن عباسي خليفي ابو جعفر منصور جي خلاف بغاوت ڪئي، ان ڪري سن 142هه ۾ عمر بن حفص عتڪيءَ کي سنڌ روانو ڪيو ويو. هن کانپوءِ هاشم بن عمرو تغلبي کي روانو ڪيو ويو ۽ پوءِ معبد بن خليل، مصبح بن عمرو تعلبي آيا. ان زماني ۾ عرب، يماني ۽ حجازي جي ٻن گروهن جي صورت ۾ وڙهي پاڻ ٽي پنهنجون پاڙون پٽي رهيا هئا. ان کانپوءِ ليث بن ظريف، سالم يونس طيفور بن عبدالله، جابر بن اشعث، سعيد بن مسلم، یشر بن دائود مهلبی آيا.

هن گورنر جي زماني ۾ جڏهن حجازين اچي منصوره تي گهرو ڪيو هو ته هن سنڌي راجائن کان مدد وٺي، سندن مقابلو ڪيو ۽ حجازين کي ماري مڃايو. (ڏسندا تاريخ سنڌ ڊاڪٽر ممتاز پناڻ ص 215-216) عباسي دور ۾ خليفي معتمد جي زماني ۾ (جنهن کي پنهنجي ترڪ پهريدارن قتل ڪري ڇڏيو) محمد بن الفضل ۽ سندس ڀاءُ ماهان سنڌ جي ڪڇ واري علائقي تي قبضو ڪيو. اتان جي سنڌين پهريائين ماهان کي قتل ڪيو. پوءِ جڏهن محمد بن الفضل مٿن ڪاهي آيو ته ان کي قتل ڪري ڇڏيائون (ڏسو فتوح البلدان ص 51 تاريخ سنڌ ممتاز پناڻ ص 218-219) ۽ پوءِ موسيٰ بن يحيٰ برمڪي ڏسڻ ۾ اچي ٿو. نظر ائين اچي ٿو ته خليفي هارون الرشيد (193هه-170هه) کانپوءِ عباسي گهراڻو گهوٽالي جو شڪار ٿي ويو. خليفي امين (193-198هه) ۽ خليفي مامون (198-218هه) ۾ جوڳيتاڙو پيو ته ڪوبه عباسي حڪمران اپڙي ۽ اڀري ڪونه سگهيو. عباسي گهراڻي جو آخري خليفو 640 (1242ع) ۾ ٿيو.

جنهن جونالو معتصر بالله هو. ان وقت بغداد جي خليفي جي حڪمراني فقط بغداد جي آس پاس هئي. جڏهن چنگيز خان جي پوتي 651ھ ۾ بغداد تي حملو ڪيو ته ان زماني ۾ عباسي گهراڻي جو اهو تمڪندڙ ڏيئو به گل ٿي ويو. ڏسندا تاريخ سنڌ عبدالغني عبدالله ص 13، 14 ۽ 15) پر اسان کي سن 256ھ کان 290ھ (767ع - 904ع) تائين صفاري خاندان ڏسڻ ۾ اچي ٿو جنهن ۾ يعقوب ۽ عمروءَ جا نالا ڏسڻ ۾ اچن ٿا. پر اهي ڪڏهن به سنڌ ۾ ڪونه آيا. عبدالغني عبدالله پنهنجي ڪتاب تاريخ سنڌ ۾ ابن اثير ۽ ابن خلدون جي حوالي سان ص 6 تي لکيو آهي ته: ”عمروءَ جي وفات (29ھ) کانپوءِ جهڙيءَ ريت ٻيا ملڪ خود مختيار ٿي ويا، تهڙيءَ ريت سنڌ جون رياستون به وري خود مختيار ٿي ويون. هن حقيقت مان اسان کي معلوم ٿئي ٿو ته ان وقت صفارين جون ڏن ڀرو رياستون گهڻيون هيون، فقط عمر بن عبدالعزيز هباري جي هڪ منصوره واري رياست ڪانه هئي. ان سان گڏ اسان کي اهڙو ذڪر ملندو ته هن خليفي سان لهه وچڙ ۾ اچي هباري خاندان جي حڪومت جو بنياد رکيو پر هو ڪڏهن به پنهنجي ڳوٺ پانيه کان ٻاهر ڪونه نڪتو ۽ سن 270ھ ۾ وفات ڪيائين. سندس پٽ عبدالله بن عمر سندس جانشين بڻيو ۽ سندن حڪومت منصوره تائين محدود هئي.

عباسي خاندان جي شروع ٿيڻ سان اسان کي معلوم ٿيندو ته عربن جون جيڪي سنڌين خلاف سدائين تلوارون اڀيون هونديون هيون، سي ڏسڻ ۾ ڪونه ٿيون اچن، جنهن جا ٽي سبب ٿي سگهن ٿا. پهريون عباسين ۾ بنو اميه جهڙو سياسي تدبر ڪونه هو، جن جي راجڌاني شام ۾ هئي. هن ملڪ تي يونان ۽ روم جي سياست جو وڏو اثر رهيو آهي. بزنطيني سياست جو مرڪز به شام هوندي هئي. عباسي گهراڻو ۽ بغداد جو علائقو انهن ڳالهين کان پري هئا. ٻيو ته عباسي خلافت تي پهرين برمڪي چانيل رهيا ۽ پوءِ سندن تخت ۽ تاج ترڪن جي گوڏي هيٺان رکيل هوندو هو (جنهن جو اثر اهو ٿيو ته آخر

خلافت هجرت ڪري وڃي ترڪيءَ ۾ پهتي. ٻيو اثر اهو ٿيو جو ان ترڪي سياست جي ڏي تي ترڪ دهليءَ جي سياست تي صدين تائين چانيل رهيا) عباسي خليفن جو سنڌي سورمن تي تلوار نه کڻڻ جو ٿيون سبب اهو به هو ته سنڌ جي خود مختيار رياستن کي هنن مڃي ورتو هو. اسان ڏسون ٿا ته سن 290ھ ۾ خليفي مقتدر جي ڏينهن ۾ قرمطي شام تي حملو ڪن ٿا، جيڪي شهرن کي ڦريندا لٽيندا پڙپانگ ڪندا، ساڙيندا رک ڪندا ماڻهن کي ڪڪڙن جيان ڪهندا هلندا ٿا وڃن، ته بغداد جي خلافت طرفان مسلمانن جي سر بچاءَ لاءِ ڪا پهر ڪانه ٿي پهچي. سن 311ھ ۾ بغداد جي ڀرسان بصري ۽ ڪوفي ۾ مسلمان جو ڪوس ٿيو. شهر لتجي پينگ ٿي ويا. پر پوءِ به خليفن وٽان ڪا واهر ڪانه آئي. هنن 317ھ ۾ مڪي معظم تي حملو ڪيو. ڪعبه الله جون پٽيون ڏاهي پٽ ڪري ڇڏيائون، حجر اسود پتي ڪٽي هليا ويا، پر پوءِ به خليفو ڪجهه ڪونه ڪري سگهيو. سن 319ھ ۾ بغداد وڃي خود خليفي مقتدر کان قيد ڪيائون. حالتن مان ڏٺو وڃي ته عباسي خليفا 290ھ کان گهڻو وقت اڳي ڪمزور ٿي چڪا هئا. تحفة الڪرام (ص 62 سنڌي ترجمو) جو بيان آهي ته: ”جڏهن بني اميه جا گورنر سنڌ تي حڪومت ڪري رهيا هئا، ته سنڌ جا ڪي بادشاهه، ظاهري ڏيک لاءِ وقت جي بادشاهه جي اطاعت تي قائم هئا.“ عبدالغني تاريخ سنڌ ص 13 تي لکيو آهي ته: ”سنڌ ملڪ 256ھ (سن 870ع) ۾ بغداد جي خليفن کان صفا ڇڄي ويو هو.“

هن سان گڏ ٻي اهم ڳالهه به ڏسڻ ۾ اچي ٿي ته جتي ڪيچ مڪران قنڌاڀيل ۽ منصوره جي مسلمان گورنرن جا نالا ڏسڻ ۾ اچن ٿا ۽ انهن علائقن کي مسلمان سياست جي چرپر ۾ هلندو ڦرندو ڏسجي ٿو اتي سنڌ جي اهم علائقن جي گورنرن جا نالا نظر ڪونه ٿا اچن، اهي سيوهڻ، ٻڏيه ۽ اروڙ آهن. سياسي ۽ معاشي طور تي سندن اهميت کان لنوائي ڪونه ٿو سگهجي. اروڙ

واسطي عبدالغني عبدالله پنهنجي ڪتاب ”تاريخ سنڌ ص 34 تي لکي ٿو ته: ”خليفة هشام بن عبدالملڪ (105ھ کان 125ھ) جي زماني ۾ جيئن خلافت جي سڀني پرڳڻن ۾ بغاوتون ٿيون، تيئن سنڌ ۾ به بدنظمي ۽ بدانتظامي پيدا ٿي پئي. . . سنڌ جو گورنر تميم گورنريءَ تان هٽ ڪڍي اروڙ ڇڏي هليو ويو. اهڙيءَ ريت اتان جا ٻيا ڪيترا ئي عرب عملدار ۽ سردار نڪري هليا ويا. . . خليفة هشام جڏهن حڪم ڪي سنڌ جو گورنر ۽ عمر بن محمد بن قاسم کي سپهه سالار ڪري موڪليو، ته هنن تخت گاهه ڀرسان اول محفوظ ۽ پوءِ منصوره جو شهر آباد ڪيو. انهن عملدارن کي رياستون خراج ۽ جزيه ڏيڻ سان قائم رکيون، جن مان اروڙ جي به هڪ رياست هئي، جيڪا جزيه ڏيڻ سان قائم رهجي وئي.“ يعني اروڙ واري رياست سنه 105ھ کان پوءِ سنڌين جي قبضي هيٺ هئي. ”اهڙن علائقن ۾ ٻڌيه به شامل آهي، جن ۾ عرب گورنرن جا نالا ڏسڻ ۾ ڪونه ٿا اچن. مذڪوره علائقي ۾ لاڙڪاڻي، شڪارپور، جيڪب آباد ضلعي ۽ سبي ۽ راجڻ پور جا علائقا به شامل هئا. عرب دور ۾ ٻڌيه جو سرسبز ۽ خوشحال خطو هو، پر ان دور ۾ هن علائقي جو نالو نظر ڪونه ايندو. سمجهه ۾ اچي ٿو ته اتي به سنڌي رياست قائم ٿي چڪي هئي.

سکر جي ويجهو درياھ جي هڪ ٻيٽ تي خضر جي آستان ڀرسان مسجد ۾ هڪ ڪتبو لڳل آهي، جنهن ۾ سن 341ھ لکيل آهي. چيو ويندو آهي ته هن دور جي لڳ ڀڳ درياھ پنهنجو وهڪرو مٽائي بکر وٽان وهڻ لڳو هو. تاريخي حوالن مطابق ان زماني ۾ اروڙ تي راجا دلوراءِ جو راج هو. اهو به چيو ويندو آهي ته اهو سومرو هو.

سنڌ ۾ هباري دور، جنهن جو مٿي ذڪر اچي چڪو آهي، تنهن جا ڪل هي حڪمران ڏسڻ ۾ اچن ٿا، جهڙوڪ عمر بن عبدالعزيز، عبدالله، بن عمر بن عبدالعزيز، موسيٰ بن عمر، عمر بن عبدالله، محمد بن عبدالله اهو دور صفاري

خاندان جو همعصر آهي. سندن حڪمراني منصوره جي ٻاهر تائين مس هلندي هئي. جهڙيءَ ريت سليمان بن عبدالملڪ واري بني اميه جي حڪمراني يا ستين صدي هجري واري عباسي خلاف جنهنجو اثر بغداد کان ٻاهر ڪونه هو، پر اهي سڌيا امير المؤمنين ويندا هئا. اهڙي ريت ارڙهين صديءَ جي پوئين اڌ ۽ اٺويهين صديءَ جي پهرئين اڌ جا مغل حڪمران به ان جو مثال آهن، جيڪي سڌيا ته هندستان جا شهنشاهه ويندا هئا، پر سندن حڪومت دهلي کان ٻاهر ڪانه هوندي هئي. هباري خاندان منصوره جو حڪمران هو، پر تاريخي حقيقتن موجب ان کي سڄيءَ سنڌ جو حڪمران سڏي ڪونه ٿو سگهجي. اهڙيون حقيقتون مٿي بيان ٿي چڪيون آهن. تاريخ اسان کي ٻڌائي ٿي ته محمد بن قاسم ٿر تي حملو ڪونه ڪيو هو. جزيه وٺي محمد بن قاسم ڀنڀوراءِ جي رياست جي خودمختياري تسليم ڪئي هئي. (ڏسندا تاريخ سنڌ عبدالغني عبدالله ص 27). هشام بن عبدالملڪ جي زماني ۾ تميم کانپوءِ اروڙ جو ڪوبه عرب گورنر مقرر ڪونه ڪيو ويو هو ۽ جزيه وٺي هن سنڌي رياست کي قائم رهڻ ڏنو ويو هو. عربن جي تاريخن مطابق ٻڌيه جو عرب سياست ۾ ڪوبه ڪردار نظر ڪونه ٿو اچي. ان مان معلوم ٿئي ٿو ته اهو علائقو به ڪنهن سنڌي راجا جي حڪمرانيءَ هيٺ هو.

سنڌ جي هن سياسي صورتحال مان اندازو ڪرڻ ڏکيو ڪونه ٿيندو ته سومرا سنڌ جي سياسي آسمان تي ڪهڙي سمي اڀري آيا. تاريخ معصوميءَ جي حوالي موجب سلطان عبدالرشيد (441-444ھ) جي زماني ۾ سومرن ٿريءَ جي شهر ۾ گڏ ٿي سومر نالي هڪ شخص کي تخت تي وهاريو هو. تحفة الڪرام (سنڌي ص 93-94) جو حوالو آهي ته بنو عباس جي گورنر آل تميم جي پوئين گورنر کانپوءِ سومرن جي گهڻائي ڏسي، تاريخدانن جي هڪ ٽولي هن قوم جو زمانو انهيءَ وقت کان ليکيو آهي. بنو عباس جي خلافت جا ٻه آل تميمي گورنر ڏسڻ ۾ اچن ٿا، هڪ عيني بن موسيٰ بن ڪعب ۽ ٻيو معبد بن خليل تميمي آهي. پهريون گورنر ابو جعفر منصور (136ھ کان 158ھ تائين)

۽ ٻيو خليفو مهدي (158هـ کان 169هـ تائين) جي زماني ۾ ٿيو. امڪان آهي ته سومرا هن دور ۾ مٿي اڀري آيا هجن. ڊاڪٽر علامه دائود پوٽو تاريخ معصوميءَ جي تعليقات (ص 286-287) لکي ٿو ته سومرن جي حڪومت، عباسي خليفن متوڪل جي وفات (247هـ) کانپوءِ شروع ٿي. تحفة الكرام جو (ص 92) بيان آهي ته سومرن جي بادشاهي پنج سو پنج سال هلي. سنڌ ۾ لکيل ٻي تاريخ بيگلارنامہ جو (ص 92) بيان آهي ته سومرن جي بادشاهي پنج سو سال هلي. سنڌ ۾ سومرن جي حڪومت جو خاتمو ان وقت آيو جڏهن ابن بطوطه (737هـ-1333-1334ع) سنڌ ۾ آيو. ان دور ۾ همير سومري ۽ ڄام انٿر سمي جي وچ ۾ جنگ هلي رهي هئي. (ڏسندا مڪلي نامو ص 103 ۽ سفرنامہ ابن بطوطه اردو ص 22-23) سومرن جي طاقت جي شروعاتي زماني تي نظر ڪرڻ واسطي اسان کي عباسي خلافت جي زوال کي به ڄاڻي ڏسڻو پوندو.

تاريخي حقيقتن مان اسان کي معلوم ٿئي ٿو ته عباسي خلافت جي سياسي سگهه جو سر چشمو خراسان هو. ابو مسلم خراسانيءَ (مروزي) وڏو لشڪر ڪنو ڪري، رمضان 129هـ عباسي خلافت واسطي بغاوت جو اعلان ڪيو. بنو اميه طرفان مقرر ڪيل حاڪم نصر بن سيار، ابو مسلم جي مقابلي کان لنوائي نڪري هليو ويو (ڏسندا طبقات ناصري ص 207). جڏهن عباسي حڪومت قائم ٿي ته ابو مسلم خراسان ۾ وهي مشرقي ملڪن جا گورنر مقرر ڪندو هو ۽ انتظام سنڀاليندو هو. مغلص عبد ۽ موسيٰ بن ڪعب عباسي دور جو پهريون گورنر هو. جنهن عباسي خلافت جي خلاف بغاوت ڪئي: ”خليفة منصور عباسي عينيہ جي بغاوت کي ختم ڪرڻ لاءِ عمر بن حصص کي روانو ڪيو (تاريخ سنڌ اعجاز الحق ص 260). هن دور ۾ معلوم ٿئي ٿو ته خراسان ۾ ڪابه چڪتاڻ ڪانه هئي، جنهن مان اسان بغداد جي عباسي خلافت جي تخت کي لڌندو لمندو محسوس ڪونه ٿا ڪريون. باقي مقامي طور تي هن صورتحال مان سومرن کي مٿي اڀري اچڻ جي وڻيءَ ملڻ جو ضرور وجهه ملي ويو هوندو.

خلفي هارون الرشيد جي وفات کانپوءِ سندس پٽ امين تخت تي ويٺو. هن جي سڄي ڄمار پنهنجي ڀاءُ مامون سان گهرو لڙائي ۾ گذري. (ڏسندا تاريخ سنڌ اعجاز الحق 257 طبقات ص 218-219) خلفي امين پنهنجي ڀاءُ مامون سان گهرو جهيڙي ۾ ايترو رڌل رهيو جو سنڌ ڏانهن توجهه ڏئي ڪونه سگهيو. ان زماني ۾ علوين به خروج ڪيو. (طبقات 218-219). هن زماني ۾ خراسان جو حاڪم طاهر ذاليمين ڏسڻ ۾ اچي ٿو. مامون عباسي پنهنجي ڀاءُ خلاف مدد حاصل ڪرڻ لاءِ اچي خراسان پهتو. امين بغداد مان علي عيسيٰ ماهان کي روانو ڪيو. هوڏانهن مامون مقابلي لاءِ طاهر کي موڪليو، جيڪو هن جنگ ۾ علي هٿان مارجي ويو. پوءِ هن بغداد پهچي امين کي گرفتار ڪيو ۽ آخر ۾ قتل ڪري ڇڏيو. چيو ويندو آهي ته امين کي طاهر جي غلام فردوس قتل ڪيو هو ۽ سومرن جي سياسي سگهه جي اوسر جو زمانو به اهو سمجهڻ گهرجي.

سومرن جي سياسي سگهه جي بئراميتر کي هن ناتي سان به ڏسڻ کپي، سنه 416هـ ۾ جڏهن سلطان محمود سومناٿ کان موٽندي منصوره تي حملو ڪيو هو ته اتان جو حڪمران خفيف نالي هڪ سومرو هو. مولانا ابو ظفر ندوي پنهنجي ڪتاب تاريخ سنڌ (ص 273-274) ڪامل ابن اثير جو حوالو ڏيندي لکيو آهي ته سنڌ جي هن سومري حڪمران وٽ تمام گهڻو لشڪر ۽ هاٿي به هئا. هن کانسواءِ رپورتي جي ڪتاب ”مهراڻ آف“ سنڌ ۾ به هڪ تاريخي حقيقت اسان جي سامهون اچي ٿي ته سنڌي محمود غزنوي جي فوج سان ملتان تائين وڙهندا ويا. سنه 417هـ ۾ محمود غزنويءَ سنڌ تي ٻيهر جوابي حملو ڪيو. پاڻيءَ جي ان جنگ ۾ محمود چار هزار ٻيڙيون آنديون. هن پاسي کان فوجي مهندار سلطان محمود غزنوي پاڻ هو. پر جنهن جوان سنڌ جي اٺن هزارن ٻيڙين جي ڪمان ڪئي، ان جو نالو تاريخ ۾ موجود ڪونه آهي. ”منهنجو خيال آهي ته اهو فوجي مهندار منصوره جي بادشاهه خفيف سومري جي ويجهن مان ڪو سومرو سردار هوندو، جنهن سلطان محمود سان

سندرو ساھي ايڏو وڏو مقابلو ڪيو هوندو. اهڙو ساڳيو حوالو تاريخ سنڌ اعجاز الحق ص 322، 323 ۽ 334 تي موجود آهي. سلطان محمود تي مذڪوره حملو خود منصوره جي بادشاهه خفيف سومري جي حڪم سان ٿيو هو.

مٿين حقيقتن مان معلوم ٿئي ٿو ته ان وقت سومرا ملتان جي حدن تائين سڄيءَ سنڌ تي پنهنجو مستحڪم راڄ قائم ڪري چڪا هئا ۽ سندن فوج ۾ هاڻي به شامل هئا. هڪ اندازي موجب سومرن ٿر ۽ ڇوڙ واري علائقي تي مشتمل هڪ خودمختيار رياست قائم ڪري مٿي وڌڻ شروع ڪيو هو. ٻئي طرف بغداد جي عباسي خلافت جو سنڌ جي عربن سان واسطو هوريان هوريان ٽٽي رهيو هو. خليفي امين ۽ مامون جي وچ ۾ گهرو ويڙهه دوران خراسان جو طاهري خاندان اڳتي وڌي آيو هو. ان سان گڏ اسان ساماني خاندان کي ڪوٽيءَ ول جيان وڌندي ڏسون ٿا ۽ خليفي معتمد بالله (ولادت 243) جي زماني ۾ سڄي ايراني سياست تي چاٺيل ڏسون ٿا. امير المؤمنين متقي بالله جي دور ۾ ديلمي امير بويه جو گهراڻو ڏسڻ ۾ اچي ٿو، جيڪي سڀ ايراني حڪمران هئا. سنه 333 هه تي تورون جي سرڪردگيءَ ۾ ترڪن هن خليفي جون اکيون ڪڍي، کيس بصارت کان محروم ڪيو هو. پر عرب ماڻ هئا. خليفي مطيع الله جي زماني ۾ عضد الدوله گهراڻو اچي ڪاري جو مالڪ هو. انهن سڀني گهراڻن جو تعلق ايران سان هو. سندن سنڌ ۾ رهندڙ عربن سان ڪوبه رت جو رشتو ڪونه هو ۽ اڳي ايران، سنڌ ۽ خلافت جي وچ تي هڪ رابطو هوندو هو، جنهن جا حاڪم عرب هوندا هئا. هاڻي صورتحال تبديل ٿي وئي هئي. پهريون ته سنڌ اندر بغاوتن جو سلسلو ڳنڍيو آيو ۽ اهڙي خطري کي محسوس ڪري محفوظ ۽ منصوره جا شهر تعمير ڪيا ويا هئا. ٻي ڳالهه ته بغداد جا عباسي خليفا ڪمزور هئا، جن کي ترڪ درباري ۽ پهريدار وڻندو هون، ته تخت تان لاهي ڇڏيندا هئا، وڻندو هون ته کين بصارت کان محروم ڪري ڇڏيندا هئا ۽ ڪڏهن ڪڏهن کين قتل ڪري ڇڏيندا هئا. ٽين اهم ڳالهه اها به هئي ته ايران وارو وچون رابطو به ايراني حاڪمن جي اچڻ ڪري

ٽٽي ويو هو ۽ سنڌ جي وڳوڙي حالتن تي خليفي هارون الرشيد کان پوءِ ڌيان ڪونه ڏنو ويو. سنڌ جي سومرن، عباسين جي ڪمزوريءَ جو فائدو ورتو. اهو عرصو 218 هه کان 247 هه ٿي سگهي ٿو، جيڪو عباسي خليفي مامون ۽ خليفي متوڪل علي الله جي وچ وارو زمانو هو ۽ سنڌين به اهو وجهه تاڙي سنڌ کي آزاد ڪرائي ورتو. آخر هو محمود غزنويءَ جي پوين تائين پوريون ٻه صديون ماڻ ڪري ڇو ويهي رهن ها ۽ ان حساب سان سومرن جو دور حڪومت تحفة الكرام جي بيان مطابق ٻه سؤ سال بيهي ٿو (مترجم).

(17) تحفة الكرام (سنڌي - ص 98) اسان کي ٻڌائي ٿو ته سامره جا عرب هئا، جيڪي چوٿين صدي هجري ۾ هتي آيا هئا. دلوراءِ جو پيءُ ڇٽو امرائي بغداد وڃي خليفه کان سيد علي موسوي جي سرڪردگيءَ هيٺ سامره جا هڪ سؤ عرب پاڻ سان وٺي آيو ”پر اسان کي تاريخي حقيقتن مان معلوم ٿئي ٿو ته پهرين صديءَ هجريءَ جي ختم ٿيڻ سان ئي سنڌ ۾ عربن خلاف ردعمل شروع ٿي چڪو هو ۽ گهڻا عرب سنڌ ڇڏي هليا ويا هئا. اهو حال ڏسي خليفه سليمان بن عبدالملڪ هڪ فرمان جاري ڪيو هو ته ڪوبه عرب سنڌ خالي ڪري عرب ملڪ نه پهچي. (ڏسندا: سومرن جو دور، ڊاڪٽر نبي بخش بلوچ، ص. 239). پر پوءِ به عرب سنڌ مان ڀڄندا رهيا. اها حالت ڏسي خليفي هشام بن عبدالملڪ (105_125 هه_724_741 ع) پنهنجي دور خلافت ۾ جنيد کي سنڌ جو گورنر ڪري موڪليو ته ڪيئن به ڪري عربن کي سنڌ خالي ڪرڻ کان روڪي. ٽين صديءَ جي وچ ڌارن سنڌ جي لاڙ واري حصي ۾ سومرن جو تسلط قائم ٿي چڪو هو. ان وقت تائين شام ۾ خارجين جو ۽ مصر ۾ اسماعيلي فرقي جو زور وڌي رهيو هو ۽ هو سنڌ ۾ پنهنجا پير ڪوڙي چڪا هئا. چوٿين صدي ۾ قرامطين ڪوفي بصري کي تباهه ڪري مڪي معظمه کي ڦري لٽي پڙيانگ ڪري ڇڏيو هو. ان دور ۾ خليفن جي ترڪ غلامن کي ايتري طاقت هوندي هئي جو جنهن خليفي کي وڻندو هون، ته انڌو ڪري ڇڏيندا هئا ۽ جنهن کي وڻندو هون ته قتل ڪري ڇڏيندا هئا هو ته پنهنجي جيئڻ ۾ آجرت

(عاجز) هئا، سي ڇٽي امراڻي کي سامري جا هڪ سو عرب ڪيئن ڪڍي ڏين ها. اهي سؤ عرب پنهنجي پھري لاءِ چون ٿي رکيائون ته کين ترڪن کان بچاءُ ملي پوي ها، ۽ اهي هڪ سو عرب وري هڪ سيد عليءَ جي همراهيءَ ۾ا بني اميه کان عباسي گھراڻو سيدن جو وڌيڪ رت پياڪ هو سو هڪ سيد جي همراهيءَ ۾ هڪ سو عرب ڪيئن موڪليندو پر جيڪڏهن اهو قبول ڪجي ته سيد جي ماتحت سامري جا هڪ سو عرب چوٿين صديءَ ۾ سنڌ آيا ته اهو ممڪن ڪيئن ٿي سگھيو جو هنن سندس بيان موجب سلطان عبدالرشيد جي زماني ۾ 436ھ ۽ 1050ع ۾ انهن هڪ سؤ عربن ايترو غلبو حاصل ڪيو جو سامونڊي ڪناري کان وٺي اُچ تائين سڄيءَ سنڌ جا ٽن صدين تائين حڪمران رهيا، جڏهن ته هنن کان وڌيڪ طاقتور عرب گھراڻا بنو اميه ۽ بنو عباس ٻئي گھراڻا سنڌ تي فقط هڪ سو ستيتاليه سال مس حڪمراني ڪري سگھيا. جيڪڏهن عباسي سيدن جا ايڏا عقيدتمند هئا، ته پوءِ هنن سنڌ جي گورنر عمر بن حفص سان بدسلوڪي ڇو ڪئي هئي. مير معصوم بکري هن قبيلي جي اصل نسل تي خاص روشني ڪانه وڌي آهي. سندس بيان آهي ته سلطان محمود جي وفات کانپوءِ سلطان عبدالرشيد غزنوي جي زماني (441ھ - 1050ع) ۾ سومرن جو قبيلو ٿريءَ جي شهر ۾ ڪنوڻيو ۽ هنن سومر نالي هڪ ماڻهوءَ کي حڪومت جي پڳ ٻڌائي. بعد ۾ پاڙي جي زميندار صاد نالي هڪ شخص جي ڏيءَ سان شادي ڪيائين، جنهن مان کيس هڪ پٽ ڄائو، جنهن جو نالو پونگر رکيائين.

هن حقيقت مان اڻ سڌيءَ طور ٻه ڳالهيون واضح ٿين ٿيون. هڪ ته سومرن جو قبيلو ”اصل نسل“ سنڌي هو ٻيو ته ان صاد نالي هڪ شخص جي ڏيءَ سان شادي ڪئي. نالي مان معلوم ٿئي ٿو ته صاد (سعد) عرب آهي. هن حقيقت مان محسوس ٿئي ٿو ته ان زماني ۾ عرب زميندارن جي حيثيت ۾ وڃي رهيا هئا. سومرا سلطان عبدالرشيد جي دور ۾ نه، پر سلطان محمود غزنويءَ جي زماني ۾ ايترا طاقتور ٿي چڪا هئا، جو منصوره کان وٺي ملتان

جي حدن تائين مٿس حملا ڪندا ويا هئا. اهڙو حوالو مٿي اچي چڪو آهي. مولانا عبدالحليم شرور پنهنجي ڪتاب ”تاريخ سنڌ“ جي پهرئين جلد ۾ هن قبيلي کي يهودي سڏي ٿو، جيڪو سندس خيال موجب بعد ۾ مسلمان ٿيو. مير طاهر محمد نسيانيءَ سومرن کي هندو راجپوتن جي نڪ مان سمجهي ٿو. ڪاڪي پيرومل پنهنجي ڪتاب ”سنڌي ٻولي جي تاريخ“ (ص 227) ۾ سومرن کي هندو راجپوت لکيو آهي. مرزا قليچ بيگ (”قديم سنڌ“ ص 41) سومرن کي هندو راجپوت سڏي ٿو. ”راجستان“ ۾ لکي ٿو ته: ”سومرا هندو راجپوت آهن، ڪئمبرج هسٽري آف انڊيا جلد 3 ۾ لکيل آهي ته: ”سومرن راجپوتن سنڌ ۾ پنهنجي بادشاهي قائم ڪئي. هن ڪتاب انڊس ڊيلٽا ڪنٽري جي ص 73 تي آهي ته سومرا ڏيهي نسل ۽ هندو آهن.“ سنڌ گزيٽيئر ص 179 تي لکيل آهي ته: ”سومرا ڀرمار راجپوتن مان آهن“ سر هينري ايلٽ پنهنجي ڪتاب هسٽري آف انڊيا جلد I ص 484 تي لکي ٿو ته سومرا اصل هندو هئا. عبدالغني عبدالله پنهنجي ڪتاب تاريخ سنڌ (ص 75) ۾ لکيو آهي ته سومرا عربي نسل قوم جا نه آهن. ايبٽ جي ”تاريخ سنڌ“ ۾ ص 89 جي حاشيه ۾ لکيل آهي ته سومرا قوم ڪڇ ڪاٺياواڙ گجرات، سورت، مڪران، ملتان ۽ بکر جا حڪمران رهيا آهن. ان کانسواءِ سندن نالا سومر، پونگر، ننگر، منگر، ڏونگر، دودو ۽ چنيسر ٻڌائن ٿا ته سندن اصل نسل راجپوت آهي. (مترجم)

(94) راييل ايشياٽڪ سوسائٽي جي جرنل جلد xix پاڳي، ٽئين ۾ ”ابن بطوطه ان سنڌ“ جي عنوان سان هن موضوع تي واضح نموني سان لکيو ويو آهي. هتان جي هڪ ڏيهي تاريخ بيگلار نامہ سمن جي اقتدار جو سال 734ھ (1333-34ع) ڪري لکيو آهي. معلوم ٿين ٿي ٿو ته هن مؤرخ کي ابن بطوطه جي اچڻ جي خبر ڪانه آهي. (95) پڙهندا، ساه ڪنگس ”Sah Kings“ جي عنوان سان سندس مقالي جي صفحي ڇٽيه تي حاشيه.

(96) ڪئپٽن فلپس جيڪو هاڻي ميجر جنرل آهي، پنجنه سال کن اڳ هنن ٿرڻ تي بمبئي برانچ جي راييل ايشياٽڪ سوسائٽي جي جنرل ۾ سندس ڪي مضمون ڇپيا هئا. (اهو غلط آهي سومرا سنڌ جي سامونڊي ڪناري کان وٺي اُڄ ۽ ملتان تائين سڄي سنڌ جا حاڪم هيا) (مترجم).

18. ڪالا ڪوٽ وارو قلعو مسلمان دور کان اڳ جو آهي، ڇاڪاڻ ته قلعي جي چؤپٽيءَ اندر ڪالي ديويءَ جو مندر موجود آهي. جيڪڏهن اهو قلعو ڪنهن مسلمان بادشاهه جي دور ۾ تعمير ڪيو وڃي ها، ته هندن کي ڪهڙي مجال هئي، جو ڪالي ماما جو مندر اچي قلعي ۾ اندر ٺاهين ها (مترجم).

(97) ڪالا ڪوٽ جو بنياد تغلق جي دور کان گهڻو اڳ پيو هو. تاريخ معصوميءَ موجب هو سما گهراڻي جي سلطانن مان ٻارهون سلطان هو. ڪالا ڪوٽ قلعي لاءِ چيو ويندو آهي ته سما خاندان جي اقتدار ۾ اچڻ سان هن قلعي جو بنياد رکيو ويو هو. هن قلعي جا مختلف نالا جهڙوڪ: ”ڪلان ڪوٽ“ يعني عظيم قلعو، ڪلياڻ ڪوٽ يعني سهڻو قلعو، اهي سڀ نالا انگريزن جا ڄاڻايل آهن ۽ ڏيهي ماڻهو اهڙن نالن کان بي خبر آهن.

19. نئي جو شهر سما خاندان جي اقتدار ۾ اچڻ کان گهڻو اڳي موجود هو. لب تاريخ (سنڌي ترجمو) جي ص 60 تي هڪ حوالو موجود آهي، جنهن ۾ ڄاڻايو ويو آهي، ته نئي شهر جو بنياد ڄام نظام الدين رکيو هو. تحفة الڪرام (ص 136) موجب هن سلطان 914ھ (1508ع) ۾ وفات ڪئي. هو وڌيڪ چوي ٿو ته سندس حڪمرانيءَ جو دور پنجاهه سالن کان گهٽ ۽ ٽيٽاليهن سالن کان مٿي آهي. هڪ اندازي مطابق هيءُ سلطان 866ھ (1460-1461ع) ڌارن تخت تي ويٺو هوندو. اڳتي هلي سنڌ جو هي مؤرخ ٻڌائي ٿو ته ڄام نظام الدين عرف ڄام نندي 900ھ (1495-1496 ڌارن) نئي جي شهر جو بنياد رکيو (ص 463-64) پر حقيقت اها آهي ته جڏهن سلطان محمد تغلق (725-752ھ) طغيءَ جو پيڇو ڪندي سنڌ تي حملو ڪيو هو ته نئون فقط موجود هو پر هڪ

مضبوط قلعو به هو. خواجہ رشيد الدين فضل الله طيب، پنهنجي پٽ عزيز الدين ابراهيم حاڪم شيراز ڏانهن لکيل هڪ خط ۾ مغلن جي حوالن جو ذڪر ڪندي نئي جونالو ڪيو آهي. خواجہ رشيد الدين کي سلطان خدا بندي 718ھ ۾ قتل ڪرايو. (مڪلي نامه ص 21) امير خسروءَ (651-725ھ) پنهنجو ديوان تحفة الاصغر ترتيب ڏنو هو، جنهن ۾ هن سورهن سالن کان اڻويهن سالن جي عمر تائين جيڪا پنهنجي شاعري ڪئي هئي، تنهن کي مرتب ڪري مٿيون نالو ڏنو هئائين، جنهن ۾ سندس هڪ غزل آهي.

سرو چوتو در اڄ ودر تته نباشد

گل مثل رخ تو البته نباشد

جيڪڏهن هن غزل ٺاهڻ وقت امير خسروءَ جي عمر 19 سال هوندي ته مذڪوره غزل 670ھ ڌارن ٺاهيو هوندائين. هن حقيقت مان اهو معلوم ٿئي ٿو ته سن 670ھ ڌارن نئي جي رونق، رنگيني، سونهن ۽ سبببائي ايتري مشهور ٿي وئي هئي، جو دهليءَ وڃي دنگ ڪيو هئائين ۽ وقت جا مشهور شاعر پنهنجي محبوب جي سونهن جي پيٽ نئي جي سهڻن گلن ۽ سروقن سان ڏين ٿا. ان ڪري اندازو ڪري سگهجي ٿو ته نئي جو شهر 670ھ کان به پنجاهه سئ سال اڳ تعمير ٿي چڪو هوندو.

خان شهيد ولد سلطان غياث الدين بلبن 668ھ ۾ ملتان جو گورنر ٿي آيو. ان جو ذڪر ڪندي تاريخ مبارڪ شاهيءَ (تاليف 838ھ) ۾ لکيو آهي. از مالر تاحد جناتي اقطاع او داخل ملتان بود..... جناتي شصت ڪروه ارز تته پيشتر برسر درياه است“ (مڪلي نامه ص 21 تاريخ مبارڪ شاهي انگريزي ترجمو - ڪي - ڪي - باسو ص 40).

مٿين تاريخي حوالن مان ائين معلوم ٿئي ٿو ته نئي جو بنياد ڄام نظام الدين جي دور کان گهٽ ۾ گهٽ ٻه اڍائي صديون اڳ پيو هو (مترجم).

20. جيڪڏهن اها حقيقت آهي ته لاهري بندر تي لاهور تان نالو پيو آهي

ته پوءِ ڪراچي کي لاهري بندر سڏيو وڃي. ڇاڪاڻ ته ڪراچي جي بندر تان گهڻو ڪري پنجاب جو تيار ٿيل مال چڙهندو آهي. اهڙيءَ طرح پتالا ۽ ان کانپوءِ ديبل بندر به هئا. بمبئي بندر تان دهليءَ جو مال چاڙهيو ويندو آهي. بندرن جا نالا پنهنجا هوندا آهن. انهن تان ڪٿان جو مال چاڙهي سگهجي ٿو. لاهري بندر جو بنياد ابن بطوطه جي سفرنامي موجب 737ھ ۽ 1333-1334ع ۾ پيو هو. ان زماني ۾ لاهور ڪو مشهور ماڳ نه هو پر تاريخي حقيقت مان پتو پوي ٿو ته جلال الدين خوارزم شاهه چنگيز خان جي حملي جو تاب نه سهي سنه 619ھ-1225ع ۾ سنڌ پهتو هو ۽ ديبل جي حڪمران سنان الدين چنيسر جي راجڌاني ديبل تي حملو ڪيو هئائين. سنڌي روايتن مطابق ان چنيسر جي گهر واريءَ جو نالو ليلا هو جيڪا لهور شهر جي ويٺل هئي.

(98) پرچس پلگرمس-جلد 1 ص 520 (منهنجو خيال آهي ته ٺٽي ۽ لاهور جي صنعت ڪارن سان پورچوگيزن جو واپار هلندڙ هوندو. (مترجم).

21. اهي هندو نه پر سنڌي نالا آهن. سنڌ وارا اهڙن نالن رکڻ کي عيب ڪونه سمجهندا آهن. ڄام بابينو ڄام ٻانڀڻو يا ٻانڀڻو (مترجم).

22. ڄام خير الدين نه، پر هن کي ڄام تماچي سڏيو ويندو هو، جنهن کي سلطان فيروز تغلق جي زماني ۾ دهلي نيو ويو هو (ڏسندا مڪلي نام ص 136 ۽ ساڳئي ڪتاب ۾ ڏنل شجرو). (مترجم).

مڪلي نام ۾ ڏنل سمن جي شجري موجب ڄام خير الدين جو پنهنجو نالو ڄام توڳاچي هو. سما گهراڻي ۾ رڪن الدين ڄام تماچي فيروز الدين ڄام انڙ (اول) جو پٽ هو. خير الدين ڄام تماچي ڄام جوڻي اول جو پٽ هو. ڄام خير الدين جا پٽ ڄام ڪرن ۽ ڄام صدر الدين عرف ڄام سڪندر هئا. ڄام تماچي ۽ ڄام بابينو ڀائر آهن، پر سندن پيءُ جو نالو ڄام انڙ آهي. (مڪلي نام ۾ ڏنل شجري مطابق) ان زماني ۾ حسن ڪانگو دولت آباد ۾ ۽ گجرات ۾ اميران صده بغاوت ڪئي هئي. تاريخ مبارڪ شاهي انگريزي (مترجم) طفيءَ باغيءَ کي ڄام خير الدين پناهه ڪانه ڏني هئي، پر ڄام جوڻي ۽ ڄام

بابيني پناهه ڏني هئي، جيڪي پاڻ ۾ ڇاڇا پائتيا هئا. (مترجم).

23. سلطان فيروز شاهه اسپدار رجب جو پٽ هو ۽ اسپدار رجب سلطان غياث الدين تغلق جو پيءُ هو. ان رشتي موجب سلطان فيروز ۽ سلطان محمد تغلق پاڻ ۾ سوٽ هئا، پر هتي غلطيءَ وچان سلطان محمد تغلق کي سلطان فيروز جو ڇاڇو سمجهيو ويو آهي. (ڏسندا تاريخ مبارڪ شاهي انگريزي ص 121-تاريخ فيروز شاهي اردو حصو اول-سراج عفيف ص 35) (مترجم).

(99) اليٽ واري نسخي ۾ چار لک لکيل آهي. مان سمجهان ٿو ته اها اتاري ڪرڻ واري جي غلطي آهي. * هن واقعي بابت تاريخ فيروز شاهيءَ جي مصنف سراج عفيف جو بيان آهي، جيئن مٿي بيان ڪيو ويو آهي. اسان کيس بنگال ۾ فقط هڪ جنگ دوران سلطان شمس الدين جا هڪ لک اسي هزار ماڻهو (مسلمان ڀائر) ڪسندا ڏسون ٿا. (ڏسو تاريخ فيروز شاهي سراج عفيف اردو ترجمو ص 94 تاريخ مبارڪ شاهي انگريزي ترجمو ڪي ڪي باسو ص 129) تاريخي واقعن مان ائين معلوم ٿئي ٿو ته دهليءَ جي سلطانن وٽ بنگالين ۽ سنڌي مسلمانن لاءِ ڪوبه رحم ڪونه هو. (مترجم).

24. دولت آباد ۾ آباد اميران صده بغاوت ڪري دولت آباد جي گورنر مجدد الملڪ کي قتل ڪري اسماعيل ماخ کي دولت آباد جي تخت تي ويهاريو. اها خبر جڏهن سلطان محمد تغلق کي پهتي ته وڏو لشڪر ساڻ ڪري دولت آباد ڏانهن روانو ٿيو. سلطان اڃا دهليءَ کان پنجڙيهن ميلن تي پهتو ته خبر پيس ته گجرات ۾ اميران صده جي بغاوت کي ختم ڪرڻ لاءِ سلطان طرفان موڪليل احمد لاجپن کي باغين گجرات ۾ قتل ڪري ڇڏيو آهي ۽ ان سان گڏ عزيز ڪمار کي به ماري ڇڏيو اٿن. کيس دولت آباد مان اهي به خبرون پهتيون ته اسماعيل ماخ کي حسن ڪانگو ڊوڙائي علاؤ الدين جي لقب سان پاڻ تخت تي ويٺو آهي. دولت آباد جي انتظام رکڻ لاءِ عماد الملڪ کي روانو ڪيو ويو پر ان کي حسن ڪانگو قتل ڪري ڇڏيو. هيڏانهن وري کيس طغي جي بغاوت جو پتو پيو، جنهن صوبيدار شيخ معزالدين کي قتل

ڪري گجرات جي اميران صده کي پاڻ سان ملائي ورتو هو. سلطان اها خبر ٻڌڻ سان پڙوچ طرف روانو ٿيو جتي طغي، ڪنڀات جي عوام جو قتل عام ڪري آرام لاءِ ترسيو ويٺو هو. سلطان نهرو والا پهتو ته خبر پيس ته طغي ڪڙه ۾ مقيم آهي. سلطان وسندي مينهن ۾ سفر ڪندو اساول روانو ٿيو ۽ ٽئين چوٿين ڏينهن وڃي ڪڙه پهتو. ٻنهي ڌرين ۾ جهيڙو لڳو. طغي اتان شڪست کائي گرنار جي راجا مهروپ وٽ پهتو. سلطان به سندس ڪڍ گرنار جو رخ ڪيو. گرنار جي راجا سلطان کان ڊڄي طغي کي گرفتار ڪرڻ جي ڪوشش ڪئي. پر کيس اهڙي ٻاڏور پئجي وئي. پوءِ هن اڳتي وڃي نٿي جي سمي کان سام گهري.

تاريخ ۾ به ٽي ڳالهون اهڙيون آهن، جن تي ويچارڻو پوندو ته طغيءَ جي بغاوت ايڏي اهم چو هئي؟ جڏهن ته دولت آباد ۾ اميران صده دولت آباد جي گورنر مجدد الملڪ کي قتل ڪري ڇڏيو هو. اسماعيل ماخ کي دولت آباد جو بادشاهه بنايو ويو. هو جنهن کي حسن ڪانگو ڊوڙائي پاڻ بادشاهه ٿيو. انتظامي ڪارروائي لاءِ سلطان، عماد الملڪ کي لشڪر ڏئي روانو ڪيو ته کيس به قتل ڪيو ويو. طغي، اسماعيل ماخ ۽ حسن ڪانگو جهڙو ڏوهي ته ڪونه هو. جن سلطان طرفان مقرر ڪيل گورنر ۽ موڪليل سپهه سالار کي قتل ڪري، تاج سر تي رکي تخت تي ويهي بادشاهه هجڻ جو دم هنيو هو. سلطان انهن سڀني ڳالهين کي ڇڏي اتو ٻڌي جڻ طغيءَ جي ڪڍ لڳي ٿو پوي. ڪاوڙ سندس ڪنڊي تي ايتري چڙهيل آهي، جو وسندي مينهن ۾ به پيشقدمي ڪندو ٿو رهي. پر تاريخي واقعن مان معلوم ٿئي ٿو ته سلطان 1347ع جي اڳياڙيءَ ۾ گجرات پهتو هو. پر ان 1347ع وارو پورو سال، 1348ع وارو پورو سال 1349ع وارو پورو سال، 1350ع وارو پورو سال ۽ 1351ع وارو پورو سال ويندي آگسٽ سيپٽمبر تائين ڪٿي گذاريو.

جيتريقدر طغي تي حملي ڪرڻ جي اهميت جو سوال آهي ته معلوم ائين

ٿئي ٿو ته سلطان محمد تغلق جو طغيءَ تي حملي ڪرڻ جو ايترو شوق ڪونه هو، جيتري کيس نٿي تي حملي ڪرڻ جي نيت هئي. هن حقيقت کان پوريءَ ريت باخبر هو ته طغي سنڌ کانسواءِ ڪٿي سر لڪائي ڪونه سگهندو.

اسان کي ابن بطوطه جي سفر نامي مان پتو پوي ٿو ته جڏهن ابن بطوطه سن 738ھ/1333-1334ع ۾ سنڌ ۾ آيو هو ته محمد شاهه تغلق به ان وقت موجود هو ۽ ابن بطوطه ان سان گڏجي گينڊي جو شڪار ڪيو هو (ڏسندا سفرنامہ ابن بطوطه اردو-ص 20) ان زماني ۾ سمن ۽ سومرن جي وچ ۾ جنگ هلي رهي هئي. سلطان محمد تغلق (725ھ) جي زماني ۾ ڄام انڙ سومرن جي حڪومت ختم ڪري 1333-1334ع سنڌ ۾ سمن جو راج قائم ڪيو. تاريخ سنڌ ۾ عبدالغني عبدالله جي حوالي موجب هن ساموئي (سانگر) مان وڏو لشڪر وٺي سيوهڻ تي ڪاهيو ۽ دهليءَ طرفان مقرر ڪيل گورنر ملڪ رتن کي قتل ڪري ڇڏيو (ص 110) امڪان اهو آهي ته سمن جي سگهه کي اڀرڻ کان روڪڻ لاءِ هن مٿا موٽا هنيا هوندا، پر سوڀارو نه ٿيو هوندو. ان پلانڊ وٺڻ لاءِ طغيءَ کيس هڪ وجهه فراهم ڪري ڏنو هو.

ٻي ڳالهه ته سلطان گجرات جي حدن ۾ 1347ع ۾ داخل ٿيو ۽ نٿي ۾ پنجين سال يعني 1351ع جي آگسٽ ۾ پهچي ٿو. جيڪڏهن في ڏينهن جي، ويهن ميلن واري سولي منزل ڪجي، ته به اهو فاصلو هڪ مهيني جو به ڪونه آهي. رستي ۾ طغي سان رڳو ٻه ڀيرا مقابلو ٿيو. سلطان نربدا جي ڪناري وٽان يوسف بغرا کي ٻه هزار لشڪر ڏئي. طغي جي مقابلي لاءِ روانو ڪيو جنهن ۾ يوسف مارجي ويو. تاريخي حوالن مطابق ٻيو مقابلو ڪڙه ۾ ٿيو، جنهن ۾ طغي هارائي پاڇ کاڌي ان کانپوءِ طغي اڳ ۾ ۽ سلطان محمد تغلق سندس ڪڍ آهي. طغي تيز رفتاريءَ سان هلندو سنڌ جي حدن ۾ داخل ٿي وڃي ٿو ۽ سلطان نٿي جي حدن تي بيهي وڃي ٿو ۽ حملي ڪرڻ کان اڳ مري وڃي ٿو. سراج عفيف پنهنجي ڪتاب فيروز شاهي (ص 178) ۾ لکيو آهي ته: ”سلطان

محمد شاه تغلق پنهنجي جرار لشکر سان سالها سال کوشش کانپوءِ به فتح ڪري ڪونه سگهيو هو. “هن مان معلوم ٿئي ٿو ته سلطان محمد شاه تغلق بيمار ٿيڻ کان اڳ ۾ر ٺٽي تي حملو ڪري چڪو هو. تاريخ فيروز شاهي (ضيا برني) جو هڪ واضح حوالو آهي ته محمد شاه تغلق 1348ع وارو چوماسو منبل ۽ پاتري ۾ گذاريو. 1349ع وارو چوماسو هن گرنار ۾ گذاريو ۽ 1350ع وارو چوماسو گوندل ۾ گذاريو. منبل ۽ پاتري جو ماڳ ڪڇ جي علائقي ۾ ٺٽي جي ويجهو آهي. معلوم ائين ٿو ٿئي ته طغي 1348ع ۾ سنڌ ۾ داخل ٿي چڪو هو نه ته سلطان محمد تغلق هن کي پوئتي ڇڏي اڳ ۾ر منبل ۽ پاتري ڪونه رسي ها ۽ لازمي طور تي سندس ائين ڪيڏ لڳو آيو هوندو. جيئن پڙوڇ کان لڳو آيو هو. ٺٽي تي حملي ڪرڻ ۽ شڪست کائڻ کانپوءِ هن وٺي گرنار ڏانهن منهن ڪيو ۽ اتان خداوند زاده، حرم، مخدوم صدرالدين ۽ وڏي فوج وٺي اچڻ لاءِ هن پنهنجو ماڻهو موڪليو (تاريخ فيروز شاهي-برني ص 740) امڪان آهي ته هن اتان خراسان جي حڪمران علي قليءَ ڏانهن مدد موڪلڻ لاءِ خط لکيو هجي، جنهن وزيراعظم قرغن جي پاءُ التون کي مغلن جو لشکر ڏئي سلطان محمد تغلق جي مدد لاءِ سنڌ روانو ڪيو. ٺٽي جي هن حملي ۾ فيروز شاهه محمد تغلق سان گڏ ڪونه هو. (ڏسندا تاريخ فيروز شاهي ص 720-728) پر کيس پنهنجو مقام بٽائي احمد اياز سان گڏ دهلي ڇڏي آيو هو. تاريخ جي حوالن مان اڻ سڌيءَ طور اهو معلوم ٿئي ٿو ته سلطان محمد تغلق جي گهڻي وقت کان وٺي پتي نه پوڻ ڪري دهليءَ جي هڪ بزرگ هستي نصيرالدين چراغ مخدوم عباسي، فيروز شاهه کي دهلي سلطنت جو سلطان بنائي تخت ۽ تاج سندس حوالي ڪري ڇڏيا هئا. اهو ٻڌي سلطان محمد تغلق ٻنهي کي قيد ڪري پيش ڪرڻ جو حڪم ڪيو. اهي ٻئي ان وقت پهتا، جڏهن سلطان محمد زندگي ۽ موت جي ڪشمڪش ۾ مبتلا هو. (ڏسندا منتخب تاريخ ملا عبدالقادر انگريزي ص 322) سلطان فيروز شاهه تخت تي ويهڻ کانپوءِ هانسي وارو سارو پرڳڻو مخدوم نصيرالدين کي ڏئي ڇڏيو

(منتخب التواريخ انگريزي-323) تاريخي حقيقتن مان اسان کي اهو پتو ٿو پوي ته سلطان محمد شاهه جي حڪم سان دهليءَ جي جنهن لشکر درياھ پار اڪري ٺٽي تي حملو ڪيو هو. تنهنجي فتح ۽ شڪست جو ذڪر ڪونه ٿو ملي. معلوم ائين ٿئي ٿو ته دهليءَ جي فوج کي سلطان محمد شاهه جي زندگيءَ ۾ ٺٽي شڪست ملي هئي، جنهن جا اهڃاڻ هي آهن:

ان زماني ۾ دستور هوندو هو ته ٿوريءَ ٿوريءَ ڳالهه تي قطع تاريخ ضرور چيو ويندو هو. ان زماني ۾ قتل خان ديوگريءَ مان سلامتيءَ سان موٽي آيو ته درباري شاعر بدر چاچ قطع تاريخ لکي دربار ۾ پيش ڪئي هئي. پر جڏهن سلطان محمد شاهه پاڻ هن وڏيءَ بيماريءَ مان چڙهي ڇڙهي اٿي ٿو ته ڪنهن به شاعر قطع تاريخ ڪانه چئي ۽ نه وري ڪنهن قصيدو چيو سمجهه ۾ ائين اچي ٿو ته بيماريءَ واري ڳالهه جڙتو آهي. ڊاڪٽر مهدي حسين پنهنجي ڪتاب (رائيڙائند فال محمد شاهه تغلق ص 209 ۽ 210) ۾ لکيو آهي ته سلطان محمد شاهه تغلق جو موت زهر سان ٿيو هو. امڪان اهو آهي ته هن زهر ان وقت کاڌو هوندو جنهن وقت کيس پتو پيو هوندو ته ٺٽي ڏانهن رواني ڪيل لشکر کي سنڌ وارن شڪست ڏني آهي. ان کانسواءِ 1348ع ۾ منبل پاتري پهچي وري گرنار چوموٽي ويو. اهڙي ساڳي برسات ته نريءَ ۾ به هوندي طغيءَ جي ڪيڏ به پيشقدمي دوران مينهن وسائيندو آيو هو. تنهن ڪري مينهن جو سبب ڏئي سلطان محمد تغلق کي واپس موٽائڻ تاريخي وڌاءُ آهي. ٻي ڳالهه ته جڏهن دهلي کان نڪتو هو ته ساڻس گڏ لشکر هو. ته پوءِ هن گوندل ۾ ويهي، مشائخ، عالم، امرا، سوار ۽ پيادل فوج گهرائي ورتي. ملتان، اڄ، ديپال پور ۽ سيوستان مان ٻيڙيون گهرايون. لشکر پهچڻ کانپوءِ به 751ھ يا 1350ع وارو سڄو سال ٺٽي ۽ نريءَ ڀرسان واندو ويهي ٿو گذاري ۽ 752ھ جي محرم مهيني ۾ 1351ع جي مارچ مهيني ۾ سندس وفات ٿئي ٿي ۽ ان وقت جنگ هلي رهي هئي پورو ڏيڍ سال واڌو فوج کي پهتي ٿيو هو. پر تاريخ ۾ جنگ ان وقت ڏيکاري وڃي ٿي، جنهن وقت سلطان محمد شاهه تغلق موت جي بستري تي

سمهيل آهي. هن مان سلطان جي شڪست جو جواز ڳولڻو هو. دهليءَ جي فوج جي شڪست جو اندازو لشڪر ۽ سلطان فيروز شاهه جي طرز عمل مان به لڳائي سگهجي ٿو. ته هن شاهي تخت تي ويهڻ شرط دهليءَ طرف ڪوچ ڪرڻ جو حڪم ڏنو (تاريخ فيروز شاهي عفيف ص 121). جيڪڏهن جنگ چالو حالت ۾ هجي ها ته دهليءَ جو لشڪر غالب هجي ها، ته فيروز شاهه به جنگ جاري رکي ها. پر جيڪڏهن دهليءَ جو لشڪر نٿي کي فتح ڪري ها جشن ملهائڻ جا بيان تاريخن ۾ ملن ها. قصيده پڙهڻ ۾ اچن ها، قطع تاريخون لکيون وڃن ها. التون بهادر سان شامل مغل فوج فتح جي حالت ۾ نٿي جي ڦر لت جو آسرو رکي جنگ ۾ شريڪ ٿي هئي، تن هٿان پورو جوگيزن جيان نٿو سڙندو ٻرندو خاڪ ٿيندو ڏسون ها. پر جڏهن نٿي جي بدران دهليءَ جي لشڪر هار کاڌي ۽ مغلن کي نٿي جي ڦر لت جو وجهه نه مليو، ته سلطان فيروز جي لشڪر کي شڪست خورده فوج سمجهي مٿان مٿس حملو ڪيو.“ (ڏسندا تاريخ فيروز شاهي عفيف ص 45- تاريخ مبارڪ شاهي انگريزي ص 121- تاريخ سنڌ- اعجاز الحق ص 394). پر لشڪر جي رواني ٿيڻ کان اڳ ۾ دهلي فوجي ڪئمپ ۾ ڇا حال هو؟ سوزيا برني جي حوالي سان ٻڌندا هلو. ”هوڏاڍا پريشان هئا. کين پنهنجي ڀڄڻ ۽ واپس وڃڻ جو رستو معلوم ڪونه هو. انهن حالتن ۾ هو پنهنجي زندگين تان هٿ ڌوئي ويٺا. (ص 742) خوف ۽ خطري سبب سڀ ننڍا وڏا نماز دعا، تضرع، مسڪيني ۽ انڪساري ظاهر ڪرڻ ۾ مشغول هئا. ان حيراني ۽ پريشانيءَ جي حالت ۾ سندن اکيون مٽي ڪڇي ويون. عام طور تي لشڪر جي زبان تي هي الفاظ هئا. يا دليل المتحربين يا غياث المستغيثين“ (تاريخ فيروز شاهي ضيا برني ص 744). ”شور ۽ غوغاءَ سبب عورتن ۽ ٻارن جي لتجي وڃڻ جي ڊچ کان به ٿي ڏينهن ته ماڻهن جي نڙيءَ کان هيٺ نه مانيءَ جو گرھ نه پاڻيءَ جو ڍڪ لهي سگهيو هو“ (تاريخ فيروز شاهي ضيا برني- ص 752) اڃا قيام گاهه کان پري نه ويا، ته نٿي جي مفسدن اچي مٿان حملو ڪيو. هنن ڪنهن به طريقي سان درياھ تي پهچي، ڪناري سان

آرام ڪيو“ (ضيا برني) 754-755) هي تغلق دور جي درباري مؤرخ جا اکر آهن. جن مان معلوم ٿئي ٿو ته سلطان فيروز شاهه کان اڳ خود سلطان محمد تغلق سنڌين هٿان شڪست کائي چڪو هو.

سنه 1351ع کان 1364-1365ع تائين سلطان ڄام بابينو ماڻ ڪري ڪونه ويٺو. جڏهن سلطان فيروز شاهه تغلق لکنوءَ جي علائقن تي حملا ڪيا ته هن ڄام ملتان جي حد تائين دهليءَ جي حڪمراني وارا علائقا فتح ڪري سنڌ سان گڏي ڇڏيا هئا (مڪلي نامہ ص 104) سن 1364-1365ع سلطان فيروز شاهه، وزير اعظم خان جهان کي دهليءَ ۾ پنهنجو قائم مقام ڪري نٿي تي حملو ڪيو. ان وقت ڄام جوڻو ۽ ڄام ٻانهيڻو نٿي جا حڪمران هئا. (مڪلي نامہ 104) - تاريخ مبارڪ شاهي انگريزي ص 138).

نٿي تي حملي ڪرڻ وقت سلطان فيروز سان نوي هزار سوار اسي هزار پيادا، چار سوا سي جنگي هاڻي ۽ پنج هزار ٻيڙيون هيون. (تاريخ فيروز شاهي عفيف ص 142-143) سنڌين جي فوج جوانگ ويهه هزار سوار ۽ چار لک پيادا ٻڌائي ٿو (ص 145). پر جنرل هنگ انڊس ڊيلٽا ڪنٽري جي ص 80 تي ٻڌائي ٿو ته سنڌي چار لک بدران فقط چاليهه هزار هئا. ٻنهي ڌرين جي وچ ۾ مقابلي کانپوءِ سلطان فيروز هڪ ڏينهن پنهنجي فوج جي ڳڻپ ڪئي ته ڏنائين ته سندس گهوڙيسوارن مان باقي چوٿون حصو وڃي بچيو هو. (تاريخ فيروز شاهي عفيف ص 145) يعني سلطان جي نوي هزار گهوڙيسوارن مان سنڌين ست هٿ هزار قتل ڪري ڇڏيا هئا. ان حساب سان پيادا به مئا هوندا. ان کانپوءِ بادشاهه گجرات ڏانهن رخ ڪيو. تاريخ فيروز شاهي عفيف ص 146) جڏهن روانگي لاءِ دماغي جو آواز دهلي جي لشڪر جي ڪن تي پيو ته ڏاڍا خوش ٿيڻ لڳا (تاريخ فيروز شاهي عفيف ص 148) مؤرخ هتي ذڪر ۽ جانورن جي بيماريءَ جو بهانو ڏئي، سلطان کي گجرات ڏانهن ڀڄي وڃڻ جو جواز فراهم ڪري ٿو ڏئي، جيڪا سندس پهرين شڪست هئي. مؤرخ طرفان پيش ڪيل

سبب تڏهن دل سان لڳن ها، جڏهن سلطان فيروز شاه هندستان کان گهڻو پري هجي ها. سندس رسد واري لائين ڪٽيل هجي ها، يا گميري اندر هجي ها. هو گجرات ۽ ڪڇ جي ڀرسان ٻيٺو هو ۽ دهليءَ تائين سندس حڪمراني هئي. جيڪڏهن سندس جانور بيمار هئا ته ساڳي ويا نٿي جي جانورن ۾ پئجي ٿي سگهي. نٿو محدود هو پر دهليءَ جي سلطنت وسيع هئي. ان حساب سان به حالتون سلطان فيروز جي وڌيڪ فائدي ۾ هيون، جيتريقدر وڌن مڙ واريءَ حقيقت جو تعلق آهي ته سلطان جي وزير اعظم خان جهان ڏانهن لکيل خط ۾ اهڙو ذڪر موجود ڪونه آهي، جنهن ۾ ڏانهس بي انتها سازو سامان رواني ڪرڻ جو تاڪيد ڪيو آهي (ايضاً ص 158) پر سلطان جي شڪست ۽ لشڪر ۽ سلطان جي گمشدگيءَ جو ٻڌي سڄي دهلي ڏهين محرم ٻڌجي وئي هئي. وقت جو مؤرخ عفيف لکي ٿو ته: ”خان جهان جي موجود هجڻ ڪري ڪنهن کي مخالفت ڪرڻ جي جرئت ئي ڪانه هئي، پر سڄو شهر ماتي ڪده بڻيل هو (ص 152) هن اٽڪل ڪري سلطان فيروز شاه جي نالي هڪڙو جڙتو فرمان جاري ڪيو، جنهن ۾ بادشاهه ۽ لشڪر جي خير عافيت جو ذڪر هو (ايضاً ص 152). سلطان فيروز شاه نٿي روانو نه ٿيو، پر سندس فوج تي سنڌين جو خوف ايترو غالب هو، جو هورات جي وڳڙي ۾ پوئتي ڀڄڻ لڳا. سلطان کي صلاح ڏنائون ته فوج کي ڀڄڻ کان روڪڻ لاءِ مٿس پهرو رکيو وڃي، بادشاهه به خان جهان ڏانهن هن مضمون جو فرمان روانو ڪيو ته فوجي جيڪي سنڌ وڃڻ کان لهرائي دهليءَ ڀڄي اچن ٿا، تن کان پڇا ڳاڇا ڪئي وڃي“ ايضاً 162-163 خان جهان انهن پاڇوڪڙن کي پڪڙي سزا ڏيڻ لڳو (وڌيڪ لاءِ ڏسندا تاريخ فيروز شاهي عفيف ص 161-164).

سلطان فيروز پنهنجي لشڪر سان وڃي سنڌوءَ جي ڪنار سان پنهنجي فوجي ڪئمپ هنئين پر کيس نٿي تي حملي ڪرڻ جي جرئت ٿي ڪانه ٿي. وري حملن جي شروعات سنڌين ڪئي، جيڪي روزانو گهاٽ ڇڏي، اچي سلطاني لشڪر مٿان حملو ڪندا هئا. (ايضاً عفيف 167 شاهي فوج کي نٿي

سامهون سنڌو پار ڪرڻ جي جرئت ڪانه ٿي. سلطان فيروز عماد الملڪ ۽ ظفر خان کي حڪم ڪيو ته لشڪر وٺي هڪ سو ٽيهه ڪوهه مٿي وڃي، بکر وٽان درياھ اولهه پاسي ڏانهن پار ڪن. وري ٻئي ڪناري سان هڪ سو ٽيهه ڪوهه سفر ڪري نٿي اچن. شاهي فرمان مطابق هنن ائين ڪيو (ايضاً 167). جنگي ميدان سلطان کان ايترو پري هو، جو فقط گهوڙن کي ڊوڙندي ڏسي رهيو هو. شاهي مورخ عفيف لکي ٿو ته سلطان فيروز شاه جون اکيون آسمان ۾ کٽل هيون ۽ لطيفه غيبي جو اميدوار هو (ص 168). بعد ۾ سلطان پنهنجو ملازم موڪلي عماد الملڪ ۽ ظفر خان کي گهرائي ورتو ۽ اهي جنهن رستي سان ويا هئا، تنهن سان واپس موٽيا.

اهو حال ڏسي صلاح مشورو ڪري عماد الملڪ کي دهليءَ موڪليو ته جيتري به فوج ٿي سگهي وٺي اچي. (ايضاً 169). هيءُ سلطان فيروز جي ٽين شڪست هئي. عماد الملڪ دهليءَ پهتو. خان جهان، بدايون، قنوج، اٿوڌ، جونيپور، بهار، ديپال پور، ترهٽ، مهوپه، ايرج، چنديري، ڌار ڌميان دوا، سامانه، ملتان ۽ لاهور جو لشڪر ميڙي چونڊي نٿي روانو ڪيو ويو (تاريخ سنڌ اعجاز الحق 403، تاريخ فيروز شاهي عفيف ص 17-). مذڪوره لشڪر جي پهچڻ کانپوءِ به سلطان فيروز کي نٿي جي فتح جو آسرو ڪونه هو. ان ڪري سلطان فيروز ماڻهو موڪلي مخدوم جهانيان کي اُچ مان گهرائي ورتو، جنهن دهليءَ جي لشڪر ۾ ويهي دعا تهجد ۽ مناجات جا تير ۽ تفنگ شروع ڪيا. اهي سما جيڪي تغلقن جي تلوارن کان نه ڊٺا، سي مخدوم صاحب جي تسبيح جي ڪرامت ڪهي وڌا (وڌيڪ تفصيل لاءِ ڏسندا مڪلي نامہ ص 133 ۽ 134). ڊاڪٽر پروفيسر مهدي حسين آغا به پنهنجي ڪتاب تغلق دينستي ۾ لکي ٿو ته: سلطان فيروز شاه، نٿي ۾ تي پيرا شڪست کاڌي هئي. (ص 404-405) (مترجم).

فيروز شاه تغلق جي مقابلي دوران سمن ۾ ڪنهن به قسم جو اختلاف

ڪونه هو. ڪنهن به تاريخ ۾ اهڙن اختلافن جو هڪ اشارو به موجود ڪونه آهي (مترجم) سمن آڻ ڪانه مڃي هئي، پر سلطان فيروز شاه سندن مرشد مخدوم جهانيان کي ميٽ ڪري وٺي آيو هو. (تفصيل لاءِ ڏسندا مڪلي نامہ ص 133 ۽ 134) مترجم.

25. ڄام نظام الدين جي پيءُ جو نالو ڄام سنجر عرف ڄام راءِ ڏنو هو (شجرو مڪلي نامہ) مترجم.

(100) بيگلارنامي ۾ ڄام ننڍي جي وفات جو سال 914ھ ڏنل آهي.

(101) مير معصوم جو بيان ائين آهي، پر ابوالفضل، نظام الدين ۽ فرشتي جو بيان ارسڪن Erskins جيان آهي، جنهن پنهنجي تاريخ ۾ پهرين ٻن تيموري حڪمرانن بابت حوالا هنن وٽان ڪيا آهن. (ڏسندا سندس ڪتاب جو جلد I حاشيه 343). سندس بيان آهي ته محمد بيگ جي قتل جي پلانڊ وٺڻ ڪارڻ ارغونن هڪدم بڪر ۽ سيوهڻ تي قبضو ڪيو هو. پر مير معصوم هن دؤر جو اعتماد جوڳو مؤرخ آهي. ڇاڪاڻ ته پاڻ بڪر ۾ ڄائو هو. هن پنهنجي پيءُ کان به احوال پڇي پڪ ڪئي هوندي، جنهن 1583ع ۾ وفات ڪئي هئي. ان صديءَ جي اڳياڙي جي احوال بابت هن پنهنجي ڏاڏي کان به پڇا ڳاڇا ڪئي هوندي، ٻي ڳالهه اسان کي اها به ڏسڻ ۾ به اچي ٿي ته تاريخ ۾ هو ارغونن جي ڌر نه آهي شايد هن جون همدرديون ارغونن سان وڌيڪ هيون.

26. مير معصوم ڏنو وائو ارغونن جي ڌر ڏسڻ ۾ اچي ٿو. سمن جو علم دوست گهراڻو هو. ڪنهن سان اڳرائي ڪونه ڪيائون، ڪنهن ملڪ تي حملو ڪري اتان جي رهواسين کي غلام ڪونه بنايائون. نه شهرن کي باهيون ڏنائون ۽ نه وري ماڻهن جو قتل عام ڪيائون جهڙيءَ ريت ارغونن ڪيو. سنڌ ۾ شاهه بيگ ارغون گهراڻي جو بنياد وڌو هو. پر ان گهراڻي جي حڪومت فقط سندس پٽ تائين هلي ختم ٿي وئي. يعني ارغون گهراڻي جو فقط هڪ ماڻهو شاهه حسين ارغون سنڌ تي حڪومت ڪري سگهيو. هن 962ھ (1554ع) ۾ وفات ڪئي ۽ پنهنجي حڪمرانيءَ واري دؤر ۾ سنڌ، ڪڇ ۽ ملتان خلاف

اهي قهري ڪارروايون ڪيون، جو تاريخ ۾ انهن جو مثال ئي ڪونه ٿو ملي. سمن سلطانن جو دؤر 1333ع کان شروع ٿئي ٿو ۽ 1520ع تائين هلي ختم ٿئي ٿو. اهو عرصو گهٽ وڌ به سو سال ٿيندو. ان عرصي دوران ڪيترائي حڪمران ٿيا، جيڪي هڪ ٻئي کان وڌيڪ سخي، هڪ ٻئي کان وڌيڪ علم دوست ۽ هڪ ٻئي کان وڌيڪ غريب پرور هئا. هنن ڌارين کي سنڌ کان ڪوهين دور رکڻ جي ڪوشش ڪئي ۽ سنڌ جي آزاديءَ واسطي پنهنجا سر ترين تي رکيا. افسوس جي ڳالهه اها آهي ته ان سڄي گهراڻي جي هيترن سارن سليچن حڪمرانن جي لاءِ مير معصوم جي تاريخ ۾ فقط ٻه ئي صفحا آهن. هوڏانهن ارغون دؤر تي سندس قلم هلندي ڪونه ٿو ٽڪجي. هوڏانهن سمن جي ڪمال ۽ زوال جي اها ساڳي صدي آهي، جنهن ۾ مير معصوم پاڻ جنم ورتو هو. جن ماڻهن سمن جي سلطانيءَ ۽ سخا جو ڪمال ڏٺو هوندو سي مير معصوم جي اکين آڏو هوندا. هن مؤرخ پنهنجين ڪنن انهن اکين ڏٺن ماڻهن جي وائو سمن جون ڳڻن ڀريون ڳالهيون ٻڌيون به هونديون. ڏسڻ ۾ اچي ٿو ته سندس قلم فقط ارغونن لاءِ وقف ٿيل هو، ان جو هڪ سبب اهو به ٿي سگهي ٿو ته جنهن مغل دربار سان هو وابسته هو، ارغون گهراڻو ان جو سوتائو، جنهن ماضيءَ ۾ هن گهراڻي جون گران قدر خدمتون به سرانجام ڏنيون هيون (مترجم).

(102) ارسڪن جو بيان آهي ته هنن سوي 1485ع ڌاران فتح ڪئي هئي.

شايد بولان لڪ جي جلوگير واري جنگ ٻي سال لڳي هئي.

(103) باغبان وارو علائقو سيوهڻ کان ستاويهه ميل اتر طرف آهي. ڳاها

نالي واري ٻي جوڙ سيوهڻ کان ايڪيه ميل اتر اولهه طرف هئي. انگريزي تاريخن ۾ ڳاها کي ڪاهان ڪري لکيو ويو آهي. ان جو شايد سبب اهو آهي ته مير معصوم جي تاريخ ۾ ڪاهان جو لفظ لکيل آهي ۽ ”گ“ اکر جي ٻن ائين مان هڪ اڻي لکڻ رهجي وئي آهي ۽ خاص آواز اچارڻ واسطي پٺيان ”ن“ جو اکر به ملايو اٿس. ڇاڪاڻ ته سنڌي ٻوليءَ ۾ ڊگهي حرف علت وارن لفظن جي پڇاڙين کي نڪ سان اچارڻو ويندو آهي. سر ايڇ اليت جو

چوڻ آهي ته ڪاهان جي علائقي واري جوڙي مري قبيلي جي قبضي هيٺ ايراضيءَ ۾ موجود آهي. 1840ع ۾ بمبئي ريجمنٽ جي اتي رهڻ وقت اهو تجربو ٿيو ته اهو علائقو بچاءَ جي نقطهءَ نگاهه کان اهم هو. باغبان ۽ ڳاها، ٻئي آئين اڪبري موجب سيوهڻ سرڪار جا محال هوندا هئا. (مترجم)

(104) معلوم ٿين ٿي ته فطري ۽ قديم وهڪرن تي اهڙي قسم جا نالا ڪونه رکيا ويندا آهن. پر اهڙا وڏا ڪم ڪري ڪنهن مشهور شخصيت نالي اربيا ويندا آهن. هن نالي خان واه سان ٻيو به هڪ وهڪرو آهي، جيڪو ڪنهن زماني ۾ ڪلري Kalri کان هيٺ وهندو هو تنهن کي هن وهڪري سان گڏائي وڇڙائي منجهايو نه وڃي. پتو نه آهي ته تاريخ طاهريءَ جو اشارو هن ننڍي خانواه ڏانهن آهي، يا ان وڏي واه ڏانهن، جنهن لاءِ سندس بيان آهي ته دريا خان جي ڪوشش سان ڪوٽائي تيار ڪيو ويو هو. انهيءَ مقصد سان ته جيئن ساڪري گجرات جي مشهور تاريخ ظفروال جي حوالي موجب سنڌ جي هن سورهيءَ ۽ سڄي انسان کي ارغونن دغا سان گرفتار ڪيو ۽ بعد ۾ شهيد ڪري ڇڏيو.

(105) هتي اسان کي اهو ڏسڻ ۾ ايندو ته سن 1520ع ۾ نئي شهر جي چوڌاري وهندڙ ٻئي ڇاڙهون، سنڌوءَ ۾ گمٽ پائي هجڻ واري موسم ۾ به وهنديون هيون.

27. اسان کي هن ڪتاب ”انڊس ڊيلٽا ڪنٽري جي ص 78 تي هڪ حوالو ملي ٿو جنهن ۾ لکيل آهي ته سن 1614ع ۾ پڻ انگريزن سيلانين رچرڊ اسٽيل Richard Steele ۽ جان ڪروٿر Jhon Crowther سفر ڪندي لاهور ۾ پورچوگيز واپارين کي ڏٺو هو. بي به هڪڙي تاريخي حقيقت سامهون اچي ٿي ته سن 1505ع ۾ ترڪ خليفي، امير المؤمنين، سنڌ جي ڄام نظام الدين ۽ گجرات جي حڪمران محمود جي گڏيل قومن کي پورچوگيزن جي سامونڊي فوج، گجرات ۽ سنڌ جي وچ تي ڪنهن سامونڊي علائقي ۾ شڪست ڏني.

هئي. اهو به تاريخي حوالو نظر مان گذريو آهي ته ارغون حڪمران سنڌ فتح ڪرڻ کان پوءِ گجرات تي حملي ڪرڻ جو ارادو ڪيو هو ۽ لشڪر وٺي ان ارادي سان ٻاهر به نڪتو هو. محمود ڪوڪلتاش جي بيماريءَ جي سبب ڪري کيس اهو ارادو ترڪ ڪرڻو پيو هو ۽ اگهم ۾ سنه 928 ۾ وفات ڪئي. ان کانسواءِ اسان کي هيءَ حقيقت به معلوم آهي ته مرزا عيسيٰ ترخان اول (1555ع) بکر (سلطان محمود ڪوڪلتاش) خلاف پورچوگيزن کان وڌيڪ واپاري رعايتن جي واعدي تي مدد به گهري هئي. (ڏسندا هن ڪتاب جو ص 97) هنن سڀني ڪڙين کي ملائڻ سان هڪ ڳالهه سامهون اچي ٿي ته جيئن پورچوگيزن بعد ۾ گجرات جي سامونڊي علائقي ۾ گوا، ڊيو ۽ ڊمر علائقا ۽ بندر قائم ڪري ورتا هئا، ته هنن ڄام نظام کان به اهڙي گهر ڪئي هوندي، جيڪا ڄام بر وقت ئي ٿڌي ڇڏي هوندي، ان سان گڏ هنن سنڌ جي سمي سلطان کان ٺٽي ۾ واپاري ڪوٺيءَ ۽ سنڌو درياهه سان واپار ڪرڻ جي اجازت به طلب ڪئي هوندي، جنهن کان به کين انڪار ڪيو ويو هوندو. ڄام نظام الدين جي حياتيءَ ۾ ته هو ڪجهه به ڪري ڪونه سگهيا هوندا. سندس وفات کان پوءِ سندس پٽ فيروز کي پنهنجي ڪنهن ماڻهوءَ پتيون پڙهائي، دولهه درياهه جهڙي عقل جي اڪابر ۽ تلوار جي ڌڻيءَ کي سندس درٻار مان ڪڍرائي ڇڏيو. پوءِ انهن ئي ماڻهن کيس غير سنڌي ڌاري مغل فوج ڀرتي ڪرڻ جي صلاح ڏني. جهڙيءَ ريت خليفه معتصم پنهنجي عربن بدران ترڪن مسلمان تي اعتبار ڪري کين پنهنجو محافظ ڪري رکيو ته هنن ترڪن، جن عباسي خليفن کي قتل نه ڪيو ته اندو ضرور ڪيو ۽ آخر ۾ خود خلافت کي هجرت ڪرائي ترڪيءَ وٺي ويا. اهڙيءَ ريت مغلن وري فيروز ۽ صلاح الدين کي ويڙهائي شاهه بيگ ارغون کي آندو. ويچار ڪري ڏسجي ته شاهه بيگ ارغون پاڻ سلطان حسين باقرا جو گورنر هو، جيڪو مرزا بدیع الزمان جي پاسي کان محمد خان شيبانيءَ جو مقابلو ڪندي مارجي ويو. ان کان پوءِ هو ۽ سندس ڀاءُ مقيم مرزا قنڌار ۽ داود جا حاڪم هئا.

سنه 1516ع ۾ بابر اچي قنڌار تي قبضو ڪيو. شاهه بيگ جي هڪ پاسي بابر ۽ ٻئي پاسي ايران جو شاهه اسماعيل هو. هن ڏوڙي اچي سبيءَ ۾ ساھ پتيو. جيڪو نسبتن سڄو علائقو هو. شاهه بيگ جا فوجي سپاهي گجرون ۽ گوگڙو کائي وقت گذاري رهيا هئا. هو ڪنهن اهڙيءَ جالاري جوءَ لاءِ واجمائي رهيو هو. جتي هو پنهنجو سر لڪائي سگهي. اهي ڪهڙا ماڻهو هئا، جن شاهه بيگ جي مدد لاءِ سلطان فيروز کي هشي ڏني، جنهن کي گهڻي فوج به ساڻ ڪانه هئي ۽ نبل ۽ لاچار هو. شاهه فيروز سان مغل. ڌاري فوج ته غداري ڪئي. پر امڪان آهي ته کين جديد هٿيارن جي مدد پورچوگيزن ڪئي. جهڙيءَ ريت اورنگزيب خلاف دکن ۽ گولڪنڊي جي حڪومتن کي انگريز هٿيار ڏئي رهيا هئا. اهي واسطا ناتا قائم هئا، تڏهن ته 1555ع ۾ مرزا عيسيٰ اول پورچوگيزن کان بکر خلاف مدد گهري هئي ۽ شاهه بيگ گجرات تي حملو به پورچوگيزن جي منصوبي جي ڪڙي هو. شايد ان کانپوءِ ئي پورچوگيزن جو سنڌوءَ ۽ نئي رستي دنيا سان واپار شروع ٿيو. جنهن جو ذڪر مٿي اچي چڪو آهي. سرفراز ڪلهوڙو توڙي جو ڪمزور حڪمران هو، پر تنهن هوندي به انگريزن جون واپاري ڪوٺيون پٿرائي ڇڏيون هئائين. ڄام فيروز کڻي ڪيڏو به ڪمزور حڪمران هجي ها، پر پوءِ به پورچوگيزن کي پير ڪوڙڻ ڪونه ڏي ها. ساڳي حڪمت عملي پر ڪجهه ٻئي طريقي سان انگريزن وري ايسٽ آفريڪا ۽ سائوٿ آفريڪا ۾ آزمائي ۽ اتان جي ديسي ماڻهن کي مٿي آڻڻ بدران، سڀ ماڻهو هندستان مان آڻي آباد ڪيا.

(106) تلتيءَ کان ڏکڻ طرف سنڌوءَ جو ويڪرو پراڻو بيت اڃا به موجود آهي. منجهس اڃا به جمجمو پاڻي ڏسڻ ۾ ايندو آهي. ماڻهو ان کي تلتِي ڍنڍ جي نالي سان سڏيندا آهن.

(107) اها جوءَ حيدرآباد کان ٽيهه ميل ڏکڻ اوڀر طرف آهي.

(108) تاريخن ۽ ستن جي معاملي ۾ مان مير معصوم تي وڌيڪ اعتماد

رڪان ٿو. مون کي پڪ آهي ته کيس وڌيڪ ڄاڻ هوندي. هن سندس پيءُ شاهه بيگ به ڏٺو هوندو ۽ سندس وفات جي تاريخ ۾ غلطي ڪرڻ جو گمان گهٽ نظر اچي ٿو. مير معصوم سندس وفات تي قطعاً تاريخ ۾ شهر شعبان يعني شعبان جو مهينو چيو آهي، جنهن جا عدد 928 بيهن ٿا. اوڀر هندستان جا مؤرخ جيڪي سنڌ کان پري ۽ واقعن کان گهڻو بي خبر آهن. تن شاهه بيگ جي وفات جي تاريخ 930ھ لکي آهي. ارسڪن پنهنجي تاريخ (جلد I ص 376) ۾ مذڪوره مؤرخن جي تقليد ڪئي آهي، پر عام طور تي ڏٺو ويو آهي، ته هنن هميشه مير معصوم کي ئي پنهنجو ماخذ بنايو آهي. حقيقت اها آهي ته ارغونن جي سنڌ تي حملي جي تاريخ ۽ بابر جو ارغونن سان لهه لاڳاپو يا بابر جي هندستان تي حملي بابت ڪي تاريخي حقيقتون اڻ چٽيون ۽ منجميل آهن. جيڪڏهن ڪنهن واقعي جي اعتماد جوڳي تاريخ ڏني وئي آهي ۽ قطعاً تاريخ به ان واقعي جي تاريخ جي پٺڀرائي ڪري ٿي ته واقعي جي ڏنل تاريخ تي تيستائين اعتبار ڪرڻ لازمي ٿيندو. جيستائين ان تاريخ کي ٻئي اعتماد جوڳي وسيلي ذريعي ڪوڙو ثابت ڪونه ٿو ڪيو وڃي.

(109) ٻنهي ڌرين جي وچ ۾ ڪهڙيءَ جوءَ ۾ جهيڙو ٿيو. سا ڄاڻ مير معصوم ڪونه ڏئي سگهيو آهي. پر جنگ جو اهو ميدان انهن درويشن فقيرن جي اڳ ڪٿين مان معلوم ڪري سگهجي ٿو. جنهن کي سنڌ وارا ماموئي فقير سڏيندا آهن. چيو ويندو آهي ته اهي درويش سمن جي دؤر جي اڳياڙيءَ ۾ زندهه هئا. مسٽر برٽن (سنڌ ص 89) اڳ ڪٿي جو هڪ بيت هن ريت لکيو آهي:

ڪاري ڪاٻاري، جهيڙو لڳندو ڇهه ٻيهر

مرمجي ماري، سک وسندي سنڌڙي

مان سندس ڏنل معنيٰ ۽ مفهوم کي وڌيڪ سولي بنائڻ جي ڪوشش ڪئي آهي. سندس بيان آهي، ته سنڌ وارا هن بيت کي ٽالپرن ۽ انگريزن جي وچ ۾ ڊي واري جنگ ڏانهن اشارو ڪن ٿا، جيڪا انگريزن طرفان سر نيپيئر

جي اڳواڻيءَ ۾ وڙهي وئي هئي. جنهن کانپوءِ ٽالپرن جي حڪمراني ختم ٿي وئي هئي. ڪاري ڪاٻاري وارا لفظ انهن سان ميل ڪونه ٿا کائڻ ۽ نه وري اها جنگ ان جنگي ميدان تي وڙهي وئي هئي. هن صاحب عام ماڻهن جي عام روايت کي قبول ڪيو آهي ۽ ”مرمچي“ لفظ کي ٽالپر سردارن ڏانهن منسوب ڪري ٿو جيڪو ٺهڪي ڪونه ٿو اچي. واقعي اها حقيقت آهي ته عام ماڻهوءَ جي راءِ ائين آهي، جيئن هن صاحب بيان ڪيو آهي، پر منهنجو ويچار آهي ته اهو غلط آهي. ڪارو ڪاٻارو ڪو خيالي نالو ڪونه آهي، جنهن ماڳ جو نالو کنيو ويو آهي، سو ڪاري ڪهڙو آهي، جيڪو هاڻي تندي باڳي پرڳڻي ۾ آهي، جيڪو چاچڪان جي قديم سردار جو حصو هو. منهنجو خيال آهي ته اها جنگ ڪاري ڪهڙو وٽ لڳي هئي، جنهن ۾ سنڌ اندر سما گهراڻي جي حڪومت ختم ٿي ۽ ارغونن جي فتح ٿي هئي ۽ هن بيت جو مذڪوره فيصلو ڪُن جمپڙي ڏانهن اشارو آهي. چيو ويندو آهي ته انهن ماموئي فقيرن کي ڄام تماچيءَ جي حڪم سان قتل ڪرايو ويو هو. حقيقت به اها آهي ته قتل ٿيڻ کانپوءِ هر هڪ درويش جي ويڊيل سر واري سان بيت چيو هو. انهن فقيرن جا جيڪي معتقد هئا، تن سمجهيو پئي ته ان ڦهر جي نتيجي ۾ ڪو هاڻو ضرور ٿيندو ۽ اهو ڄام تماچيءَ جي ڪڏن ڪر توتن ڪري ٿيندو. جيڪڏهن اسان تاريخي حقيقتن کي پرکي ڏسنداسون ته ماموئي فقير جي اڳ ڪٿي ۽ وارو بيت منهنجي خيال سان سهمت نظر ايندو. مير معصوم چاچڪان واريءَ جنگ جو ذڪر ڪيو آهي ۽ کيس ماموئي فقيرن جي اڳ ڪٿين جي خبر به ضرور هوندي، پر پوءِ به هن اهڙو اشارو ڪئي به ڪونه ڏنو آهي ۽ کيس ان مشهور جنگ جي ميدان جي به خبر ڪانه آهي، جتي اهو جمپڙو صبح سوڀل کان وٺي لڙيءَ رات تائين پورا ڇهه ڇهه پهر سانده لڳو هو. هو ٻڌائي ٿو ته سنڌين جو دستور آهي، ته جڏهن سندن جهونجار جنگ ۾ سرترين تي رکي وڙهڻ چاهيندا آهن، ته پنهنجا پٽڪا يا پنهنجا ڪپڙا هڪ ٻئي سان ٻڌندا آهن ۽ پوءِ صفون ڪري جنگ ۾ ڪڍي پوندا آهن. سمن به ائين ڪيو هو. ٿي سگهي

ٿو ته اهو سندس وڏاءُ هجي. پر انهن حقيقتن مان اهو پتو پوي ٿو ته سنڌين مٿو مٿي تي رکي جهونجهارن جيان جنگ جوڻي هئي. جيڪڏهن اهڙا ڪوپا ۽ ڪنڌار جوان ٿي اچي پڙ ۾ پرزا ٿيندا، ته اتي جنگ به سانده ڇهه پهر لڳي سگهي ٿي ۽ هن ۾ ڪا شاعراڻي مبالغه آرائي به ڪانه آهي، پر هن جي جاءِ تي ڊي واري جنگ هڪ ڇهه پهر به ڪانه وڙهي وئي هئي ۽ ان سان گڏ هيءُ جنگي ميدان ڪاري ڪهڙو کان پورا سٺ ميل پري آهي. تنهنڪري اسان سمجهي ڪونه ٿا سگهون ته اها اڳڪٿي ٽالپرن لاءِ ڪيل آهي. ان کانسواءِ ”مرمچي“ لفظ جي معنيٰ اسان کي ڪير به سنڌ ۾ سمجهائي ڪونه سگهيو آهي. مان سمجهان ٿو ته ان لفظ کي چئي سايڀون تي صديون ٿي چڪيون آهن، ان ڪري عام ماڻهوءَ کان ان لفظ جي معنيٰ به وسري وئي هوندي. امڪان آهي ته اهو لفظ ڪنهن ذات يا نالي کي گهٽ سمجهڻ ۾ چتر طور ڪتب آنديو ويندو هوندو ۽ ٻين لاءِ سمجهه کان ٻاهر هوندو. ڪوبه ماڻهو اهو ثابت ڪري ڪونه سگهندو ته ماموئي فقيرن اڳڪٿيءَ وارو اهو بيت ٽالپرن يا انهن جي شڪست ڏانهن منسوب ڪيو آهي. اها به پڪ آهي ته ٽالپر سردار ڪاري ڪهڙو وٽ يا اوسي پاسي جنگ ڪونه وڙهيا هئا. ڄام فيروز جيڪا ارغونن سان چوٽ ڏني، سا سولائيءَ سان سمجهائي سگهجي ٿي. ڪڇ کان ايندڙ فوج به اهو ساڳيو طرف وٺي سگهي ٿي. اهو فوجي مهندار جيڪو ضرورت وقت گجرات ڏانهن نڪري ويڃڻ چاهيندو ته چاچڪان سرڪار جو ڪاري ڪهڙو وارو جنگي ميدان چاهيندو، ڇو ته اتان مٺي، اسلام ڪوٽ ۽ پارڪر وسيلي سولائيءَ سان گجرات پهچي سگهندو. اسان کي اهو به ٻڌايو وڃي ٿو ته ڄام فيروز جنگ ۾ هارائڻ کانپوءِ گجرات ڏانهن هليو ويو هو. ڪاري ڪهڙو وٽ جي معنيٰ آهي ڪپڙن جي ويڙهين وارو ڪلرانو علائقو. هن ذڪر سان گڏ مان هيءُ به وڌارو ڪندس ته ڄام فيروز گجرات ۾ 1535ع ۾ ٿي وفات ڪئي هئي. هو ان وقت ڪنڀات ۾ همايون جي فوجي ڪئمپ ۾ قيد هو، جو اتان جي پيپلن ۽ ڳنوارن اچي همايون مٿان راتا هونيو. همايون جي پهريدارن

ان ڪري کيس قتل ڪري ڇڏيو ته متان اهي کيس آزاد ڪرائي وڃن.
(ارسڪن II ص 62 - حاشيو).

(110) اڄ اهو پاٽ جو شهر جڻ ڪنڊر لڳو پيو آهي. 1541ع واري زماني ۾ همايون مغل هتي حميده بيگم سان شادي ڪئي هئي. اهو پراڻو پاٽ موجوده پاٽ ڳوٺ کان اوڀر طرف، ڪڪڙ Kakar پرڳڻي ۾ موجود هو ۽ ان کي پاٽ پراڻي جي نالي سڏيو ويندو هو. پراڻي پاٽ جي الهندي پاسي درياھ جو پراڻو پيٽ آهي، جيڪو هن کي نئين پاٽ کان الڳ ڪري ٿو. مذڪوره پراڻي پيٽ ۾ پاڻي ڍنڍ بڻائي بيٺو آهي. هن علائقي بابت هڪ ڏيهي تاريخ جو بيان آهي ته همايون جڏهن پاٽ ۾ لٿو هو ته هي پراڻو وهڪرو وهندو هو. هو ٻيڙ لاءِ (روھڙيءَ کان ٿورو ڏکڻ) کان هلي پاٽ پهتو ته وچ تي بهلاڻي تعلقي ڪنڊياري وٽان ڪنهن به درياھي وهڪري کي پار ڪونه ڪيو هئائين. درياھ هاڻي يا ٿوري عرصي کان پاٽ کان پنج ڇهه ميل اوڀر ۽ ٽي ميل ڏکڻ کان وهندو آهي. هيءَ جوءُ ڪنهن دؤر ۾ ڏاڍي سڪي ستابي ۽ ريان ڪيان هوندي هئي. آئين اڪبريءَ جو بيان آهي ته سوسٿان سرڪار جو سڀني کان وڌيڪ خوشحال محال هو. پراڻي پاٽ جو شهر مدد خان پناڻ جي ڪاهه (1798ع) واري رستي تي هو. هن جيئن سنڌ جا ٻيا سدا ساوا ڍاوا ڳوٺ وسنديون واهڻ ۽ شهر ڦري لٽي ساڙي ٻاري ويران ڪري ڇڏيا، تيئن پاٽ جهڙو سهڻو شهر به هن اهڙو ويران ڪري ڇڏيو. جو وري ساڳي اوج تي ڪونه رسيو. قدرت جڻ هن مدد خان پناڻ کي پيدائي ساون کي ساڙڻ ڪاڻ ڪيو هو.

(111) سنڌ گزيٽيئر جو بيان آهي ته اڪبر بادشاهه 1591ع ۾ عمرڪوٽ وارو رستو ڏٺي، سنڌ تي حملو ڪيو هو. مان سمجهان ٿو ته اهو هڪ خيالي تاريخي بيان آهي. اڪبر سنڌ ۾ ان وقت موجود هو جڏهن هوما جي هنجن تي هو. ان کانپوءِ هو وري ڪڏهن به سنڌ ڪونه آيو.

(112) شهزادي دارا شڪوه به ڪجهه وقت جوڻ ۾ گذاريو هو. ان زماني

(1658ع) ۾ پيءُ اورنگزيب جون فوجون کيس مارڻ واسطي سندس ڪڍ هيون، جوڻ جي هڪ سردار سندس ڏاڍي تهل ٽڪور ڪئي. پر دل ۾ دغا رکي کيس پڪڙي اورنگزيب جي حوالي ڪري ڇڏيو. هن وقت پراڻي جوڻ شهر جا ماڳ تنڊي غلام حيدر کان ٻه ميل ڏکڻ اوڀر ڏسي سگهجن ٿا.

(113) ارسڪن (II ص 260) چوي ٿو ته انهن گاهين جي ٽولي ”ريٽ“ جي وهڪري کان گهڻو اوڀر ٿر جي علائقي ۾ موجود ٿري Thari موڪليو ويو هو. پر مير معصوم هن معاملي ۾ بلڪل صحيح آهي. هو ٻڌائي ٿو ته اها جاءِ بنوري جي پرڳڻي ۾ هئي.

(114) ريٽ واري وهڪري مٿان ٻل ٺاهڻ جو امڪان تڏهن هوندو. جڏهن پاڻيءَ جو چاڙهه انتها تي پهچي چڪو هوندو. هن حقيقت مان اها به ثابتي ملي ٿي ته ريٽ وارو وهڪرو گهڻو ويڪرو ڪونه هو ۽ نه وري ان جي وهڪري ۾ ڪن ۽ ڪارونپار هئا. اهو نهايت سانت سان وهندو هوندو.

(115) جيتريقدر مون کي ياد پوي ٿو (ڇاڪاڻ ته مون کي گمربل ڪتابن جي مطالعن جو موقعو ڪونه مليو) ته گلبدن بيگم وهڪري جو نالو روناڙ Ronai لکيو آهي. جوهر Jauhar به لڳ ڀڳ روناڙ Ronai ئي لکيو آهي.

(116) هن علائقي جي جاگرافي سان لاڳاپيل جيڪي نقشا مليا آهن، تن ۾ ”روشنائي“ Roshanai نالي جو ڪوئي نشان ڪونه ٿو ملي. حقيقت اها آهي ته ان جوءَ جي هڪ ننڍي ڀاڱي جو نالو مڪان Makan هو. ٿورو وقت اڳي جڏهن گوئيءَ جي سيٽلمينٽ سروي ڪئي وئي هئي ته ان ماڳ جو هڪ ديهه جي صورت ۾ اڃا به هيءَ نالو موجود هئو. جڏهن ڪوبه شهر يا ڳوٺ ڊهي، ڌرتيءَ جي مٿاڇري تان ناس ٿي ويندو آهي، ته ان جي موجودگيءَ جي ثابتي ڪنهن ديهه يا ٽپي جي نالي مان به ملي ويندي آهي ۽ هيءُ به ان جو هڪ مثال آهي. هيءُ شهر به جڏهن ناس ٿي ويو، ته سندس نالو به ماڻهن کان وسري ويو. روشنائي Roshanai تنڊي محمد خان کان ڇهه ميل سر ڏکڻ آهي، ان جي اوڀر پاسي کان لڳو لڳ هڪ رستو ڏاکڻين علائقي ڏانهن ويندي ڏسڻ ۾ ايندو آهي.

(117) هيءَ مرزا عيسيٰ جونديو پٽ مرزا جان بابا هو جيڪو ان وقت نٿي جو نگران حاڪم مقرر ڪيو ويو هو. ان وقت مرزا عيسيٰ جنگي مهم تي اتر سنڌ ويل هو. هن واقعي کان ڪيترا سال پوءِ ڪيس دغا سان پڪڙي قتل ڪيو ويو هو. ان جو قاتل سندس وڏو ڀاءُ مرزا محمد باقي هو جنهن لاءِ چيو ويندو آهي ته ڪجهه موڳو به هو.

(118) هن مان لاهري بندر سمجهڻ گهرجي. بنديل جو لفظ بندر بدران غلطيءَ وچان ائين لکجي ويو آهي. ٻئي نالا باري ديول (يعني Diwal Estuary) جي هجي ۾ لکيل آهن، پر مان اهي نالا سنڌ جي ڏيهي ادب ۾ ڪونه پڙهيا آهن.

(119) اهو ڪو جابلو نانگ جو قسم هوندو. منهنجو خيال آهي ته اها ڪوراڙ Python جي ڪٽم جي ڪا بلا هوندي. جنهن کي سنڌ جي جابلو علائقي ۾ رهڻ گهرجي نه ڪو سامونڊي علائقي جي ڀرپاسي ۾. ڪٿي به هجي، پر اها بلا وهڙو ته ڳهي ڪانه سگهندي آهي. جنهن بلا جو ڪتاب ۾ ذڪر ڪيو ويو آهي، سا ڪوراڙ ئي ٿي سگهي ٿي ۽ اها تمام وڏي هوندي آهي.

(120) شايد پادري صاحب Good father ڊيو Diu ۽ ديول Dual کي سمجهڻ ۾ منجهي پيو آهي.

(121) هن محاذ تي پورچوگيزن وڏا ٻيڙا استعمال ڪيا هئا، جن کي اهي فستا Fusta سڏيندا هئا. فاريا واءِ سوزا هن جنگي مهم ۾ ڪتب ايندڙ جهازن جي ڪمانڊرن جا نالا به ڏنا آهن.

28. حالتن مان نظر ائين اچي ٿو ته پورچوگيزن اچڻ ۾ پاڻ دير ڪئي هوندي. سندن ارادو اهو هوندو ته مرزا عيسيٰ ڀلي پنهنجو لشڪر وٺي وڃي بکر تي حملو ڪري ۽ نٿي جهڙو سڪيو ستابو شهر بنا بچاءُ جي هجي ته جيئن کين هن عظيم شهر کي ڦرڻ لٿڻ ۾ آساني ٿئي. پهريون هنن ڏهڪاءُ وهارڻ ڪارڻ شهر کي باهيون ڏنيون ۽ ان هزار اهڙا ماڻهو ماري، جيڪي نهايت

معصوم ۽ بي هٿيار هئا. نٿو پنهنجي دؤر جو بخارا ۽ اصفهان هو. تاريخون ٻڌائن ٿيون ته نٿي ۾ ان زماني ۾ چار سو ڪاليج هئا. جيڪي ڪنهن به دؤر ۾ نه بخارا ۾ هئا ۽ نه وري اصفهان ۾ هئا. جڏهن ان علم ۽ عرفان جي ڌرتيءَ تي پورچوگيز جهڙن ڀائي ماڻهن پير پاتو، ته انهن مان رت جي درياهه وهائڻ کان سواءِ ٻي ڪهڙي توقع ڪري سگهجي ٿي ۽ جن ماڻهن جي ڪوٺ تي اهڙا ماڻهو آيا، سي به ڪهڙا هوندا، تنهن جو اندازو ته هر ڪو ماڻهو ڪري سگهي ٿو (مترجم).

(122) انهن حقيقتن جي نه رڳو ڏيهي تاريخن پٺڀرائي ڪئي آهي، پر پورچوگيز پاڻ به بيان ڪن ٿا، ته نٿي جي علائقي ۾ سندن هڪ ماڻهو به قتل ڪونه ٿيو هو.

(123) مرزا صالح محمد مرزا عيسيٰ جو ٻيو نمبر ۽ عقلمند پٽ هو. ڪيس 1562ع ۾ هڪ بلوچ پلانڊ وٺڻ جي نيت سان قتل ڪري ڇڏيو هو. مرزا صالح هن جي سڄي گهراڻي کي وڳوڙ ڪرڻ جي ڏوهه ۾ قتل ڪرائي ڇڏيو هو.

A-28. ڏسڻ ۾ اهو اچي ٿو جڏهن به ڌاريا ڪنهن ڌرتيءَ تي پير ڌريندا آهن ته اڳ ۾ انهن کي اکين ۾ رکندا آهن، جيڪي اوچا ڳاٽ ڪري، سندن اکين سان اکيون ملائي اٽڪڻ جا جتن ڪندا آهن. شهيد صديق شوري، اسماعيل شوري ۽ جهونجمار جا ته نالا تاريخن ۾ زنده رهجي ويا، پر سنڌ جا ٻيا به ڪيترائي ارڏا ۽ اڙبنگ پٽ هوندا، جن پنهنجي ريتي رت سان ڌرتي جي صفحي تي سنڌ جي تاريخ تحرير ڪئي. پر اها هٿن کان اپاهج تاريخ پنهنجي پني تي ڪاريءَ مس سان سندن نالن نه لکڻ ڪري رهجي وئي. انگريزن جي دؤر ۾ ننگر پارڪر جو روپلو به هو جيڪو سنڌ جي آجپي ڪارڻ پنهنجي آڱرين جون ڏياتيون ٻاري هر اونداهي چوواڻي تي ڏيئا ٻاري ويو. ڌارئي کي ڌرتي اوس به ڇڏي هوندي آهي، پر ويندي ويندي ڌرتيءَ جا ڌڻ ۽ ڪوپا ڪنٽر مٿس ڪهي ويندو آهي. انهن ڪونڊرن مان مذڪوره بلوچ جو خاندان به هو (مترجم).

(124) سيوهڻ بابت اهي حقيقتون اڻ سڌي طور اسان کي ڏيھي تاريخن جي حوالن مان ملن ٿيون. پر سڌي طور اسان کي فقط مير معصوم جي ذاتي راءِ مان معلوم ٿيون آهن. هن پنهنجي عملدارن جي صلاح مشوري کانپوءِ مرزا عبدالرحيم خان خانان کي ٻڌايو هو ته سيوهڻ، اتر کان ڏکڻ ويندڙ رستي تي، هڪ اهڙي اهم جاءِ تي واقع آهي، جتان درياھ پار ڪرڻو پوندو آهي. شاهي لشڪر ۽ ٻيڙيون به اتان لنگهنديون آهن، تنهنڪري سيوهڻ کي پهريائين فتح ڪرڻ ضروري آهي، وغيره.

(125) اهو نالو موجوده دؤر ۾ به قائم آهي ۽ ڇاڙھ واريءَ رت ۾ هن علائقي مان ساڳري جي پراڻي پيٽ مان وهندو آهي. مذڪوره ساڳري وهڪري جو ذڪر 1739ع ۾ نادر شاهه ۽ شهنشاهه محمد شاهه مغل جي وچ ۾ ٿيل صلح جي عهد نامي ۾ موجود آهي. صلح جي ان دستاويز ۾ هن وهڪري جي سنڌين جي بيان ڪيل ڊيگهه کان وڌيڪ ڊگھائي ڏيکاري وئي آهي.

29. درياھ جي ڀرسان ڪن علائقن ۾ چورگپ هوندي آهي، جيڪا مٿان سڪل ڏسبي آهي، پر ماڻهو اتي پير رکڻ سان هوريان هوريان هيٺ لهندو ويندو آهي. جيڪڏهن مدد نه پهچندي اٿس ته هيٺ هليو ويندو آهي. (مترجم).

(126) مير معصوم بکريءَ کي هن جنگي مهم ۾ فوج جي ڪنهن حصي جي مهنداري سپرد ڪيل هئي، تنهن جو بيان آهي، ته هنن درياھ ٻيهر پار ڪونه ڪيو هو. سندس بيان ڪيل حقيقت مان اهو به واضح ٿئي ٿو ته شاهي لشڪر سنڌوءَ جو ساڄو پاسو ڏئي، پيشقدمي ڪري رهيو هو. پر پوءِ جي واقعن جي سلسلي ۾ سمجهجي ٿو ته هو جاني ٿي جُلهه واسطي سنڌوءَ جي ڏائي ڪنار ڏئي اڳتي وڌي رهيا هئا.

(127) نظام الدين طبقات اڪبري ۾ اهو انگ ٻڌايو آهي، پر معلوم ائين ٿئي ٿو ته فاتحن جي اهليت ۽ لياقت کي وڌيڪ اهميت ڏيڻ واسطي هن سڄي پڇي انگ کي گهٽائي پيش ڪيو آهي. حقيقت اها آهي ته هن واقعي ۾ حصي وٺندڙ آرماءُ ۾ جهازن جو انگ ٻڌايل تعداد کان وڌيڪ هو.

(128) تاريخ طاهري جو بيان آهي ته خسرو خان چرڪس کي گرفتار ڪيو ويو. سندس ڪيتريون ئي ٻيڙيون قبضي ۾ ڪيون ويون. پر هر مز جي هڪ فرنگي واپاري جنهنجو نالو ڊاڦٽر Daftir هو، جيڪو هر سال نٿي ايندو ويندو هو. ان جا خسرو خان چرڪس سان دوستاڻا ناتا هئا، جيڪو هن جنگ ۾ به موجود هو. هن ڇا ڪيو جو پنهنجي ٻيڙي وڃي جهيڙي ۾ هنڀائين ۽ خسرو خان کي حملہ آورن کان بچائي ورتائين. انهيءَ ڪوشش ۾ ٻنهي جون حياتيون ضايع ٿي ويون (اليت 1-288) هن مؤرخ جي اها ڳالهه ٻڌي اچرج ٿيندو ته خسرو خان چرڪس هن موقعي تي مارجي ويو هو. هي مشهور معروف ماڻهو سنڌوءَ جي هن پاڻيءَ واري جنگ کان پوءِ به ڪيترا سال زندهه رهيو. بلاچ مين Bloch مان اثر الامرا جي حوالن جي آڌار تي سمجهي ٿو ته خسرو خان هن جنگ کانپوءِ سنڌ جي معاملن ۾ گهڻي دلچسپي ورتي هئي. (آئين اڪبري جي ترجمي جو ص 363) خسرو خان چرڪس مسجد دابگران جو بنياد رکيو هو.

30. مير علي شير قانع جو بيان آهي ته خسرو خان چرڪس چنگيز خان جي اولاد مان هو ۽ شروعاتي دؤر ۾ ملان بندري وٽ رهندو هو. مرزا عيسيٰ ان کي پنهنجو آفتابچي يعني پاڻيارو بڻايو (تحفة الڪرام ص 228-سنڌي ايڊيشن). سندس اوج مرزا جانيءَ جي دؤر ۾ به ڏٺو وڃي ٿو. جڏهن مرزا عبدالرحيم خان خانان سنڌ تي حملو ڪيو هو ته خسرو خان سنڌ کي مغلن جي چنبي کان بچائڻ واسطي، نهنن چوٽيءَ جو زور لائو هو. سنڌ جي فتح کانپوءِ خان خانان جڏهن جاني بيگ کي اڪبر جي درٻار ڏانهن وٺي ويو ته خسرو خان کي به ساڻ وٺي وڃڻ ڪونه وساريو هئائين. مرزا جاني بيگ جي وفات (27 رجب 909ھ) کانپوءِ مرزا غازي بيگ کي بحال ڪيو ويو. تن ڏينهن مرزا غازي بيگ ٻار هو. ان ڪري ملڪ جي اچي ڪاري جو مالڪ مرزا خسرو چرڪس کي بڻايو ويو. ان کانپوءِ مرزا خسرو ايترو ته اثر حاصل ڪري ورتو جو جڏهن مرزا غازي بيگ هن کان جان چڏائڻ جا حيل هلايا ته کيس ڄاڳري

ڊينگريءَ جيان وڇڙي ويو ۽ منجھانئس جان آجي ڪري ڪونه سگهيو. سنه 1001ھ کان 1017ھ تائين خسرو خان سنڌ جي ترخان واري حصي تي مرزا غازي بيگ جو قائم مقام رهيو ۽ نٿي جي سرڪار پنهنجي پوٽن ۽ ڏوهتن کي ورهائي ڏني هئائين. سرڪار چاچڪان سندس پوٽي فتح الله جي حوالي هئي. نيرون ڪوٽ محمد بيگ جي نگرانيءَ ۾ ڏنو ويو هو ۽ نٿي جي شهر جي سار سنڀال شيخ عبدالباقي لهندو هو. حڪومت جو ڏنڊو هٿ اچڻ کانپوءِ خسرو خان ظلم ڪرڻ ۾ ڪين گهٽايو. جڏهن اهي خبرون مرزا غازيءَ کي پهتيون، ته هن هندو خان ۽ ماڻڪ چند کي سنڌ روانو ڪيو. پر نتيجو ڪجهه به ڪونه نڪتو. آخر راءِ سنگهه پٽ ماڻڪ چند اچي خسرو خان کي بي دخل ڪيو. غازي بيگ جي وفات کانپوءِ سندس بخت ڀيڙو ڏنو. ان کانپوءِ جهانگير دؤر ۾ عبدالرزاق معموري اچي کيس بي دخل ڪري، دهليءَ وٺي ويو ۽ اتي قيد خاني ۾ وفات ڪيائين. هن ڪيترا مسافر خانا، پليون، مسجديون ۽ رانڪون ٺهرايون، تلاءِ ۽ ڪوهه کوٽايا هئا. وڌيڪ لاءِ ڏسندا مڪلي نامو ص 195 کان 232 (مترجم).

(129) ان زماني ۾ سنڌو هن علائقي مان ساڱري Sangara واري پيٽ مان وهي رهيو هو ته ان جنگ جي ميدان کي اسان واقع طور پٽ شاهه کان تي ميل اتر اوڀر ڏس تي موجود سمجھون ٿا. اتي هن وهڪري جو پيٽ گهڻو چٽو آهي. مير معصوم جو به بيان آهي ته جهيڙي جو پٽ ٻوهيڙي Buhiri کان ڇهه ڪوهه يا ٻارهن ميل پري هو. اهو پتو ڪونه ٿو پوي ته مرزا عبدالرحيم خان خانان ان ڏينهن پهرئين جڳهه کانپوءِ ٻيو ڀيرو حملو ڪيو هو يا نه؟ هن وقت ٻوهيڙي ديهه نصرپور کان ڏهه ميل کن اتر ۾ آهي. ان شهر جا ترڙ هن وهڪري جي پراڻي پيٽ جي اوڀارينءَ ڪنار سان اڄ به ڏسي سگهجن ٿا ۽ ساڳئي نالي سان نئون ڳوٺ انهن پراڻن ڀڳن کان منوميل کن اتر طرف آهي.

(130) ڏسندا اليت ۷ ص 462. ان وقت سنڌين گوربلا جنگ شروع ڪري ڏني هئي. انهن جڳههون ڪندي ڪندي فوجي ٻيڙين جي هڪ مڇي تي

وڃي حملو ڪيو. (ٿي سگهي ٿو ته انهن ۾ فوجي اميرن جون عورتون ويٺل هجن) ۽ گهڻو ڪيو. هن محاذ تي شاهي فوج جي مهندارن جو عمل ڪو ساراهه جوڳو ڪونه رهيو. مير معصوم پاڻ ٻوهيڙيءَ جي محاذ تي موجود هو. پر گهيري ۾ آيل انهن ٻيڙين بابت خاموش آهي ۽ اهو به ڪونه ٿو ٻڌائي ته ڪمڪ ۽ رسد پهتي هئي اڃا نه.

(131) مرزا جاني بيگ جنهن رستي سان پيشقدمي ڪري رهيو هو سو هالا کان گذري رهيو هو. جيڪو سڪرنڊ وٽان موجوده رستي کان کاٻو طرف ڏئي وڃي رهيو هو.

(132) هن انگ جي جاڻ اسان کي طبقات اڪبريءَ وسيلي ملي آهي. مير معصوم اسان کي ان شاهي لشڪر جي دستي جو انگ فقط ٻارهن سو ٻڌائي ٿو ۽ سنڌين لاءِ چوي ٿو ته اهي ڏهه هزار هئا. انهن ۾ جيڪي غير فوجي تير انداز ۽ ٻيا ماڻهو هئا، سي تنهن کانسواءِ هئا، ۽ انهن جو ڏهن هزارن ۾ شمار ڪونه ٿو ڪري. هن جنگي مهم ۾ سنڌين جو انگ تمام گهڻو وڌائي پيش ڪيو ويو آهي، انهيءَ مقصد سان ته جيئن هو شاهي درٻار کي خوش ڪري سگهي. تنهنڪري ويساهه جوڳو ڪونه رهيو آهي.

(133) هن جنگ ۾ شهنشاهه اڪبر جي مشهور وزير راجا توڙر جو پٽ، ڍارو Dhara به سنڌين سان وڙهندي مارجي ويو.

(134) انٿرپور جو تاريخي ماڳ ڪوٽڙيءَ کان ٻاويهه ميل اتر طرف آهي. روايتن موجب اهو ٽيون ڀيرو وسيل ڳوٺ آهي ۽ تاريخ ۾ بيان ڪيل انٿرپور کان ڇهه ميل اولهه طرف آهي. منهنجو ويچار آهي ته 1592ع ۾ اڃا به ڪجهه اوڀر طرف هو ۽ درياهه جو مکيه وهڪرو ٻوهڙي کان ٿوري پنڌ تي اولهه تي وهندو هو ۽ ٻوهڙي اڄ جيان اڳي به درياهه جي ساڄي پاسي وسندڙ هئي. تحفة الڪرام جو بيان آهي ته هن ڳوٺ جو بنياد ڄام انٿر رکيو هو. جيڪو سمي گهراڻي جو پهريون بادشاهه هو. هن مؤرخ جي دؤر ۾ يعني ارڙهين صديءَ جي پڇاڙيءَ ۾ هن ڳوٺ جو وڏو حصو درياهه پاڻي ڪٽي ويو هو. ان جو مطلب اهو

ٿيو ته اهو ڳوٺ ڪافي وڏو هوندو. ڇاڪاڻ ته درياھ جي پاڻي وڃڻ کانپوءِ ڪجهه حصو اڃا به موجود آهي.

(135) 1591-1592ع واري هن جنگ جا وڌيڪ ويساھ جوڳا احوال اسان کي تاريخ طاهري مان ملي سگھن ٿا، جيڪا 1621ع ۾ ڏيهي ماڻهوءَ جي لکيل آهي. ترخان نامہ (1654-1655) به ان جنگ کان پوءِ ستت ئي لکي وئي، تنهن تي به اعتماد ڪري سگھجي ٿو. هنن تاريخن کانسواءِ بيگلار نامہ به آهي، جيڪو ڪجهه پوئين دؤر جو لکيل آهي. مذڪوره تاريخون هن موضوع تي وڌيڪ ڪارائتو مواد ڏين ٿيون. هنن جي ڀيٽ ۾ مير معصوم جا حوالا ڪا خاص وقت ڪونه ٿا رکن. هن جنگي مهم ۾ هو پنهنجي سر پاڻ موجود هو. کيس جنگي واقعن جا سڃاڻپ، ڪرا تفصيلي بيان ڏيڻ ڪپن ها، پر هن ائين ڪونه ڪيو آهي. اهڙن احوالن جي نه هجڻ ڪري اسان کي هاڻي پتو ڪونه ٿو پوي ته سيوهڻ نصرپور جي وچ تي درياھ جو تن ڏينهن ڪهڙن ماڳن تان وهڪرو هوندو هو.

(136) ڪلهوڙن بابت هن حاشئي ۾، ڪئپٽن جيمس مئڪمرود جي مقالي جي پٺڀرائي ڪري ٿو، جيڪو هن جي وفات کان گهڻو پوءِ راييل ايشياٽڪ سوسائٽي جي جرنل ۾ 1844ع ۾ ڇپيو هو. هن مصنف ڪلهوڙن تي لکيل پنهنجي مقالي جو مواد گهڻو ڪري هڪ ڪتاب واقعات سنڌ تان کنيو آهي، جنهن جو مصنف ”فقير“ نالي هڪ ماڻهو هو.

(137) ڪاهرا ٻيلي جا ٿرڙ ڀان شهر کان ساڍا ٽي ميل ڏکڻ-اولهه طرف ٿيندا. ڪهيري ڳوٺ جو نالو به ان راجڌانيءَ پٺيان پيل ٿو ڀانئجي.

(138) گمبٽ Gambat هاڻي هڪ ٽپي جي صورت ۾ موجود ۽ شهداد پور واري علائقي جي اولهه پاسي ۾ واقع آهي. شهدادپور واري ايراضي ۾ ”اڏيجاڻي“ شهر جو بنياد اڏيجا قبيلي وڌو هو.

(139) ڏيپل گهانگرو هاڻي ڦري ڏيپلر گهانگرو ٿي پيو آهي. اهو اصل هندو نالو ڏيپل آهي، جيڪو بنيادي طور ديوبال آهي. جڏهن ان ذات جا ماڻهو

مسلمان ٿيا، ته کين اهو نالو ڪوٺائڻ ڏکيو لڳو. تنهنڪري ڏيپلر سڏائڻ لڳا. امڪان اهو به آهي ته اوڀر سنڌ ۾ رهندڙ راجپوت ڪنهن زماني راجپال سڏائيندا هجن ۽ مسلمان ٿيڻ کانپوءِ ان ذات وارا پاڻ راجپوت سڏائيندا هجن. ڏيپلر گهانگرو امڪان آهي ته ذات جوراڄپوت هوندو. اهي سنڌي نالا لاڙواڙيءَ ڪري جڏهن فارسيءَ ۾ لکندا هئا، ته انهن جي هجي هڪ جي ٻي ٿي ويندي هئي. انهيءَ ڪري مئڪمرود به ان کي ڏيپلر ڪانگيرا Dibal Kangirah ڪري پڙهيو آهي.

31. ميان آدم شاهه ڪلهوڙو ولد ميان ڪچن ولد صاحب ولد ميان خان ولد طاهر ولد ميان راڻو ولد شاهه محمد ولد ميان ابراهيم ولد ميان محمد، ولد ڄام چينءَ ولد شيخ الياس لنگراڄ، ميان محمد جونپوريءَ جو مريد هو. وقت جي حڪمران هٿان جيڪو ملتان ۾ رهندو هو، شهيد ٿيو. اتان سندس هڪ مريد شاهه محمد هن جولاش آڻي سکر ۾ دفن ڪيو (تحفة الڪرام ص 256-257) (مترجم).

(140) هن شهر جا ٿرڙ ساڳئي نالي واري ڳوٺ ڀرسان ۽ ڪڪڙ کان اٺ نوميل اتر-اولهه پاسي آهن. ميان نصير محمد ڪلهوڙي جي فتح ڪرڻ کان اڳ ۾ هن شهر جو نالو فتح پور هو. فتح کانپوءِ مذڪوره شهر جو نالو مٽائي ”ڳڙهي“ رکيو ويو. سنڌيءَ ۾ هن لفظ جي معنيٰ ”ڳاڙهو“ آهي. هن شهر جو نالو ڳڙهي ان ڪري رکيو ويو هو، جو ان علائقي جي مٽيءَ جو رنگ ڳاڙهو هو. هتان جي هڪ ڏيهي تاريخ جيڪا فارسي ٻولي ۾ لکيل آهي، تنهن به هن علائقي کي ”ريگ سرخ“ يا ڳاڙهي واري ڪري لکيو آهي. مئسن Masson به 1839ع ۾ هن ٿرڙ وٽان مٽيو هو. کيس اتان جي ماڻهن ٻڌايو ته انهن ماڳن جو نالو وريج Vrij آهي. (ٽريولس-جلد ii ص 135) هنن ماڳن جي ڀر پاسي هن نالي جي ڪنهن کي به خبر ناهي. (پ) ڳڙهي معنيٰ ننڍو قلعو، ڪوتڙي وڏي پٽ، عالم پناه. (ڏسندا سنڌي لغات ڊاڪٽر نبي بخش بلوچ ص 2397)

(مترجم) ان علائقي جي مٽيءَ جو ورن ڪٽي ڳاڙهو هوندو. اها ٻي ڳالهه آهي، پر سنڌ ۾ ڪاٽي به ڳاڙهي لفظ کي ”ڳڙهي“ ڪونه چوندا آهن. ڳڙهيءَ جو پنهنجو مفهوم آهي.

(141) ڪنهن زماني ۾ هي وڏو علائقو هوندو هو. هاڻي فقط ڊيهه وڃي بچي آهي. ان نالي جو هڪ ڳوٺ سيوهڻ کان پندرهن ميل ڏکڻ اوڀر طرف ۽ سنڌوءَ جي اوڀارين ڪنار سان واقع آهي. پتو ڪونه ٿو پوي ته اهو سترهين صديءَ جي پوئين اڌ ۾ درياھ جي اولھ پاسي هو يا نه، پر ايترو سو پرو پوي ٿو ته انتظامي نقطهءَ نگاهه کان سيوهڻ سان ڳنڍيل هو. وچان درياھ وهڻ جي باوجود به امڪان آهي ته انتظامي طور اڃا تائين به هن جو سيوهڻ سان واسطو هوندو. سندس حدون سڪرنڊ جي ڏکڻ اوڀر تائين هليون وڃن ٿيون.

(142) ڳيريلي جو شهر لاڙڪاڻي کان ٻارهن ميل ڏکڻ اولھ ۽ باقراڻي کان ست ميل اولھ طرف آهي.

(143) هن مان ديرھ جات جي هيٺئين ڀاڱي ڏانهن اشارو هوندو. چيو ويندو آهي ته مذڪوره علائقي جي راڄڌاني شڪارپور هوندي هئي.

32. آندرام مخلص جي بدايع وقايع موجب ٻاويھ لک روپيه ۽ هڪ ھيرو هئا، جيڪي ضبط ڪيا ويا. (مرآت دولت عباسيه ص 137 ۽ جواهر عباسيه) لا لا دولت رام جو بيان آهي ته ميان محب سندس ڏاڏي مانجھي مل جي معرفت سون ۽ جواهرن مان جو ڪجهه به هو سونادر شاهه جي خدمت ۾ پيش ڪيائين ۽ پنهنجو قصور به معاف ڪرايائين. تحفة الڪرام ۾ آهي ته هڪ ڪروڙ روپيا وٺي نادر شاهه ميان کي ملڪ موٽائي ڏنو. لب تاريخ سنڌ ۾ آهي ته ميان هڪ ڪروڙ روپيه جرمانو ادا ڪيو. هيوز چوي ٿو ته: ”ويھ لک روپيا سالياني رقم، خراج طور ميان صاحب تي عائد ڪئي وئي. گولڊ سمٿ لکيو آهي ته: ”هڪ لک ويھ هزار پاڻونڊ ساليانو خراج مقرر ٿيو ۽ هڪ ڪروڙ جي لڳ ڀڳ ڏن ورتو ويو. ايتڪن موجب ميان صاحب هڪ ڪروڙ روپيا قرض

ادا ڪيو ۽ خراج جو واعدو ڪيو. (تاريخ ڪلهوڙا دؤر، سنڌي ترجمو ص 389) (مترجم)

33. پٺاڻن پئسي ڪارڻ سنڌ جي سياست ۽ امن امان کي تباهه ڪري ڇڏيو هو. پهريائين هنن ميان نور محمد جي وڏي پٽ مراد يار خان کي سنڌ جو حڪمران تسليم ڪيو هو. پر هن شرط سان ته هو روايتي ڏن کان وڌيڪ خراج ڏيندو رهندو. هو نصرپور ڀرسان مراد آباد نالي هڪ سهڻو شهر آباد ڪري اتي رهڻ لڳو. سرائي سردارن سان نه ٺهڻ جي ڏوهه ۾ کيس لاهي قيد ڪري ميان غلام شاهه کي تيرهين ذوالحج 1170ھ/1756ع ۾ تخت تي ويهاريو ويو. جنهن پنهنجي حڪومت جي راڄڌاني پنهنجي پيءُ جي آباد ڪرايل شهر محمد آباد مراد آباد ڀرسان قائم ڪئي، جنهن جو نالو الله آباد رکيو ويو. ڇاڪاڻ ته هن کان ڪجهه وقت اڳ مراد آباد کي درياھ پاڻي ڪٽي ويو هو.

ميان احمد يار خان، ميان مراد ياب خان جي سڳي ڀاءُ شورش شروع ڪئي. ان وقت سندن پيءُ محمد عطر خان احمد شاهه ابداليءَ وٽ يرغمال هو تنهن به وڌيڪ رقم ڏيڻ جي بهاني تي سنڌ جي حڪومت جو پٺاڻن کان پروانو ورتو هو. هن کان اڳ ۾ احمد شاهه ابدالي محمد مراد ياب کي سنڌ جو پروانو ڏئي چڪو هو. غلام شاهه جڏهن ٻڌو ته پٺاڻن گھڻن پئسن بدلي محمد عطر خان کي سنڌ جي حڪومت ڏني آهي، ته هو پنهنجا خاص ماڻهو ۽ لشڪر وٺي ٿر ڏانهن نڪري ويو. محمد عطر خان جيڪو پٺاڻ لشڪر پاڻ سان وٺي آيو هو، تنهن اچڻ سان وٺي سنڌين سان ظلم ڪيا. ٻئي پاسي کان محمد مراد ياب، احمد يار خان ۽ انهن جي سردارن کي آس هئي ته محمد عطر خان محمد مراد خان جي حڪمرانيءَ واسطي احمد شاهه کان پروانو وٺي آيو آهي، ته اهو ڏسي کين مايوسي ٿي. هوڏانهن ميان غلام شاهه اڏيپور کان ڦيرو ڏئي اچي بهاولپور ۾ ترسيو ۽ حالتن جو اندازو لڳائي، سنڌ ڏانهن روانو ٿيو.

ٻنهي ڌرين جي وچ ۾ روهڙيءَ ڀرسان امرڪس واھ ويجهو جھيڙو لڳو جنهن ۾ عطر خان ۽ احمد يار خان کي شڪست آئي. پوءِ هو روهڙيءَ کان سوسٽان پهتو. ان زماني ۾ محمد مراد ياب خان گذاري ويو هو. سندس پوئين سان وات پرچاڻي ڪري ڪجهه دير تڏي تي ويهي، اتان شوال سنه (1171ھ/ جولاءِ 1758ع)، الله آباد پهتو. محمد عطر خان ۽ احمد يار خان کي به وهڻ ڪونه آيو ۽ قلات جي حڪمران محمد نصير خان وٽ وڃي پهتا. قلات جي والي نصير خان جا ميان غلام شاهه سان دوستاڻا تعلقات هئا، سو هنن ٻنهي کي ڪٿي بنديخاني ۾ بند ڪيائين. اتفاق اهڙو ٿيو جو تن ڏينهن نصير خان مٿان پٺاڻ شاهي فوج ڪاهي آئي هئي. انهن وڳوڙي حالتن جو فائدو وٺي عطر خان ۽ احمد يار خان جان چڏائي وڃي احمد شاهه ابداليءَ وٽ پهتا.

اتان عطر خان عطائيءَ جي مهنڌاريءَ ۾ پٺاڻن جو لشڪر وٺي اچي سنڌ پهتا ۽ سنڌ جي تخت جي لالچ ۾ پٺاڻن هٿان سنڌ جا سهڻا شهر، وسندڙ وسنديون ۽ ڳڻن ڀريا ڳوٺ پيلائي پينگ ڪري ڇڏيا. اهو حال ڏسي غلام شاهه (1172ھ/ 1758ع) ۾ اورنگا بندر اڪري وڃي ڪڇيءَ ۾ دم پتيو. ان جو نالو شاهه ڳڙهه رکيائين. ان جي سامهون شاهه بندر نالي هڪ نئين بندر جي اڏاوت شروع ڪرايائين. اتي پنهنجي پٽ سرفراز کي ڇڏي پنهنجي ڀائرن جي مقابلي لاءِ لشڪر وٺي اڳتي روانو ٿيو. يعني طرف کان عطر خان پٺاڻ فوج هٿان پنهنجي وسندڙ ملڪ کي ويران ۽ ڌڻيون ڏڦ ڪرائيندو اڳتي وڌي رهيو هو. ٻئي ڌرين اچي چاچڪن ڀرسان هڪ ٻئي جي سامهون ٿيون. صلح لاءِ ڳالهه بوليه هلي، جنهن موجب سامونڊي ڪناري کان نصرپور تائين ملڪ ميان غلام شاهه کي مليو ۽ سنڌ جو باقي حصو عطر خان کنيو. ان وچ ۾ احمد يار خان جي پرواني جو ٻڌي ۽ هيڏانهن غلام شاهه جون جنگي تياريون ڏسي عطر خان وٺي ڀڳو. وري به بهاولپور مان دائود پوٽن جو لشڪر وٺي مقصودو فقير ۽ بهادر خان ساڻ ڪري سنڌ تي حملو ڪيائين، پر اڀاوڙي وٽ غلام شاهه

جي فوج کيس سخت شڪست ڏني.

سنه 1176ھ ۾ غلام شاهه ڪڇ تي ڪاهيو. رستي ۾ سندري جو قلعو فتح ڪيائين ۽ پوءِ اڳتي وڃي جاڙي جبل تي حملو ڪيائين. بستاءَ لڳت بندر پٺ فتح ڪيائين. هن ٻيو ڀيرو سنه 1778ع ۾ ڪڇ تي حملو ڪيو هو ۽ ڪڇ جي راجڌاني ڀڄ کان پنج ڪوه پري هڪ جاءِ تي وڃي منزل ڪئي هئائين. ڪڇ جي راءِ وچ تي وسيلو آندا. ٻنهي ڌرين ۾ ٺاهه ٿيو. ان زماني جي ٿورو اڳ پوءِ پٺاڻ درٻار غلام شاهه کي سنڌ جو حڪمران مڃي ”شاهه وردي“ خان جو لقب ڏيئي، هڪ هاڻي روانو ڪيو ۽ ان کانپوءِ کيس صمصام الدوله جو لقب ڏنو ويو هو. غلام شاهه پنهنجي قوت، پنهنجي همت ۽ تلوار سان مڃرائي هئي، پر ڪنهن پرواني تحت ڪانه مڃرائي هئي. (وڌيڪ لاءِ ڏسندا تحفة الڪرام سنڌي ص 274_283 تاريخ سنڌ اعجاز الحق ص 461_475 ۽ تاريخ ڪلهوڙا باب ٻيو) (مترجم).

(144) منهنجي هڪ دوست ڊبليو. جي. ولڪنس W. J. Wilkins، جيڪو ڪنهن زماني ۾ سنڌ جي روينيو کاتي جي سروي واري شعبي ۾ ملازم هو، ڏاڍو سليم طبع ۽ شريف انسان آهي. هن صاحب سنڌ جي قديم درياهي وهڪرن ڏانهن خاص ڌيان ڏنو آهي ۽ مون کي ڄاڻ ڏني اٿس ته قليلي ڇاڙهه سنڌوءَ جي هڪ قديم شاخ آهي، سندس ويچار آهي ته هي وهڪرو ڪنهن زماني ۾ سندس موجوده منهن کان نو ميل اتر اوڀر سيڪاٽ وٽان سنڌوءَ مان ڇڄي ڌار ٿيندو هو. موجوده قديم وهڪري جي وچ تي موجود پراڻو پيٽ درياهه لٽي ڇڏيو آهي. منهنجو خيال آهي ته سندس ان ويچار کي هٿي ۽ پٺڀرائي ڏيڻ واسطي ڪا ثابتي موجود ڪانه آهي. جيڪڏهن سندس اهو خيال صحيح به آهي ته به هي صاحب اها ڳالهه ڪڏهن به ثابت ڪري ڪونه سگهندو ته قليلي سنڌوءَ جي هڪ نهايت، ڇاڙهه آهي. ڇاڪاڻ ته خود سنڌوءَ جو سيڪاٽ وارو مکيه وهڪرو پاڻ ئي پوئين دؤر سان واسطو رکي ٿو. جڏهن سن 1758ع ۾ سنڌوءَ

پنهنجو وهڪرو مٽايو ته اهو سندس آخري وهڪرو هو.

(145) شاهه پورا جا به آباد ۽ اسرندڙ شهر آهي، جيڪو نصرپور کان چار ميل اولهه طرف آباد آهي.

34. ميان سرفراز جي زماني ۾ راجوليڪي اعتماد جوڳو ماڻهو سمجهيو ويندو هو جنهن جي اشاري ۽ فريب سان مير بهرام کي قتل ڪرايو ويو. ان کانپوءِ فتح علي خان خدا آباد تي حملو ڪيو. ميان سرفراز پڇي اچي حيدرآباد جي قلعي ۾ پناهه ورتي. سندس جاءِ تي هن جي ننڍي ڀاءُ ميان محمود کي تخت تي ويهاريو ويو. ان کانپوءِ حالتن جو اندازو ڪري ميان غلام نبي کي (1189ھ/1775ع) آندو ويو. ان زماني ۾ مير بجار خان حج تي ويل هو. واپس اچڻ کانپوءِ الله بخش منجهڻ، محراب جتوئي ۽ پيروز پٽافيءَ ميان غلام نبي کي اڳ ۾ ڪري جنگ جون تياريون ڪيون. اها جنگ تعلقي شهدادپور جي لانياري واري ماڳ تي لڳي. مير بجار وٽ ڇهه هزار ۽ ميان غلام نبي وٽ ٽيهه هزار لشڪر هو. جڏهن ميان غلام نبي ڏٺو ته سندس شڪست ٿي رهي آهي، ته هن لڪ چوريءَ ۾ مير بجار ڏانهن خط لکيو جنهن ۾ واضح ڪيائين ته مذڪوره جنگ ۾ سندس هٿ ڪونه هو. ان ڪري هن جو ڪوبه قصور ڪونه آهي ۽ صلح لاءِ قرآن شريف وچ ۾ آندو. ٻنهي ڌرين ۾ ٺاهه ٿي ويو. پتو نه آهي ته ڪهڙيءَ ريت اهڙي خط ۽ لڪ چوري ۾ پهتل پيغام کان تاجوليڪي واقف ٿي ويو ۽ پنهنجا ڪجهه ساٿي ساڻ ڪري ميان غلام نبيءَ وٽ پهتو ڪجهه سوال جواب ڪرڻ کانپوءِ کيس تلوارن جا وار ڪري قتل ڪيو ويو. تاريخي حوالن مطابق کيس زمينون گهمندي قتل ڪونه ڪيو ويو هو ۽ نه وري کيس مير بجار ٿي قتل ڪيو هو (تاريخ سنڌ اعجاز الحق ص 496- لب تاريخ سنڌ (سنڌي ص 159) تي آهي ته جڏهن مير بجار خان حج تان موٽي آيو ته ٽالپرن انتقام وٺڻ خاطر ميان غلام نبيءَ تي حملو ڪيو (اهو قتل سرفراز جي ڏينهن ۾ ٿيو هو ۽ انتقام ميان غلام نبيءَ کان ورتو ٿي ويو) ۽ هو لانياري واريءَ جنگ ۾ مارجي ويو.

پنهنجي ڀاءُ غلام نبي جي جنازي دفن ڪرڻ کانپوءِ هن سمجهيو ته هو

پنهنجي ڀاءُ سرفراز سندس پٽ محمد خان سندس ڀاءُ محمود خان ۽ ڇاچي عطر خان جي موجودگيءَ ۾ سنڌ جي تخت تي ويهي ڪونه سگهندو. ان ڪري هن جوڻيجه ذات جي پهريدارن سان هن صلاحو ٿي سڀني کي قتل ڪري ڇڏيو. (مترجم).

مير بجار جي قتل جي سازش ۾ قلات جو والي مير نصير خان، جوڌ پور جو راجا ۽ ميان عبدالنبي هڪ جيترو شريڪ هئا. (ڏسندا تاريخ سنڌ اعجاز الحق ص 511) لب تاريخ سنڌ (سنڌي ص 160) جو بيان آهي ته جوڌپور جي راجا وٽان به جلاد گهراڻي ميان عبدالنبي مير بجار کي اکين آڏو ڪهرايو. تاريخ سنڌ ڪلهوڙا دؤر.

35. ميان عبدالنبي، بي دخلي جي فرياد کڻي افغانستان پهتو هو. پر هن کان اڳ مدد خان محمد بهاول جي ملڪ ۾ پهچي چڪو هو. پنهنجي مدد لاءِ هن پنهنجو اثر رسوخ ڪتب آندو ۽ مدد خان کي راضي ڪرڻ لاءِ سوکڙيون پاڪڙيون به ڏنيون هيون. مدد خان پٺاڻن جي صورت ۾ سنڌ تي ڪاري قيام ۽ نسورو ناحق ٿي نازل ٿيو. جتان به گذريو اتان شهر سڙي رک ٿي ويا ۽ وسندين بدران قبرستانن جون قطارون بڻجي ويون، جيڪي شهر ڏانهن دڦ کان بچي ويا، سي پٺاڻن جي ڦرلٽ کان بچي ڪونه سگهيا. اهو غلط آهي ته مدد خان جو ٻڌي مير ٿر ڏانهن پڇي ويا، پر مير عبدالله، مير فتح علي ۽ مير سهراب سنڌ جا ڪوٽڙ قطاري سامهون ٿيڻ لاءِ روانا ٿيا هئا. مير عبدالله ته قرآن هٿ ۾ کڻي مدد سان هڪ هڪ ڪاٺي ڪرڻ جو وعدو ڪيو هو. جڏهن مدد پٺاڻ کي سنڌي سورمن جي مڪمل تياري جي خبر پئي، ته هيانءُ هاري ويهي رهيو ۽ صلح واسطي خط به پهريون هن ئي لکيو هو. (ڏسندا تاريخ سنڌ اعجاز الحق 521- 523).

36. مير عبدالله مدد خان پٺاڻ کان ڊڄي عمرڪوٽ ڪونه ويو هو. پر فتح علي، ٽالپرن سان غداري ڪري وڃي مدد خان سان مليو هو. جڏهن کيس مدد

”ب“

1- ڪنهن زماني ۾ اروڙو ٿان هڪ وهڪري مٿان پل جوڙيل هوندي هئي، منهنجو خيال آهي ته مذڪوره پل تڏهن ٺاهي وئي هوندي، جڏهن هن ننڍي وهڪري ۾ گهڻو پاڻي اچي ويندو هوندو. ماڻهن جي اچڻ وڃڻ جي سهوليت لاءِ اها پل تعمير ڪئي وئي هوندي. ڇاڪاڻ ته وهڪري جي تبديليءَ کانپوءِ به ڪيترن سالن تائين چاڙه جو پاڻي انهيءَ ڇڏيل پيٽ مان وهندو رهيو هو.

2- جيڪڏهن ماموئي فقيرن جي اڳڪٿين جي ڏند ڪٿا ۾ سچائي آهي، ته پوءِ امڪان اهو آهي ته اهي اڳڪٿيون سمن جي خلاف ۽ کين ڊيڄارڻ ڌمڪائڻ واسطي ڪيون ويون هيون، تنهن ڪري سمجهه ۾ ائين اچي ٿو ته اهي سندن پاڳ ۽ بخت واسطي ڪي دعائون ڪونه هيون، پر اڳتي هلي جيڪي هن گهراڻي کي ڏچا ڏسڻا هئا، تن جو کين هڪ قسم جو چٽاءُ ڏنو ويو هو.

چيو ويندو آهي ته ماموئي لفظ جي اصلي شڪل ”معموئي“ آهي. معم جي معنيٰ راز ۽ ڳجهمارت وغيره آهي. گهڻي استعمال ڪري معموئي جو لفظ بگڙي ماموئي ٿي ويو آهي.

سنڌو لغت ۾ مام جي معنيٰ اندر جي ڳالهه، ڳجهمي ڳالهه، راز پيڊ ڳجهه آهي (ڏسندا جامع سنڌي لغات ڊاڪٽر نبي بخش ص 2572_2571) انڪري ماموئي لفظ جي معنيٰ به ڳجهه يا راز ڄاڻندڙ ٿي سگهي ٿي.

*اهو بيت هن ريت آهي:

نيرا گهوڙا ڏهرا، اتر کان ايندا،
گهگهيرون گهيرون ٿي ورهائي ويندا،
تهان پوءِ ٿيندا، طبل تا ڄاڻين جا

خان جي فريب ۽ دغا ۽ ڌارين جي نيت جو پتو پيو ڇاڪاڻ ته مدد خان دوستي جو دم هڻي کيس پاڻ وٽ گهراي به لک روپيه وٺي پوءِ آزاد ڪيو هو. ته پوءِ وڃي سندس دماغ جاءِ تي آيو. مدد خان سنڌين جي مقابلي کان ڊڄي روهڙي مان پاڇ ڪري وڃي اوباروڙي نڪتو. اتان مير عبدالله ڏانهن خط لکيائين ۽ مير فتح جيان کيس به ڦاسائڻ واسطي لفاظيءَ جي ڪوڙڪي اڏيائين. پر مير عبدالله خان سياڻو هو. هن مير فتح علي کي تياري ڪرڻ جو حڪم ڏنو ۽ کيس مدد خان جي قاصدن کي رخصت ڪرڻ لاءِ به چيو ۽ کيس اهو به چيائين ته مدد ڏانهن اهو چوڻي موڪلي، ته جيڪڏهن کيس اسان سان ملاقات جو ايڏو شوق آهي، ته اسان جو انتظار ڪري فريئر نامي ۾ آهي ته جڏهن سندس قاصدن وسيلي مدد خان کي اهو پيغام پهتو ته هن ان ڏينهن ئي تنبو طولان پتي سنڌو درياھ اڪري افغانستان جو رخ ڪيو. (ڏسندا تاريخ سنڌ اعجاز الحق ص 532 ۽ 533_بحواله فتح نامہ_عظيم ص 93 ۽ 94)

”الف“ حاشيا

سنڌيءَ ۾ ”بار سمنڊ کي به چيو ويندو آهي. شاهه عبداللطيف جي شعر جو هڪ ٽڪرو آهي ”وڏائون بيٺا ٻار ۾“ امڪان اهو آهي ته اها ڪا سامونڊي ڪاري هوندي، جنهن ۾ لوڻي جو پاڻي اچي چوڙ ڪندو هوندو. لوڻي معنيٰ اها سامونڊي ڪاري جنهن ۾ لوڻيءَ جو وهڪرو چوڙ ڪندو هو.

انسان ”استدبين آرس جيتي ڊرنيجر وزن سچافن“ Studien aus Gebiete der Naturwissenschaften جي موضوع تي ڪتاب لکيو آهي، مٿان تائيتل تي، ”اُبر فلسفي انڊ ڊيرن ورڪنگن“ Über Flüsse und deren Wirkungen لکيل اٿس، جنهن جو مطلب آهي، ”درياهه ۽ انهن جي پائيندڙ جو اصول“ بروهن وڪ Wick 1886 ع ڇاپو ڀيو.

5- (اناب 15 – Anab vi) سڄي انڊيا مان يونان وارن جي مراد اها آهي ته هندستان جو اهو ڀاڱو جنهن کان واقف هئا. جڏهن اسان پڙهون ٿا ته پيٿان Peithon سنڌو ماڻھو جي ڏاکڻي حصي ۽ انڊيا جي سموري سامونڊي ڪناري جو حڪمران مقرر ڪيو هو، ته لفظن جي وسعت کي ڇڏي، اسان کي رڳو سنڌ جي سامونڊي ڪناري تائين محدود ٿيڻو پوندو ۽ سمجهڻو پوندو ته کيس فقط مذڪوره علائقي ۽ ڪناري جو حڪمران مقرر ڪيو ويو هو.

37. اٿرين، اسٽريٽو گئنتس ڪرٽس، ٽالمي، پلو ٽارڪ ۽ ڊايو ڊورس وغيره جي لکتن مان ائين معلوم ٿئي ٿو ته هنن ”انڊيا“ جو لفظ فقط سنڌو ڏانهن منسوب ڪيو آهي، ان سان گڏ اهو به معلوم ٿيندو ته هوسنڌوءَ کي انڊي ۽ انڊس به سڏيندا هئا. هن حقيقت مان محسوس ائين ٿئي ٿو ته شروعاتي دؤر ۾ يونان وارا سنڌ کي انڊ سڏيندا هئا. تنهن کانپوءِ هنن، مذڪوره لفظ کي حرف علت واري ڊگهي ڀڄاڙي ڏئي موسيقيت پيدا ڪئي آهي ۽ انڊ کي انڊيا ڀڄائي ڇڏيو. يوناني تاريخن ۾ اسان کي هر ملڪ جي نالي پٺيان ”يا“ ia جي ڊگهي حرف علت واري ڀڄاڙي ملندي جهڙوڪ: عرب – عربييا – باختر – بئڪٽريا الگزينڊر – اليگزينڊريا علائقي کي Media لکيو آهي. بعد ۾ ان حساب سان سڄي هندستان کي سنڌ چيو ويو. ڇاڪاڻ ته هندستان جي گنگا واري سڀيتا به سنڌ سڀيتا جو هڪ حصو آهي، اها ڪا آجي ۽ نجی سڀيتا ڪانه آهي. (ڏسندا، رائيز آف سولائيزيشن ان انڊيا ائنڊ پاڪستان برج ۽ ريمنڊ آلچن) ان نقطهءِ نگاهه کان قديم دنيا ۾ سڀيتا جي سڃاڻ ۽ ساڃهه جي ناتي هندستان جي نه، پر سنڌ جي عظمت مڃيل هئي. ٽائون پلاننگ جي اهميت کي

3- ڪيترين جاين تي اڏامندڙ واريءَ هاڪڙي جو پراڻو پيٽ لٽي ڇڏيو آهي، ڪجهه حصا وري ناري جي وهڪري جي پائيندڙ ڪنهن حد تائين ڏاهي ڇڏيا آهن. امڪان اهو آهي ته جڏهن هيءُ سڪي ويل درياهه وهندو هو ته اهو ڀٽن مان ٿورو اولهه ڏانهن لاڙو ڪري وهندو هو. پر ان جي بدران نارو ستر کان سر ڏکڻ وهندو هو.

4- قطبن ۽ خط استوا وٽ زمين جي ڦيري جي رفتار ۾ فرق هجڻ ڪري هوائن ۽ پاڻيءَ جي لهرين تي اثر ٿئي ٿو، ان کانسواءِ بحر اوقيانوس ۽ بحرالڪاهل کان خط استوا طرف ايندڙ هوائن زمين جي گردش ڪارڻ الهندي طرف رخ ڪن ٿيون.

هن ڪري ٻي ڳالهه اها ٿئي ٿي ته مختلف درياهه ڪن خاص جاين تي پنهنجي پرين کي پائيندا ۽ کائيندا رهندا آهن ۽ پنهنجن پيٽن کي ڪنهن خاص طرف ڏانهن سرڪائيندا رهندا آهن، تنهن کي ”باير جو اصول“ Baer's Law چيو ويندو آهي. هيءُ انسان طبيعيات جو ماهر هو، سندس پورو نالو ڪارل ارنسٽ وون باير Karl Ernst Von Baer هو. هيءُ پهريون ماڻهو هو، جنهن هن ڳالهه کي محسوس ڪيو هو، ته وهندڙ پاڻي ڪنارا ڇو ٿو ڪاٽي. هن قسم جي ڌرتيءَ جي چرپر، ڌرتيءَ جي اترئين اڌ گول O درياهن کي مجبور ڪري ٿي، ته اهي پنهنجن کاٻن ڪنارن کي پائيندا ۽ کائيندا آهن. وون باير هن حقيقت ڏانهن به اشارو ڪيو آهي، ته ٻين قدرتي قانونن مطابق مٿين اصولن ۾ ڪجهه ”گهٽ وڌائي ۽ تبديلي به ٿيندي رهندي آهي، جنهن ڪري درياهن جا وهڪرا ڪنهن خاص پنڌ جي دائري اندر هڪ پاسي کان ٻئي پاسي پيا پنهنجا پيٽ بدلائيندا آهن. ان عمل ۾ وهڪري جي پنهنجي سگهه ۽ ڪي ٻيا سبب به هوندا آهن، جن جو اڃا پتو پئجي ڪونه سگهيو آهي. هن ڏاهي

اٿويهين صديءَ جي پڇاڙي ۽ ويهين جي اڳياڙي ۾ محسوس ڪيو ويو. ماحول جي آلودگيءَ کي ختم ڪرڻ ڏانهن هن سڌريل دنيا جو خيال ويهين صديءَ جي پڇاڙيءَ ۾ ويو آهي. پر سنڌ سڀيتا اڄ کان پنج هزار سال اڳ، ان کي محسوس ڪري ورتو هو. يونان جي مناني ۽ هيليني ۽ شام جي سيريائي تهذيب سنڌ سڀيتا جي عظمت جي ڏاڪي تائين پهچي ڪونه سگهيو هيو. تنهن ڪري ائين چوڻ غلط آهي ته سنڌ کي هندستان جي ناتن سان سڃاڻ ملي. پر حقيقت اها آهي ته هندستان جي سنڌ جي ناتن سان سڃاڻ ٿي آهي ۽ سنڌ سڀيتا جي عظمت جون حقيقتون جنرل هنگ جي هن ڪتاب لکڻ کان گهڻو پوءِ معلوم ٿيون آهن. (مترجم).

6- جيڪڏهن تبصره نگارن ۽ نقادن کي پتو پوي ها ته پور ٽيڪانوس Portikanos انهن ساڳين حدن اندر بڙديڪا Burdika نالي به هڪ علائقو موجود آهي ته خوشيءَ کان ڪپڙن ۾ ئي ڪونه ماپن ها. اهڙي سڃاڻ کي جاڳڻ جي آليءَ ڍنگريءَ جيان چنبڙي وڃن ها. پر حقيقت اها آهي ته بڙدي، جنهن ڪري هن علائقي مٿان نالو پيو آهي، سي بلوچ آهن ۽ ڪنهن ويجهي زماني ۾ بلوچستان کان لڏي اچي سنڌ ۾ آباد ٿيا آهن. اهي ٻئي نالا هڪ ٻئي سان هڪجهڙائي رکن ٿا، جن مان هڪ قديم ۽ ٻيو تازي دؤر سان واسطو رکي ٿو. اهي ايترا ته هڪ جهڙا آهن جو ماڻهو ٻڌي چرڪي وڃي ٿو ۽ پڇا ڳاڇا ڪرڻ تي مجبور ٿئي ٿو ته واقعي بڙدي سنڌ ۾ لڏي آيا آهن يا سنڌ سندن اصلي وطن آهي. اهڙيءَ ريت جنرل ڪنگهام ڊاٻو ڏورس جي بيان ڪيل نالي مساناءِ Massanae کي ”مزارڪا“ Mazarka سمجهي ويٺو آهي، جيڪو منڻ ڪوٽ کان هيٺ ۽ سنڌوءَ جي ساڄي طرف وارو علائقو آهي. اهڙيءَ طرح مري Marri به بلوچ آهن، جيڪي تازي دؤر ۾ بلوچستان مان لڏو کڻي اچي سنڌوءَ جي ڪنارن سان آباد ٿيا آهن. بڙديڪا وارو علائقو به سنڌوءَ جي ساڄي ڪناري آهي، جيڪو سکر کان ٽيهه ميل اتر درياھ جي ڪنار سان ٿورن ميلن ۾

پکڙيل آهي.

7- ڪرنل بي. آر. بران فل B. R. Bran Fill هنن ماڳن ۽ اوسي پاسي واري علائقي بابت گهڻائي اچرج جهڙا احوال قلمبند ڪيا آهن، جيڪي سندس ڪتاب ”انڊين ائني ڪٿاري“ جلد vi ۾ ڏسي سگهجن ٿا. ڪرنل بران فل هن حقيقت کي قبول ڪري ٿو ته مؤ Mau جو لفظ مؤءِ Mui جي بگڙيل صورت آهي، جنهن جي معنيٰ آهي وار. هن جاءِ کي روهڙيءَ جيان حضرت محمد صلي الله عليه وسلم جي ڏاڙهيءَ جي وار مبارڪ جو شرف حاصل آهي. مان اهو چئي ڪونه ٿو سگهان ته مسلمانن وارو خيال صحيح آهي. پر ايترو ضرور چوندس ته ان جو نالو مؤ ضرور آهي، ڇاڪاڻ ته ان ٿاڪ تي واريهڻ کان اڳ به سندس نالو اهو ئي هو. هن جي خلاف ٻيون شهادتون به موجود آهن. هندستان ۾ اهڙا ٻيا به نالا ڏسڻ ۾ اچن ٿا، جيڪي اولهه اتر هندستان جي وچ واري صوبي ۾ پڻ ڏسڻ ۾ اچن ٿا. سنڌ جي لاڙ واري علائقي ۾ هن نالي سان شهر هوندو هو جيڪو پنجويهه ويڪرائي ۽ اٺهٺ ڊگريون ۽ ستونجاهه فوٽ ڊگهائي ڦاڪ تي، ان جوڙ ۾ موجود هو. جنهن ۾ پٽالا شهر جي موجودگيءَ جو امڪان آهي. مذڪوره علائقي ۾ گهڻي ايراضيءَ ۾ پکڙيل پراچين ٿرڙ کي ”مؤ“ جي نالي سان سڏيو ويندو آهي. عالمن جي خيال مطابق مؤ Mau يا Mao آرين جو پراڻو لفظ آهي، جنهن جي معنيٰ آهي ”چنڊ“. باختر جي هڪ بربر شهزادي Bargare Prince مائس Mauas يا Mayes جي سڪي تي يوناني صورتخطيءَ ۾ به اهو ساڳيو لفظ لکيل نظر اچي ٿو. (Lassen “zur Geschichte” and e p. 99 and other Numismatics)

8- ڪئنٽس ڪرٽس بنا سوچ فڪر جي ڪليٽارڪوس Kleitaschos جو هيءُ بيان نقل ڪيو آهي، ته هن علائقي ۾ سڪندر اسي هزار سنڌين جو ڪوس ڪيو هو ۽ ڪيترن کي باندي بڻايو هو. ڪلتار ڪوس، سڪندر جي جنگي مهر جو جنگي وقايع نگار ۽ حساس ماڻهو هو مان سمجهان ٿو ته هيءُ سندس

The End



وڌاءُ آهي.

9- سنڌ ۾ ڪشمور کان وٺي سيوهڻ تائين ميداني علائقي جو لاهه في ميل هڪ فوٽ ۽ اتان کان سمنڊ تائين في ميل ساڍا ست انچ ۽ وهڪري جي اڀرندي پاسي في ميل ٽو انچ آهي. درياھ جي تري ۾ لاهه جو في ميل جي حساب سان پنجن کان اٺن انچن تائين، فرق موجود آهي.

10- ”ڊاس ڊيلٽا ڊيس نيل“ ”Das Delta Des Nil“ وٺڻ ڊاڪٽر جوهه جانڪو Von Dr. John Janko بڊا پيسٽ 1890ع ص 268.

11- اڊريسي، ابن حوقل جيترو ويساهه جوڳو ڪونه آهي. سندس بيان آهي، ته ڪمبلي آدمشماري ۽ شاهوڪاريءَ جي لحاظ کان ارمائيل جهڙو آهي. (اليت 1-80).

12- جيڪڏهن ڊيل ڏانهن اڃا به وڌيڪ سڌو وڃجي ها ته گماري واري ڪاري کي پاراڪرڻو پوي ها.

13- زمين جو هڪ سوڙهو پتو آهي، منهنجي خيال ۾، جتان پٿر ملي سگهي ٿو. مذڪوره پٿريلو علائقو اڳتي وري اچي اسڪئنڊل پوائنٽ Scandal Point وٽ ختم ٿي وڃي ٿو. اهو ماڳ آبزرويتري آئيلينڊ کان منوميل ڪن وٽيرڪو آهي. 14- هيءُ ڏاڍو خطرناڪ علائقو آهي. اتان رات جو سفر ڪرڻ اوکو آهي.

درياهي وهڪرن جي مطالعي مان ائين معلوم ٿئي ٿو ته درياھ پنهنجو رخ پوري ريت بدلائڻ کان اڳ ۾، امڪاني مکيه وهڪري جي طرف ڏانهن ڪجهه وقت اڳ پنهنجي هڪ ڇاڙهه ڇڏيندو آهي. ونجهڙوٽ وٽان ريڻيءَ جو وهڪرو يا 1758ع وارو حيدرآباد جي قلعي وارو وهڪرو يا ان سان گڏ حيدرآباد کان اولهه وارو ننڍو وهڪرو ان جا مثال آهن. درياھ هڪدم مکيه وهڪرو ڪيڏانهن ڪونه موڙيندو آهي.